

تذکرۃ ابوالانبیاء جد المصطفیٰ

سیدنا ابراہیم خلیل اللہ علیہ السلام

بفیضِ نظر

حضور شیخ الاسلام سلطان المشائخ علامہ سید محمد مدنی اشرفی جیلانی

تالیف

ملک التحریر علامہ مولانا محمد یحییٰ انصاری اشرفی

شیخ الاسلام اکیڈمی حیدرآباد www.islamic786.org

(مکتبہ انوار المصطفیٰ 23-2-75/6 مغلیہ روہ۔ حیدرآباد۔ اے پی)

﴿بہ نگاہ کرم مطہر غزالی، یادگار رازی، مفتی سواد اعظم، تاجدار اباسنت، امام المذنبین
حضور شیخ الاسلام سلطان المشائخ رئیس المکتبین علامہ سید محمد فی اشرفی جیلانی مدظلہ العالی﴾

نام کتاب	تذکرہ ابوالانبیاء جہ المصطفیٰ سیدنا ابراہیم خلیل اللہ علیہ السلام
تصنیف	ملک التحریر علامہ مولانا محمد یحییٰ انصاری اشرفی
تصحیح و نظر ثانی	خطیب ملت مولانا سید خواجہ معز الدین اشرفی
پروف ریڈنگ	مولانا سید محمد محی الدین شاہ قیس اشرفی
ناشر	شیخ الاسلام اکیڈمی حیدرآباد (کتبہ انوار المصطفیٰ - مغلوہ حیدرآباد)
قیمت	Rs. 100

www.islamic786.org

(۹۲۸) صفحات پر مشتمل محققانہ جائزہ۔ مثلاً شیخانِ راجح کے لئے ملک التحریر کا بیش قیمت تحفہ

فتنہ المحدثیث:

غیر مقلدیت اس دور کا سب سے خطرناک فتنہ ہے جس نے ائمہ اربعہ بالخصوص امام اعظم ابوحنیفہ رضی اللہ عنہ (اور حضرات حنفیہ) کے خلاف بدزبانی، طعن و تشنیع اور بہت طرازی کا بازار گرم کر رکھا ہے۔ یہ اہل حدیث کے نام سے لوگوں کو فریب دیتے ہیں، اپنے سوا سب کو مشرک سمجھتے ہیں تقلید شخصی کو شرک کہتے ہیں ان کے عقائد و مسائل سے واقفیت کے بعد غیر مقلدیت سے طبعاً وحشت و نفرت ہوتی ہے ان کی صحبت جذامی اور ایس کے مریض سے زیادہ خطرناک ہے، ان کی صحبت ایمان کے لئے خطرہ ثابت ہوتی ہے۔ ائمہ مجتہدین، محدثین اُمت اور اسلاف صالحین سے مروی معتبر و مستند ہزار ہا احادیث کو ضعیف، موضوع، من گھڑت اور باطل قرار دیتے ہیں لہذا یہی اولین درجہ کے 'مکفرین حدیث' ہیں۔ یہ فرقہ تمام (۷۲) گمراہ فرقوں کا مغلوبہ ہے یہ لوگ سلف صالحین اور احادیث مرفوعہ و غیرہ سے ثابت قرآنی تفسیروں کے مقابلہ میں اپنی من مانی تفسیروں کو ترجیح دیتے ہیں یہ اپنے علاوہ دیگر تمام طبقات مسلمہ کو بدعتی، مشرک اور کافر سمجھتے ہیں حالانکہ یہ بذات خود بدعتی ہیں۔

فہرست مضامین

صفحہ	عنوانات	صفحہ	عنوانات
۷۰	ایسا موقع پھر کہاں ؟	۱۱	ابوالانبیاء سیدنا ابراہیم علیہ السلام کا نسب
۷۵	اعتراض اور جواب	۱۱	ولادت باسعادت
۸۴	انبیاء کرام کو جھوٹا کہنے سے	۱۲	والدہ ماجدہ
	راویوں کو جھوٹا کہنا بہتر ہے	۱۳	ابراہیم کے معنی اور کنیت ابوالضیقان
۸۴	بتوں کو توڑنے پر حضرت ابراہیم	۱۴	نمرود کون تھا ؟
	علیہ السلام کو سزا	۱۴	تاہناک ستارہ
۸۶	سیدنا ابراہیم علیہ السلام کا آگ	۱۶	آزر کون تھا ؟
	میں ڈالے جانے کا واقعہ	۲۰	نور مصطفیٰ ﷺ کا پاک پشتوں میں منتقل ہونا
۸۶	آگ میں ڈالنے کا مشورہ	۲۸	سیدنا ابراہیم علیہ السلام کا مختصر واقعہ اور
۸۷	وہ کیسی آگ تھی ؟		آزر کے چچا ہونے پر شاندار دلیل
۸۷	آگ میں ڈالنے کے لیے	۳۰	سیدنا ابراہیم علیہ السلام کا عقیدہ توحید
	شیطان کی رہنمائی	۳۸	قرآن کا مشرکین کو چیلنج
۸۷	زمین و آسمان کی مخلوق کی فریاد	۴۷	ابراہیم علیہ السلام کو زمین و آسمان کی ملکوت کا
۸۸	فرشتوں نے آپ کی امداد کی		مشاہدہ کرایا گیا
	اللہ تعالیٰ سے اجازت طلب کی	۵۰	سیدنا ابراہیم علیہ السلام صدیقاً نبیاً ﷺ
۸۹	ایک یاد	۵۲	ابراہیم علیہ السلام نے بت پرستوں کا زرد فرمایا
۹۰	ابراہیم علیہ السلام کا اللہ تعالیٰ پر توکل	۵۵	بتوں کی عبادت کے بطلان کی وجوہ
۹۱	گرگٹ کا آگ کو پھونکیں دینا	۵۹	سیدنا ابراہیم علیہ السلام کا آواز ناسخاندہ
۹۲	ابراہیم علیہ السلام کا آگ میں	۶۵	سیدنا ابراہیم علیہ السلام کا بتوں کو توڑنا
	عجیب منظر	۶۵	عید کی بہار یا روغنم

فہرست مضامین

صفحہ	عنوانات	صفحہ	عنوانات
۱۲۵	مُردے زندہ ہوتے ہوئے	۹۳	ڈھلکتے انگارے یا باغ و بہار
	ابراہیم علیہ السلام کو دکھا دیئے	۹۵	کفار کی ذلت و رسوائی
۱۲۸	مُردے سُستے ہیں	۹۶	ابراہیم علیہ السلام آگ میں کتنے دن رہے؟
۱۳۱	تمام جانداروں سے پرندوں کا	۹۸	نمود کا ابراہیم علیہ السلام کو باغ میں دیکھنا
	انتخاب کیوں؟	۹۸	نمود رب کی قدرت کا اقرار کرنے کے
۱۳۱	سب پرندوں سے چار کو خاص		باوجود گمراہ رہا
	کرنے کی وجہ	۱۰۰	سیدنا ابراہیم علیہ السلام نے تمام باطل
۱۳۳	سیدنا ابراہیم علیہ السلام کا سفر ہجرت		معبودوں کا رد کیا
۱۳۳	سیدنا ابراہیم علیہ السلام کے	۱۰۹	سیدنا ابراہیم علیہ السلام کا نمود سے مناظرہ
	سفری مقامات کے قافلے	۱۱۰	تمام روئے زمین کے چار بادشاہ
۱۴۰	سیدنا ابراہیم علیہ السلام کا	۱۱۱	ابراہیم علیہ السلام کا نمود سے مناظرہ کب ہوا؟
	نُور میں رہائش اختیار فرمانا	۱۱۱	سیدنا ابراہیم علیہ السلام کی رب کے متعلق دلیل
۱۴۱	سفر حران - چچا باران کے پاس	۱۱۷	سیدنا ابراہیم علیہ السلام کو انجان دینے سے انکار
	قیام - رشتہ ازدواج	۱۱۸	ریت غلہ بن گئی
۱۴۲	سیدنا ابراہیم علیہ السلام کا ملک	۱۱۸	نمود ایک مرتبہ پھر ایمان لانے سے محروم
	شام ہجرت کرنا	۱۱۹	نمود اور اُس کی قوم کا انجام
۱۴۴	روئے زمین پر صرف ایک	۱۲۰	ابراہیم علیہ السلام نے مُردوں کو زندہ
	گھرا نہ اللہ کے حضور سجدہ ریز		ہوتے دیکھنا چاہا
۱۴۵	بیت المقدس کی طرف کوچ	۱۲۲	ابراہیم علیہ السلام نے مُردوں کو زندہ کرنے
۱۴۶	مصر کا بدطینت بادشاہ اور		کا سوال کیوں کیا؟
	حضرت سارہ رضی اللہ عنہا کا قصہ		

صفحہ	عنوانات	صفحہ	عنوانات
۱۸۴	بنت کے درختوں پر تسبیح	۱۴۸	قلندریں میں خوشحالی
۱۸۶	چھری کیوں نہیں کاٹ سکی ؟	۱۴۹	حضرت سارہ رضی اللہ عنہا کے مشورہ سے
۱۸۶	حضرت جبریل علیہ السلام کی رفتار		حضرت ہاجرہ رضی اللہ عنہا سے نکاح
۱۸۹	مقصد قربانی	۱۴۹	ابراہیم علیہ السلام کی اولاد کے لئے دُعا
۱۹۱	حضرت سیدنا اسماعیل ذیج اللہ	۱۵۱	حضرت ہاجرہ اور اسماعیل علیہما السلام کو حرم کی
	علیہ السلام کی صفات		سرزمین میں چھوڑنا
۱۹۴	اسماعیل ذیج اللہ علیہ السلام کے	۱۵۸	ہجر پتھریلی زمین پر آباد کرنے کی حکمت
	بعد اسحاق علیہ السلام کی بشارت	۱۶۰	عام لوگوں کے لئے یہ جائز نہیں کہ وہ اپنی
۱۹۷	خانوادہ غلیل کے لئے فرشتوں		اولاد کو غیر محفوظ مقام جنگل یا بے آب و گیاہ
	کی دُعا		زمین میں چھوڑ آئیں
۱۹۸	اسحاق علیہ السلام چھوٹے اور	۱۶۲	قانون آزمائش اور صبر و استقامت
	اسماعیل علیہ السلام بڑے	۱۶۶	حضرت ابراہیم علیہ السلام کی قربانی
۱۹۹	حضرت ابراہیم علیہ السلام کے دو	۱۷۱	قربانی کے وقت اسماعیل علیہ السلام کی عمر
	بیٹوں میں سے قربانی کس کی؟	۱۷۲	امتحان کی وجہ
۲۰۳	پوتے کی پیدائش	۱۷۲	تین دن سیدنا ابراہیم غلیل اللہ علیہ السلام کا
۲۰۷	آمن اور سلامتی کا ایمان اور		خواب دیکھنا
	اسلام پر مقدم ہونا	۱۷۲	صرف خواب دیکھنے سے ذبح پر عمل کیوں؟
۲۰۹	سلامتی مومن کی فطرت میں ہے	۱۷۳	انبیائے کرام کے خواب کی تین قسم
۲۱۰	سلامتی مسلمان کا مزاج ہے	۱۷۶	بیٹے سے مشورہ کرنے کی وجہ
۲۱۱	اسلام ہی امن و سلامتی کا ضامن	۱۷۷	سیدنا ابراہیم علیہ السلام سے شیطان کی ناکامی
۲۱۲	سلامتی ہی سلامتی	۱۷۹	سیدنا اسماعیل علیہ السلام کا سیدنا ابراہیم
۲۱۲	توحید پر قائم رکھنے اور بت پرستی		علیہ السلام کو مشورہ دینا
	سے محفوظ رکھنے کی دُعا	۱۸۴	سونا خیرات کرنے کا ثواب

صفحہ	عنوانات	صفحہ	عنوانات
۲۵۶	بیت المعمور	۲۱۳	گناہگاروں کے لئے شفاعت کی دعا
۲۵۹	بلقیت ابراہیمی (دین اسلام)	۲۱۶	نسل اسماعیل ذبیح اللہ علیہ السلام کے لئے دعا
۲۶۰	سیدنا ابراہیم علیہ السلام کی آزمائش	۲۱۸	حضرت اسماعیل علیہ السلام حضرت ابراہیم علیہ السلام اور حضرت یعقوب علیہ السلام نبی ہوئے
۲۶۱	امور فطریہ	۲۱۹	قبیلہ جہم کی آبادی اور سیدنا اسماعیل ذبیح اللہ علیہ السلام کی شادی
۲۶۸	امور فطریہ کی ادائیگی میں سیدنا ابراہیم علیہ السلام سب سے پہلے	۲۲۲	ابراہیم علیہ السلام کا اسماعیل علیہ السلام کی ملاقات کے لئے تشریف لانا
۲۶۸	سیدنا ابراہیم علیہ السلام کا تعمیر کرنا	۲۲۹	حضرت سارہ رضی اللہ عنہا کا وصال
۲۷۰	ذوالقرنین کا ایمان قبول کرنا	۲۳۰	حضرات ابراہیم، ابراہیم، یعقوب علیہم السلام بڑے طاقتور اور روشن دل تھے
۲۷۰	مسجد حرام (مسجد کعبہ اللہ)	۲۳۱	مکہ مکرمہ
۲۷۱	کعبہ اللہ کے رکن (کارنر)	۲۳۳	قرآن میں مکہ مکرمہ کے نام
۲۷۲	حجرا سود	۲۳۷	مکہ مکرمہ اور موقت کا درمیانی فاصلہ
۲۷۵	حجرا سود کی گواہی	۲۳۸	مسجد حرام اور حرم کی حدود کا درمیانی فاصلہ
۲۷۶	باب کعبہ (کعبہ شریف کا دروازہ)	۲۴۰	کعبہ مشرفہ
۲۷۷	مطاف	۲۴۰	قرآن کریم میں کعبہ کے نام
۲۷۸	مقبرہ	۲۴۲	کعبہ شریف کے تعمیر کنندگان
۲۷۸	حطیم	۲۴۲	کعبہ کی عمارت اور اس کے ابعاد
۲۷۹	میزاب رحمت	۲۴۲	کعبہ اللہ کی پہلی تعمیر
۲۸۰	مستجاب	۲۴۳	سیدنا آدم علیہ السلام کی تعمیر
۲۸۰	آب زم زم	۲۴۴	تذکرہ تعمیر کعبہ
۲۸۲	زمزم پینے کے آداب		

صفحہ	عنوانات	صفحہ	عنوانات
۳۵۶	ملت ابراہیمی (دین اسلام)	۲۸۴	مقام ابراہیم
	سے رُوگرانی کا انجام	۲۹۰	مقام ابراہیم کی فضیلت
۳۷۱	سیدنا ابراہیم علیہ السلام کا	۲۹۳	مقامات مقدسہ کے متبرک پہاڑ
	موتیوں سے جڑا گل	۳۰۰	مسیحی (صفا اور مردہ)
۳۷۱	معراج کی رات ابراہیم علیہ السلام	۳۰۱	سہمی بین الصفا والمروہ
	کی حضور ﷺ سے ملاقات	۳۰۶	کوہ صفا اور اسلامی تاریخ کے اہم واقعات
۳۷۲	سیدنا ابراہیم علیہ السلام کا حلیہ مبارکہ	۳۱۲	سیدنا ابراہیم علیہ السلام کا وصال پُر مال
۳۷۳	ذکر ابراہیم علیہ السلام اور سلام	۳۱۴	سیدنا ابراہیم علیہ السلام کے بعد تعمیر کعبہ
۳۷۴	سیدنا ابراہیم علیہ السلام اور	۳۱۴	ابرہہ کا حملہ
	پیاروں پر چھاڑ پھونک	۳۱۴	ابرہہ کے ساتھی اور اونٹ
۳۷۵	اللہ کے خلیل	۳۱۷	قریش کی تعمیر
۳۸۰	مقام خلیل	۳۱۹	قال نکالنے کے تیر
۳۸۶	حبیب اللہ اور خلیل اللہ	۳۲۰	حضرت عبداللہ ابن زبیر رضی اللہ عنہ کی تعمیر
۴۰۰	تذکرہ اولاد ابراہیم علیہ السلام	۳۲۱	کعبہ کی موجودہ تعمیر
۴۰۰	حضرت اسماعیل علیہ السلام کی عمر	۳۲۲	بعثت نبوی ﷺ اور دعائیں سیدنا ابراہیم علیہ السلام
۴۰۱	نام نہاد اہلحدیث (غیر مقلدین)	۳۲۶	سیدنا ابراہیم علیہ السلام کی تعریف و توصیف
۴۰۱	احکام قربانی اور اہلحدیث	۳۳۱	اہل سنت کے نزدیک امام کا شرعی معنی
۴۰۴	یوم عرفہ کا روزہ	۳۳۵	شیعوں کے نزدیک امامت کا شرعی معنی اور
۴۰۷	عید کے دن معافہ (گلے ملنا)		بحث و نظر
۴۰۸	عیدین میں ایک خطبہ	۳۳۹	اولاد سیدنا ابراہیم علیہ السلام میں نبوت کا
۴۰۸	مذہب اہلحدیث میں عید کے دن		جاری ہونا
	جمعہ کی نماز ترک کرنے کا اختیار	۳۴۵	سیدنا ابراہیم علیہ السلام کا دین اور ادیان باطلہ

صفحہ	عنوانات	صفحہ	عنوانات
۴۲۵	قربانی کا وقت	۴۰۹	مذہب الجندیث میں قربانی واجب نہیں ہے
۴۲۶	مذہب الجندیث میں قربانی کے چار دن ہیں	۴۱۲	قربانی اور ضعیف روایات
۴۲۷	مذہب الجندیث میں کافر کا ذبح کیا ہوا جانور حلال ہے	۴۲۰	مذہب الجندیث میں بیعت کی قربانی جائز نہیں ہے
۴۲۷	مذہب الجندیث میں قربانی کے لئے وضو کرنا بدعت ہے	۴۲۱	مذہب الجندیث میں ایک بکرا سوا افراد کی طرف سے کافی ہے
۴۳۰	منقبت بکھور غوث العالم	۴۲۲	مذہب الجندیث میں ایک اونٹ میں (۱۰۰۰) ہزار افراد اور ایک گائے میں (۷۰۰) سات سوا افراد کی قربانی جائز ہے

حضور شیخ الاسلام رئیس المحققین سلطان المشائخ علامہ سید محمد بنی اشرفی جیلانی کی تصانیف

۳۵/	دین کامل	۱۰۰	ایمان الاشرافی
۲۰/	مکتب مصطفیٰ ﷺ	۲۰/	تکریہ تم نبوت اور تقدیر العالی
۲۰/	حقیقہ نماز	۴۰/	اسلام کا نظریہ عبادت اور سودوی صاحب
۲۰/	اتحاد جمعی ﷺ	۴۰/	اسلام کا تصور مال اور سودوی صاحب
۲۰/	تفسیر سورہ اقصیٰ	۵۵/	دین اور اقامت دین
۲۰/	معراجِ محمدیہ	۲۰/	آغا مبارک و حکایت نبوی ﷺ
۲۵/	اسلام اور امن و سلامتی	۲۰/	محبت اہلبیت رسول ﷺ
۳۰/	حدیث نبوت کی تحقیقات و تشریح	۲۰/	حقیقت توحیدی ﷺ
۲۰/	دلوں کا چین	۳۰/	تعلیم دین و تقدیر پرتیبریکل امین
۲۰/	سفر آخرت	۳۰/	تفسیر آیہ رعدیہ للعالمین
۲۰/	عقیدہ علم فیہ	۲۰/	اہل سنت کی پکیان
۲۰/	چہرہ مصطفیٰ ﷺ	۲۰/	مقام مصطفیٰ ﷺ
۲۰/	ساری کائنات کا محبوب	۲۰/	مقام انسانیت

امیر کشور خطابت غازی ملت علامہ سید محمد ہاشمی اشرفی جیلانی کی تصانیف

۵۰/	سیدنا امیر معاویہ رضی اللہ عنہ	۳۰/	شعبہ مذہب	۲۰/	فلسفہ موت و حیات
۲۵/	الطائف دیوبند	۳۰/	تاجدار سلامت ﷺ	۲۰/	فتاویٰ زود و دوسلام

بِسْمِ اللَّهِ الرَّحْمَنِ الرَّحِيمِ

صَلِّ عَلَى نَبِيِّنَا صَلِّ عَلَى مُحَمَّدٍ
 صَلِّ عَلَى شَفِيعِنَا صَلِّ عَلَى مُحَمَّدٍ
 مَنْ عَلَيْنَا رُبُّنَا إِذْ بَعَثَ مُحَمَّدًا
 اللَّهُ نے ہم پر احسان فرمایا کہ حضور ﷺ کو مبعوث فرمایا
 آيَتُهُ بِأَيِّدِهِ آيَتُنَا بِأَحْمَدًا
 اپنی تائید سے آپ کی مدد فرمائی حضور احمد مجتبیٰ سے ہماری مدد فرمائی
 أَرْسَلَهُ مُبَشِّرًا أَرْسَلَهُ مُجَدِّدًا
 اللہ نے آپ کو خوشخبری دینے والا اور باکرامت بنا کر بھیجا
 صَلُّوا عَلَيْهِ ذَاكُمَّا صَلُّوا عَلَيْهِ سَرْمَدًا
 اے مسلمانو تم آپ پر ہمیشہ ہمیشہ درود پڑھتے رہو
 صَلِّ عَلَى نَبِيِّنَا صَلِّ عَلَى مُحَمَّدٍ

آئیے کام کچھ کریں آج ملائکہ کے ساتھ
 نام ہو اولیاء کے ساتھ حشر ہو انبیاء کے ساتھ
 شغل وہ ہو کہ شغل میں کر دے ہمیں خدا کے ساتھ
 پڑھئے درود جھوم کر سید خوش نوا کے ساتھ

صَلِّ عَلَى نَبِيِّنَا صَلِّ عَلَى مُحَمَّدٍ
 اے مرے مولیٰ کے پیارے نور کی آنکھوں کے تارے
 اب کسے سید پکارے تم ہمارے ہم تمہارے
 یا نبی سلام علیک یا رسول سلام علیک

(حضور صحت اعظم ہند علامہ سید محمد اشرفی جیلانی قدس سرہ)

شیخ الاسلام اکیڈمی (مکتبہ انوار المصطفیٰ) کا ایک مختصر تعارف

سنہ 1977 میں کتابوں کے ذریعے مسلمانوں میں دینی بیداری لانے اور صحیح اسلامی روح پھونکنے کے لئے ملک انحریر علامہ مولانا محمد یحییٰ انصاری اشرفی (بانی اکیڈمی و مکتبہ۔ صدر ادارہ تحقیقات علمیہ) نے بیگا و کرم حضور شیخ الاسلام رئیس اخصائین سلطان المصباح علامہ سید محمد فی اشرفی جیلانی، ایک علمی تحقیقی، تصنیفی و اشاعتی ادارے کی بنیاد رکھی، اسی کا نام شیخ الاسلام اکیڈمی (مکتبہ انوار المصطفیٰ) ہے۔ اس عرصے میں اکیڈمی و مکتبہ نے جو نمایاں خدمات انجام دی ہیں وہ اہل علم سے پوشیدہ نہیں، ساتھ ہی ساتھ اس ادارے نے تصنیفی و اشاعتی میدان میں اہل سنت کے اندر جو بیداری کا ماحول پیدا کیا ہے وہ بھی نگاہوں کے سامنے ہے کہ دیکھتے دیکھتے آج لڑچرکی دنیا میں کتب خانوں کا ایک چال چچا ہوا نظر آ رہا ہے یہ بھی شیخ الاسلام اکیڈمی (مکتبہ انوار المصطفیٰ) ہی کا فیضان ہے جب کہ خود اکیڈمی و مکتبہ کے اہتمام سے اب تک (200) سے زیادہ کتابیں چھپ کر منظر عام پر آ چکی ہیں نیز اکیڈمی و مکتبہ کی شائع کردہ علمی و تحقیقی کتابیں نہ صرف ہندوستان کے مختلف اشاعتی اداروں سے مسلسل شائع ہو رہی ہیں بلکہ پاکستان، برطانیہ اور امریکہ سے بھی کئی ایڈیشن شائع ہو چکے ہیں۔

شیخ الاسلام اکیڈمی (مکتبہ انوار المصطفیٰ) کے ذمہ داروں نے اپنا معیار کبھی گرنے نہیں دیا، نہ ہی محض تجارتی مقاصد کے لئے ان کتابوں کو شائع کرنے کی طرف توجہ دی، جو بآسانی مارکیٹ میں مل رہی ہیں۔ کتابت و طباعت اور ناسخ کے اعتبار سے بھی اس کا معیار ہمیشہ بلند رہا ہے۔ یہی وجہ ہے کہ اہل علم قارئین کا ایک مخلص حلقہ اکیڈمی و مکتبہ سے جڑا ہوا ہے اور اس کی مطبوعات کو قدر کی نگاہوں سے دیکھتا ہے۔ یہ ایک ناقابل تردید حقیقت ہے کہ اہل علم (علماء، طلباء، مقررین و واعظین) سب کے کاروان کتابوں کے ذریعے ہی آگے بڑھتے ہیں۔ پڑوں سے چلتی والی گاڑیوں کے لئے پڑوں ضروری ہوتا ہے ورنہ گاڑی ٹک جائے گی۔ مریض کے لئے میڈیکل شاپ سے دوا منگوانی نہ جائے تو جسمانی موت واقع ہو جائے گی..... بلا تشبیہ و بلا تشبیل اگر دینی مکتبوں کی طرف بغرض حصول علم رخ نہ کیا جائے تو روحانی و علمی موت واقع ہو جائے گی۔

یہ بات قابل توجہ ہے کہ بانی اکیڈمی و مکتبہ نے اپنی جہد مسلسل اور ذاتی سرمایہ سے مکتبہ کو استحکام بخشا ہے۔ مکتبہ مسلم قوم کے اندر تصنیف و تالیف کے ذریعے اسلامی انقلاب برپا کرنا چاہتا ہے۔ اذان کی تطہیر معاشرے کی اصلاح، ملک اہلسنت کی تبلیغ، پاکیزہ ادب کی ترویج و اشاعت ہی اس کا خاص مقصد ہے

شیخ الاسلام اکیڈمی (مکتبہ انوار المصطفیٰ) 23-2-75/6 منگلپورہ - حیدرآباد (9848576230)

ابوالانبياء جد المصطفى سیدنا ابراہیم خلیل اللہ علیہ السلام

سیدنا ابراہیم علیہ السلام کا نسب :

سیدنا ابراہیم علیہ السلام تارخ ابن ناحور کے فرزند ہیں، آپ کا نسب یہ ہے :

حضرت سیدنا ابراہیم خلیل اللہ علیہ السلام (عمر ۲۰۰) بن تارخ (عمر ۲۵۰) بن ناحور
(عمر ۱۳۸) بن ساروغ (عمر ۲۳۰) بن ارغوا (عمر ۲۳۹) بن فالغ (عمر ۲۳۹)
بن عابر (عمر ۳۶۴) بن شالخ (عمر ۴۳۳) بن ارفخشذ (عمر ۴۳۸) بن سام (عمر ۶۰۰)
بن حضرت نوح علیہ السلام (عمر ۷۸۰ سال)۔ (تارخ طبری لابن جریر طبری)

سیدنا نوح علیہ السلام (عمر ۷۸۰ سال) بحکم خداوندی :

﴿وَلَقَدْ نُوْحًا اِلٰى قَوْمِهٖ فَلَيَتْ فِيْهِمْ اَلْفَ سَنَةٍ اِلَّا خَمْسِيْنَ عَامًا﴾ (مکذبت/۱۴)

حضرت نوح علیہ السلام بعثت کے بعد اور طوفان الہی سے پہلے اپنی قوم میں ساڑھے نو سو سال پیغام رُشد و ہدایت کا پرچار کرتے رہے۔

ولادت باسعادت :

ابوالانبياء جد المصطفى سیدنا ابراہیم خلیل اللہ علیہ السلام کی پیدائش طوفان نوح کے سترہ سو نو (۱۷۰۹) سال بعد اور سیدنا عیسیٰ علیہ السلام سے تقریباً دو ہزار تین سو (۲۳۰۰) سال پہلے سرزمین عراق، شہر بابل کے قریب قصبہ کُوءی میں ہوئی۔ (تفسیر عزیزی)

شہر بابل، بغداد شریف اور کوفہ کے درمیان واقع ہے۔ اب اسے بابلین کہتے ہیں اب ویران ہو چکا ہے۔

سیدنا ابراہیم علیہ السلام کی ولادت مقام سوس کی ہے جو سرزمین 'اہواز' کی ایک مشہور آبادی ہے پھر آپ کے والد تاریخ آپ کو اپنے ہمراہ 'بابل' لے آئے جہاں نمرود کی حکومت تھی اور وہ وہیں بس گئے۔ واللہ اعلم (تفسیر اشرفی، تفسیر لمبی، تفسیر الحسنات)

ابوالانبیاء جد المصطفیٰ سیدنا ابراہیم خلیل اللہ علیہ السلام کے والدین کے سوائے باقی سب اہل قرابت بت پرست تھے۔ آپ کا چچا آزر بت پرستوں کا سردار تھا، اُسی نے سیدنا ابراہیم علیہ السلام کی پرورش کی تھی اس لئے عرفی باپ کہا گیا۔

سیدنا ابراہیم علیہ السلام ہاران اور ناحوریتوں بھائی ہیں۔ حضرت لوط علیہ السلام سیدنا ابراہیم علیہ السلام کے بھتیجے یعنی ہاران بن تاریخ کے بیٹے ہیں۔ ہاران بن تاریخ کا وصال اُن کے والد (تاریخ) کی زندگی میں اسی سرزمین پر ہو گیا تھا جہاں اُن کی ولادت ہوئی اور وہ کلدانیوں کی سرزمین یعنی سرزمین بابل تھی۔

عراق کے شہر بابل کو سیدنا ابراہیم علیہ السلام کی طرف منسوب کیا گیا ہے۔ اس کی وجہ یہ ہے کہ جب سیدنا ابراہیم علیہ السلام اپنے بھتیجے حضرت لوط علیہ السلام کی مدد کے لئے تشریف لے گئے تو آپ نے وہاں نماز ادا فرمائی تھی۔ (قصص الانبیاء لام ابن کثیر)

(☆) خیال رہے کہ ہاران سیدنا ابراہیم علیہ السلام کے چچا کا نام بھی ہے جو حضرت سارہ رضی اللہ عنہا کا باپ تھا۔ پہلے زمانہ میں گھر کے کئی افراد کا ایک ہی نام ہوتا تھا بلکہ بعض اوقات باپ بیٹے کا ایک نام اور کبھی بہن بھائی کا ایک نام بھی ہوتا تھا۔ عربوں میں آج بھی خاندان اور گھر کے کئی افراد (دادا، چچا، پوتے، بھتیجے) کے نام ایک ہوتے ہیں۔ (تذکرۃ الانبیاء)

والدہ ماجدہ : کلبی رحمۃ اللہ علیہ فرماتے ہیں کہ سیدنا ابراہیم علیہ السلام کی والدہ ماجدہ کا نام 'بونابنت کرنبا بن گوئی' تھا اور یہ قبیلہ بنی ارفخشہ بن سام بن نوح علیہ السلام سے تھیں۔ قصبہ کُوفی سیدنا ابراہیم علیہ السلام کی والدہ 'بونابنت کرنبا بن کُوفی' سے تھیں۔

کے دادا سے موسوم تھا۔ (اُس زمانے میں لوگوں کے کئی کئی نام ہوا کرتے تھے، بعض نام زیادہ مشہور ہو جاتے تھے اس لئے کتابوں اور تذکروں میں مختلف نام بیان کئے جاتے ہیں)

ابراہیم : ابراہیم کے معنی ہیں اَبَ رحیم یعنی مہربان باپ، چونکہ آپ بچوں پر بہت مہربان تھے، نیز مہمان نوازی اور رحم و کرم میں آپ مشہور ہیں اسی لئے آپ کو ابراہیم کہا جاتا ہے، بعض روایات میں آیا ہے کہ مسلمانوں کے جو چھوٹے بچے مرجاتے ہیں اُن کی پرورش سیدنا ابراہیم علیہ السلام اور آپ کی بیوی حضرت سارہ رضی اللہ عنہا ہی فرماتی ہیں۔ (تفسیر روح البیان)

امام احمد نے اپنی مسند میں اور حاکم اور بیہقی وغیرہ محدثین نے نقل کیا کہ مسلمانوں کے مُردہ بچوں کی پرورش عالم برزخ میں سیدنا ابراہیم علیہ السلام اور آپ کی بیوی حضرت سارہ رضی اللہ عنہا ہی فرماتی ہیں۔ (تفسیر عزیزی)

بعض لوگوں نے کہا ہے کہ ابراہیم اصل میں ابرم تھا جس کے معنی ہیں بزرگ، چونکہ آپ بہت سے انبیاء کرام کے والد ہیں اور سارے دینوں میں آپ کی عزت، حتیٰ کہ مشرکین عرب بھی آپ کی عظمت کرتے تھے اس لئے آپ کا نام نامی ابراہیم ہوا۔ قرآن مجید میں ابراہیم علیہ السلام کا نام تقریباً (۷۰) بار مختلف آیات میں ذکر کیا گیا ہے جن میں آپ کے مختلف اوصاف و عادات اقوال و اعمال بیان فرمائے گئے۔ (تفسیر نمبر)

کنیت : سیدنا ابراہیم علیہ السلام مہمانوں کی بڑی قدر کیا کرتے تھے۔

ابن عساکر نے حضرت عکرمہ رضی اللہ عنہ سے روایت کیا ہے کہ سیدنا ابراہیم خلیل اللہ علیہ السلام کی کنیت ابو الضیفان (مہمانوں کے باپ یعنی بہت بڑے مہمان نواز) ہے۔ روایت ہے کہ ابوالانبیاء جد المصطفیٰ سیدنا ابراہیم علیہ السلام کسی مہمان کے بغیر کھانا نہیں کھاتے تھے، ایک دن اُن کو کوئی مہمان نہیں ملا تو انہوں نے اپنا کھانا مؤخر کر دیا۔ (تفسیر المحسنات، فقیر اعظم حضرت علامہ ابوالحسنات سید محمد احمد قادری اشرفی رحمۃ اللہ علیہ)

نمرود کون تھا ؟ ابن جریر علیہ الرحمۃ نے اپنی تاریخ میں تذکرہ کیا ہے کہ سیدنا ابراہیم علیہ السلام کی ولادت باسعادت نمرود بن کنعان (ظالم و جابر ڈکٹیٹر) کے دور میں ہوئی۔ نمرود ہی مشہور و معروف خضاک بادشاہ تھا۔ بعض اہل علم کا کہنا ہے کہ نمرود کا تعلق قبیلہ بنو راسب سے تھا جس کی طرف سیدنا نوح علیہ السلام کو نبی بنا کر بھیجا گیا تھا۔ امام ابن جریر اپنی سند کے ساتھ روایت کرتے ہیں: قنادہ بیان کرتے ہیں کہ جس شخص کے سامنے حضرت ابراہیم علیہ السلام نے اللہ تعالیٰ کے رب ہونے پر دلیل پیش کی تھی اس کا نام نمرود بن کنعان تھا یہ زمین پر پہلا بادشاہ تھا، اُس نے بابل میں قلعہ بنایا تھا اور یہ پہلا شخص تھا جو اللہ تعالیٰ کی ربوبیت پر دلیل قائم ہونے کے بعد زمین پر لا جواب اور حیران ہوا۔

نمرود ابن کنعان بابل کا بادشاہ تھا جس نے تاج پہنا اور رعایا پر ظلم و ستم کیا۔ خدائی کا دعویٰ کیا، اس ظالم کے حدود میں کبھی چھڑیا موذی جانور داخل نہیں ہو سکتے تھے سارے جہاں کی بادشاہت اُس کو ملی، اُس کی کل عمر آٹھ سو برس تھی۔ چار سو سال اپنی بادشاہی کے رُعب و دُبد پہ میں گزارے اور چار سو سال چھڑنے اُسے کا جاناک کے راستے اُس کے دماغ میں گھس گیا تھا۔ وہ اپنے سر پر جوتے لگواتا رہا، اُس نے اللہ تعالیٰ کے مقابلہ کرنے کے لیے بلند قلعہ بنوایا تھا۔ اُس کا دار الخلافہ ملک عراق کے شہر بابل میں تھا۔ (تفسیر کبیر، روح المعانی، خازن، روح البیان)

تا بناک ستارہ :

نمرود کے دور حکومت میں ایک ستارہ طلوع ہوا جس کے سامنے سورج و چاند کی روشنی ماند پڑ گئی، اس ستارے کو دیکھ کر لوگ پریشان ہو گئے اور خود نمرود جو اس باختہ ہو گیا۔ نمرود نے کاہن اور نجومیوں کو اکٹھا کر کے اُن سے پوچھا کہ یہ ستارہ کیسا ہے؟ انہوں

نے جواب دیا کہ یہ علامت ہے اس چیز کی کہ تمہاری رعایا میں ایک ایسا بچہ جنم لے گا جس کے ہاتھوں تمہاری بادشاہی کا غرور خاک میں مل جائے گا۔

نمرود نے منصوبہ بندی کا حکم جاری کرتے ہوئے کہا کہ آج سے کوئی مرد اپنی عورت سے مباشرت نہیں کرے گا اور جتنے بچے اس وقت تک پیدا ہو چکے ہیں انہیں تہہ تیغ کر دیا جائے۔ نمرود نے اسی وقت ایک جماعت اس کام پر مامور کر دی کہ وہ لوگوں کو عورت کی نزدیکی سے باز رکھیں۔ لڑکیاں پیدا ہوں تو رہنے دیں اور لڑکا پیدا ہو تو قتل کر دیں۔ روایت ہے کہ نمرود کے دار السلطنت بابل میں نمرود کے حکم سے سال بھر میں ایک لاکھ لڑکے قتل ہوئے۔ ایسی زبردست منصوبہ بندی کے باوجود

مثبت الہیہ سے سیدنا ابراہیم علیہ السلام دنیا میں تشریف لے آئے۔ اتفاقاً سیدنا ابراہیم علیہ السلام کے والدین میں قربت ہو گئی اور والدہ ماجدہ حاملہ ہو گئیں۔ سیدنا ابراہیم علیہ السلام کی ولادت کا وقت جب قریب آیا تو آپ کی والدہ پہاڑوں کے درمیان ایک غار میں تشریف لے گئیں، وہاں ابراہیم علیہ السلام کی ولادت ہوئی۔ (اللہ تعالیٰ جو چاہے وہ ہو کر ہی رہتا ہے اس کے ارادہ کو کوئی نہیں روک سکتا، نہ کوئی بدل سکتا ہے۔

بنا مرضی تری پتہ بھی حرکت کر نہیں سکتا۔ دو عالم پر تری ایسی حکومت ہے سدا یارب (قیس)

دیکھو نمرود نے سیدنا ابراہیم علیہ السلام کی تشریف آوری کو بہت روکنا چاہا، فرعون نے سیدنا موسیٰ علیہ السلام کی تشریف آوری روکنے کے لئے بہت زور لگایا مگر ناکام رہے۔ سیدنا ابراہیم علیہ السلام اور سیدنا موسیٰ علیہ السلام دنیا میں تشریف لائے اور اپنا کام کر گئے۔ اللہ تعالیٰ نے اپنی قدرت ظاہر فرمائی کہ نمرود اور فرعون نے جن کی تشریف آوری روکنے کے لئے بہت سے بچے ذبح کر دیئے وہ دونوں حضرات ان ہی نمرودوں کے گھر میں پلے ہوئے۔ نمرود کے مصاحب خاص کے گھر میں حضرت خلیل کی پروری کی اور فرعون کے گھر بلکہ اس کی گود میں حضرت کلیم اللہ کی پرورش فرمائی، یہ ہے اس قدرت والے کی قدرت) والدہ ماجدہ اس غار کے منہ پر پتھر رکھ کر فرزند کو اللہ تعالیٰ کے حوالے کر کے چلی آئیں۔ دوسرے دن جا کر دیکھا تو آپ

اپنی انگلیاں چوس رہے ہیں جن سے دودھ شہد نکل رہا ہے۔ بہت خوش ہوئیں پھر روزانہ اسی طرح جاتیں اور اپنے بچہ کی دیکھ بھال کرا تیں۔ آپ ایک ماہ میں اتنا بڑھتے تھے جتنا دوسرے بچے ایک سال میں۔ آپ پندرہ مہینے کے ہوئے تو پندرہ سالہ معلوم ہوتے تھے۔ اسی دوران آپ نے اپنی والدہ ماجدہ سے پوچھا کہ میرا رب (مرہی - پرورش کرنے والا) کون ہے؟ والدہ نے کہا: میں۔ پوچھا: میری طرح تم بھی کھانے پینے کی حاجت مند ہو، انسانی ضروریات رکھتی ہو تمہارا رب (پالنے - پرورش کرنے والا) کون ہے؟ فرمایا: تمہارے والد تارخ۔ آپ نے پوچھا کہ ابا جان بھی حاجت مند ہیں، انہیں بھی مرہی چاہیئے، اُن کا مرہی کون ہے؟ کہا: نمرود (تارخ) نمرود کے ہاں سے تنخواہ پاتے تھے۔ پوچھا: نمرود بھی تو ہم لوگوں کی طرح ہزار ہا حاجتیں رکھنے والا انسان ہی ہے، اُس کا رب کون ہے؟ تو والدہ نے کہا: پُچ رہو۔ پھر تارخ سے کہا کہ جس فرزند کا خوف نمرود کو ہے وہ تمہارا یہ فرزند ہے۔ اس نے آج مجھ سے ایسا حکیمانہ سوال کیا ہے کہ میں تو کیا، ہماری ساری قوم جواب نہیں دے سکتی۔ تارخ بہت ہی خوش ہوئے، سیدنا ابراہیم علیہ السلام کی سال اس غار میں چھپے ہوئے پرورش پاتے رہے۔ سات سال کی عمر شریف میں شام کے وقت غار سے باہر تشریف لائے۔ (تفسیر نعیمی بحوالہ تفسیر صاوی و روح البیان و خزائن) اللہ تعالیٰ نے سیدنا ابراہیم علیہ السلام کی حفاظت فرمائی اور کافروں کے مکروہ فریب سے انہیں محفوظ و مامون رکھا۔ اللہ تعالیٰ نے بڑے احسن انداز میں اور بہت جلد آپ کی پرورش فرمائی، آپ جوانی کی منازل طے کرتے رہے۔

آزر کون تھا؟

’آزر‘ سیدنا ابراہیم علیہ السلام کے چچا کا نام ہے آپ کے باپ کا نام ’تارخ‘ ہے۔ صاحب تفسیر روح المعانی علامہ محمود احمد آلوسی رحمۃ اللہ علیہ فرماتے ہیں :

وَالَّذِي عُول عَلَيْهِ الْجَمِ الْغَفِيرِ مِنْ أَهْلِ السَّنَةِ أَنْ آزِرَ لَمْ يَكُنْ وَالِدُ
 إِبْرَاهِيمَ عَلَيْهِ السَّلَامُ وَادْعُوا أَنَّهُ لَيْسَ فِي آبَاءِ النَّبِيِّ ﷺ كَافِرٌ أَصْلًا
 لِقَوْلِهِ عَلَيْهِ الصَّلَاةُ وَالسَّلَامُ لَمْ أَزَلْ أَنْقُلْ مِنْ أَصْلَابِ الطَّاهِرِ إِلَى أَرْحَامِ
 الطَّاهِرَاتِ ‘ اہل سنت کے کثیر اہل علم کا اسی پر اعتقاد ہے کہ بے شک آزر
 سیدنا ابراہیم علیہ السلام کا باپ نہیں تھا۔ اہل سنت کے (اجماع) جم غفیر کی دلیل یہی ہے
 کہ حضور نبی کریم ﷺ کے آباء اجداد میں کوئی کافر نہیں تھا۔ حضور نبی کریم ﷺ کا
 ارشاد گرامی ہے لَمْ أَزَلْ أَنْقُلْ مِنْ أَصْلَابِ الطَّاهِرِينَ إِلَى أَرْحَامِ الطَّاهِرَاتِ
 وَالْمُشْرِكُونَ نَجَسٌ کہ میں ابتداء سے آخر تک (ہمیشہ) پاک لوگوں کی پشتوں
 سے پاک خواتین کے رحموں کی طرف منتقل ہوتا چلا آیا ہوں اور کفار و مشرکین پاک
 نہیں ہوتے بلکہ نجس اور ناپاک ہوتے ہیں۔ اللہ تعالیٰ نے فرمایا:

﴿إِنَّمَا الْمُشْرِكُونَ نَجَسٌ﴾ (توبہ/ ۲۸) بے شک مشرک تو ناپاک لوگ ہیں۔

مشرکین کے نجس ہونے کا مطلب یہ ہے کہ وہ اپنے عقائد اور باطل نظریات کی
 وجہ سے ناپاک ہیں۔ بعض لوگوں نے کہا تھا کہ نبی کریم ﷺ کے ارشاد میں طاہر
 کا مطلب یہ ہے کہ حضور نبی کریم ﷺ کے آباء و اجداد بدکاری سے پاک تھے۔
 علامہ آلوسی رحمۃ اللہ علیہ اس کا رد کرتے ہوئے فرماتے ہیں :

وَتَخْصِيصُ الطَّهَارَةِ بِالطَّهَارَةِ مِنَ السَّفَاحِ لَا دَلِيلَ عَلَيْهِ يَعُولُ عَلَيْهِ
 وَالْعَبْرَةُ لِعُمُومِ اللَّفْظِ لَا لَخُصُوصِ السَّبَبِ طہارت کو زنا سے پاک ہونے
 کے ساتھ خاص کرنا دعویٰ بغیر دلیل کے ہے۔ اس پر کوئی دلیل نہیں جو قابل اعتقاد ہو
 لحاظ عموم الفاظ کا ہوتا ہے نہ کہ اسباب کی خصوصیات کا۔ الفاظ کی عمومیت اس پر
 دلالت کر رہی ہے کہ مراد مطلق ہر طرح کی پاکیزگی ہے۔ کفر اور بدکاری ہر طرح
 سے پاک پشتوں اور پاک رحموں میں ہی حضور سید عالم ﷺ منتقل ہوتے رہے۔

خیال رہے کہ علامہ سیوطی رحمۃ اللہ علیہ کی تصنیف **الحوالی للفتاویٰ** میں ایک رسالہ **’مسالك الحنفاء فی ایمان والدی مصطفیٰ‘** میں اسرار التنزیل کے حوالے سے علامہ فخر الدین رازی رحمۃ اللہ علیہ کا قول بھی جمہور کے ساتھ ایمان کے متعلق ہی مذکور ہے۔

’واکثر هؤلاء علی ان آزر لاسم لعم ابراہیم علیہ السلام‘
اکثر اہل علم کا یہی قول ہے کہ آزر ابراہیم علیہ السلام کے چچا کا نام ہے۔
قرآن کریم میں دادا، چچا، باپ سب پر لفظ **’اب‘** (باپ) بولا گیا ہے۔
ارشاد باری تعالیٰ ہے: **﴿ اَمْ كُنْتُمْ شُهَدَاءَ اِذْ حَضَرَ يَعْقُوبَ الْمَوْثُ اِذْ قَالَ لِبَنِيهِ مَا تَعْبُدُونَ مِنْ بَعْدِيۚ قَالُوا نَعْبُدُ الْهَٰكَ وَالْهَٰ اَبْلَٰكَ اِبْرٰهِيْمَ وَاِسْمٰعِيْلَ وَاِسْحٰقَ ۝۱۳۳﴾** (البقرہ/۱۳۳) کیا تم موجود نہ تھے (کیا نہیں تھے تم گواہ) جب یعقوب پر موت کا وقت حاضر ہوا۔ اُس وقت انہوں نے اپنے بیٹوں سے پوچھا، تم میرے بعد کس کی عبادت کرو گے؟ سب نے جواب دیا کہ ہم عبادت کریں گے تمہارے معبود اور تمہارے آباء ابراہیم، اسماعیل اور اسحاق کے معبود کی۔

حضرت اسماعیل ذیج اللہ علیہ السلام کو حضرت یعقوب علیہ السلام کے آباء میں داخل کرنا تو اس لئے ہے کہ آپ اُن کے چچا (تایا) ہیں اور چچا بمنزلہ باپ کے ہوتا ہے جیسا کہ حدیث شریف میں ہے اور آپ کا نام حضرت اٹحق علیہ السلام سے پہلے ذکر فرمانا دو وجہ سے ہے ایک تو یہ کہ آپ حضرت اٹحق علیہ السلام سے چودہ سال بڑے ہیں، دوسرے اس لئے کہ آپ سید عالم ﷺ کے جد ہیں۔ (خزان العرفان)

اس آیت کریمہ میں یعقوب علیہ السلام کے والد اسحاق علیہ السلام اور چچا (تایا) اسماعیل علیہ السلام اور دادا ابراہیم علیہ السلام سب پر آباء کا اطلاق ہے جو **’اب‘** کی جمع ہے محمد بن کعب قرطبی نے اس آیت کو بطور دلیل پیش کیا اور کہا :

’الخال والد والعم والد‘ ماموں باپ ہے اور چچا بھی باپ ہے۔
حدیث شریف میں حضور نبی کریم ﷺ کا قول مبارک موجود ہے جس میں آپ نے اپنے چچا حضرت عباس رضی اللہ عنہ کو ’ابی‘ میرا باپ کہا ہے۔

’ددوا علی ابی العباس‘ میرے باپ عباس کو مجھ پر پیش کرو !
جن محققین نے یہ دعویٰ کیا ہے کہ ابو الانبیاء جد المصطفیٰ سیدنا ابراہیم خلیل اللہ علیہ السلام کا حقیقی والد کا فر نہیں تھا بلکہ آپ کا چچا آزر کا فر تھا انہوں نے بطور دلیل ابن منذر کا قول بھی پیش کیا ہے جو انھوں نے اپنی تفسیر میں سند صحیح سے سلیمان بن صرد کا قول پیش کیا ہے کہ جب عمرو داؤد اور اس کی قوم نے سیدنا ابراہیم علیہ السلام کو آگ میں ڈالنے کا ارادہ کیا اور لکڑیاں جمع کرنی شروع کیں تو ایک بوڑھی عورت بھی لکڑیاں جمع کر رہی تھی۔ سیدنا ابراہیم علیہ السلام نے جب ساری قوم کو مخالف پایا تو کہا :

﴿حَسْبُنَا اللَّهُ وَنِعْمَ الْوَكِيلُ﴾ (العنبر/۱۷۳)

ہمارے لئے اللہ تعالیٰ کافی ہے اور وہی سب کام سہرہ کرنے کے لئے اچھا ہے۔
(اللہ تعالیٰ ہی بہترین کارساز و نگہبان ہے)۔

جب آپ کو لوگوں نے آگ میں ڈال دیا تو اللہ تعالیٰ نے آگ کو حکم دیا :

﴿يَا نَارُ كُونِي بَرْدًا وَسَلَامًا عَلَىٰ إِبْرَاهِيمَ﴾ (انبیاء/۶۹)

اے آگ ابراہیم پر ٹھنڈی اور سلامتی والی ہو جا، جب آپ پر آگ گلزار بن گئی۔

’فقال عمه من اجلی دفع‘ تو آپ کا چچا کہنے لگا کہ یہ آگ میری وجہ سے ہی ابراہیم سے دفع ہوئی ہے۔ تو اللہ تعالیٰ نے آگ کے ایک چنگارے کو اس کی طرف بھیجا جو اس کے قدموں پر گرا اور اسے جلا کر رکھ دیا۔

اس روایت میں واضح طور پر ’عمہ‘ (چچا) کے الفاظ موجود ہیں جن سے واضح ہو رہا ہے کہ ’آزر‘ سیدنا ابراہیم علیہ السلام کا چچا تھا جس نے آپ کی بچپن میں پرورش کی تھی۔

’اس مقام پر یہ خیال رہے کہ ایک ہے لفظ ’والد‘ اور ایک ہے لفظ ’اب‘۔ والد صرف اس کو کہا جائے گا جس نے جنا۔ اسی لئے جننے والے کے سوا کسی پر لفظ والد کا اطلاق مجازاً بھی نہیں کیا جاتا۔ اس کے برعکس ’اب‘، یعنی باپ کا لفظ جننے والے کے سوا پر بھی بولا جاتا ہے۔ قرآن کریم میں حضرت اسحاق علیہ السلام کو رسول کریم ﷺ کا ’اب‘ قرار دیا گیا، یونہی سورہ بقرہ میں حضرت اسماعیل علیہ السلام کو حضرت یعقوب علیہ السلام کا باپ ارشاد فرمایا گیا ہے حالانکہ حضرت اسماعیل علیہ السلام آپ کے چچا تھے۔ ویسے بھی ہر پرورش کرنے والے تربیت فرمانے والے کو بھی باپ کہہ دیا جاتا ہے۔ والد کے بڑے بھائی کو بابا اور بڑے ابو اور چھوٹے بھائی کو چچا کہنا ہمارے علاقے میں بھی ایک عام سی بات ہے۔ بلکہ ’اب‘ کی نسبت کبھی کسی دوسری وجہ سے بھی دی جاتی ہے جیسے ابو ہریرہ، ابو تراب، ابو الوقت وغیرہ وغیرہ۔ لیکن ہر مولود کا والد ایک ہی ہوتا ہے اس کے سوا کسی اور کو اس کا والد نہیں کہا جاتا۔ (تفسیر اشرفی، حضور شیخ الاسلام) نور مصطفیٰ ﷺ کا پاک پشتوں میں منتقل ہونا :

نور مصطفیٰ ﷺ، سیدنا آدم علیہ السلام سے حضرت شیث علیہ السلام کی طرف منتقل ہوا۔ آپ آدم علیہ السلام کی تمام اولاد سے زیادہ حسین و جمیل تھے۔ جب حد بلوغ کو پہنچے تو اُن سے اس نور کی حفاظت کا عہد لیا گیا کہ اس مقدس نور کو نہایت پاکیزہ طریقہ سے ارحام طہرات و اصلاب طیبات تک پہنچائیں۔ چنانچہ یہ عہد نامہ قرن بعد ایک دوسرے تک وصول ہوتا رہا۔

اب وہ نور پاک انوش، قینان، مہللائیل یا رو سے ہوتا ہوا حضرت ادریس علیہ السلام کے پاس پہنچا۔ آپ تین سو بیسٹھ سال کی عمر میں زندہ آسمان پر اُٹھائے گئے۔ پھر وہ نور مشیخ لاک سے منتقل ہو کر حضرت نوح علیہ السلام کے پاس آیا اسی نور کے صدقے کشتی جو دی پہاڑ پر ٹھہری۔ جناب مشیخ کے پاس ۹۶۹ سال، مالک کے

پاس ۷۰ سال حضرت نوح علیہ السلام کے پاس ایک ہزار سال۔ اس کے بعد جناب سامؑ ارفخشذؑ حضرت ہود علیہ السلامؑ جناب شالخؑ عابرؑ فالغؑ ارغواؑ ساروغؑ ناحور سے ہوتا ہوا جناب تارخ کے پاس تشریف لایا۔ تارخؑ سیدنا ابراہیم علیہ السلام کے والد تھے۔ نہایت عابد زاهد نیک فال تھے۔ کئی کئی مہینے پہاڑوں میں تہجد عبادت کرتے تھے، بھوکوں کو کھانا کھلاتے تھے۔

آزر (جو سیدنا ابراہیم علیہ السلام کا چچا تھا) یہ بت تراش تھا۔ حضرت آدم علیہ السلام سے حضرت عبداللہ رضی اللہ عنہ تک حضور ﷺ کے سلسلہ نسب میں کوئی نہ مشرک ہوا ہے اور نہ زانی۔ زانی کی نسل سے ولی نہیں ہوتا، چہ جائیکہ نبی ہو۔ (روح البیان)

آزرؑ حضرت ابراہیم علیہ السلام کا باپ نہیں بلکہ چچا تھا جس نے پرورش کی۔ جب آپ جوان ہوئے تو اپنے چچا کو کہا ﴿لَا تَعْبُدِ الشَّيْطَانَ﴾ شیطان کی پیروی نہ کرو۔ آیت کی ابتداء یوں ہوتی ہے۔ ﴿إِذْ قَالَ لِأَبِيهِ اُزْرُ﴾ جب اپنے ’اب‘ آزر کو کہا۔ یہاں لفظ ’اب‘ سے بعض لوگوں کو غلط فہمی ہوئی ہے۔ انہوں نے اب کا ترجمہ والد کیا ہے حالانکہ ’اب‘ عام ہے باپ، چچا، دادا سب کے لئے بولا جاتا ہے۔ حضرت یعقوب علیہ السلام نے اپنی اولاد کو فرمایا کہ میرے بعد کس کی عبادت کرو گے؟ تو سب نے با اتفاق جواب دیا: ﴿نَعْبُدُ إِلَهَكَ وَالِلَّهِ اِبراهيمَ وَاسْمٰعِيلَ وَاسْحٰقَ﴾ ہم عبادت کریں گے آپ کے خُدا اور آپ کے اب ابراہیمؑ اسماعیلؑ اسحاقؑ علیہم السلام کے خُدا کی۔ اس آیت میں لفظ ’ابا‘ ’اب‘ کی جمع ہے۔ یہاں لفظ اب اسحاق علیہ السلام پر بولا گیا ہے وہ آپ کے باپ ہیں، اسماعیل علیہ السلام کو بھی اب کہا گیا ہے حالانکہ وہ آپ کے چچا ہیں، ابراہیم علیہ السلام کو کہا گیا ہے حالانکہ وہ دادا ہیں۔ اس آیت سے معلوم ہوا کہ اب باپ، چچا، دادا سب کے لئے بولا جاسکتا ہے۔ باپ کے لئے عربی زبان میں ھَيْئَةُ لَفْظُ وَالِدٍ ہے والد باپ کے بغیر کسی

کے لئے نہیں بولا جاتا۔ اسی طرح اِنْ اَبٰی وَاَبَاكَ فِی النَّارِ کی حدیث میں ابی سے مراد ابوطالب چچا ہیں۔

یہ حقیقت مسلمہ ہے کہ نبی کریم ﷺ کا نور پاک آدم علیہ السلام سے لے کر حضرت عبداللہ تک پاک پشتوں، طیب پیشانیوں میں ہی منتقل ہوتا رہا۔

حضور نبی کریم ﷺ نفیس ترین جماعت سے پیدا ہوئے۔ از سیدنا آدم تا حضرت عبداللہ سارے لوگ نفیس تھے کوئی خسیس نہ تھا۔ اگر آذر سیدنا ابراہیم علیہ السلام کا باپ ہو تو حضور ﷺ کے نسب میں شامل ہوگا اور کافر خسیس ہے، غبیث ہے نجس ہے۔ وہ اس سید الطاہرین امام الحوین کے طیب و طاہر نسب میں کیسے آ سکتا ہے؟

حضور نبی کریم ﷺ کے سارے دادے دادیاں نانے نانیاں پاک ہیں اور مشرک نجس ہوتا ہے ﴿اِنَّمَا الْمُشْرِكُوْنَ نَجَسٌ﴾ پھر آذر کے لئے حضور ﷺ کے نسب میں کیسے جگہ مل سکتی ہے؟ (روح المعانی)

انبیاء علیہم السلام کے آباء کافر نہیں تھے۔ اللہ تعالیٰ نے قرآن کریم میں فرمایا: ﴿الَّذِیْ یُرِکَ حِیْنَ تَقُوْمُ وَتَقْلَبُ فِی السُّجُودِ﴾ اللہ تعالیٰ تجھے دیکھتا ہے جب تو کھڑا ہوتا ہے اور پھرتا تیرا سجدے کرنے والوں میں۔

اس آیت کی تفسیر میں امام فخر الدین رازی رحمۃ اللہ تعالیٰ علیہ فرماتے ہیں کہ اس کا معنی یہ ہے: اِنَّہٗ کَانَ یَنْقَلُ نُوْرُهٗ مِنْ سَاجِدٍ اِلٰی سَاجِدٍ وہ نور منتقل ہوتا رہا ایک سجدہ کرنے والے سے دوسرے سجدہ کرنے والے کی طرف۔

اس آیت کے ایک معنی یہ بھی ہیں کہ اللہ حضور نبی کریم ﷺ کا نور عابدین ساجدین میں منتقل ہوتا ہوا دیکھ رہا ہے جس سے معلوم ہوا کہ حضور ﷺ کے سارے دادے دادیاں مومنین ساجدین ہیں اُن میں سے کسی نے بھی بت کو سجدہ نہ کیا۔

اس آیت کا معنی یہ ہے کہ آپ کا نور ایک ساجد سے دوسرے ساجد کی طرف

منزل ہوتا رہا اور اس تقدیر پر یہ آیت اس پر دلالت کرتی ہے کہ سیدنا محمد رسول اللہ ﷺ کے تمام آباء مسلمان تھے اور اب قطعی طور پر یہ کہنا واجب ہے کہ سیدنا ابراہیم علیہ السلام کے والد کافروں میں سے نہیں تھے اور آزر آپ کا چچا تھا۔

اس آیت پاک سے معلوم ہوا کہ حضور ﷺ کا نور جس کے پاس رہا وہ اللہ تعالیٰ کو ہی سجدہ کرتے رہے ہیں۔ اب اگر آزر کو حضرت ابراہیم علیہ السلام کا باپ مانا جائے تو لازم آئے گا نور مصطفیٰ ﷺ آزر کے پاس رہا اور وہ بت پرست تھا۔ اللہ تعالیٰ کو سجدہ کرنے والا نہیں تھا تو عند التحقیق ثابت ہوا کہ آزر باپ نہیں بلکہ چچا تھا۔

وہ جو حدیث میں ہے کہ حضور ﷺ فرماتے ہیں کہ میں نے اپنی والدہ کے لئے دُعاے مغفرت کی اجازت چاہی نہ ملی، زیارت قبر کی اجازت چاہی مل گئی۔ پھر حضور ﷺ نے زیارت فرمائی اور روئے اور سب کو زلایا۔ اس سے آمنہ طیبہ طاہرہ کا کفر ثابت نہیں ہوتا، اس لئے رونا فراقِ مادر میں تھا کہ اگر آج وہ زندہ ہوتیں ہم کو بایں اقبال ملاحظہ کرتیں، خوش ہوتیں۔ استغفار سے ممانعت اس لئے تھی کہ وہ بے گناہ تھیں۔ استغفار گہنگار کے لئے ہوتی ہے۔ اس لئے بچہ کی نماز جنازہ میں اُس کے لئے دُعاے مغفرت نہیں کہ وہ بے گناہ ہے۔ گناہ ہوتا ہے احکامِ الہی کی مخالفت سے، آمنہ خاتونِ اصحابِ فترت ہیں۔ کسی نبی کا دین اور احکام اُن کے زمانہ میں باقی نہ تھے۔ اُن کے لئے عقیدہ توحید کافی ہے۔ اگر کفر کی وجہ سے استغفار سے ممانعت ہوئی تو زیارت قبر کی بھی اجازت نہ ملتی، فرمایا گیا ﴿وَلَا تَقُمْ عَلَىٰ قَبْرِهِ أَبَدًا﴾ حضور ﷺ اس سے بھی نفیس ہیں کہ نور الہی سے پیدا ہوئے۔

ایمان تین قسم کا ہے، ایمانِ بینائی، ایمانِ فطری، فِطْرَةَ اللَّهِ الَّتِي فَطَرَ النَّاسَ عَلَيْهَا نیز فرمایا گیا كُلُّ مَوْلُودٍ عَلَى الْفِطْرَةِ ان دونوں ایمانوں میں صرف عقیدہ توحید کافی ہے۔ ایمانِ تبلیغی، اس ایمان میں تمام عقائد ضروری ہیں

مگر یہ ایمان اس کے لئے ضروری ہے جس کو نبی کی تبلیغ پہنچے۔ ہاں حضور ﷺ نے حجۃ الوداع میں والدین کو زندہ فرما کر مشرف بہ اسلام کیا (دیکھو شامی اور شمول الاسلام اور علامہ جلال الدین سیوطی رحمۃ اللہ علیہ کے رسائل) یہ بھی حضور ﷺ کی خصوصیت ہے کہ بعد موت ایمان والدین قبول ہوا۔ غیر پر قیاس کرنا غلط ہے۔ ان دونوں حضرات کو صحابیت کا شرف بخشنے کے لئے تبلیغی ایمان تعلیم فرمائی گئی۔

حضور نبی کریم ﷺ کا نور مقدس حضرت ابراہیم خلیل اللہ علیہ السلام کے پاس مدتوں ظہور فرماتا رہا پھر حضرت اسماعیل علیہ السلام کے پاس پہنچا، اولاد اسماعیل علیہ السلام میں ثابت سب سے بڑے تھے آپ اس سے مستنیر ہوتے رہے پھر یہ نور مقدس پاک لوگوں کی پشتوں سے پاک خواتین کے رحموں کی طرف منتقل ہوتا ہوا..... عدنان، معد، نزار، مضر، خدارا، الیاس، مدرکہ، خزیمہ، کنانہ، نضر، مالک، فہر، غالب، کعب، مرہ، کلاب، قسبی، عبدالمناف، ہاشم، عبدالمطلب سے ہوتا ہوا حضرت عبداللہ کے پاس ظہور پذیر ہوا۔ بشر کے روپ میں ایک نور جلوہ آرا ہوا وہی ہے رحیم کو نین رہبری کے لئے (قیس)

ابراہیم علیہ السلام کا مختصر واقعہ اور آزر کے چچا ہونے پر شاندار دلیل

محمد بن کعب، قنادر، مجاہد اور حسن وغیرہ سے مروی ہے بیشک سیدنا ابراہیم علیہ السلام ہمیشہ اپنے چچا آزر کیلئے دُعاے مغفرت کرتے رہے یہاں تک کہ وہ مر گیا، اُس کے مرجانے کے بعد آپ پر واضح ہو گیا کہ وہ حالت کفر میں مر گیا ہے، کافر تو اللہ کا دشمن ہے اُس کے لئے تو دُعا کرنے کا کوئی مقصد نہیں..... تو آپ نے اُس کے لئے دُعاے مغفرت چھوڑ دی اور اس سے بیزاری اختیار کی۔ اللہ تعالیٰ نے ارشاد فرمایا:

﴿وَمَا كَانَ اسْتِغْفَارُ إِبْرَاهِيمَ لِابْنِهِ إِلَّا عَنْ مَوْعِدَةٍ وَعَدَهَا إِيَّاهُ فَلَمَّا تَبَيَّنَ لَهُ أَنَّهُ عَدُوٌّ تَبَيَّرَ مِنْهُ﴾ (التوبہ/ ۱۱۳) اور ابراہیم کا اپنے (چچا آزر) کی بخشش چاہنا وہ تو

نہ تھا مگر ایک وعدہ کے سبب جو اُس سے کر چکا تھا پھر جب ابراہیم پر واضح ہو گیا کہ وہ اللہ کا دشمن ہے تو اُس سے تعلق توڑ دیا۔

علامہ قاضی ثناء اللہ تفسیر مظہری میں فرماتے ہیں: ’لایبہ‘ سے مراد ’آزر‘ ہے جو آپ کا چچا تھا کیونکہ اُس نے آپ کی پرورش کی تھی اس لئے باپ کہا گیا: ای آزر سماہ اللہ ابّا لکونہ عما ومربیتا لہ“

آپ کے والد کا نام تاریخ تھانیز حضور نبی کریم ﷺ سے بسند صحیح مروی ہے کہ حضور ﷺ نے فرمایا: مجھے بنی آدم کے بہترین زمانہ میں مبعوث فرمایا گیا اس لئے ناممکن ہے کہ حضور ﷺ کے آباؤ اجداد میں کوئی کافر گزرا ہو۔ (تفسیر مظہری)

مولانا ابوالکلام آزاد نے بھی اسی توجیہ کو پسند کیا ہے۔ لکھتے ہیں ’یہاں باپ سے مقصود اُن کا حقیقی باپ ہے یا چچا جس نے بطور باپ کے پرورش کیا تھا تو زیادہ قوی بات یہی معلوم ہوتی ہے کہ آزر اُن کا چچا تھا اور یہ معاملہ اسی کے ساتھ پیش آیا۔ (ترجمان القرآن جلد ۲)

اس آیت میں ﴿آبیہ﴾ سے مراد آزر ہے، سیدنا ابراہیم علیہ السلام نے ایک وعدہ کے پیش نظر اُس کے لئے دُعاے مغفرت کی، کیونکہ آپ نے ایک مرتبہ آزر کو کہا تھا کہ میں اپنے رب سے تیری مغفرت کی دُعا کروں گا۔ دوسری وجہ یہ تھی کہ ایک مرتبہ آزر نے بھی حضرت ابراہیم خلیل اللہ علیہ السلام سے ایمان لانے کا وعدہ کیا تھا۔

آیت کریمہ کا شان نزول یہ ہے حضرت علی مرتضیٰ رضی اللہ عنہ سے مروی ہے کہ جب یہ آیت نازل ہوئی ﴿ساستغفر لک ربی﴾ میں تمہارے لئے اپنے رب سے مغفرت طلب کروں گا تو میں نے سنا کہ ایک شخص اپنے والدین کے لئے دُعاے مغفرت کر رہا ہے باوجودیکہ وہ دونوں مشرک تھے تو میں نے کہا تو مشرکوں کے لئے دُعاے مغفرت کرتا ہے؟ تو اُس نے کہا: کیا حضرت ابراہیم علیہ السلام نے آزر کے

لئے دُعا نہ کی تھی، وہ بھی تو مشرک تھا۔ یہ واقعہ میں نے سید عالم علیہ السلام سے عرض کیا تو آپ علیہ السلام نے فرمایا کہ حضرت ابراہیم علیہ السلام کا استغفار کرنا اُس کے اسلام لانے کی اُمید پر تھا جس کا اُزرنے آپ سے وعدہ کیا تھا اور آپ نے اُزرنے سے استغفار کرنے کا وعدہ کیا تھا۔ جب وہ اُمید ختم ہوگئی تو آپ نے اُس سے تعلق توڑ لیا اور اُس کے لئے دُعا مغفرت کرنا بھی چھوڑ دیا۔

’اُزرنے آگ کے چنگارے سے مرگیا اور حضرت ابراہیم علیہ السلام نے اُس کے بعد اُس کے لئے کوئی دُعا نہیں کی۔‘

سیدنا ابراہیم علیہ السلام ابتدائی طور پر (کُوفی میں آگ میں ڈالے جانے کا واقعہ پیش آنے کے بعد (۱۶) سولہ سال کی عمر میں) آپ نمرودی قوم سے ہجرت فرما کر ’اُور‘ (جنوبی عراق) تشریف لائے اور اپنی رہائش گاہ ’اُور‘ سے الجزیرہ کے شمال میں واقع شہر حران (ماضی میں ملک شام کے حدود میں تھا۔ موجودہ جنوبی ترکی) روانہ ہوئے، حران سے فلسطین کی طرف ہجرت کی، پھر مصر میں داخل ہوئے اور ایک جابر بادشاہ (فرعون اول: علوان بن سنان) کا واقعہ درپیش آیا اور قبلی قوم کے بادشاہ کی شہزادی حضرت ہاجرہ قبطیہ مصریہ رضی اللہ عنہا آپ کو عطا کی گئیں۔ مصر کی جانب ہجرت کرنے والا قافلہ دوبارہ بیت المقدس اور اس کے گرد و نواح میں آکر آباد ہو گیا۔ (مقام ایلیا میں سکونت اختیار کر لی اور یہیں سیدنا اسماعیل اور سیدنا اِحق علیہما السلام پیدا ہوئے) حضرت سیدنا اسماعیل ذبیح اللہ علیہ السلام کی ولادت کے بعد اللہ تعالیٰ نے حضرت ابراہیم علیہ السلام کو حکم دیا کہ ہاجرہ رضی اللہ عنہا اور اُن کے بیٹے اسماعیل علیہ السلام کو کعبہ کے پاس چھوڑ دو۔ آپ نے جب اپنے بیٹے سیدنا اسماعیل علیہ السلام اور زوجہ حضرت ہاجرہ رضی اللہ عنہا کو وہاں چھوڑا جہاں آج مکہ مکرمہ آباد ہے تو وہاں آپ نے کچھ دُعا نہیں فرمائیں جن میں سے ایک دُعا کے الفاظ مبارک یہ ہیں۔

﴿رَبَّنَا اغْفِرْ لِي وَلِوَالِدَيَّ﴾ (ابراہیم/۴۱)

اے ہمارے رب ! میری اور میرے والدین کی مغفرت فرما۔
 (سیدنا ابراہیم علیہ السلام کی یہ دُعا آزر کی موت کے بہت بعد ہے لہذا یہ دُعا آزر کے لئے نہیں بلکہ تاریخ کے لئے ہے جو ابراہیم علیہ السلام کے بچپن میں ہی فوت ہو گئے تھے۔
 اس دُعا کی تردید کا ذکر نہیں۔ معلوم ہوا کہ یہ دُعا رد نہیں ہوئی بلکہ قبول ہوئی، اُن کی بخشش ہو گئی۔ اس دُعا میں والدہ اور والد دونوں کا ذکر ہے۔ آپ کی والدہ کے مومنہ ہونے میں کسی کا اختلاف نہیں، تو اگر یہاں کافر آزر کو ہی والد کہا گیا ہے تو یہاں بھی واحد ہی ہوتا۔ ماں کو شامل نہ کیا جاتا۔ یہ دُعا والدین کے لئے ہی ہے نہ کہ چچا کے لئے۔ چچا کو والد نہیں کہا جاتا، ہاں اب کہہ دیا جاتا ہے۔ سیدنا ابراہیم علیہ السلام کے والدین مومن تھے۔ رب تعالیٰ کا ارشاد ہے ﴿مَا كَانَ مِنَ الْمُشْرِكِينَ﴾ ابراہیم مشرکین میں سے نہیں پیدا ہوئے تھے۔ ثابت ہوا کہ آپ کے بھی تمام آباء حضرت آدم علیہ السلام تک مومن ہی تھے۔)

اب اس سے بات روز روشن کی طرح واضح ہو گئی کہ آپ نے اللہ کے جس دشمن کے لئے دُعا کرنا چھوڑ دیا تھا وہ آپ کا چچا آزر ہے جسے باپ سے تعبیر کیا گیا، اور اس دُعا کے چھوڑنے کے کتنے عرصے (پچاس سے زیادہ سال کے) بعد بھی آپ اپنے باپ اور ماں کے لئے مغفرت کی دُعا کر رہے ہیں وہ آپ کا حقیقی باپ ہے۔ اگر آزر جو کافر اور اللہ کا دشمن ہے وہی آپ کا حقیقی باپ ہے تو اُس سے بیزاری کے بعد پھر اُس کے لئے دُعا کرنے کا کیا مطلب ہے؟ (روح المعانی زیر آیت واذ قال ابراهيم لابيہ)

حضور نبی مکرم ﷺ کے تمام آباء کرام کے مومن ہونے پر دلیل

نسب بیان کرنے والوں کے درمیان اس امر میں کوئی اختلاف نہیں ہے کہ سیدنا ابراہیم علیہ السلام کے والد کا نام تارخ تھا۔

ہمارے نبی سیدنا محمد رسول اللہ ﷺ کے سلسلہ نسب میں تمام آباء کرام مومن تھے اس پر دلیل یہ ہے کہ احادیث صحیحہ اس پر دلالت کرتی ہیں کہ سیدنا آدم علیہ السلام سے لے کر حضرت عبداللہ تک حضور نبی کریم ﷺ کے تمام آباء کرام اپنے اپنے زمانوں میں سب سے خیر (بہتر) اور سب سے افضل تھے اور قرآن مجید میں یہ تصریح ہے:

﴿وَلَعَبْدٌ مُّؤْمِنٌ خَيْرٌ مِّنْ مُّشْرِكٍ وَلَوْ أَعْجَبَكُمْ﴾ (البقرة/ ۲۲۱)

اور بلاشبہ مسلمان غلام بہتر ہے ہر مشرک سے، گو وہ تمہیں اچھا لگے۔ (تفسیر اشرفی)

(بلاشبہ مسلمان غلام بہتر ہے خواہ وہ خوبصورت نہ ہو اور مالدار نہ ہو) کیونکہ وہ زیور ایمان سے آراستہ ہے، ہر مشرک سے گو وہ تمہیں اپنے حسن و جمال اور مال و منال کی وجہ سے اچھا لگے (تفسیر اشرفی، حضور ﷺ اسلام علامہ سید محمد فی اشرفی جیلانی)

اور جب مومن، مشرک سے بہتر اور افضل ہے اور حضور نبی کریم ﷺ کے آباء کرام اپنے اپنے زمانہ میں سب سے بہتر اور افضل تھے تو ضروری ہوا کہ وہ مومن ہوں۔

نیز احادیث اور آثار اس پر دلالت کرتے ہیں کہ حضرت آدم علیہ السلام یا حضرت نوح علیہ السلام کے بعد سے سیدنا محمد رسول اللہ ﷺ کی بعثت تک، بلکہ قیامت تک روئے زمین پر کچھ ایسے لوگ رہے ہیں جو اللہ تعالیٰ کی توحید پر قائم رہے اور اس کی عبادت کرتے رہے اور ان ہی کی وجہ سے زمین محفوظ رہی، ورنہ زمین اور زمین والے ہلاک ہو جاتے اور ان مقدمات سے قطعی طور پر یہ نتیجہ نکلتا ہے کہ حضور نبی کریم ﷺ کے آباء میں کوئی مشرک نہیں تھا کیونکہ زمین کبھی مومنین اور مشرکین سے خالی نہیں رہی اور حضور نبی کریم ﷺ کے آباء اپنے دور میں سب سے بہتر اور افضل تھے اور مومن

مشرک سے بہتر اور افضل ہوتا ہے لہذا ثابت ہو گیا کہ حضور نبی مکرم ﷺ کے تمام آباء کرام مومن تھے۔

ہمیشہ زمین میں اللہ کے اولیاء رہے ہیں، جب سے اللہ تعالیٰ نے حضرت آدم علیہ السلام کو زمین پر اتارا ہے کبھی زمین ابلیس کے لئے خالی نہیں رہی، اس میں ہمیشہ اللہ تعالیٰ کے اولیاء رہے ہیں جو اس کی اطاعت کرتے رہے ہیں۔ (تفسیر تبيان القرآن)

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا: مجھے بنو آدم کے ہر قرن اور ہر طبقہ میں سب سے بہتر قرن اور طبقہ سے مبعوث کیا جاتا رہا حتیٰ کہ جس قرن میں میں ہوں۔ (صحیح بخاری)

حضرت انس بن مالک رضی اللہ عنہ بیان کرتے ہیں کہ رسول اللہ ﷺ نے خطبہ دیتے ہوئے فرمایا: میں محمد بن عبد اللہ بن عبد المطلب بن ہاشم بن عبد مناف بن قصی بن کلاب بن مرہ بن کعب بن لوی بن غالب بن فہر بن مالک بن نضر بن کنانہ بن خزیمہ بن مدرکہ بن الیاس بن مضر بن نزار ہوں۔ جب بھی لوگوں کے دو گروہ ہوئے اللہ تعالیٰ نے مجھے ان میں سے بہتر گروہ میں رکھا، میں (جائز) ماں باپ سے پیدا کیا گیا ہوں، مجھے زمانہ جاہلیت کی بدکاری سے کوئی چیز نہیں پہنچی۔ میں نکاح سے پیدا کیا گیا ہوں، بدکاری سے پیدا نہیں کیا گیا، حضرت آدم علیہ السلام کے زمانہ سے لے کر پاکیزگی کا یہ سلسلہ میرے باپ اور میری ماں تک پہنچا ہے، میں بطور شخصیت کے تم سب سے بہتر ہوں اور بطور باپ کے تم سے بہتر ہوں۔ (دلائل النبوة)

حضرت ابن عباس رضی اللہ عنہما بیان کرتے ہیں کہ رسول اللہ ﷺ نے فرمایا کہ میرے ماں باپ کبھی بھی بدکاری پر جمع نہیں ہوئے۔ اللہ تعالیٰ نے ہمیشہ مجھے پاک پشتوں سے پاک رحموں کی طرف منتقل فرماتا رہا، جو صاف اور مہذب تھیں۔ جب بھی دو شخصیں پھوٹیں، میں ان میں سے بہتر شاخ میں تھا۔ (دلائل النبوة)

سیدنا ابراہیم خلیل اللہ علیہ السلام کا عقیدہ توحید

مشرکانہ عقائد سے متعفن ماحول میں ایک جابر اور طاہر حکمران (نمرود بن کنعان) کے دور میں اللہ تعالیٰ نے سیدنا ابراہیم خلیل اللہ علیہ السلام کو پیدا فرمایا اور انہیں ایسا ذہن رسام رحمت فرمایا جس نے آپ کے گم کردہ راہ اہل وطن کے جھوٹے معبودوں کا طلسم توڑ دیا۔ سیدنا ابراہیم علیہ السلام کی قوم دعوتِ احسان پرستی کے ساتھ نجوم و کواکب کی الوہیت پر بھی یقین رکھتی تھی۔ ملک کا پورا معاشرہ نجوم و فلکیات کے ماہرین اور کانہوں کی گرفت میں تھا۔ انہوں نے آفتاب و ماہتاب اور دیگر اجرامِ سماوی کی توت نفع و ضرر اور کارخانہ ہستی میں اُن کی تسخیری توانائی کا باطل عقیدہ اس طرح راسخ کر دیا تھا کہ نظامِ حیات و کائنات میں اُن کی اثر آفرینی کے یقین نے مادہ پرست قوم کے دل و دماغ کو مخلوقیت کے دائرے سے خارج کر کے خالقیت کے درجہ پر فائز کر دیا تھا۔ یہی وجہ تھی کہ قوم کے جذبہ عبودیت نے ستارہ زہرہ کی تشبیہ اشتراء کے نام سے بھالی تھی جسے وہ حُسن و محبت کی دیوی کہتے تھے۔ چاند کی تمثیل بتار کے نام سے تیار کی تھی اور سورج کا بت شמוש کے نام سے تراش لیا تھا۔ ان تین اہم بتوں کے علاوہ آسمان کے ستاروں کی طرح ہر ہر کام کے لئے الگ الگ اُن گنت مجسمے تھے جن کے سامنے عقیدت کی نذریں گزرتے اور اُن کے روبرو سُرِ اطاعت و نیاز خم کرتے۔

ایسے پُر آشوب دور میں شعورِ نبوت، قوم کے اعتقادی و عملی بے راہ روی اور بدترین گمراہی کو مشاہدات کی روشنی میں رد کرتا ہے اور انسانی عقل و فراست پر اوہام کے پڑے ہوئے کثیف پردوں کو اٹھا کر تجوئے حق کی راہ آسان کرتا ہے۔ وہ ہم پرست کو ردِ ماغ، قوم کے سامنے اس حقیقت کو واضح کاف کرتا ہے کہ اجرامِ سماوی خالق و معبود نہیں بلکہ مخلوق ہیں۔ یہ دنیا کو روشنی و حرارت

اور زینت دیتے ہیں اور خدائے بزرگ و برتر کے قائم کردہ نظام کے تابع ہیں۔
اسی کے مقررہ خطوط پر شب و روز گردش کرتے ہیں۔

جب پہلی دفعہ چمکتا ستارہ نظر آیا تو آپ نے اپنے دل سے پوچھا کیا یہ میرا خالق ہے؟
(کہ سب لوگ اس کی پرستش کرتے ہیں) لیکن جب وہ ڈوب گیا تو آپ اپنے فہم خدا
داد سے اس حقیقت کو فوراً پا گئے کہ جو ڈوب جایا کرتا ہے وہ خداوند برحق نہیں
ہوا کرتا۔ پھر چودہویں کا چاند نظر آیا جس کی ضوشتانیوں سے سارا عالم منور ہو رہا تھا
تو آپ نے اپنے آپ سے استفسار کیا؟ کیا یہ میرا رب ہے؟ لیکن جب وہ بھی غروب
ہو گیا تو اس راز کو پانے میں انہیں ذرا دیر نہ لگی کہ جو غروب ہو جائے جسے خود قرار
نصیب نہ ہو وہ کائنات کا خالق و مالک نہیں ہو سکتا، پھر آفتاب عالم تاب کی روشن
کرنوں نے آپ کے دامن توجہ کو اپنی طرف کھینچا تو اس کے بارے میں اپنے دل سے
سوال کیا کہ یہ تو پہلے دونوں سے بڑا بھی ہے اور روشن تر بھی، کیا یہ میرا رب ہے۔
لیکن جب چند گھنٹے اپنی ضیاء پاشیوں کی بہار دکھانے کے بعد وہ بھی افق کے
اندھیروں میں گم ہو گیا تو آپ نے پورے یقین سے اُس کی خدائی کا انکار کر دیا۔

کوئی نبی کبھی بھی ایک منٹ کے لئے غلط اور بے راہ نہ ہوا کہ اللہ تعالیٰ بچپن بلکہ
عالم ارواح سے ہی انبیاء کرام کو ہدایت عطا فرماتا ہے لہذا کسی نبی علیہ السلوٰۃ والسلام
کے متعلق یہ کہنا کہ معاذ اللہ وہ پہلے غلط تھے بعد میں اُن کو ہدایت ملی، کفر ہے۔
حضرت ابراہیم علیہ السلام کا چاند و سورج کو ہذا رہی کہنا سوالی استہزا کی تھا نہ کہ عقیدہ۔
توحید رسالت اور آخرت جیسی بنیادی تعلیمات سیدنا ابراہیم علیہ السلام کے مقصد
بعثت کے بنیادی مشمولات تھے۔ قرآن حکیم نے نہ صرف ان کی تفصیل بیان کی بلکہ
سیدنا ابراہیم علیہ السلام کی زندگی کے ابتدائی مراحل کے دوران تلاش حق کے لئے غور
و فکر کو بھی بیان کیا کہ آپ کس طرح ترک آفل سے معبود حقیقی تک پہنچے۔ آپ کی

تلاش حق کی یہ ساری جدوجہد اہل بصیرت کے لئے اپنے اندر رہنمائی کا انگشت
سامان رکھتی ہے۔ (مذکورہ مشاہدات کے بعد کہا)

﴿قَالَ يَقُومُ إِنِّي بُرِيءٌ مِّمَّا تُشْرِكُونَ﴾ (انعام/۷۸)

اسے قوم بیشک میں بیزار ہوں ان سے جنکو تم اللہ تعالیٰ کا شریک ٹھہراتے ہو۔ (تفسیر اشرفی)
اس لیے کہ ان میں تبدیلی آتی رہتی ہے، کبھی طلوع ہوتے ہیں، کبھی غروب
ہوتے ہیں، جو اس بات کی دلیل ہے کہ یہ مخلوق ہیں اور ان کا خالق کوئی اور ہے
جس کے حکم کے یہ تابع ہیں، یہ نفع و نقصان پر کس طرح قادر ہو سکتے ہیں؟
اور اعلان کر دیا :

﴿إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ حَنِيفًا﴾ (الانعام/۷۹)
بے شک میں متوجہ کر چکا خالصاً لوجہ اللہ (کیسو ہو کر اپنے رُخ کو) قلبی جھکاؤ کے ساتھ
اس کی طرف جس نے پیدا فرمایا آسمانوں کو اور زمین کو۔ حال یہ ہے کہ میں سب
باطل دینوں کی طرف سے مائل ہوں، دین تو حید کی طرف۔ (تفسیر اشرفی)

رُخ یا چہرے کا ذکر اس لیے کیا ہے کہ چہرے سے ہی انسان کی اصل شناخت
ہوتی ہے، مُراد اس سے شخص ہی ہوتا ہے۔ مطلب یہ ہے کہ میری عبادت اور توحید
سے مقصود اللہ عز و جل ہے جو آسمان و زمین کا خالق ہے۔

(☆) سیدنا ابراہیم علیہ السلام ہر باطل دین سے الگ اور خالص مسلمان تھے، شرک سے بیزار اور
مشرکین سے اپنا منہ موڑ چکے تھے۔ اب اگر آپ اپنے والدین کی مغفرت کے لئے ڈعا فرما رہے ہوں
تو یقیناً ہمیں ماننا واجب ہو جائے گا کہ وہ مسلمان ہوں گے۔ یہاں یہ بھی ثابت ہو گیا کہ آزر
آپ کا چچا تھا اور تاریخ ہی آپ کے والد تھے۔ ﴿رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ
تَقُومُ الْحِسَابُ﴾ (ابراہیم/۴۱) اے ہمارے رب ! مجھے بخش دے اور میرے ماں باپ کو
اور سب مسلمانوں کو جس دن حساب قائم ہوگا۔

(سیدنا ابراہیم علیہ السلام کی یہ دُعا آزر کی موت کے بہت بعد ہے لہذا یہ دُعا آزر کے لئے نہیں بلکہ تاریخ کے لئے ہے۔ اس دُعا کی تردید کا ذکر نہیں۔ معلوم ہوا کہ یہ دُعا رد نہیں ہوئی بلکہ قبول ہوئی، اُن کی بخشش ہو گئی)

میرا خدا تو وہ ہے جو ان تمام انوار کے سرچشموں کو پیدا کرنے والا اور ان کو ردائے نور پہنانے والا ہے۔

قوم کو یہ بتانا مقصود تھا کہ یہ ابراہیم فلکی یعنی چمکنے والے ستارے نہ تو معبود بننے کی صلاحیت رکھتے ہیں اور نہ ہی اللہ عزوجل کے ساتھ شریک بننے کی، بلکہ اللہ تعالیٰ خالق کائنات، جب کہ یہ مخلوق، محتاج پرورش، مصنوع، مدبر اور مسخر ہیں، کبھی چمکنا شروع کر دیتے ہیں اور کبھی ٹکا ہوں سے اُجھل ہو جاتے ہیں بلکہ اس جہاں سے پنہاں ہو جاتے ہیں۔ اللہ تعالیٰ کی ذات سے کوئی چیز بھی پنہاں و مخفی نہیں ہوتی، جہاں والوں کی نظروں سے مخفی چیز بھی ذات الہی سے پوشیدہ و مستور نہیں ہوتی بلکہ وہ ذات دائم باقی اور لازوال ہے نہ تو اُس کے سوا کوئی معبود ہے اور نہ ہی اُس کے سوا کوئی پالنے والا۔ ابوالانبیاء جد المصطفیٰ سیدنا ابراہیم علیہ السلام، انبیاء کرام علیہم السلام میں

نہایت جلالت شان کے حامل پیغمبر ہیں آپ کو نہ صرف جد الانبیاء ہونے کا شرف حاصل ہے بلکہ آپ کے اکثر شعائر اور عبادات کو رب ذوالجلال نے اُمت محمدی کے لئے بھی لازمی قرار دیا۔ آپ کے مقصد بعثت کی جامعیت و ہمہ گیریت کا حامل ہونے کی طرح آپ کی شخصیت بھی جامع اوصاف سے متصف ہے کہ آپ نے نہ صرف عقائد، عبادات اور احوال حیات کے باب میں اصلاح کی مساعی فرمائی بلکہ اپنے دور کی اقوام و ملل کے دنیاوی احوال کی درنگی اور اُن کی دنیوی و اخروی فلاح بھی آپ کا مطلع نظر رہا۔ جب آپ کو قوم لوط پر عذاب کے نزول کا علم ہوا تو آپ عذاب کے لئے آنے والے فرشتوں سے گفتگو کرنے لگے کہ کسی طرح قوم لوط سے عذاب لیں

جائے اور انہیں اصلاح احوال کا ایک اور موقع مل جائے۔ آپ کے اس وصف کو قرآن حکیم یوں بیان کرتا ہے۔

﴿إِنَّ إِبْرَاهِيمَ لَحَلِيمٌ أَوَّاهٌ مُنِيبٌ﴾ (عبود/۷۵) بے شک ابراہیم (علیہ السلام) بڑے متحمل مزاج آہ و زاری کرنے والے، بہت گڑگڑا کر دُعا کرنے والے، ہر حال میں ہماری طرف رجوع کرنے والے تھے۔ (پیشک ابراہیم بڑے پُر وقار و رفیق القلب (نرم دل) اور (ہر وقت خدا کی طرف) رجوع کرنے والے تھے۔ حلیم کہتے ہیں بُرد بار کو جو بے دلی کرنے والے سے انتقام لینے میں جلدی نہ کرے۔ اواہ کہتے ہیں جو دوسرے لوگوں کی غمخواری میں آہ بلب رہے۔ منیب کہتے ہیں جو ہر وقت دل و جان سے اپنے رب کی طرف راغب رہے۔ (تفسیر مظہری)

امام بیہقی نے شعب الایمان میں حضرت حسن رضی اللہ عنہ سے اسی آیت کے تحت یہ بیان کیا ہے کہ سیدنا ابراہیم علیہ السلام اس طرح تھے کہ انہوں نے جب کوئی بات کی تو اللہ تعالیٰ کی رضا کے لئے کی۔ جب کوئی عمل کیا تو اللہ تعالیٰ کی خوشنودی کے لئے کیا اور جب نیت کی تو خالص اللہ تعالیٰ کے لئے کی۔ (شعب الایمان)

ابو الانبیاء جد المصطفیٰ سیدنا ابراہیم خلیل اللہ علیہ السلام نے گھر کی چار دیواری سے نکل کر پوری قوم کو ضلالت و گمراہی سے نکال کر دین حنیف کے صالح افکار و عقائد کی روشنی میں اللہ تعالیٰ کی عبادت کی دعوت دی ہے۔

﴿وَإِبْرَاهِيمَ إِذْ قَالَ لِقَوْمِهِ اعْبُدُوا اللَّهَ وَاتَّقُوهُ ۖ ذَلِكُمْ خَيْرٌ لَّكُمْ إِن كُنْتُمْ تَعْلَمُونَ ۚ إِنَّمَا تَعْبُدُونَ مِن دُونِ اللَّهِ أَوْثَانًا وَتَخْلُقُونَ أَفْكَارًا ۚ إِنَّ الَّذِينَ تَعْبُدُونَ مِن دُونِ اللَّهِ لَا يَمْلِكُونَ لَكُمْ رِزْقًا فَابْتَغُوا عِنْدَ اللَّهِ الرِّزْقَ وَاعْبُدُوهُ وَاشْكُرُوا لَهُ ۚ إِلَيْهِ تُرْجَعُونَ﴾ (العنکبوت/۱۶-۱۷)

اور ابراہیم کو یاد کرو جب آپ نے اپنی قوم سے فرمایا کہ اللہ تعالیٰ کی عبادت کرو اور اُس سے ڈرو اُس میں تمہارا بھلا ہے اگر تم حقیقت جانتے ہو، تم اللہ تعالیٰ کے سوا بتوں کو پوجتے ہو اور نرا جھوٹ گڑھتے ہو۔ بیشک وہ جنہیں تم اللہ تعالیٰ کے سوا پوجتے ہو تمہاری روزی کے کچھ مالک نہیں، تو اللہ تعالیٰ کے پاس رزق ڈھونڈو اور اُس کی بندگی کرو اور اُس کا احسان مانو، تمہیں اُس کی طرف پھرنا ہے۔

یہاں بُت پرست قوموں کی ایک مخصوص ذہنیت کو واضح کیا جا رہا ہے کہ انہوں نے پتھروں اور مختلف دھاتوں سے بنے ہوئے ان بتوں کو جو خدا بنا رکھا تھا تو اس کی وجہ یہ نہ تھی کہ یہ بت انہیں راہِ ہدایت پر چلنے کی تلقین کرتے تھے، انہیں بُرائیوں سے روکتے تھے یا اُن کے معاشرہ کو فسق و فجور سے پاک کرنے کے اصول بتاتے تھے یا اُن کی روحانی قوتیں ان کی توجہ سے نشو و نما پاتی تھی۔ ان میں سے کوئی چیز بھی انہیں ان بتوں سے حاصل نہیں ہوتی تھی اور سچ تو یہ ہے کہ ان چیزوں کی ان کی نظروں میں کوئی اہمیت بھی نہ تھی اور نہ ان کی طلب کا ولولہ ان کے دلوں میں کبھی پیدا ہوا تھا۔ ان کے سامنے دولت کا حصول ہی مقصدِ حیات بن کر رہ گیا تھا۔ وہ بتوں کے سامنے اس لئے آکر ماتھا ٹیکتے، اُن کی پوجا کرتے، اُن کے سجدے کرتے کہ ان کا کاروبار ترقی کرے۔ ان کی دولت میں اضافہ ہو۔ اس لئے ان کی ذہنی سطح کے مطابق انہیں سمجھایا جا رہا ہے کہ جس رزق کے لئے تم ان کے چرنوں میں آکر سروں کو جھکاتے ہو ان کے پاس تو اس کا ایک دانہ تک نہیں۔ یہ بیچارے اندھے بہرے، بے جان مجسمے تمہیں کچھ بھی نہیں دے سکتے۔ اگر صرف دولت کی ہی طلب ہے تو خداوند ذوالجلال کی بارگاہِ عظمت میں حاضر ہو کر دامن پھیلاؤ جس کے پاس رزق کے خزانے بھرے پڑے ہیں اور جو بڑا بخشنے والا اور کریم ہے۔ جس کی شانِ کریمی یہ گوارا ہی نہیں کرتی کہ کوئی خالی ہاتھ اس کے سامنے اُٹھائے اور وہ انہیں یونہی خالی واپس کر دے۔ جو کچھ

تمہارے پاس فی الحال موجود ہے وہ بھی ربّ کریم کی عطا ہے اور مزید کچھ لینا ہے تو اسی سے مانگو وہی دے گا۔

اللہ تعالیٰ کی عبادت کرو اور مقامِ عبدیت کی رفعتوں تک رسائی حاصل کرنے کی کوشش کرو۔ اسی میں انسانی عظمت کا راز مضمر ہے یہی کمالِ انسانیت ہے کہ انسان اپنی حقیقت کو سمجھ لے اور اللہ تعالیٰ کا فرمان اسے حاصل ہو جائے۔

اے خود فراموشو! کہاں مارے مارے پھر رہے ہو؟ اُس نے بن مانگے جن گراں بہا نعمتوں، زندگی، صحت وغیرہ سے تمہیں سرفراز فرمایا ہے اُس کا شکریہ ادا کرو۔ وہ ان نعمتوں سے بھی اعلیٰ نعمتوں کے خزانے تمہارے لئے کھول دے گا۔

اگر عمر بھرا اپنے معبودِ برحق سے منہ موڑے رہے اور دنیا کی فانی لذتوں کے حصول میں ہی مگن رہے تو یاد رکھو تمہیں ایک دن اُس کے حضور میں پیش کیا جائے گا اس دن تمہیں معلوم ہوگا کہ اللہ تعالیٰ کے پیغمبر جو فرمایا کرتے تھے وہی سچ تھا۔

زمانہ جاہلیت کے مشرکین اپنے جنوں کو والد اور معبودِ یقین کرتے تھے۔ اگر آج بھی کوئی کسی کو والد اور معبود سمجھے خواہ وہ بُت ہو، درخت ہو، دریا ہو، انسان ہو یا اجرامِ سماوی میں سے کوئی چیز وہ مشرک ہے اور دائرہ اسلام سے خارج۔ آج ہر اس مسلمان کو جس کے دل میں اللہ تعالیٰ کے محبوب کریم ﷺ کی محبت ہو اور اولیاءِ کرام سے عقیدت ہو اُس کو مشرک کہنا ایک فیشن بن کر رہ گیا ہے قرآنی آیات میں غور کرنے سے ہمیں کفار کے عقائد پر پوری طرح واقفیت حاصل ہوتی ہے وہ قیامت کے منکر تھے وہ اپنے جنوں کو والد اور معبودِ یقین کرتے تھے اور اللہ تعالیٰ کی وحدانیت کا انکار کرتے تھے وہ نبی کریم ﷺ کی جنابِ پاک میں گستاخی کرتے تھے اور حضور ﷺ کو شاعر اور مجنوں کہتے تھے۔ جو لوگ خواہ مخواہ مسلمانوں پر شرک کے فتوے لگاتے ہیں اور اُن کے متعلق یہ تہمت لگاتے ہیں کہ اُن کے بھی وہی عقائد ہیں جو مشرکین مکہ اور کفار عرب

کے تھے وہ قرآنی آیات میں بار بار غور کریں۔ خدا کرے انھیں اپنی اس زیادتی کا احساس ہو جائے اور مسلمانوں کو مشرک ثابت کرنے کے لئے جو وقت، سرمایہ اور علمی قابلیت ضائع کر رہے ہیں اُسے وہ مشرکوں، ملحدوں اور ذہریوں کو مشرک باسلام کرنے میں خرچ کریں۔

نام نہاد اہلحدیث (غیر مقلدین) کے یہاں توحید کے معنی ہیں انبیاء کی توہین۔ جیسے کہ روافض کے یہاں حبِ علی کے معنی ہیں بغضِ صحابہ کرام۔ یہ توحید تو شیطانی توحید ہے۔ اُس نے سیدنا آدم علیہ السلام کی عظمت سے انکار کیا، اکڑ گیا اور اُکھڑ گیا۔ اسلامی توحید ہے اللہ تعالیٰ کو ایک جاننا، اُس کے محبوبوں کی عزت و عظمت کرنا۔ جس کی تعلیم ہے لا الہ الا اللہ محمد رسول اللہ پہلے جزء میں اللہ کی وحدانیت کا اقرار ہے دوسرے میں عظمتِ مصطفیٰ کا اظہار۔

نام نہاد اہلحدیث کی ذہنی و فکری خباثت اور بد عقیدگی اتنی پست ہے کہ وہ سمجھے بے سمجھے وہ تمام آیات قرآنی جو مشرکین مکہ اور کفارِ عرب کے حق میں نازل ہوئیں، مسلمانوں پر چسپاں کر دیتے ہیں۔ اور بتوں سے متعلق آیات کو انبیاء و اولیاء کے حق میں عائد کر دیتے ہیں۔ حضور نبی کریم ﷺ کا یہ فرمان یاد رہے کہ ہمیں یہ خوف نہیں کہ تم ہمارے بعد شرک میں مبتلا ہو گے۔ (بخاری شریف)

إِنَّ اللَّهَ لَا يَجْمَعُ أُمَّتِي عَلَى ضَلَالَةٍ وَيَدَّ اللَّهُ الْجَمَاعَةَ وَمَنْ شَذَّ شَذَّ فِي النَّارِ (ترمذی، مشکوٰۃ) ’اللہ تعالیٰ میری امت کو گمراہی پر متفق نہ ہونے دے گا۔ اکثریت پر اللہ کا دستِ کرم ہے جو جماعت سے الگ رہا وہ دوزخ میں الگ ہی جائے گا‘

إِنَّ أُمَّتِي لَا تَجْتَمِعُ عَلَى الضَّلَالَةِ (ابن ماجہ ترمذی)

میری امت ضلالت پر اتفاق نہیں کر سکتی ہے۔ (ابن ماجہ ترمذی)

لَنْ يَجْمَعَ أُمَّتِي عَلَى الضَّلَالَةِ میری امت گمراہی پر متفق نہ ہوگی۔

قرآن کا مشرکین کو چیلنج

قرآن حکیم نے مشرکین کو چیلنج کرتے ہوئے فرمایا ہے:

﴿هَذَا خَلْقُ اللَّهِ فَأَرُونِي مَاذَا خَلَقَ الَّذِينَ مِن دُونِهِ﴾ (نہان/۱۱)

یہ سب کچھ تو اللہ تعالیٰ کی تخلیق ہے۔ اللہ تعالیٰ کے سوا اوروں کی بھی کوئی تخلیق ہو تو مجھے دکھاؤ۔

قرآن کا یہ چیلنج اتنا قاہر اور مُسکت ہے کہ اس کے آگے سارے جھوٹے خداؤں کی قلعی کھل جاتی ہے۔ دُنیا میں جھوٹی خدائی کے ایک سے ایک دعویدار پیدا ہوئے لیکن یہ دعویٰ کرنے کی ہمت کسی میں نہ ہوئی کہ زمین ہم نے بنائی، آسمان ہم نے پیدا کیا، چاند اور سورج کے خالق ہم ہیں۔ یہ سارا کارخانہ ہستی ہم چلا رہے ہیں۔ خدائی کا جھوٹا دعویٰ کرنے والوں سے یہ جھوٹ اس لئے نہیں بولا گیا کہ یہاں کچھ کر کے دکھانے کا سوال تھا۔

نمرود کے سامنے ابوالانبیاء جد المصطفیٰ سیدنا ابراہیم خلیل اللہ علیہ السلام نے بھی یہی بات رکھی تھی کہ میرا خدا پورپ (مشرق) سے سورج کو نکالتا ہے۔ تو اگر اپنی خدائی کے دعویٰ میں سچا ہے تو اُسے مغرب (پچھم) سے نکال دے۔ قرآن فرماتا ہے کہ ﴿فَبَيَّنَتِ اللَّيْلُ كُفْرَهُ﴾ یہ بات سُن کر کافر کے ہوش اُڑ گئے اور وہ ہکا بکا رہ گیا۔ اس دلیل کا کوئی جواب اس لئے اُس سے نہیں بن پڑ سکا کہ منہ سے خدائی کا دعویٰ کر دینا تو آسان ہے لیکن خدائی کا کام انجام دینا انسان کی قدرت سے باہر ہے۔

﴿أَمَّنْ خَلَقَ السَّمَوَاتِ وَالْأَرْضَ وَأَنْزَلَ لَكُمْ مِنَ السَّمَاءِ مَاءً فَأَنْبَتْنَا بِهِ حَدَائِقَ ذَاتِ بَهْجَةٍ مَّا كَانَ لَكُمْ أَنْ تُنبِتُوا شَجَرَهَا ؕ أَلَيْسَ اللَّهُ بِعَلِيمٍ﴾ (نمل/۶۰) (عبادت کے لائق یہ بت ہیں) یا وہ ہے جس نے آسمانوں اور زمین کو

پیدا کیا۔ اور اس نے آسمان سے تمہارے لئے پانی اُتارا۔ پھر اس سے ہم نے خوشنما باغ اُگائے۔ تمہاری بساط تھی کہ تم باغ کے پیڑ اُگاتے۔ کیا اللہ کے سوا اور کوئی خدا ہے؟ (ہرگز نہیں)

یہاں سے بُت پرستوں اور مشرکوں سے پوچھا جا رہا ہے کہ جن خداؤں کی تم پرستش کرتے ہو؟ آخر اس کی وجہ کیا ہے؟ کائنات کی ہر چھوٹی بڑی چیز کا خالق اللہ ہے۔ ہر قسم کے انعامات و احسانات کا سرچشمہ فقط اسی کی ذات والا صفات ہے تو پھر کسی اور کو خدا کیوں بنایا جائے۔ چنانچہ کائنات کی مختلف چیزوں کو مشرکین کے سامنے کیے بعد دیگرے پیش کیا جا رہا ہے اور اُن سے پوچھا جا رہا ہے کہ کیا ان کی تخلیق، ان کی تزئین اور ان کی نشوونما میں کسی اور کا بھی کوئی حصہ ہے تاکہ اُسے خدا بنایا جائے اور اُسے پوجا جائے۔ پہلا سوال اُن سے یہ کیا گیا کہ یہ آسمان اور زمین کس نے پیدا فرمائے۔ پھر یہ بتاؤ آسمان سے پانی کون برساتا ہے؟ تمہارے دائیں بائیں یہ خوش منظر باغات جو لہلہا رہے ہیں، کس نے اُگائے ہیں؟ تم میں تو اتنی طاقت بھی نہیں کہ تم از خود ایک پودا بھی اُگاسکو۔

اے بتوں کو پوجنے والو۔ بتاؤ کیا آسمان، زمین کی تخلیق یا ان باغات کی آفرینش میں کوئی اور خدا بھی شریک ہے۔ اگر تم بھی مانتے ہو کہ ان سب کا خالق اللہ تعالیٰ ہے تو پھر تم اپنے طرز عمل پر نظر ثانی کیوں نہیں کرتے؟ یہ کافر بھی عجیب و غریب مخلوق ہیں۔ اتنے واضح دلائل کے باوجود اللہ تعالیٰ سے رُگردان ہیں یا ان بتوں کو اُس کا ہمسر سمجھتے ہیں۔ (روح المعانی)

﴿اٰمَنَ جَعَلَ الْاَرْضَ قَرَارًا وَجَعَلَ خِلَالَهَا اَنْهَارًا وَجَعَلَ لَهَا رَوَاسِيَ وَجَعَلَ بَيْنَ الْبَحْرَيْنِ حَاجِزًا ؕ اِنَّ اللّٰهَ مَعَ الَّذِيْنَ﴾ (نمل/۶۱)

(عبادت کے لائق یہ بُت ہیں) یا وہ ہے جس نے تمہارے لئے زمین کو رہائش کے

قابل بنایا۔ اور اس کے درمیان نہریں نکالیں۔ اور (اس کا توازن برقرار رکھنے کے لئے) اس میں (پہاڑوں کے) لنگر کھڑے کئے۔ اور دوسمندروں کے درمیان (نظر نہ آنے والی) ایک دیوار حائل کی (کہ ایک کا رنگ دوسرے کے ساتھ نہ مل سکے) کیا اللہ کے سوا کوئی اور خدا ہے؟ (ہرگز نہیں)

قرار کا معنی ہے مستقر یعنی ٹہرنے کی جگہ جہاں تم آباد ہو اور اپنی زندگی خوشی و آرام سے بسر کر رہے ہو۔ قرار کے ایک لفظ میں آپ جتنا غور کریں گے اللہ تعالیٰ کی قدرت اور اس کی شان ربوبیت کے ان گنت کرشمے آپ کو یہاں سٹے ہوئے نظر آئیں گے۔ انسانی زندگی کی بقا اور نشو و نما کے لئے زمین میں کن خصوصیات کا پایا جانا ضروری ہے، کون کون سی ایسی چیزیں ہیں جو اگر موجود نہ ہوں تو انسانی زندگی ان رعنائیوں اور مسرتوں سے یکسر خالی ہو، جس سے اب اس کا دامن معمور ہے کون کون سی ایسی چیزیں ہیں کہ اگر ان کا سراغ نہ لگایا جاسکے تو ایجاد و اختراع کی بے پناہ قوتیں جو اس کی فطرت میں مضمر ہیں وہ ہمیشہ ہمیشہ کے لئے پیکار پڑی رہیں۔ ان تمام وسائل اور اسباب کی بہم رسانی کے بعد ہی انسانی زندگی کو بقا اور نشو و نما نصیب ہو سکتی ہے۔ غرض کہ قرار کے لفظ میں آپ جتنا غور کرتے چلے جائیں گے معارف و معانی کا ایک لامتناہی سلسلہ آپ کے سامنے بے نقاب ہوتا چلا جائے گا۔

اس کو تمہاری قرار گاہ بنانے کے لئے اللہ تعالیٰ نے ہر طرف پانی کی بہم رسانی کے لئے ندیاں رواں کر دی ہیں، کچھ ٹاہری سطح پر دریاؤں، چشموں کی شکل میں تمہیں نظر آتی ہیں اور کچھ زیر زمین ہیں جن سے تم کو نکلیں کھود کر ٹیوب ویل لگا کر اور دوسرے مختلف طریقوں سے پانی نکالتے ہو۔ ہموار میدان ہوں یا اونچے پہاڑ ہر جگہ ہم نے تمہارے لئے پانی کا ذخیرہ فراہم کر دیا ہے۔ ذرا غور کرو جہاں پانی نایاب ہے یا اس کی سطح کو ہم نے اتنا گہرا کر دیا ہے جہاں تک اس مشینی دور میں بھی

تمہاری رسائی نہیں ہوتی وہاں تم کوئی بستی آباد کر کے کوئی باغ لگا کر یا کوئی فصل کاشت کر کے دکھاؤ تو کوئی بات بھی ہو۔

کرہ زمین محیط ہوا میں معلق ہے۔ اگر ہم اس کو پہاڑوں کے لنگروں سے ایک حالت پر قرار نہ بخشے تو یہاں آبادی کا امکان تک نہ ہوتا۔ ہر وقت اسی قسم کے خوفناک جھٹکے آتے رہتے، جن کا مشاہدہ تم گاہے گاہے زلزلہ کی شکل میں کرتے ہو، جن کی وجہ سے آن واحد میں تمہاری فلک بوس عمارتیں اور گنجان آبادیاں پیوند خاک ہو جاتی ہیں۔ دریاؤں کے رُخ بدل جاتے ہیں، زمین کے شکم سے آگ کے شعلے نکلنے لگتے ہیں، ہم نے اپنی قدرت و حکمت سے پہاڑوں کے کیل گاڑ کر اس کا توازن ایسا برقرار رکھا ہے کہ وہ اپنی طبعی حرکت سے متحرک ہونے کے باوجود تمہارے لئے کسی اضطراب کا باعث نہیں بنتی۔

پھر بیٹھے اور کھارے پانی کو باہم ملنے سے ہم نے روکا ہوا ہے اور بسا اوقات یہ رکاوٹیں اتنی لطیف اور غیر محسوس ہوتی ہیں کہ تم ان کا انکشاف بھی نہیں کر سکتے لیکن اتنی لطافت کے باوجود وہ اتنی پختہ اور مضبوط ہوتی ہیں کہ کیا مجال کہ دونوں پانی آپس میں خلط ملط ہو سکیں۔

اب بتاؤ یہ سب کچھ کس کی قدرت، حکمت اور علم کی جلوہ نمائی ہے۔ کیا کوئی اور خدا ہے جس کو تم شریک کا رہتا سکو، جب نہیں اور یقیناً نہیں تو پھر تم کسی کو الہ اور معبود کیوں بناتے ہو؟ کیا اس سے بڑی حماقت کوئی اور بھی ہو سکتی ہے؟

﴿أَمَّنْ يُجِيبُ الْمُضْطَرَّ إِذَا دَعَاهُ وَيَكْشِفُ السُّوءَ وَيَجْعَلُكُمْ خُلَفَاءَ الْأَرْضِ ۚ إِنَّ اللَّهَ مَعَ الَّذِينَ يُبَدِّلُونَ الْأَرْضَ﴾ (نمل/۶۲) (عبادت کے لائق یہ بت ہیں) یا وہ ہے جو تیرا رول چار کی فریاد سناتا ہے اور اس کی تکلیف دُور کرتا ہے۔ اور تمہیں زمین کا وارث بناتا ہے۔ کیا اللہ کے سوا کوئی اور خدا ہے؟ (ہرگز نہیں)

مضطرب اس مصیبت زدہ کو کہتے ہیں جسے مصائب اور شدائد نے اتنا گھبرا دیا ہو کہ وہ ہر طرف سے منہ موڑ کر صرف اللہ تعالیٰ کی پناہ لینے پر مجبور ہو جائے (قرطبی)

سہل بن عبد اللہ سے اس کا ایک یہ مفہوم بھی مذکور ہے کہ وہ گنہگار جس کی ساری عمر گناہوں میں گزری اس کا نامہ اعمال نیکیوں اور طاعتوں سے یکسر خالی ہو اور جب وہ دُعا کے لئے بارگاہ الہی میں ہاتھ اٹھائے تو اُسے کوئی نیکی نظر نہ آئے جس کے وسیلہ سے وہ دُعا کر سکے، اس کا بھروسہ محض اللہ تعالیٰ کی شانِ رحمت پر ہو۔ (قرطبی)

کفار سے اب ایک اور بات پوچھی جا رہی ہے جس کا تعلق کسی بیرونی چیز کے ساتھ نہیں، جس کو وہ ٹھیک طور پر سمجھ نہ سکتے ہوں بلکہ اس کا تعلق ان کی اپنی ذات سے ہے اور جس کو وہ خوب سمجھتے ہیں اور وہ یہ کہ ہر شخص خواہ وہ کتنا ہی ذی جاہ و ذی مال ہو، اس پر زندگی میں کوئی نہ کوئی افتاد ایسی پڑتی ہے جب اس کی ذاتی قابلیتیں، ذاتی وسائل اس کے دوست احباب سب بے بس ہو کر رہ جاتے ہیں۔ اس وقت اس کی نگاہ اللہ تعالیٰ کی طرف اٹھتی ہے اور وہ یقین کرتا ہے کہ اب اس کی چارہ سازی کے بغیر نجات ناممکن ہے کیونکہ اس قسم کے حالات سے ہر شاہ و گدا، ہر امیر و فقیر، ہر عالم و جاہل کو واسطہ پڑتا ہے۔ اس لئے ان سے سوال کیا جا رہا ہے کہ اس وقت تو تم بھی اعتراف کرتے ہو کہ تمہارے بت یہ معبودانِ باطل تمہاری کوئی مدد نہیں کر سکتے۔ اللہ تعالیٰ ہے جو طوفانوں میں گھری ہوئی تمہاری کشتی کو سلامتی سے کنارے لگا دے۔ تو پھر تم کیوں نصیحت قبول نہیں کرتے اور کیوں اس کی توحید پر پختہ ایمان نہیں لاتے۔ حضور اکرم ﷺ نے اپنے غلاموں کو حالتِ اضطراب میں جس طرح اپنے مولا کریم کے سامنے دُعا کرنے کا سبق دیا ہے وہ تحریر ہے تاکہ سب غلامانِ مصطفیٰ علیہ السلام اس سے استفادہ کر سکیں۔

اَللّٰهُمَّ رَحِمْتَكَ اَزْجُوْ فَلَا تَكِلْنِيْ اِلَى نَفْسِيْ طَرَفَةً عَيْنٍ وَاَصْلِحْ لِيْ شَأْنِيْ
كُلَّهُ لَا اِلٰهَ اِلَّا اَنْتَ (قرطبی) اے اللہ! میں صرف تیری رحمت کا امیدوار ہوں۔
مجھے آنکھ جھپکنے کی دیر بھی میرے نفس کے حوالہ نہ کر۔ میرے کام درست فرمادے۔
تیرے بغیر کوئی معبود نہیں۔

﴿اَمْسِنْ يَهْدِيْكُمْ فِيْ ظُلُمَاتِ الْبَرِّ وَالْبَحْرِ وَمَنْ يُزِيلُ الرِّيحُ بُشْرًا، يَبَيِّنْ يَدَيَّ
وَرَحْمَتِيْ ۚ اِنَّ اِلٰهًا مَّعَ اللّٰهِ﴾ (نمل/۶۳) (عبادت کے قابل یہ بت ہیں) یا وہ جو تمہیں
خسکی اور سمندر کی تاریکیوں میں راستہ دکھاتا ہے۔ اور اپنی رحمت (بارش) کے آگے
آگے ہواؤں کو بھیجتا ہے (بارش) کی خوشخبری دیتی ہوئی۔ کیا اللہ کے ساتھ کوئی اور
خدا ہے؟ (ہرگز نہیں)

ان سے پوچھا جا رہا ہے کہ جب رات کی تاریکیوں میں تم سفر کر رہے ہوتے ہو
اس وقت منزل مقصود کا پتہ تمہیں کون دیتا ہے۔ اسی کے روشن کئے ہوئے ستاروں کو
دیکھ کر تم اپنا راستہ دریافت کرتے ہو اگر دن کے وقت جب کہ سورج کی روشنی ہر سو
بھیلی ہوئی ہوتی ہے یا رات کے وقت جب ستارے چمک رہے ہوتے ہیں اللہ تعالیٰ
تمہیں بھٹکا دے تو کوئی اور خدا ہے جو اس وقت تمہاری دنگیری کے لئے آگے بڑھے
اور تمہیں تمہاری منزل پر پہنچا دے۔ ہرگز نہیں۔

اللہ تعالیٰ کی ایک اور مہربانی پر غور کرو جب بارش ہوتی ہے تو اچانک ہی شروع
نہیں ہو جاتی بلکہ اس سے پہلے ٹھنڈی ہوا کے جھونکے آنے شروع ہوتے ہیں جس سے
نہ صرف تمہاری نکھی ہوئی طبیعت اور افسردہ مزاج کلفت ہو جاتا ہے بلکہ بارش سے
پہلے جو احتیاطی تدابیر تم اختیار کرنا چاہتے ہو اس کے لئے تمہیں کافی موقع مل جاتا ہے
تو تم ایسے رحیم اور کریم کو چھوڑ کر کیوں دوسری چیزوں کو اپنا خدا بناتے ہو۔ کچھ تو
سوچو عقل سے کچھ تو کام لو۔

﴿أَمَّنْ يَبْدَأُ الْخَلْقَ ثُمَّ يُعِينُهُ وَمَنْ يَزِدُّكُمْ مِنَ السَّمَاءِ وَالْأَرْضِ ۚ إِنَّ اللَّهَ لَشَدِيدُ ۖ﴾ (نمل/۶۳) (عبادت کے قابل یہ بت ہیں) یا وہ ہے جو خلق کی ابتداء کرتا ہے پھر اُسے دوبارہ بنائیگا۔ اور جو آسمان اور زمین سے تمہیں روزی دیتا ہے۔ کیا اللہ کے ساتھ کوئی اور خدا ہے (ہرگز نہیں)

اللہ تعالیٰ کو وہ خالق تو مانتے تھے لیکن اعادہ حیات (مرنے کے بعد دوبارہ زندہ کرنے) اور وقوع قیامت کے وہ قائل نہ تھے انھیں سمجھایا جا رہا ہے کہ جب وہ پیدا کر سکتا ہے جو بہت پیچیدہ اور مشکل کام ہے تو وہ اعادہ کیوں نہیں کر سکتا جو پہلے کام سے بدرجہا آسان ہے۔

اللہ تعالیٰ اپنے تمام افعال اور صفات کمال میں یکتا ہے اس کا کوئی شریک نہیں تو پھر کسی کو اس کا شریک ٹھہرانا کتنی بڑی حماقت ہے۔ آخر میں فرما دیا کہ یہ روشن حقیقتیں جو تمہارے سامنے پیش کی گئی ہیں اگر تمہارے پاس ان کے خلاف یا ان میں سے کسی ایک کے خلاف بھی کوئی دلیل ہو تو پیش کرو تمہیں عام اجازت ہے۔ ﴿قُلْ هَاتُوا بُرْهَانَكُمْ إِن كُنْتُمْ صَادِقِينَ﴾ (البقرہ/۱۱۱) اے مشرکوں۔ پیش کرو اپنی کوئی دلیل اگر تم سچے ہو۔ (اگر تم اپنے دعویٰ میں سچے ہو تو اپنی اس خواہش پر سند لاؤ) ﴿قُلْ آؤْءَ يَنْتُمْ إِن آخَذَ اللَّهُ سَمْعَكُمْ وَأَبْصَارَكُمْ وَخَتَمَ عَلَى قُلُوبِكُمْ مِّنْ اللَّهِ غِيْرُ اللَّهِ يَلْتَنِيْكُمْ بِهِ ۚ اُنْظُرْ كَيْفَ نَصَبَوْا الْآلِيَتِ ثُمَّ هُمْ يَصْذِقُوْنَ﴾ (انعام/۴۶) تم فرماؤ کہ ذرا بتاؤ تو۔ اگر اللہ تعالیٰ تمہارے کان اور تمہاری آنکھیں لے لے اور تمہارے دلوں پر مہر کر دے تو اللہ تعالیٰ کے سوا کون معبود ہے جو یہ چیزیں تمہیں واپس لا کر دے؟ ذرا دیکھو کہ ہم کس کس رنگ سے (توحید) کے دلائل بیان کرتے ہیں پھر بھی وہ منہ پھیرے ہوئے ہیں (رُودگردانی کئے ہوئے ہیں)۔

اللہ تعالیٰ مشرکین کے عقیدہ کی بے سروپائی کو ایک اور طریقہ سے واضح فرما رہا ہے۔

اللہ تعالیٰ اپنے رسول ﷺ کو حکم دیتا ہے کہ ان بے وقوفوں سے دریافت فرمائیے کہ اگر اللہ تعالیٰ تمہیں امداد اور بہرہ کر دے اور تمہارے دلوں پر غفلت کے پردے ڈال دے اور سمجھنے اور سوچنے کی قوت سلب کر لے تو بھلا بتاؤ تمہارے یہ خدا جن کی تم پوجا کیا کرتے ہو؟ اُن میں سے کسی میں ہمت ہے کہ وہ تمہیں یہ چیزیں عطا کر دے؟ اور اگر نہیں اور ہرگز نہیں تو پھر معبود حقیقی کو چھوڑ کر ان باطل اور عاجز چیزوں کی عبادت کرنا کہاں کی عقلندی ہے؟ کتنی واضح اور مضبوط دلیل ہے جس سے ہر ادنیٰ اور اعلیٰ عامی اور عارف یکساں طور پر ہدایت کی روشنی حاصل کر سکتا ہے۔

قرآن کا اسلوب استدلال اُکتا دینے والا نہیں بلکہ اس میں وہ رنگینی اور تنوع ہے کہ طبیعت ہر بار ایک نیا لطف محسوس کرتی ہے اور ایک نئی لذت سے سرشار ہوتی ہے۔ کبھی عقلی دلائل پیش کئے جاتے ہیں، کبھی تاریخی شواہد مذکور ہوتے ہیں، کبھی اپنی رحمت کا حذر دہنایا جاتا ہے اور کبھی اپنی ناراضگی اور غضب کے انجام سے ڈرایا جاتا ہے۔

﴿قُلْ آءِیْتُمْ اِنْ جَعَلَ اللّٰهُ عَلَیْكُمْ الْیَلَّ سَرْمَدًا اِلٰی یَوْمِ الْقِیْمَةِ مِنْ اِلٰہٍ غَیْرِ اللّٰہِ یَاۡتِیْکُمْ بِضِیَآءٍ اَفْاٰلَا تَسْمَعُوْنَ﴾ (قصص/۷۱) تم فرماؤ! کہہ رہا ہوں کہ اللہ تم پر قیامت تک ہمیشہ رات ہی رکھے تو اللہ کے سوا کون خدا ہے جو تمہیں دن کا اجالا لا کر دے؟ کیا (اس کے بعد بھی) تم گوش ہوش سے بات نہیں سنو گے؟

انھیں تنبیہ کی جا رہی ہے کہ غور کرو اور سوچو یہ گونا گوں نعمتیں جن سے تم بہرہ ور ہو رہے ہیں تمہیں کس نے عطا کی ہیں۔ کیا کوئی اور خدا ہے جو ان نعمتوں کے بہم پہنچانے میں حصہ دار ہو۔ جب نہیں اور یقیناً نہیں تو پھر تم کیوں کسی کو اس کا شریک سمجھتے ہو۔

﴿قُلْ آءِیْتُمْ اِنْ جَعَلَ اللّٰہُ عَلَیْکُمُ النَّہَارَ سَرْمَدًا اِلٰی یَوْمِ الْقِیْمَةِ مِنْ اِلٰہٍ غَیْرِ اللّٰہِ یَاۡتِیْکُمْ بِلَیْلِ تَسْکُنُوْنَ فِیْہِ﴾ (قصص/۷۲)

تم فرماؤ کہ ذرا بتاؤ تو اگر اللہ تم پر قیامت تک ہمیشہ دن ہی رکھے تو اللہ کے سوا کون خدا ہے جو تمہیں رات لا کر دے کہ تم اس میں آرام کرو۔ کیا (اتنی موٹی بات) تمہیں نہیں سمجھتی۔

﴿اَفَرَأَيْتُمْ مَّا تَحْرُفُونَ ؕ اَانتُمْ تَزْرَعُوْنَ اَمْ نَحْنُ الزَّارِعُونَ ؕ لَوْ نَشَاءُ لَجَعَلْنَاهُ حُطًا مَّا فَطَلْتُمْ تَفَكُّهُنَّ ۗ﴾ (واقفہ/۶۳-۶۵) بھلا بتاؤ تو! تم جو زمین میں دانے بوتے ہو تو کیا اس کی کھیتی تم تیار کرتے ہو یا ہم تیار کرنے والے ہیں۔ ہم اگر چائیں تو اسے چوراچرا کر دیں۔ پھر تم باتیں بناتے رہ جاؤ۔

توحید باری اور وقوع قیامت پر ایک دوسری دلیل پیش کی جا رہی ہے۔ کھیتی باڑی کے متعلق تمہیں تفصیلی علم ہے تمہارا کام صرف اتنا ہے کہ زمین میں ہل چلاؤ اور اس میں بیج ڈالو، اس کے بعد اس کے پک کر تیار ہونے تک جو حیران کن تغیرات وقوع پذیر ہوتے ہیں کیا اس میں تمہارا بھی کوئی دخل ہے؟ پھر ان کے لئے جتنی حرارت، ٹھنڈک، روشنی، ہوا، رطوبت وغیرہ عوامل کی ضرورت ہوتی ہے ان کو مناسب مقدار میں اور بروقت کون مہیا کرتا ہے؟ کیا تمہارے بتوں، دیوی دیوتاؤں میں یہ قدرت ہے؟ اگر نہیں اور یقیناً نہیں، تو پھر تم اللہ تعالیٰ کی وحدانیت کا انکار کیوں کرتے ہو؟ نیز جو ذات اس دانے کو جو زمین میں گل جاتا ہے اس کو پھر ایک تن آور پودا بنا دیتی ہے۔ کیا اس کے لئے مشکل ہے کہ وہ انسان کو خاک میں ملنے کے بعد نئی زندگی عطا فرما دے؟

اگر ہم چاہیں تو لہلہاتے کھیتوں کو تہس نہس کر کے رکھ دیں، نہ وہ انسانوں کی خوراک بن سکیں اور نہ حیوانات کے لئے چارہ کا کام دے سکیں۔ تم نے زراعت کو نفع بخش بنانے کے لئے کافی روپیہ خرچ کیا تھا۔ اعلیٰ بیج مہنگے داموں خریدا تھا، کھاد فراہم کی تھی، آب پاشی کے لئے بڑے مصارف برداشت کئے تھے، تمہیں یہ توقع تھی

کہ بڑی آمدنی ہوگی، لیکن جو خرچہ کیا تھا وہ خرچہ بھی پلے نہ پڑا۔ اس وقت تم حسرت و یاس سے کفِ افسوس ملنے لگو گے اور کہو گے ہاے افسوس ہماری لاگت بھی ضائع ہوگئی۔ افسوس۔ ہم بڑے بدنصیب ثابت ہوئے۔ ہم بگاڑنے والے وہ بنانے والا اس سے پتہ لگا کہ رب کو حارث نہیں کہہ سکتے، زارع کہہ سکتے ہیں، جیسے اُسے طبیب نہیں کہہ سکتے، حکیم و شافی کہہ سکتے ہیں، کیونکہ حرث بمعنی محنت ہے۔ زرع بمعنی قدرت۔ رب تعالیٰ محنت سے پاک ہے ایسے ہی طبیب وہ جو طبابت کا پیشہ کرے۔ رب تعالیٰ اس سے پاک ہے۔

﴿أَفَرَأَيْتُمُ النَّارَ الَّتِي تُورُونَ ۚ أَنْتُمْ أَنْشَأْتُمْ شَجَرَهَا أَمْ نَحْنُ الْمُنْشِئُونَ﴾ (واقفہ/۷۲) اچھا بتاؤ تو! تم جو آگ روشن کرتے ہو تو کیا تم نے اس کا بیڑ پیدا کیا ہے یا ہم ہیں اس کے پیدا کرنے والے۔

انسانی تمدن کی ترقی اور معاشرہ کی بہبود میں آگ کو جتنا دخل ہے وہ محتاج بیان نہیں۔ اس سے گرمی حاصل کی جاتی ہے، اس سے روشنی حاصل کی جاتی ہے۔ اس سے طرح طرح کے کھانے پکائے جاتے ہیں، صنعت و حرفت میں اس سے کام لیا جاتا ہے، غرض کہ اگر آگ کا وجود نہ ہوتا تو زندگی کا نقشہ کچھ اور ہوتا۔ اللہ تعالیٰ اپنے بندوں کی توجہ اپنی اس گراں قدر نعمت کی طرف مبذول کر رہا ہے۔

ابراہیم علیہ السلام کو زمین و آسمان کی ملکوت کا مشاہدہ کرایا گیا

اللہ تعالیٰ نے ارشاد فرمایا:

﴿وَكَذَٰلِكَ نُرِي إِبْرَاهِيمَ مَلَكُوتَ السَّمٰوٰتِ وَٱلْأَرْضِ وَلَيْكُونَ مِنَ الْمُقِنِّينَ﴾ (الانعام/۷۶) اور اسی طرح ہم ابراہیم کو دکھاتے ہیں ساری بادشاہی آسمانوں اور زمین کی اور اس کے لئے کہ وہ عین البقین والوں میں سے ہو جائے۔

ملکوت کا معنی عظیم بادشاہی اور سلطنت قاہرہ یعنی آپ کو زمین اور آسمانوں کا مشاہدہ کر دیا گیا یہاں تک کہ چاند، سورج، پہاڑ، درخت، اور دریا تمام چیزوں کے حقائق کو آپ نے دیکھا اور تمام رُوائے زمین اور آسمانوں کا مشاہدہ کیا۔

’فانه عليه السلام فرجت له السموات السبع فنظر الى ما فيهن حتى انتهی بصره الى العرش وفرجت له الارضون السبع فنظر الى ما فيهن‘ یعنی آپ (ابراہیم علیہ السلام) کو تمام نشانیاں اور تمام عجائبات دکھا دئے گئے، بے شک آپ پر سات آسمان منکشف کر دئے گئے تو آپ نے آسمانوں کی جمیع اشیاء کو دیکھا یہاں تک کہ آپ کی نظر عرش الہی تک پہنچی، اسی طرح آپ پر سات زمینیں منکشف کر دی گئیں تو آپ نے زمینوں کی ہر چیز کو دیکھا۔

عرش سے لے کر اسفل ارض تک کا ہم نے ابراہیم علیہ السلام کو مکاشفہ و مشاہدہ کرایا۔ (فتح القدیر)

قائدہ بیان کرتے ہیں کہ ہم سے یہ ذکر کیا گیا ہے کہ حضرت ابراہیم علیہ السلام ایک ظالم بادشاہ سے بھاگ کر ایک سرنگ میں چھپ گئے، اللہ تعالیٰ نے اُن کا رزق اُن کی انگلیوں کے پوروں میں رکھ دیا۔ جب بھی وہ اپنی انگلی کو چوستے تو اُن کو رزق مل جاتا، جب وہ اس سرنگ سے باہر آئے تو اللہ تعالیٰ نے اُن کو آسمانوں کی حکومت دکھائی، اُن کو سورج اور چاند اور ستارے اور بادل اور ایک عظیم مخلوق دکھائی اور اُن کو زمین کی حکومت دکھائی تو اُن کو پہاڑ، سمندر، دریا، درخت اور ہر قسم کے جانور اور ایک عظیم مخلوق دکھائی، اور اُن کے لئے تمام اُمور کے ظاہر اور باطن منکشف کر دیئے۔ (تفسیر تبيان القرآن، شارح بخاری و مسلم علامہ غلام رسول سعیدی)

اللہ تبارک و تعالیٰ نے سیدنا ابراہیم علیہ السلام کو آسمانوں اور زمینوں کی تمام حکومت اور مخلوق دکھائی تاکہ وہ اللہ تعالیٰ کی توحید پر برقرار رہیں اور اللہ تعالیٰ نے

جس چیز کی ہدایت دی ہے اس کی حقیقت کو جان لیں، اور انہیں اللہ تعالیٰ کی وحدانیت کی معرفت اور اپنی قوم کی گمراہی اور جہالت پر بصیرت حاصل ہو۔

اللہ تعالیٰ نے سیدنا ابراہیم علیہ السلام کو علم غیب بخشا کہ آسمانوں زمینوں کے ملکوت آنکھوں سے دکھا دیئے۔ ہمارے حضور ﷺ کو ہر چیز دکھائی بھی گئی اور آسمانوں زمینوں جنت دوزخ عرش و کرسی وغیرہ کی سیر بھی کرائی گئی۔ جہاں حضرت ابراہیم علیہ السلام کی نگاہ پہنچی وہاں حضور انور ﷺ خود پہنچے یعنی آسمانوں میں بلکہ وہاں سے وراء جہاں حضور پہنچے وہاں نہ وہاں تھا نہ کہاں۔

حق تعالیٰ نے بلا مصطفیٰ کو عرش پر خاص حق کی یہ عطا ہے اہم مختار پر (قیس) سیدنا ابراہیم علیہ السلام کی بصارت بھی بے مثال تھی اور بصیرت بھی بے مثال۔ آپ نے بصیرت سے کفر و ایمان، ہدایت و گمراہی دیکھ لی اور بصارت سے آسمانوں و زمین ملاحظہ فرمائے۔

ابن مردویہ رحمۃ اللہ علیہ نے حضرت علی رضی اللہ عنہ سے روایت بیان کی رسول اللہ ﷺ نے فرمایا: جب حضرت ابراہیم علیہ السلام نے زمین و آسمان کی بادشاہیوں کا مشاہدہ کر لیا تو آپ نے ایک شخص کو گناہ کرتے ہوئے دیکھا یعنی جو کہیں دُور دراز چھپ کر معصیت میں مبتلا تھا لیکن آپ نے اُس کا مشاہدہ کر لیا تو آپ نے اُس کے خلاف دُعا فرمائی۔ رب تعالیٰ نے اُسے ہلاک کر دیا۔ پھر آپ کو منع فرما دیا کہ اے ابراہیم! آپ مستجاب الدعوات ہیں، میرے بندوں کی ہلاکت کی دُعا نہ کریں، کیوں کہ میرے بندے تین قسم کے ہیں یا تو گنہگار ہوں گے لیکن توبہ قبول کروں گا یا وہ خود تو گنہگار ہی رہیں گے لیکن اُن کی اولاد میں ایسے نیک لوگ ہوں گے جو زمین کو تسبیحات سے بھر دیں گے یعنی اللہ تعالیٰ کی حمد و ثناء تسبیح و تہلیل اتنی زیادہ کریں گے کہ اُن کے فیضان سے اور لوگ بھی اللہ کے ذکر میں مشغول ہو جائیں گے یا وہ لوگ گناہوں کے حال

میں مرجائیں گے اور میرے قبضہ قدرت میں ہوں گے اس کے بعد میری مرضی کی بات ہے کہ میں اُن کو معاف کر دوں یا سزا دوں۔ (روح المعانی)

سبحان اللہ ! جب سیدنا حضرت ابراہیم علیہ السلام کے علم کا یہ مقام ہے تو سید الانبیاء حبیب کبریا محمد مصطفیٰ ﷺ کے علم کا کیا عالم ہوگا جب کہ جمع انبیائے کرام کا مجموعی علم نبی کریم ﷺ کے علم کے مقابل ایک قطرہ کی مثال ہے اور آپ کا علم سمندر کی مثال۔

سیدنا ابراہیم علیہ السلام صدیقاً نبیاً تھے :

﴿وَإِذْ كُنْ فِي الْكِتَابِ ابْرَاهِيمَ إِنَّهُ كَانَ صَدِيقًا نَبِيًّا﴾ (مریم/۴۱)

اور ذکر کر سچے آپ اس کتاب میں ابراہیم (علیہ السلام) کا۔ بیشک وہ بڑے راست باز (سچے) نبی تھے۔ قرآن مجید میں جہاں ﴿وَإِذْ كُنْ فِي الْكِتَابِ ابْرَاهِيمَ﴾ ارشاد ہوا وہاں معنی ہوتا ہے چرچہ کرو، لوگوں کو بتاؤ۔

اے چشمہ علم و حکمت کی زبان والے محبوب ! اپنی کتاب قرآن و حدیث میں ہمارے ملکوت و ملک کے خلیل ابراہیم (علیہ السلام) کا ساری مخلوق انسانیت کے سامنے چرچہ فرمائیے اُن کی شان و کمال صفات و حالات، تعلیم و تربیت، شریعت و ملت کا سب کے سامنے تذکرہ کیجئے تاکہ یہود و نصاریٰ کی اُن عیاریوں و مکاریوں کا پردہ چاک ہو جائے جو انہوں نے توریت و انجیل کی آیتوں میں تعمیر و تبدیل کر کے ابراہیم علیہ السلام کی سچی توحید، پکی عقیدت اور مضبوط کردار، مربوط اعمال، بہترین خصائل، چمک دار فضائل پر کذب و افتراء کے پردے ڈال رکھے ہیں خاص کر ان سردارانِ مکہ اور عرب دُنیا کے سامنے جن پر اخلاقاً، انساباً، نسباً، قرابتاً، دیناً، ملتاً، فکر، ہر طرح ابراہیم علیہ السلام کی اتباع اور پیروی فرماں برداری واجب و لازم ہے کیونکہ ابراہیم علیہ السلام ہی ابوالعرب اور تمام عربوں کے جدِ اعلیٰ ہیں۔

یہاں سے روئے سخن کفار مکہ کی طرف ہے جنہیں اس بات پر ناز تھا کہ وہ حضرت ابراہیم علیہ السلام کی نسل سے ہیں اور ان کا یہ دعویٰ بھی تھا کہ وہ ملتِ ابراہیمی کے پیروکار ہیں۔ انہیں بتایا جا رہا ہے کہ ابراہیم علیہ السلام تو ان بتوں کے پرستار نہ تھے جن کی پوجا کو تم نے اپنا دین بنا رکھا ہے اور تمہیں اگر اس حماقت سے باز آنے کے لئے کہا جاتا ہے تو تم اُلٹا آدمہٴ شروفساد ہو جاتے ہو اور جب ابراہیم علیہ السلام کا دین اور تمہارا دین اور۔۔۔ پھر تمہیں یہ کہتے ہوئے شرم کیوں نہیں آتی کہ تم ملتِ ابراہیمی کے پیروکار ہو۔ نیز تمہیں جب بتوں کی پرستش سے روکا جاتا ہے تو تم یہ کہتے ہو انا وجدنا آبلہ ناعلیٰ ملۃ وانا علی آثارہم مقتدون (کہ ہمارے آباء واجداد ایک ملت پر تھے اور ہم انہیں کے پیچھے چلنے والے ہیں)

اگر تمہیں اپنے آباء واجداد کی تقلید ہی کرنی ہے تو پھر اپنے عظیم و جلیل باپ ابراہیم (علیہ السلام) کی تقلید کرو جس کی اولاد میں سے ہونا تمہارے لئے وجہِ صداقت ہے۔ ایسے عظیم و جلیل باپ کی تقلید کو چھوڑ کر دوسرے آباء واجداد کی پیروی تمہارے لئے کیونکر درست ہے۔ مدعا یہ ہے کہ اگر تم عقلِ سلیم پر اپنے عقیدہ کی بنیاد رکھتے ہو تب بھی دینِ ابراہیم کو اختیار کرو اور اگر محض تقلید آباء پر تمہارے عقیدہ کا انحصار ہے تو پھر بھی دینِ ابراہیم کو اپناؤ۔ کیونکہ شہرت، ناموری اور رفعتِ شان میں تمہارا کوئی دوسرا باپ اُن کا ہمسر نہیں۔

(☆) تم حضرت ابراہیم علیہ السلام کو اپنا باپ مانتے ہو اور تم اپنے باپ دادا کے دین کو برحق مانتے ہو تو تمہارے سامنے سیدنا محمد مصطفیٰ ﷺ، تمہارے باپ ابراہیم (علیہ السلام) کی ملت اور اُن کا دین پیش کر رہے ہیں سو اس کو مانو اور قبول کرو۔

(☆) عرب کہتے تھے کہ ہمارے باپ دادا بت پرستی کرتے آئے تھے ہم اُن کے طریقہ کو نہیں چھوڑ سکتے، اس کا رد فرمایا کہ حضرت ابراہیم علیہ السلام کے عربی باپ

دادا بھی بت پرستی کرتے تھے لیکن انہوں نے اپنے عرفی باپ دادا کے طریقہ کو نہیں اپنایا بلکہ توحید کو مانا، پس تم بھی حضرت ابراہیم علیہ السلام کے نقش قدم پر چلو اور اگر باپ دادا کی اتباع کرنی ہے تو جو سب سے معظم اور مکرم باپ ہیں اور سب کے نزدیک مسلم ہیں اُن کی اتباع کرو۔

(☆) اکثر کفار اپنے باپ دادا کی تقلید کا دعویٰ کرتے تھے ان کو بتایا کہ حضرت ابراہیم علیہ السلام کا طریقہ تقلید نہیں تھا بلکہ دلائل میں غور و فکر کر کے توحید کو اپناتا تھا، سو تم بھی دلائل میں غور و فکر کر کے توحید کو اختیار کرو۔

ابراہیم علیہ السلام نے بُت پرستوں کا رد فرمایا :

﴿وَإِذْ قَالَ إِبْرَاهِيمُ لِأَبْنَيْهِ أَرَزِ اتَّخِذْ أَصْنَامًا آلِهَةً إِنِّي أَرَاكَ وَقَوْمَكَ فِي ضَلَالٍ مُّبِينٍ﴾ (انعام/۷۴)

اور یاد کرو جب ابراہیم نے اپنے (عرفی) باپ (یعنی چچا) آزر سے کہا، کیا تم بتوں کو خدا بناتے ہو؟ بے شک میں تمہیں اور تمہاری قوم کو کھلی گمراہی میں دیکھتا ہوں۔

سیدنا ابراہیم علیہ السلام نے خطاب تو آزر (چچا) سے کیا مگر سُنا یا ساری قوم کو۔

آزر بت ساز بھی تھا اور بت فروش بھی۔ بت بنا کر فروخت کیا کرتا تھا۔ آزر تمام

مشکروں کا سردار تھا اُس کے دُست ہو جانے سے دوسروں کے دُست ہو جانے کی

امید تھی۔ تبلیغ پہلے اپنے گھر سے شروع کی جائے پھر دوسروں کو۔ اس وجہ سے سیدنا

ابراہیم علیہ السلام نے آزر (چچا) سے خطاب کیا۔ ہم اپنے آپ کو اور اپنے گھر

والوں کو جہنم کا ایندھن بننے بنانے سے بچیں اور بچائیں، اللہ تعالیٰ کا ارشاد ہے :

﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ

عَلَيْهَا مَلَكَةٌ غُلَاطٌ شِدَادٌ لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ﴾

(التحریم/۶) اے ایمان والو ! بچاؤ اپنے آپ کو اور اپنے گھر والوں کو اس آگ سے

جس کا ایدھن آدمی اور پتھر ہیں۔ جن پر تند و طاقتور فرشتے (مقرر) ہیں وہ اللہ کا کوئی حکم نہیں نالے اور وہی کام کرتے ہیں جس کا انہیں حکم ہو۔

معلوم ہوا کہ تعلیم، ہدایت، تربیت و تبلیغ کا سلسلہ مومن کو پہلے خود اپنے اور اپنے گھر والوں سے شروع کرنا چاہیے۔ ایسا نہ کیا جائے کہ دوسرے گھروں اور شہروں میں روشنی کے لئے ہم نکل رہے ہیں اور خود ہمارے گھر میں اندھیرا چھایا ہوا ہے۔ قرآن عظیم نے کھل کر خود کی اور گھر والوں کی ہدایت و تربیت کی بات کی ہے۔ پہلے اپنے گھر کو درست کیا جائے اور جہنم کی آگ سے بچایا جائے تو یہ سب سے بڑی دین و ملت کی خدمت ہوگی۔

سیدنا ابراہیم علیہ السلام نے اُن بُرائیوں کی بر ملا تردید کی جو قوم میں سرایت کر گئی تھیں اور شاہی قانون بن چکی تھیں۔ ایسی بُرائیوں کی تردید کرنا انتہائی دانشمندی اور بڑی ہمت و جرأت کا کام ہے۔ آپ نے پہلے اپنے قرابت دار اور قوم کے سردار آزر کو تبلیغ کی۔ آپ کی یہ دلیری اور دانشمندی ناقیامت مبلغین کے لئے مثال ہے۔

دینی تبلیغ میں کسی اپنے پڑائے، چھوٹے بڑے کا لحاظ نہیں۔ صاف بات کہہ دینی چاہیے، دیکھو سیدنا ابراہیم علیہ السلام نے اپنے چچا آزر کو صاف صاف کہہ دیا کہ تو اور تیری قوم گمراہ ہے۔ یہ ہی ہے اسلامی اخلاق۔ دین میں پلپلا پن خطرناک ہے۔ دین کا چھپانا، تقیہ کرنا، سنتِ انبیاء کے خلاف ہے دیکھو سیدنا ابراہیم علیہ السلام نے نمرود جیسے جابر بادشاہ (ڈکٹیٹر) کے ملک میں رہتے ہوئے اپنے چچا کے پاس بستے ہوئے اپنا ایمان اور آزر کا کفر صاف صاف بیان فرما دیا۔ سیدنا امام حسین رضی اللہ عنہ نے یزید جیسے جابر حاکم کی پرواہ کئے بغیر حق کا اعلان فرما دیا۔

سیدنا ابراہیم علیہ السلام کے والدین مومن تھے یہی وجہ ہے کہ سیدنا ابراہیم علیہ السلام نے اپنے چچا آزر کو تبلیغ فرمائی جس کا ذکر قرآن مجید میں کئی جگہ ہے مگر والدہ کو تبلیغ نہ

فرمائی۔ والد تو فوت ہو چکے تھے لیکن والدہ موجود تھیں۔ اگر والدہ کافرہ اور دینِ نمرود پر ہو کر بت پرست یا نمرود پرست ہوتیں تو سیدنا ابراہیم علیہ السلام اولاً اُن کو تبلیغ فرماتے۔ قرآن مجید میں ہر جگہ ایسے فرمایا گیا۔ اور جب والدہ مومنہ تھیں تو آپ کے والد یقیناً مومن تھے کیونکہ مومنہ سے کافر کا نکاح کسی شریعت میں جائز نہ ہوا۔ یہاں تک کہ کفار بھی اپنی بیٹی کا نکاح غیر کافر سے نہیں کرتے۔

سیدنا ابراہیم علیہ السلام نے اپنے چچا آزر اور اپنی قوم کے ساتھ بت پرستی کے ابطال اور توحید کے احقاق پر جو مناظرہ کیا، اس کا اللہ تعالیٰ نے ذکر فرمایا؛ تاکہ اس سے مشرکینِ عرب کے خلاف استدلال کیا جائے؛ کیونکہ تمام مذاہب اور ادیان کے ماننے والے اُن کی فضیلت اور بزرگی کا اعتراف کرتے تھے اور سب اُن کی ملت کی طرف انتساب کے دعویٰ دار تھے۔ یہود و نصاریٰ ان کی ملت کی اتباع کے مدعی تھے اور مشرکینِ عرب اپنے آپ کو سیدنا ابراہیم علیہ السلام کی اولاد کہتے تھے، اس لئے اُن کی شخصیت اور سیرت سب پر حجت تھی۔

تمہاری عبادت کا طریقہ ہر صاحبِ عقل سلیم کے نزدیک کھلی ہوئی گمراہی اور جہالت ہے اور اس سے زیادہ واضح جہالت اور گمراہی کیا ہوگی کہ تم اپنے ہاتھوں سے بُت بنا کر اُن کی پرستش کرتے ہو۔ معبود تو وہ ہو سکتا ہے جس میں یہ سولہ صفاتِ قویہ ہوں (۱) خالقیت (۲) رزاقیت (۳) زندہ کر سکتا (۴) مردہ کر سکتا (۵) مقتدر ہونا (۶) معاقب یعنی نافرمان کو عذاب دے سکتا (۷) مٹیب ہونا (۸) استغناء (۹) اغنا۔ یعنی غنی کر بھی سکے (۱۰) صمدیت (۱۱) مالکیت ازلیہ (۱۲) عالمیت۔ تمام عالمین کے ذرے ذرے کو جاننا پہچاننا (۱۳) تمام اسباب کا مالک ہونا (۱۴) مہیا ہونا (۱۵) نیست سے ہست معدوم کو موجود کر سکتا (۱۶) غالب ہونا۔

اگر آزر سیدنا ابراہیم علیہ السلام کا باپ ہوتا تو آپ اس سے اس قدر سختی اور شدت کے ساتھ بات نہ کرتے اور اس قدر اہانت آمیز کلام نہ فرماتے، لہذا ثابت ہوا کہ آزر آپ کا باپ نہیں، چچا تھا کیونکہ ماں باپ اگر چہ کافر ہوں مگر اُن سے گفتگو نرم اور تبلیغ نرمی سے کرنی چاہیے۔

امام ابن جریر اور ابن ابی حاتم نے بیان کیا ہے کہ حضرت سلیمان نبی نے ﴿وَإِذْ قَالَ إِبْرَاهِيمُ لِأَبْنَيْهِ أَسَى﴾ پڑھا اور کہا، مجھ تک یہ خبر پہنچی ہے کہ یہ کلمات سخت ہیں اور یہ شدید ترین کلمات ہیں جو سیدنا ابراہیم علیہ السلام نے اپنے چچا آزر کو کہے۔ (تفسیر ابن کثیر) اس آیت کریمہ سے عرب کے مشرکین پر جھٹ قائم ہو گئی کیونکہ اُن میں سے کئی، حضرت ابراہیم علیہ السلام کو معظّم جانتے تھے اور اُن کی فضیلت کے معترف تھے انہیں بتایا جا رہا ہے کہ حضرت ابراہیم علیہ السلام بت پرستی سے منع فرماتے تھے اور بت پرستی کو بہت بُرا عیب اور گمراہی سمجھتے تھے اگر تم اُن کی عظمت کو مانتے ہو تو بت پرستی چھوڑ دو۔
بتوں کی عبادت کے بطلان کی وجوہ :

﴿إِذْ قَالَ لِأَبْنَيْهِ يَا أَبَتِ لِمَ تَعْبُدُ مَا لَا يَسْمَعُ وَلَا يُبْصِرُ وَلَا يُغْنِي عَنْكَ شَيْئاً يَا أَبَتِ إِنَّى قَدْ جَاءَنى مِنَ الْعِلْمِ مَا لَمْ يَأْتِكَ فَاتَّبِعْنى أَهْدِكَ صِرَاطاً سَوِيّاً يَا أَبَتِ لِمَ تَعْبُدُ الشَّيْطَانَ إِنَّ الشَّيْطَانَ كَانَ لِلرَّحْمَنِ عَصِيّاً يَا أَبَتِ إِنَّى أَخَافُ أَنْ يَمَسَّكَ عَذَابٌ مِنَ الرَّحْمَنِ فَتَكُونَ لِلشَّيْطَانِ وَلِيّاً قَالَ أَرَأَيْتَ أَنْتَ عَنِ الْهَتَمِ يَا بُرْهَانِمْ لَسَنَ لَمْ نَنْتَهِ لَأَرْجُمَنَّكَ وَاهْجُرْنِى مَلِيّاً﴾
(مریم/۳۶-۳۷)

ابراہیم (علیہ السلام) نے جب اپنے عرفی باپ (چچا آزر) سے کہا: اے میرے باپ! کیوں ایسے کو پوجتا ہے جو نہ سُنے نہ دیکھے اور کچھ تیرے کام نہ آئے۔ میرے باپ بے شک میرے پاس وہ حکم آیا ہے جو تیرے پاس نہیں آیا۔ تو میری تابعداری کر، میں

تھے سیدھی راہ دکھاؤں۔ اے میرے باپ! شیطان کا بندہ نہ بن، بے شک شیطان تو رحمن کا نافرمان ہے۔ اے باپ! میں ڈرتا ہوں (مجھے خطرہ ہے مجھے علم ہے) کہ کہیں تجھے پہنچے عذاب (خدائے رحمن کی طرف سے تو، تو بن جائے شیطان کا ساتھی۔) (نا عاقبت اندیش چچا آزر) نے کہا، کیا رُوگردانی کرنے والا ہے تو میرے خداؤں سے اے ابراہیم؟ اگر تم باز نہ آئے تو میں تمہیں سنگسار کر دوں گا اور اپنی خبر چاہتا ہے تو جان سلامت لے کر مجھ سے (دُور ہو جا میرے سامنے سے کچھ عرصہ۔)

ان تمام آیات میں (عرفی) باپ سے مراد آپ کا چچا 'آزر' ہی ہے۔
(☆) عبادت سب سے زیادہ تعظیم کو کہتے ہیں اور سب سے زیادہ تعظیم کا وہی مستحق ہوگا جس نے سب سے زیادہ انعام کئے ہوں اور سب سے زیادہ انعام صرف اللہ تعالیٰ کے ہیں تو وہی عبادت کا مستحق ہے اور بتوں کا انسانوں پر کوئی انعام نہیں ہے تو بت کسی تعظیم کے مستحق نہیں ہیں۔

(☆) جب بت سُننے اور دیکھتے نہیں تو وہ عبادت گزار کو غیر عبادت گزار سے متمیز نہیں کر سکتے۔ پس اُن کی عبادت کرنے کا کوئی فائدہ نہیں ہے۔

(☆) عبادت کا مغر دُعا کرنا ہے اور جب بت دُعا کو سُن ہی نہیں سکتے تو اُن کی عبادت کرنے کا کوئی فائدہ نہیں ہے اور جب وہ دیکھ نہیں سکتے تو اُن کا تقرب حاصل کرنے میں کوئی منفعت نہیں ہے۔

(☆) سُننے والا، دیکھنے والا، نفع اور نقصان پہنچانے والا اس سے افضل ہے جو ان کاموں پر قادر نہ ہو۔ انسان میں سُننے، دیکھنے، نفع اور نقصان پہنچانے کی صفات ہیں اور بتوں میں یہ صفات نہیں ہیں لہذا انسان، بتوں سے افضل اور اعلیٰ ہے، پھر افضل اور اعلیٰ کا گھٹیا اور ادنیٰ کی عبادت کرنا کیسے صحیح ہوگا؟

(☆) جب بت خود اپنے آپ کو ٹوٹ پھوٹ اور نقصان سے نہیں بچا سکتے تو اپنی عبادت کرنے والوں کو نقصان اور ضرر سے کیسے بچائیں گے !

سیدنا ابراہیم علیہ السلام نے چچا (آزر) کو نصیحت کرتے ہوئے کہا کہ جن بتوں کی تو پوجا کر رہا ہے وہ تیری عبادت کو نہیں دیکھ سکتے، تیری ثناء کو نہیں سن سکتے اور بھی کسی چیز کو دیکھنا اور کسی قسم کا کام سُننا اُن کو حاصل نہیں تو وہ عبادت کے لائق کبھی نہیں ہو سکتے بلکہ اُن کی عبادت کرنا درحقیقت شیطان کی عبادت ہے کیونکہ اس سے وہ خوش ہوتا ہے اور بتوں کی عبادت کرنا اُسی کے دھوکے اور فریب کا نتیجہ ہے۔ اس لئے تم شیطان کی عبادت چھوڑ دو کیونکہ شیطان اللہ تعالیٰ کا نافرمان ہے وہ خود تو مردود ہو چکا ہے دوسروں کو بھی بھٹکانے میں ہر وقت کوشش میں لگا رہتا ہے۔ وہ تو چاہتا ہے کہ کوئی نہ کوئی میرے دام فریب میں پھنس کر رب تعالیٰ سے دُور ہو جائے اور اُس کے عذاب کا مستحق بن سکے۔

سیدنا ابراہیم علیہ السلام اپنے چچا آزر کو توحید کی دعوت دے رہے ہیں اور کس عمدگی سے بتوں کی عبادت کی قباحیت واضح فرما رہے ہیں کہ غیر خدا کی عبادت خواہ وہ غیر زندہ بھی ہو اور سُننے دیکھنے والا بھی ہو تب بھی جائز نہیں لیکن ایسی بے جان مورتیوں کی عبادت جو جامد محض ہیں، دیکھنے سُننے کی صفت سے بھی محروم ہیں۔ کسی قسم کے نفع و نقصان کی قدرت بھی نہیں رکھتیں، اُن کے سامنے انسان جو اشرف المخلوقات ہے جو سمیع و بصیر ہے وہ سجدہ ریز ہو کر پیشانی رگڑ رہا ہو، یہ کتنی نامعقول اور قبیح حرکت ہے۔

اگرچہ وہ شیطان کی نہیں بلکہ اپنے بتوں کی پرستش کرتے تھے لیکن ان بتوں کی پرستش انھوں نے شیطان کے اُکسانے اور وسوسہ ڈالنے سے شروع کی تھی اسی لئے گویا اُن کا اصلی معبود شیطان تھا۔ یہاں بتا دیا گیا کہ اگر تم نے میری بات نہ مانی اور

کفر پر اڑے رہے تو اس کا انجام بڑا ہولناک ہوگا۔ اللہ تعالیٰ کا عذاب تم کو اپنی گرفت میں لے لے گا تو پھر کوئی چھڑانے والا نہ ملے گا۔

شرک کے باعث تم خدا کی دوستی اور اس کی اعانت سے محروم ہو جائیں گے۔ ایک شیطان سے تمہاری دوستی اور تعلق باقی رہ جائے گا۔ اس سے بے وفا دوست تو آج تک کسی نے نہیں دیکھا۔ اُس کی دوستی سب سے زیادہ ناقابل اعتبار ہے۔ اس لئے اللہ تعالیٰ سے دوستی توڑ کر شیطان سے یا راندہ گناہنا کسی عقلمند کو زیب نہیں دیتا۔

سیدنا ابراہیم علیہ السلام نے جب اپنے عرفی باپ (چچا آزر) کو توحید کی دعوت دی اور بتوں کی عبادت کے فساد اور بطلان پر دلائل قائم کئے اور اس کے ساتھ ساتھ نہایت نرمی اور ملامت کے ساتھ اُن کو سمجھایا تو اُن کے عرفی باپ آزر نے اُن کی ہر بات کا جواب انتہائی سختی اور ناگواری کے ساتھ دیا اور اُن کے دلائل کے مقابلہ میں صرف اپنے آباء و اجداد کی تقلید پر اعتماد کیا۔

آزر نے سیدنا ابراہیم علیہ السلام سے کہا: اگر تم باز نہ آئے تو میں تم کو رجم کر دوں گا۔ اس آیت میں رجم کے حسب ذیل معنی بیان کئے گئے ہیں:

- (۱) اس سے رجم باللسان مراد ہے یعنی گالیاں دینا اور مذمت کرنا۔
- (۲) اس سے مراد ہے ہاتھوں سے مارنا، یعنی میں لوگوں سے تمہاری شکایت کروں گا تو وہ تمہیں مار مار کر ادھ موا کر دیں گے یا اس سے مراد ہے میں پتھر مار مار کر تمہیں سنگسار کر دوں گا۔

(۳) لغت قریش میں اس کا معنی ہے میں تمہیں ہلاک کر دوں گا۔ ابو مسلم نے کہا کسی شخص کو بھگانے اور دُور کرنے کے لئے بھی اس لفظ کو استعمال کیا جاتا ہے۔

﴿وَاهْجُزْنِي مَلِيًّا﴾ کا معنی ہے تم مجھ سے بات کرنا چھوڑ دو۔ اور اس کا دوسرا معنی ہے تم مجھے چھوڑ دو یعنی اس شہر اور اس ملک سے نکل جاؤ۔

سیدنا ابراہیم علیہ السلام کی دعوت کا ہر لفظ محبت و احترام کی خوشبو سے مہک رہا ہے لیکن آزر کا جواب درشتی اور بے مہری کا آئینہ دار ہے۔ آزر نے سیدنا ابراہیم علیہ السلام کو یبسنی (اے میرے بیٹے) نہیں کہا بلکہ نام لیا۔ وہ بھی ابتدائے کلام میں نہیں بلکہ آخر میں۔ علاوہ ازیں سیدنا ابراہیم علیہ السلام کی مدلل دعوت کے جواب میں کوئی معقول بات پیش نہیں کی جارہی ہے بلکہ دھمکیاں دی جارہی ہیں اور آنکھوں سے دُور ہو جانے کا حکم دیا جا رہا ہے۔ آزر کی سخت گفتگو سے ظاہر ہوتا ہے کہ وہ آپ کا باپ نہیں بلکہ چچا تھا۔

سیدنا ابراہیم علیہ السلام کا اندازِ ناصحانہ :

اللہ جل شانہ نے سیدنا ابراہیم علیہ السلام کے حوالے سے خبر دی ہے کہ ابراہیم علیہ السلام نے اپنی قوم کو صنم پرستی سے روکا اور قوم کے سامنے بتوں کی تحقیر و توہین اور اُن کی تنقیص بیان کی، انہیں جھنجھوڑتے ہوئے کہا:

﴿مَا هَذِهِ التَّمَاثِيلُ الَّتِي أَنْتُمْ لَهَا عِشْفُونَ﴾ (الانبياء/ ۵۲)

یہ کیا مورتیاں (تراشے ہوئے مجسمے) ہیں جن کی پوجا پاٹ (پرستش) پر تم جے بیٹھے ہو؟ (یعنی ان کے سامنے جھکے پڑے اور سراپا عجز و انکسار بنے ہوئے ہو)۔

بتوں کی تحقیر کے لئے یہ لفظ استعمال کیا۔ وہ صورت جو ہاتھوں سے بنائی جائے اُسے تمثال کہتے ہیں، بعض کے نزدیک وہ تماثیل مختلف ستاروں کی تھیں جن کی شکلیں انھوں نے اپنے خیال کے مطابق بنائی تھیں، بعض کے نزدیک یہ پہلے لوگوں کے مجسمے تھے جن کے متعلق اُن کا یہ اعتقاد تھا کہ وہ شانِ الوہیت کے مالک ہیں۔

توم نے کہا: ﴿وَجَدْنَا آبَاءَنَا لَهَا عِبَادِينَ﴾ (الانبياء/ ۵۳)

ہم نے اپنے باپ دادا کو ان کی پوجا کرتے پایا۔

اُن کے پاس باپ دادا کے اس عمل شیع کے علاوہ کوئی اور دلیل نہ تھی۔ اسی دلیل کی بنیاد پر ہی وہ شرک جیسا قبیح عمل کرتے تھے۔

اقوال و شخصیات کی حقانیت، دلائل و براہین سے ہوتی ہے نہ کہ کثرتِ اقوال و افراد سے۔ قومِ نمرود کے پاس افراد کی کثرت تھی، باتیں بھی بہت تھیں مگر اپنے دینِ مذہب مسلک عقیدہ پر کوئی دلیل نہ تھی اس لئے سوائے ﴿وَجَدْنَا آبَاءَنَا آتِلْهَا عِبَدِينَ﴾ کہ ہم نے اپنے باپ دادا کو اُن کی پوجا کرتے پایا۔ کے کچھ نہ کہہ سکے اور باوجود پوری قوم، پورے گروہ کے، ایک اکیلے سیدنا ابراہیم علیہ السلام کے سامنے گونگے لا جواب ہو گئے اور رد پر وہ سمجھ گئے کہ ہم باطل ہیں۔

حضرت ابراہیم علیہ السلام نے فرمایا:

﴿لَقَدْ كُنْتُمْ أَنْتُمْ وَآبَاؤُكُمْ فِي ضَلَالٍ مُّبِينٍ﴾ (النبا/۵۴)

بے شک تم اور تمہارے باپ دادا سب گمراہی میں ہو۔

سیدنا ابراہیم علیہ السلام کے جرأت مندانہ کلام سے واضح ہوتا ہے کہ ہمیشہ حق میں دلیری اور زور ہوتا ہے، باطل میں بزدلی اور شور ہوتا ہے۔

ایک دوسرے مقام پر یوں ارشاد ہے: ﴿إِذْ قَالَ لِأَبِيهِ وَقَوْمِهِ مَاذَا تَعْبُدُونَ ۖ آفَئِكَمُ إِلَٰهَةً دُونِ اللَّهِ تَرِيدُونَ ۖ فَمَا ظَنُّكُمْ بِرَبِّ الْعَالَمِينَ﴾ (الصافات/۸۷) جب (ابراہیم علیہ السلام) نے اپنے عرفی باپ (پچا آزر) اور اپنی قوم سے فرمایا: تم کیا پوجتے ہو۔ (کس و اہیات چیز کی عبادت کیا کرتے ہو)۔ کیا بہتان سے اللہ کے سوا اور خدا چاہتے ہو (کیا جھوٹ موٹ کے معبودوں کو اللہ کے سوا چاہتے ہو)؟ تو تمہارا کیا گمان و خیال ہے رب العالمین پر؟

تمہیں شرم نہیں آتی، تم کس کی عبادت کرتے ہو۔ یہ سارا کاروبار جھوٹ اور باطل پر مبنی ہے۔ محض جھوٹ سے چند بت تراشے اور پھر خود بخود انہیں معبود بنالیا۔

نہ خدا کا یہ ارشاد۔ نہ خدا کے بندوں نے ایسا کہا، نہ عقل سلیم اس کو گوارا کرتی ہے۔ ان خود تراشیدہ اصنام کو تم نے خدا بنا لیا ہے اور انہیں امور کائنات میں رب العالمین کا شریک خیال کرتے ہو۔ تمہارا کیا خیال ہے کہ اتنی بڑی بغاوت کرنے والوں سے اللہ تعالیٰ باز پرس نہیں کرے گا۔ اس کے غضب سے ڈرو۔ اس بغاوت سے باز آ جاؤ۔ کسی کو اس کا شریک نہ بناؤ اور اس کی وحدانیت کو تسلیم کر لو۔

فائدہ رحمۃ اللہ علیہ فرماتے ہیں کہ تم غیروں کو پوجتے ہو جب تم رب العالمین سے ملاقات کرو گے تو خیال کرو کہ پھر وہ تمہارے ساتھ کیا معاملہ فرمائے گا۔

’جب تم اس کے سوا اور دوسرے کو پوجو گے تو کیا وہ تمہیں بے عذاب چھوڑ دے گا باوجود یہ کہ تم جانتے ہو کہ وہی منہم حقیقی مستحق عبادت ہے۔ قوم نے کہا کہ کل کو ہماری عید ہے جنگل میں میلہ لگے گا ہم نفیس کھانے پکا کر بتوں کے پاس رکھ جائیں گے اور میلہ سے واپس ہو کر تہرک کے طور پر اُن کو کھائیں گے آپ بھی ہمارے ساتھ چلیں اور مجمع اور میلہ کی رونق دیکھیں، وہاں سے واپس ہو کر بتوں کی زینت اور سجاوٹ اور اُن کا بناؤ سگھار دیکھیں۔ یہ تماشہ دیکھنے کے بعد ہم سمجھتے ہیں کہ آپ بت پرستی پر ہمیں ملامت نہ کریں گے۔‘ (تفسیر خزائن العرفان)

سیدنا ابراہیم علیہ السلام نے قوم سے منطقی انداز میں بات کرتے ہوئے فرمایا:

﴿وَاتْلُ عَلَيْهِمْ نَبَأَ إِبْرَاهِيمَ إِذْ قَالَ لِأَبْنَيْهِ وَقَوْمِهِ مَا تَعْبُدُونَ قَالُوا نَعْبُدُ أَصْنَامًا فَنَنْظِلُ لَهَا عَافِيَتَيْنِ قَالَهُ هَلْ يَسْمَعُونَكُمْ إِذْ تَدْعُونَ أَوْ يَنْفَعُونَكُمْ أَوْ يُضَرُّونَ قَالُوا بَلْ وَجَدْنَا آبَاءَنَا كَذَلِكَ يَفْعَلُونَ قَالَ أَفَرَأَيْتُمْ مَا كُنْتُمْ تَعْبُدُونَ أَنْتُمْ وَأَبَاؤُكُمْ الْأَقْدَمُونَ فَإِنَّهُمْ عَذُو لِي إِلَّا رَبَّ الْعَالَمِينَ الَّذِي خَلَقَنِي فَهُوَ يَهْدِينِ وَالَّذِي هُوَ يُطْعَمُنِي وَيَسْقِينِي وَإِذَا مَرِضْتُ فَهُوَ يَشْفِينِي وَالَّذِي يُمِيتُنِي ثُمَّ يُحْيِينِي﴾ (شعرا/۶۹-۸۱)

اور اُن پر ابراہیم (علیہ السلام) کی خبر پڑھو جب انہوں نے اپنے باپ (چچا آزر) اور اپنی قوم سے فرمایا: تم کیا پوجتے ہو؟ بولے: بتوں کو پوجتے ہیں۔ پھر اُن کی پوجا میں منہمک رہتے ہیں۔ پھر فرمایا: کیا وہ تمہاری سنتے ہیں جب تم پکارو یا تمہارا کچھ بھلا بُرا کرتے ہیں؟ بولے بلکہ ہم نے اپنے باپ دادا کو ایسا ہی کرتے پایا۔ فرمایا: کیا تم دیکھتے ہو جنہیں پوج رہے ہو تم اور تمہارے اگلے باپ دادا؟ بے شک وہ سب میرے دشمن ہیں مگر پروردگار عالم وہ جس نے مجھے پیدا کیا تو وہی مجھے ہدایت دے گا اور وہی مجھے کھلاتا اور پلاتا ہے اور جب میں بیمار ہوتا ہوں تو وہی مجھے شفاء دیتا ہے اور وہی مجھے وفات دے گا اور پھر مجھے زندہ کرے گا۔

بارگاہِ الہی کا ادب یہ ہے کہ بھلائی کو اُس کی طرف نسبت کی جائے اور بُرائی کو بندہ اپنی طرف نسبت کرے۔ سیدنا ابراہیم علیہ السلام نے ہمیں یہ ادب سکھایا ہے ﴿وَإِذَا مَرِضْتُ فَهُوَ يَشْفِينِ﴾ جب میں بیمار ہوتا ہوں پس وہ شفا دیتا ہے۔

ان آیات کریمہ میں حضرت ابراہیم علیہ السلام کا ذکر خیر کیا جا رہا ہے کیوں کہ آپ قریش کے جدِ اعلیٰ اور کعبہ کے بانی تھے۔ قریش کو اُن کی نسل ہونے پر بڑانا ز تھا اس لئے اُن کے سامنے آپ کے عقائد بیان فرمائے جا رہے ہیں تاکہ حضرت ابراہیم علیہ السلام کو اپنا جدِ اعلیٰ کہنے والے اور اس نسبت پر فخر کرنے والے حضرت ابراہیم علیہ السلام کے رب اکبر پر بھی ایمان لائیں جس طرح آپ کا دامن کفر و شرک کی آلائشوں سے بالکل پاک تھا اسی طرح یہ بھی اپنے داغوں کو دور کر کے توحید خالص اختیار کریں۔

علامہ قاضی ثناء اللہ تفسیر مظہری میں فرماتے ہیں: 'لابیہ' سے مراد آزر ہے جو آپ کا چچا تھا کیونکہ اُسی نے آپ کی پرورش کی تھی اس لئے باپ کہا گیا: اِی اَزْر سَمَاءُ اللّٰہِ اَبَا لَکُوْنِہٖ عَمَّا وِمرِیْتَا لَہٗ

آپ کے والد کا نام تاریخ تھانیز حضور نبی کریم ﷺ سے مسند صحیح مروی ہے کہ حضور ﷺ نے فرمایا: مجھے بنی آدم کے بہترین زمانہ میں مبعوث فرمایا گیا اس لئے ناممکن ہے کہ حضور ﷺ کے آبا و اجداد میں کوئی کافر گزرا ہو۔ (تفسیر مظہری)

قوم جن بتوں کو پوجتی تھی، اُن کے معبودان باطلہ ہونے پر آپ کا یہ کلام دلیل قطعی کی حیثیت رکھتا ہے۔ آپ نے اُن سے بیزار کی کا اظہار فرمایا، اُن کی تنقیص کی۔ اگر ان میں نقصان دینے یا اثر اندازی کی قوت ہوتی تو وہ ضرور سیدنا ابراہیم علیہ السلام پر اپنا داؤ پیچ چلا لیتے۔

قوم نے جواباً کہا: ﴿اٰجِئْنَا بِالْحَقِّ اَمْ اَنْتَ مِنَ اللَّٰعِبِیْنَ﴾ (الانبیاء/ ۵۵)

کیا تم ہمارے پاس حق لائے ہو یا یونہی کھیلتے ہو۔

آپ کی ساری قوم عرصہ دراز سے انہی بتوں کو اپنا معبود اپنا کار ساز اور اپنا حاجت روا سمجھتی آئی تھی۔ اس عقیدہ کی صداقت کے متعلق ان کے دلوں میں ادنیٰ سا شک اور معمولی سا تردد بھی کبھی پیدا نہ ہوا تھا۔ جب انھوں نے آپ کی زبان سے یہ بات سنی کہ تم کھلی گمراہی میں ہو تو وہ حیرت سے آپ کا منہ بٹکنے لگے اور کہنے لگے ابراہیم ! یہ تم نے کیا بات کہی ہے؟ کیا تم اس کو حق سمجھ کر کہہ رہے ہو یا یوں ہی بھٹی مذاق سے تمہارے منہ سے یہ فقرہ نکل گیا ہے یعنی یہ جو تم ہمیں ارشاد فرماتے ہو اور ہمارے بتوں کی تحقیر و تنقیص بیان کرتے ہو اور اُن کی پوجا کے سبب ہمارے آبا و اجداد کی طعن و تشنیع کرتے ہو، کیا یہ برحق ہے یا محض اہو و لعب؟

دُنیا پرستوں اور گمراہوں کا شروع سے یہ طریقہ اور وطیرہ رہا ہے کہ اہل حق کی باتوں کو ہمیشہ مذاق سمجھتے رہے اور اسی بہانے سے ان کا حق کا راستہ بنانے کی ہمیشہ یہی کوشش کرتے رہے کہ حق کو لعب و اہو (کھیل کود) اور حق والوں کو لَعِبِیْن (کھلاڑی) بناتے رہے۔

انبیاء کرام ساری مخلوق کائنات میں سب سے زیادہ بہادر اور دلیر ہوتے ہیں اور دلیری ہی شانِ تبلیغ ہے۔ سیدنا ابراہیم علیہ السلام نے جواباً فرمایا کہ ان بتوں کی عبادت کی بُرائی میں مذاقاً نہیں کر رہا ہوں بلکہ ایک ٹھوس حقیقت بیان کر رہا ہوں :

﴿قَالَ بَلْ رُبُّكُمْ رَبُّ السَّمَوَاتِ وَالْأَرْضِ الَّذِي فَطَرَهُنَّ وَأَنَا عَلَىٰ ذَلِكُمْ مِنَ الشَّاهِدِينَ﴾ (الانبیاء/ ۵۵)

آپ نے فرمایا: بلاشبہ تمہارا رب وہ ہے جو رب ہے آسمانوں کا اور زمین کا۔ جس نے انہیں پیدا کیا اور میں اس پر گواہوں میں سے ہوں۔

میں جو بھی تمہیں فرما رہا ہوں یہ بالکل برحق ہے تمہارا معبود وہ اللہ تعالیٰ ہے جس کے سوا کوئی معبود نہیں، وہ تمہارا بھی پالنہار ہے اور کائنات عالم کی ہر چیز کا بھی رب ہے۔ آسمان و زمین کو اُس نے بغیر کسی سابقہ مثال و نمونہ کے پیدا فرمایا ہے وہی وحدہ لا شریک مستحق عبادت اور میں اس پر گواہوں میں سے ہوں۔

حضرت ابراہیم علیہ السلام کے سمجھانے کا کتنا پیارا انداز ہے۔ اُن مشرکین سے ہی اُن کے معبودوں کی بے بسی کا اعتراف کرایا جا رہا ہے جب وہ ان باتوں کا انکار نہ کر سکے کیونکہ اُن کے بت سُنے نفع پہنچانے سے قاصر تھے تو یہ کہہ کر اپنا دفاع کرنے لگے کہ ہمارے باپ دادا ایسا ہی کرتے تھے اس لئے ہم تو اُن کے طریقے سے ہٹنے کے لئے کسی وقت بھی تیار نہیں۔ سیدنا ابراہیم خلیل اللہ علیہ السلام محبت بھرے طریقے سے انہیں سمجھاتے ہیں کہ نادان نہ ہوئے بے جا ضد اچھی نہیں، اندھی تقلید کے نتائج بڑے خطرناک ہوتے ہیں، تم دنیاوی معاملات میں جب عقل و فہم کو استعمال کرتے رہتے ہو تو زندگی کے اس بنیادی مسئلہ پر سوچنے کا وقت آئے تو تم اپنی سوچ کا چراغ گم کر دو ! یہ تو اچھی بات نہیں۔

پھر سیدنا ابراہیم علیہ السلام نے فرمایا: ان اندھے بہرے بتوں کے متعلق تم جو چاہو کہتے رہو! میں انہیں اپنا دشمن اور بد خواہ سمجھ رہا ہوں، میری بندگی کا تعلق صرف اس معبود برحق کے ساتھ ہے جو کائنات کی ہر چیز کو اس کے مرتبہ کمال تک پہنچاتا ہے۔ ان اندھے بہرے معبودوں کے مقابلہ میں رب العالمین (ہر چیز کو مرتبہ کمال تک پہنچانے والا) کی صفت سے اللہ تعالیٰ کا تعارف، کتنا معنی خیز ہے؟ آیت میں مکڑ غور فرمائیے۔ آپ نے یہ نہیں فرمایا کہ یہ بُت تمہارے دشمن ہیں بلکہ فرمایا: یہ میرے دشمن ہیں۔ ناصح کریم کا اندازِ نصیحت ایسا ہی ہوتا ہے۔ وہ براہ راست دوسروں پر حملہ نہیں کرتا بلکہ اپنی ذات سے آغاز کرتا ہے۔ اسی طرح اشارۃ کلام کرنا ظاہر کلام کرنے سے بدرجہا مؤثر ہے۔ (تفسیر ضیاء القرآن)

سیدنا ابراہیم خلیل اللہ علیہ السلام کا بتوں کو توڑنا

عید کی بہار یا روزِ غم :

جب سیدنا ابراہیم علیہ السلام نے اپنے چچا آزر اور اپنی قوم سے فرمایا: تم کیا پوجتے ہو؟ (کس واہیات چیز کی عبادت کیا کرتے ہو)۔ کیا بہتان سے اللہ کے سوا اور خدا چاہتے ہو (کیا جھوٹ موٹ کے معبودوں کو اللہ کے سوا چاہتے ہو)؟ تو تمہارا کیا گمان ہے رب العالمین پر؟ یعنی جب تم اس کے سوا دوسرے کو پوجو گے تو کیا وہ تمہیں بے عذاب چھوڑ دے گا۔ باوجودیکہ تم جانتے ہو کہ وہی منعم حقیقی مستحق عبادت ہے۔

سیدنا ابراہیم علیہ السلام اپنی قوم کو بے انتہا سمجھاتے کہ ان بے بس اور بے اختیار بتوں کو چھوڑو اور اُس کی عبادت کرو جو معبود حقیقی ہے لیکن آپ کی باتیں اُن کی سمجھ سے بالاتر تھیں وہ انہیں سمجھ نہ سکتے اور اپنی ضد پراڑے رہتے۔ آپ نے اُن کے بتوں کی بے بسی کو آشکارا کرنے کے لئے ایک ایسا طریقہ اختیار کیا جس نے اُن سب کی آنکھوں سے پردہ اٹھا دیا۔

سیدنا ابراہیم علیہ السلام نے اپنے کلام میں ایک ایسا انداز اپنایا جس سے اپنے مقصد یعنی توہین معبودانِ باطلہ اور تائید دینِ الہیہ پر پہنچ سکیں اور وہ معبودانِ باطلہ جن کی پرستش پر قوم کمر بستہ تھی انہیں اس طرح کیفر کر دیا تک پہنچا دیں جس طرح کے وہ مستحق ہیں اُن کو توڑ پھوڑ دیا جائے اور انتہا درجے کی تذلیل و توہین کی جائے۔

بتوں کو توڑنے کا منصوبہ سیدنا ابراہیم علیہ السلام نے اس لئے تیار کیا کہ مشرکین پر یہ بات واضح کر دی جائے کہ شیطانی و موسویں اور نفسانی واہموں کے نتیجے میں تراشے گئے مجسمے جن کی پرستش صدیوں سے ہوتی چلی آ رہی ہے ان میں اپنے پرستاروں کو نفع و مضرت رسانی کی قدرت تو درکنار خود اپنے وجود کی حفاظت کی صلاحیت بھی موجود نہیں۔ یہ پتھر اور دھات کے بے جان بت نہ تو اپنی ذات کو بچا سکتے ہیں نہ اپنے دشمن کو اس کے ارادوں سے باز رکھ سکتے ہیں۔ وہ اسی طرح نرے پتھر اور بے جان لکڑی ہیں جس طرح شجر و حجر کے یہ دیوی دیوتا عہد ظلمت کی یادگار اور شیطان کے فریب خوردہ مذہبی رہنماؤں کے باطل تخیلات کی ناکارہ پیداوار ہیں۔

اس قوم کا سالانہ ایک میلہ لگتا تھا۔ جنگل میں جاتے تھے اور شام تک وہاں لہو لعب میں مشغول رہتے تھے واپسی کے وقت بت خانے میں آتے تھے اور بتوں کی پوجا کرتے تھے اس کے بعد اپنے مکانات کو واپس جاتے تھے۔ جب حضرت ابراہیم علیہ السلام نے اُن کے بتوں کی مذمت بیان کی تو انہوں نے کہا، کل ہماری عید ہے۔ جنگل میں میلہ لگے گا۔ ہم نفیس کھانے پکا کر بتوں کے پاس رکھ جائیں گے اور میلہ سے واپس ہو کر تبرک کے طور پر کھائیں گے۔ آپ بھی ہمارے ساتھ چلیں، دیکھیں کہ ہمارے دین اور طریقے میں کیا بہار ہے اور کیسے لطف اُٹھاتے ہیں۔ جب وہ میلے کا دن آیا تو آپ کو چلنے کے لئے کہا گیا تو آپ کے جواب کو قرآن مجید میں بایں الفاظ فرمایا گیا:

﴿فَنَظَرْنَا نَظْرَةً فِي النُّجُومِ ۖ فَقَالَ إِنِّي سَقِيمٌ﴾ (الصَّافَّاتُ / ۸۸-۸۹)

اُس نے ایک نگاہ ستاروں کو دیکھا پھر کہا میں بیمار ہونے والا ہوں۔

آپ نے ستاروں کو ایسے دیکھا جیسے ستاروں کا حساب لگانے والے دیکھتے ہیں۔
قوم چونکہ ستاروں کے حساب کی بہت معتقد تھی انہوں نے یہ سمجھا کہ شاید آپ نے
ستاروں سے حساب لگا کر یہ سمجھا ہے کہ آپ بیمار ہونے والے ہیں۔ اس طرح قوم
آپ کو چھوڑ کر میلہ پر چلی گئی۔ سیدنا ابراہیم علیہ السلام نے کئی لوگوں کے سامنے یہ
واضح طور پر فرما دیا تھا :

﴿وَتَاللَّهِ لَا كَيْدَ لَآصْنَافَكُمْ بَعْدَ أَنْ تُولُوا مُدْبِرِينَ﴾ (انبیاء / ۷۵)

اور مجھے اللہ کی قسم ہے ! میں تمہارے بتوں کا بُرا چاہوں گا (ہندوست کروں گا،
خفیہ تدبیر کروں گا) اس کے بعد جب تم پیٹھ پھیرے جاؤ گے۔

سیدنا ابراہیم علیہ السلام نے دینی زبان سے فرمایا: ابھی میں تمہارے ان خداؤں
کی مرمت (خفیہ تدبیر) کرتا ہوں تاکہ ان کی حقیقت تم پر آشکار ہو جائے۔

ایک قول یہ ہے کہ سیدنا ابراہیم علیہ السلام نے اپنے آپ سے یہ بات کہی تھی۔
حضرت عبداللہ ابن مسعود رضی اللہ عنہما فرماتے ہیں کہ قوم کے بعض لوگوں نے یہ کلام سُن
لیا تھا۔

جب قوم میلہ پر چلی گئی تو آپ نے موقع کو فہمیت سمجھا کہ اب اپنے ارادہ کو
عملی جامہ پہنانے کا سنہرا وقت آ گیا ہے۔

بڑے صنم کدہ کو بڑی شان و شوکت سے سجایا گیا تھا۔ چھوٹے بڑے بتوں کے
سامنے لذیذ اور تازہ مٹھائیوں کے تھال بھر کر رکھ دیئے گئے تھے ساری قوم داد و تحسین
دینے کے لئے شہر سے باہر کسی کھلے میدان میں جمع ہو گئی بت کدہ اپنے پجاریوں
اور پروہتوں سے خالی ہو گیا تو حید الہی کا سب سے بڑا علمبردار ہر قسم کے خوف

وہ اس سے اپنے دل کو پاک کر کے اپنے خالق کی تائید و نصرت پر بھروسہ کئے ہوئے
 بتوں کی خدائی کا جنازہ نکالنے اور ان پر ضرب کاری لگانے کے لئے بت کہہ میں
 داخل ہوا، ایک وزنی اور تیز کلہاڑا ان کے ہاتھ میں تھا۔ وہاں جا کر دیکھا کہ قوم اُن
 کے پاس طرح طرح کے کھانے رکھ گئی ہے کہ واپس آ کر کھائیں گے اور بتوں کی پوجا
 کریں گے۔ ان جھوٹے خداؤں پر آپ حقارت بھری نظر ڈالتے ہیں۔ آپ نے
 بتوں کے قریب جا کر کہا ﴿أَلَا تَأْكُلُونَ﴾ (الصَّفَّ ۹۳) تم کھاتے کیوں نہیں؟
 سیدنا ابراہیم علیہ السلام کے اس ارشاد پر جب بتوں کی طرف سے کوئی جواب نہ آیا تو
 پھر آپ نے کہا: ﴿مَا لَكُمْ لَا تَنْطِقُونَ﴾ تمہیں کیا ہوا تم بولتے کیوں نہیں ہو؟
 وہ بے جان پتھر کی مورتیاں تھیں، اُن کی طرف سے کیا جواب آنا تھا۔ جب آپ نے
 دیکھا کہ یہ بت کھانے کے قابل نہیں، بولنے کی ان میں طاقت نہیں، اپنے ہی ہاتھوں
 سے تراشے ہوئے پتھروں کے بے جان بت ہیں تو آپ نے اُن کو مارنا شروع
 کر دیا۔ کسی کا کان، کسی کی ناک، کسی کا بازو، کسی کی ٹانگ کاٹتے چلے جاتے ہیں۔
 ﴿فَرَاغَ عَلَيْهِمْ ضَرْبًا بِالْيَمِينِ﴾ (الصَّفَّ ۹۳) پھر اُن پر قوت کے ساتھ جا
 پڑے اور مارنے لگے۔

لوگوں کی نظریں بچا کر انہیں دابنے سے مارنے لگے، کیونکہ دایاں ہاتھ زیادہ
 طاقت والا، سختی سے پکڑنے والا، زیادہ تیز اور زیادہ قہر والا ہوتا ہے۔ آپ کے ہاتھ
 میں جو کلہاڑا تھا اس کے ساتھ بتوں کو توڑ دیا۔

سیدنا ابراہیم علیہ السلام نے نہ صرف نمرود کے سامنے دعوت حق رکھی بلکہ اس
 دور کے شرک، بت پرستی اور احکامات الہی سے بغاوت پر مبنی نظام زندگی سے بھی ٹکری
 آپ نے اپنی قوم کو بتوں کی پرستش چھوڑنے اور ایک اللہ کی عبادت کی تلقین کی اور
 عملاً بھی ان کے بتوں کو توڑ پھوڑ دیا تاکہ ان پر ان کی حقیقت اور بے بسی منکشف

ہو سکے۔ اس کے نتیجے میں آپ کی قوم نے آپ کو نذر آتش کر دیا لیکن اللہ تعالیٰ نے اپنے خلیل کی حفاظت کی خاطر آگ کے مزاج کو بدل ڈالا اور اسے آپ کے لئے باعثِ زحمت کے بجائے باعثِ رحمت بنا دیا۔

﴿فَجَعَلْنَاهُمْ جُنَادًا إِلَّا كَبِيرًا لَهُمْ لَعَلَّهُمْ إِلَيْهِ يَرْجِعُونَ﴾ (انبیاء/ ۵۸)

پس آپ نے اُن (بتوں) کے ٹکڑے ٹکڑے کر کے چورا کر دیا۔ سوائے ایک (بت) کے جو اُن سب سے بڑا (بت) تھا کہ شاید وہ اُس سے رجوع ہوں اور کچھ پوچھیں۔ آخر میں اُن کے سامنے رکھی ہوئی مٹھائیوں کے تھال اٹھا کر بڑے بُت کے سامنے رکھ دیتے ہیں اور کھپڑا اُس کے کندھے پر سجا دیتے ہیں۔

منقول ہے کہ سیدنا ابراہیم علیہ السلام نے کھپڑا بڑے بُت کے ہاتھ میں دے دیا۔ یہ اشارہ تھا اس امر کی طرف کہ بڑے بُت نے غیرت کا مظاہرہ کیا ہے کہ اس کی موجودگی میں چھوٹے بتوں کو کیوں پوجا جاتا تھا۔

اپنا کام مکمل کرنے کے بعد واپس تشریف لاتے ہیں اور کفر کی طاغوتی قوتوں کے ردِ عمل کا سامنا کرنے کے لئے قوم کی واپسی کا انتظار کرنے لگتے ہیں۔ شام کو جب بُت کدے کے خدمت گار اور پروہت واپس آتے ہیں اور اندر داخل ہوتے ہیں تو اپنے بتوں کی یہ حالت دیکھ کر اُن پر سکتہ کا عالم طاری ہو جاتا ہے۔ یہ خبر جنگل کی آگ کی طرح چشمِ زون میں سارے شہر میں پھیل جاتی ہے، ایک حشر بپا ہو جاتا ہے۔ اپنے خداؤں کی یہ دُرگت دیکھ کر اُن کے حواس باختہ ہو جاتے ہیں، مجرم کی تلاش شروع ہو جاتی ہے۔

تو کم و وہاں ہی پتہ چل گیا تھا کہ ہمارے بتوں کو توڑ دیا گیا ہے ﴿فَاقْبَلُوا إِلَيْهِ يَزِفُونُ﴾ (الصّٰفّٰت ۹۴) (رنگِ رلیاں منانے کے بعد وہ جلدی سے اُس کی طرف متوجہ ہوئے) آپ کی طرف تیزی سے دوڑتے ہوئے آئے۔

سیدنا ابراہیم خلیل اللہ علیہ السلام اور اُن کے نظریات سے کون واقف نہ تھا فوراً ذہن اُن ہی کی طرف منتقل ہو جاتے ہیں۔

سیدنا ابراہیم علیہ السلام کے اس عمل میں اُن کے لئے ظاہری طور پر دلیل موجود تھی اگر اُن کے پاس عقل کا ذرہ ہوتا تو وہ سوچتے کہ وہ معبود جنہیں وہ پوجتے تھے اُن پر اتنی بڑی آفت نازل ہوئی کہ وہ ریزہ ریزہ ہو گئے۔ اگر واقعی یہ معبود ہیں تو جس نے اُسے تکلیف پہنچائی اُس سے اپنا دفاع کیوں نہ کر سکے، لیکن اس فہم و ادراک کے برعکس اپنی جہالت، کم عقلی، کثرتِ ضلالت اور احمقانہ سوچ کی بناء پر کہنے لگے کہ کس نے ہمارے خداؤں کے ساتھ یہ کام کیا، بے شک وہ ظالم ہے۔

سوال ہوتا ہے کہ :

﴿مَنْ فَعَلَ هَذَا بِآلِهَتِنَا إِنَّهُ لَمِنَ الظَّالِمِينَ﴾ (الانبیاء/ ۵۹)

ہمارے بتوں کے ساتھ یہ کس نے کیا ہے۔ بیشک وہ بہت بڑا ظالم ہے۔

﴿قَالُوا سَمِعْنَا فَتًى يَذْكُرُهُمْ يُقَالُ لَهُ إِبْرَاهِيمُ﴾ (الانبیاء/ ۶۰)

کہنے لگے ہم نے ایک جوان کے بارے میں سنا ہے کہ وہ ان کا ذکر کرتا رہتا ہے اور اس کا نام ابراہیم ہے۔

ایسا موقع پھر کہاں ؟

سیدنا ابراہیم علیہ السلام کے مقاصد و عزائم میں سے ایک عظیم مقصد یہ بھی تھا کہ کہیں ایسا موقع میسر آئے جہاں بتوں کے سارے پجاری جمع ہوں اور اُن کے سامنے بتوں کے بطلان پر دلائل دیئے جائیں۔

سیدنا موسیٰ علیہ السلام نے فرعون سے ایسا ہی کہا تھا، اللہ تعالیٰ ارشاد فرماتا ہے :

﴿مَوْعِدُكُمْ يَوْمَ الزَّيْنَةِ وَأَن يُخْشَرَ النَّاسُ ضَحَى﴾ (ط/۵۹)

(سیدنا موسیٰ علیہ السلام نے فرمایا) کہ تمہارا وعدہ میلے کا دن ہے (زینت اور جشن کے دن کا وعدہ ہے) اور یہ کہ لوگ دن چڑھے جمع کئے جائیں۔

بتوں کو توڑنے اور ریزہ ریزہ کرنے کے اس حادثہ فاجعہ کی اطلاع عمرو داور اُس کے اعیان مملکت (مشیروں) کو بھی مل جاتی ہے شاہی فرمان جاری ہوتا ہے۔ کیسے بے عقل لوگ تھے جن کو ابھی تک یہ سمجھ نہیں آ رہا تھا کہ جو بُت اپنے آپ کو نہیں بچا سکے وہ ہماری کیا مدد کریں !

﴿فَاتُوا بِهِ عَلَىٰ أَعْيُنِ النَّاسِ لَعَلَّهُمْ يَشْهَدُونَ﴾ (الانبیاء/۶۱) کہنے لگے پھر پکڑ کر لاؤ اُسے سب لوگوں کے روبرو شاید وہ اس کے متعلق کوئی شہادت دیں۔

مذہب کے ٹھیکیداروں نے باطل معتقدات کا جو شیش محل بنایا تھا وہ چور ہو چکا تھا۔ یہ شکستہ بت زبان حال سے اُن کے احمقانہ طرز فکر و عمل کی لایعنیت کی تکذیب کر رہے تھے ایسی صورت میں اس بات کا قوی امکان تھا کہ قوم کے باشعور افراد تو ہم اور باطل پرستی کے دائرے سے نکل نہ جائیں اور صدیوں میں تیار ہونے والے ریت کے ایوان اعتقاد کے ریزے خاک صحرا کا پیوند نہ بن جائیں، چنانچہ مذہبی رہنماؤں اور کور مغز افراد قوم نے ایک جم غفیر کے سامنے سیدنا ابراہیم علیہ السلام کو پیش کیا اور مجمع عام میں آپ سے پوچھ گچھ شروع کر دی :

﴿إِنَّكَ فَعَلْتَ هَذَا بِالْهَيْتِنَا يَا إِبْرَاهِيمُ ۚ قَالَ بَلْ فَعَلَهُ كَبِيرُهُمْ هَذَا فَاسْأَلُوهُمْ إِنْ كَانُوا يَنْطِقُونَ﴾ (الانبیاء/۶۲)

کیا ہمارے خداؤں کے ساتھ (اے ابراہیم) تم نے یہ حرکت کی ہے؟ (سیدنا ابراہیم علیہ السلام نے فرمایا) بلکہ اُن کے اس بڑے نے کیا ہوگا۔ اُن سے پوچھو اگر بولتے ہیں؟

جس دعوتی مقصد کے پیش نظر سیدنا ابراہیم علیہ السلام نے بتوں کو توڑا تھا اب وہ وقت آچکا تھا کہ پوری قوم پر واضح کر دیا جائے کہ مذہبی اعتقاد و عمل کی دنیا میں تم بتلائے فریب ہو۔ اس عمل سے خود باطل پرست مذہبی رہنما اپنی زبانوں سے بتوں کی بے حسی اور ناتوانائی کا اقرار کر لیں گے، چنانچہ سیدنا ابراہیم علیہ السلام نے مجمع عام میں مشتعل رہنماؤں کے سوالوں کا جواب دیتے ہوئے منابہت کے ساتھ ارشاد فرمایا: یہ تمہارے معبود ہیں تو ان میں ہر قسم کی قدرت ہے، ان میں باہم لڑائی ہوئی ہوگی، بڑے نے چھوٹوں کو مار ڈالا ہوگا، پس تم انہیں سے پوچھ لو اگر ان میں بولنے کی طاقت ہے تو بتلا دیں گے !

آپ نے فرمایا اے عقل کے اندھو ! مجھ سے کیا پوچھتے ہو، کیا تم دیکھتے نہیں سارے مٹھائی کے تھال بڑے بت نے اُن کے سامنے سے اٹھا کر اُن پر خود قبضہ کر لیا ہے۔ کلباڑا آلہ جرم اُس کے کندھے پر اب بھی موجود ہے۔ اُسی نے اُن کی یہ دُرگت بنائی ہوگی، مجھ سے کیا پوچھتے ہو، اُس سے پوچھو۔ وہ اگر حقیقت سے پردہ اٹھا سکتا ہے تو اٹھا دے گا۔ بتوں کی اس توہین سے ہی وہ بڑے پریشان تھے۔ آپ کے اس الزام نے اُن کے ہوش اُڑا دیئے۔ بھٹا کر رہ گئے، بے حس و حرکت گویا جسم میں جان نہیں، کاٹو تو لہو نہیں۔

﴿بَلْ فَعَلَهُ كَيْدُؤْهُمْ﴾ کے جواب کی کاٹ اس کلباڑے کی ضرب سے بھی اُن کے لئے جان لیوا ثابت ہوئی۔ کچھ دیر دم بخود ایک دوسرے کا منہ تکتے رہے۔

سیدنا ابراہیم علیہ السلام کے اس کلام کا مقصد یہ تھا کہ قوم خود اس بات کی طرف مائل ہو جائے گی کہ یہ تو بولتے نہیں پھر اعتراف کر لیں گے کہ یہ بھی دوسرے پتھروں کی طرح محض ایک پتھری ہیں۔

آج یہ حقیقت قومِ نمرود پر واضح ہو چکی تھی کہ ایک فرد واحد کی ضرب سے اُن کے دیوی دیوتا ٹوٹ کر بکھر چکے تھے اور اس اندوہناک منظر کو بڑا بہت تماشا ٹی بنا دیکھتا رہا۔ اُس کی مفروضہ تاب الوہیت غیرت میں نہ آئی اور وہ اپنے دشمن کو گرفتار غضب و عتاب نہ کر سکا۔ مندر کے پجاریوں اور مہنتوں سے بھی اعتراف حق کے سوا کوئی جواب نہ بن پڑا۔ اور انہوں نے وہ سچی بات اپنی زبان سے کہہ دی جو دعوتِ ابراہیمی کا منشاء تھی۔

﴿فَرَجَعُوا إِلَىٰ أَنفُسِهِمْ فَقَالُوا إِنَّكُمْ أَنْتُمُ الظَّالِمُونَ﴾ (الانبیاء/۶۴)

تو اپنے جی کی طرف پلٹے (لا جواب ہو کر اپنے دلوں میں غور کرنے لگے) اور بولے بے شک تم ہی ستم کار ہو (یعنی ایک دوسرے پر ملامت کرنے لگے اور کہنے لگے بے شک تم تو ظالم ہو کہ ان بتوں کے پاس کوئی محافظ و چوکیدار بھی نہ چھوڑ کر گئے۔)

حضرت ابراہیم علیہ السلام نے قوم کے لوگوں کو یہ کہہ کر چپ کرا دیا کہ ان بتوں ہی سے پوچھا جائے کہ اُن کو کس نے توڑا ہے تو قوم کے لوگوں نے حضرت ابراہیم علیہ السلام کی اس بات کو اپنے دل میں سوچا اور آپس میں ایک دوسرے کی طرف دیکھ کر یہ کہا کہ بغیر دیکھے حضرت ابراہیم علیہ السلام کو بتوں کے توڑنے کا الزام لگانا حقیقت میں ایک زیادتی اور بے انصافی کی بات ہے۔

﴿ثُمَّ نَكْسُوْا عَلٰی زُؤْ وِسْہِمُ﴾ (الانبیاء/۶۵)

پھر وہ اُوندھے ہو کر اپنی سابقہ گمراہی کی طرف پلٹ گئے (یعنی انہیں اُن کی بدبختی نے آ لیا اور پھر وہ اپنے کفر کی طرف لوٹ گئے)

سیدنا ابراہیم علیہ السلام کا کلام سُن کر قوم در طہ جہت میں ڈوب گئی یعنی سرنگوں ہو گئے آپ کے اس حکیمانہ جواب پر کچھ دیر کے لئے تو یہ سوچنے لگے کہ ابراہیم حق پر ہیں اور ہم ہی بے وقوف ہیں کہ ایسے خداؤں کی پوجا کر رہے ہیں جو اپنے آپ کو بھی نہیں پجا

سکے۔ یہ حقیقت ہے کہ ہم اس معاملہ میں اپنے آپ پر ظلم کر رہے ہیں لیکن کچھ دیر بعد اُن پر پھر بدبختی سوار ہوگئی۔ کہنے لگے کہ ہم ان سے پوچھیں، یہ تو بولتے ہی نہیں، اس طرح وہ اپنی گمراہی پر قائم رہے۔

﴿لَقَدْ عَلِمْتُمْ مَا هَؤُلَاءِ يَنْطِقُونَ﴾ (الانبیاء/ ۶۵)

اے ابراہیم ! آپ خوب جانتے ہیں کہ یہ نہیں بول سکتے۔ (گردن جھکا کر شرمندگی سے کہنے لگے کہ تم کو معلوم نہیں کہ یہ پتھر کے بت منہ سے نہیں بولتے)۔

اے ابراہیم ! جب تم خوب جانتے ہو تو پھر ہم سے ایسا سوال کیوں کرتے ہو؟ قوم کے لوگوں سے یہ بات سُن کر سیدنا ابراہیم علیہ السلام نے پھر ایک ضرب لگا دی: جب ایسے عاجز اور بے بس ہیں کہ جس نے اُن کو صدمہ پہنچایا اُس کا مقابلہ نہ کر سکے اور تمہارے پوچھنے پر یہ بھی نہیں بتلا سکتے کہ کس شخص نے اُن کو صدمہ پہنچایا تو پھر تم کو یہ سمجھ لینا چاہیے کہ تم اور تمہارے بت دونوں بیزاری کے قابل ہیں کیونکہ یہ بت اپنی پوجا کرنے والوں کے ساتھ نہ کچھ بھلائی کر سکتے ہیں نہ پوجا کے چھوڑ دینے والوں کے ساتھ کچھ بُرائی۔ جب یہ بت بول نہیں سکتے، اپنی حفاظت نہیں کر سکتے، پھر بھلا نظام حیات و کائنات میں اپنی قوتِ عمل سے تسخیر کے مجاز کیسے بن گئے؟ حجت ابراہیمی نے پورے ماحول کو دعوتِ حق کے لئے سازگار بنالیا۔ قوم سے خطاب فرماتے ہوئے کہا:

﴿اَتَعْبُدُونَ مِنْ دُونِ اللَّهِ مَا لَا يَنْفَعُكُمْ شَيْئًا وَلَا يَضُرُّكُمْ اَفِ لَكُمْ وَلِمَا تَعْبُدُونَ مِنْ دُونِ اللَّهِ اَفَلَا تَعْقِلُونَ﴾ (انبیاء/ ۶۷-۶۶)

(نادانو!) اللہ کے سوا ایسے کو پوجتے ہو (اللہ کو چھوڑ کر ایسے بے بس بتوں کی عبادت کرتے ہو) جو نہ تمہیں کچھ نفع دے اور نہ نقصان پہنچائے۔ تف ہے تم پر اور ان بتوں پر جن کو اللہ کے سوا پوجتے ہو، تو کیا تمہیں عقل نہیں؟

[نام نہاد اہلحدیث کی ذہنی و فکری خباثت اور بد عقیدگی اتنی پست ہے کہ شرک کی جاہلانہ تشریح کرتے ہوئے سمجھے بے سمجھے وہ تمام آیات قرآنی جو کفار و مشرکین کے حق میں نازل ہوئیں، مسلمانوں پر چسپاں کر دیتے ہیں۔ اور بتوں سے متعلق آیات کو انبیاء و اولیاء کے حق میں عائد کر دیتے ہیں۔ حضور نبی اکرم ﷺ کا یہ فرمان یاد رہے کہ ہمیں یہ خوف نہیں کہ تم ہمارے بعد شرک میں مبتلا ہو گے۔ (بخاری شریف)]

اگر یہ کہا جائے کہ حضرت ابراہیم علیہ السلام نے اپنے کھانا سے بُت خانہ کے بُتِ پاش کئے تو حضور ﷺ کا کمال یہ کہ کعبۃ اللہ میں نصب ۳۶۰ بُت اپنے دائیں ہاتھ کے اشارے سے توڑ ڈالے اور بُتِ منہ کے بل گر گئے۔
آمد مصطفیٰ جس گھڑی ہو گئی بُتِ گرے منہ کے بل بُتِ کشتی ہو گئی (قیس)

اعتراض: قوم جب میلہ پر جانے لگی تو انہوں نے سیدنا ابراہیم علیہ السلام کو بھی دعوت دی تو آپ نے فرمایا: ﴿إِنِّي سَقِيمٌ﴾ میں بیمار ہوں، حالانکہ آپ بیمار نہیں تھے۔ یہ تو (معاذ اللہ) جھوٹ ہے۔ حضرت ابراہیم علیہ السلام نے اُن کے بُت توڑ دئے، قوم نے پوچھا تو آپ نے فرمایا: ﴿بَلْ فَعَلَهُ كَيْدُؤْهُمْ﴾ یہ کام تو اُن کے بڑے نے کیا ہے، حالانکہ بڑے بُت نے چھوٹے بتوں کو نہیں توڑا تھا۔ تو آپ نے یہ کیسے کہہ دیا؟ یہ بھی معاذ اللہ جھوٹ نظر آتا ہے اور حدیث شریف میں بھی آپ کے تین جھوٹوں کا ذکر ملتا ہے ان تین میں دو یہی ہیں جن کا ذکر کیا گیا۔

جواب: جھوٹ بولنے والا نبی نہیں ہو سکتا۔ جھوٹ گناہ کبیرہ ہے انبیاء کرام قبل از نبوت اور بعد از نبوت، صغیرہ اور کبیرہ گناہوں سے پاک ہیں۔

وہ حدیث جس سے بعض غیر اسلامی لوگوں نے سمجھا کہ حضرت ابراہیم علیہ السلام نے معاذ اللہ تین جھوٹ بولے، اُس کی وضاحت کی جاتی ہے تاکہ یہ سمجھ آ سکے کہ حدیث پاک کا اصل مطلب کیا ہے۔ اگر حدیث پاک کا ترجمہ ہی صحیح کر دیا جائے تو سمجھ آ سکتا ہے

کہ مطلب کیا ہے۔ وہ حدیث پاک یہ ہے :

عن ابی ہریرۃ قال رسول اللہ (ﷺ) لم یکذب ابراہیم (علیہ السلام) الا ثلاث کذبات ثنّتین منہن فی ذات اللہ عزوجل قوله (انی سقیم) وقوله (بل فعلہ کبیرہم هذا) وقال بینا هو ذات یوم وسارة اذ اتی علی جبار من الجبابرة فقیل لہ ان ہہنا رجلا معہ امرأۃ من أحسن الناس فأرسل الیہ فسألہ عنہا من ہذہ؟ قال اختی، فاتی سارة فقال لہا ان ہذا الجبار ان یعلم انک امراتی یغلبنی علیک فان سألك فاخبریہ انک اختی فی الاسلام لیس علی وجہ الارض مؤمن غیر وغیرک فارسل الیہا فأتی بہا قام ابراہیم یصلی فلما دخلت علیہ ذهب یتناولہا بیدہ فاخذ ویردی فغظ حتی رکض برجلہ فقال ادعی اللہ لی ولا اضرك فدعت اللہ فأطلق ثم تناولہا الثانیۃ فاخذ مثلہا او اشد فقال ادعی اللہ لی ولا اضرك فدعت اللہ فأطلق فدعا بعض حجبتہ فقال انک لم تأتینی بانسان انما أتیتنی بشیطان فاخذہا ہاجر فاتتہ وهو قائم یصلی فأوماً بیدہ میہم ، قالت رد اللہ کید الکافر فی نحرہ واخدم ہاجر قال ابو ہریرۃ تلک امکم یا بنی ماء السماء

(بخاری، مسلم، مشکوٰۃ باب بدء الخلق و ذکر الانبیاء علیہم السلام)

حضرت ابو ہریرہ رضی اللہ عنہ سے مروی ہے آپ نے کہا، نبی کریم ﷺ نے فرمایا: حضرت ابراہیم علیہ السلام نے سوائے تین باتوں کے کوئی ایسی بات نہیں کی جس کو لوگوں نے جھوٹ سمجھا ہو۔ ان تین میں سے دو کا تعلق اللہ تعالیٰ کی ذات سے ہے ایک آپ کا قول ﴿إِنِّی سَقِیْمٌ﴾ میں بیمار ہونے والا ہوں۔

دوسرا آپ کا قول: ﴿بَلْ فَعَلَهُ کَبِیْرُهُمْ﴾ اُن کے اس بڑے نے کیا ہوگا۔

اور ان میں سے تیسرا قول : (جب سیدنا ابراہیم علیہ السلام فلسطین کی طرف ہجرت کر کے جا رہے تھے تو اس دوران) ایک دن آپ اور آپ کی زوجہ حضرت سارہ رضی اللہ عنہا (بچا زاد) کا ایسی جگہ سے گزر رہا تھا جہاں ایک جاہل ظالم شخص مسلط تھا (فرعون اول: علوان بن سنان) اُس کو لوگوں نے بتایا کہ یہاں ایک شخص آیا ہوا ہے جس کے ساتھ ایک عورت ہے جو تمام لوگوں سے زیادہ حسین ہے۔ اُس ظالم نے سیدنا ابراہیم علیہ السلام کی طرف اپنا قاصد بھیجا کہ وہ اُن سے پوچھے کہ یہ تمہارے ساتھ عورت کون ہے؟ اس کے سوال پر آپ نے فرمایا: یہ میری بہن ہے۔ پھر آپ حضرت سارہ رضی اللہ عنہا کے پاس آئے، اُن کو کہا: اگر اس ظالم کو پتہ چل گیا کہ تم میری زوجہ ہو تو وہ جبراً تمہیں مجھ سے چھین لے گا۔ اگر وہ تم سے سوال کرے، تم اُس کو خبر دینا کہ تم میری بہن ہو، اس لئے کہ اسلام میں تم میری بہن ہو، کیوں کہ روئے زمین پر میرے اور تمہارے بغیر کوئی مومن نہیں۔ اس ظالم نے حضرت سارہ رضی اللہ عنہا کے پاس قاصد بھیج کر اُن کو اپنے پاس بلا لیا۔ حضرت ابراہیم علیہ السلام نے کھڑے ہو کر نماز ادا کرنی شروع فرمادی۔ حضرت سارہ رضی اللہ عنہا جب اُس ظالم کے پاس پہنچیں، اُس نے آپ کی طرف اپنا ہاتھ بڑھانا چاہا لیکن وہ اللہ کی گرفت میں آ گیا۔ پاگوں کی طرح ہو گیا۔ اُس کا گلا گھونٹ گیا، منہ سے جھاگ بہنے لگی، ایڑیاں رگڑنے لگی۔ اس نے حضرت سارہ رضی اللہ عنہا کو کہا کہ تم میرے لئے دُعا کرو، میں تمہیں تکلیف نہ پہنچاؤں گا۔ آپ نے اللہ تعالیٰ سے دُعا کی، وہ ٹھیک ہو گیا۔ اُس نے دوبارہ ہاتھ بڑھانے کی کوشش کی لیکن وہ پہلے کی طرح رب تعالیٰ کی گرفت میں آ گیا بلکہ اس سے بھی زیادہ۔ اُس نے پھر حضرت سارہ رضی اللہ عنہا سے دُعا کرنے کی درخواست کی، آپ نے پھر دُعا کی۔ جب وہ ٹھیک ہو گیا، پھر اُس نے اپنے دربان کو بلایا اور کہا: تم میرے پاس کسی انسان کو نہیں لائے بلکہ کسی جن یا جادوگر نے کو لے

آئے ہو۔ اُس ظالم نے کہا کہ میرے پاس ایسی ایک عورت اور بھی ہے جس کو میں نے قبطیوں سے حاصل کیا تھا اور جس پر میں قابو نہیں پاسکا۔ اُس نے آپ کو قبطی قوم کے بادشاہ کی شہزادی حضرت ہاجرہ قبطیہ مصریہ رضی اللہ عنہا بطور انعام دے کر واپس لوٹا دیا۔ (تاریخ طبری)

حکیم الامت مفتی احمد یار خان اشرفی نعیمی علیہ الرحمہ فرماتے ہیں کہ حضرت ہاجرہ رضی اللہ عنہا سلطان مغرب کی شہزادی تھیں کسی جنگ میں شکست ہوئی اور علوان نے حضرت ہاجرہ رضی اللہ عنہا کو قیدی بنالیا اور بادشاہ کو قتل کر دیا یا ان کا والد بادشاہ مصر ہی تھا علوان بادشاہ نے شکست دے دی اور حضرت ہاجرہ رضی اللہ عنہا پر قابو پانا چاہا۔ آپ بچپن سے بہت ہی عابدہ زاہدہ اور ولیہ کاملہ تھی۔ جب علوان بادشاہ اُن کو ہاتھ لگانے لگا تو اس وقت بھی اُس کا ہاتھ سوکھ گیا تھا ان پر بھی کسی طرح تمام مدت قابو نہ پاسکا تھا اس لئے آج اُس نے دونوں عورتوں کو جادوگر کا لقب دیا۔ (تفسیر نعیمی)

حضرت ہاجرہ رضی اللہ عنہا قبطی قوم کے بادشاہ کی شہزادی تھیں۔ علامہ سہیلی اپنی سیرت کی کتاب 'الروض الانف' میں علامہ طبری کے حوالے سے لکھتے ہیں:

'حضرت عمرو بن عاص رضی اللہ عنہ نے جب مصر کا محاصرہ کیا تو اہل مصر کو خطاب کرتے ہوئے فرمایا: ہمارے نبی کریم ﷺ نے ہمارے ساتھ وعدہ فرمایا تھا کہ تم مصر کو فتح کرو گے اور اس کے ساتھ ہمیں حکم دیا تھا کہ ہم اہل مصر کے ساتھ بہترین سلوک کریں کیونکہ ہمارا اہل مصر کے ساتھ نسب کا رشتہ بھی ہے اور سسرال کا بھی۔ اہل مصر نے کہا کہ بیشک اس نسب کو اللہ تعالیٰ کا نبی ہی یاد رکھ سکتا ہے اور اس کا حق ادا کر سکتا ہے کیونکہ یہ رشتہ نسب بہت دُور کا ہے تمہاری ماں ہمارے بادشاہوں میں سے ایک بادشاہ کی ملکہ تھی پس عین شمس کے باشندوں نے ہمارے ساتھ جنگ کی اور

ہمیں مغلوب کر لیا ہمارے بادشاہ کو قتل کر دیا اور اس کی ملکہ کو اٹھا کر لے گئے، اس طرح ہاجرہ تمہارے باپ ابراہیم تک پہنچی۔ (الروض الانف)

سیرت رسول پاک بروایت محمد بن اسحاق رحمۃ اللہ علیہ میں لکھا ہے کہ حضور نبی کریم ﷺ کا مصریوں کے ساتھ ایک رشتہ تو یہ ہے کہ حضور اکرم ﷺ کے جد اعلیٰ حضرت اسماعیل علیہ السلام کی والدہ حضرت ہاجرہ قبظیہ مصریہ رضی اللہ عنہا کا تعلق سرزمین مصر سے تھا اور دوسرا رشتہ یہ ہے کہ سیدہ ماریہ قبظیہ رضی اللہ عنہا جو حضور نبی کریم ﷺ کے صاحبزادے حضرت ابراہیم (رضی اللہ عنہ) کی والدہ تھیں انکا تعلق بھی مصر سے تھا۔ سیدہ ماریہ قبظیہ رضی اللہ عنہا سید عالم ﷺ کی کنیز تھیں جنہیں اسکندریہ کے بادشاہ مقوقس نے حضور علیہ الصلوٰۃ والسلام کی خدمت میں ہدیہ کے طور پر بھیجا تھا۔

قاضی محمد سلیمان منصور پوری نے اپنی کتاب 'رحمۃ للعالمین' میں اس مسئلہ پر مفصل بحث کی ہے اس کا ایک اقتباس قارئین کی خدمت میں پیش ہے اُمید ہے اس کے مطالعہ سے اس مسئلہ کی وضاحت ہو جائے گی۔

وہ (حضرت ہاجرہ رضی اللہ عنہا) فرعون (بادشاہ مصر) کی بیٹی تھی جب اُس نے کرامات کو دیکھا جو بوجہ سارہ (رضی اللہ عنہا) واقع ہوئی تھیں تو کہا میری بیٹی کا اُن (حضرت سارہ رضی اللہ عنہا) کے گھر میں رہنا دوسرے گھر میں ملکہ ہو کر رہنے سے بہتر ہے۔ اس شہادت سے صاف ظاہر ہو گیا کہ ہاجرہ (رضی اللہ عنہا) شاہ مصر کی شہزادی تھیں شاہ مصر پر حضرت سارہ (رضی اللہ عنہا) کی عظمت اس قدر طاری ہو گئی تھی کہ اُس نے اپنی بیٹی کو اُن کے ساتھ کر دینا اپنے اور اپنے خاندان کے لئے فخر و عزت کا باعث سمجھا (رحمۃ للعالمین صفحہ ۴۶-۴۵ جلد دوم)

حضرت سارہ رضی اللہ عنہا جب حضرت ابراہیم علیہ السلام کے پاس واپس آئیں آپ نماز ادا فرما رہے تھے آپ نے اپنے ہاتھ کے اشارے سے پوچھا کیسا حال ہے؟

آپ نے کہا: اللہ تعالیٰ نے کافر کے کمر کو اسی کے سینہ پر لوٹا دیا یعنی وہ ذلیل و خوار ہوا اُس نے مجھے ہاجرہ (رضی اللہ عنہا) بطور انعام دی۔

حضرت ابو ہریرہ رضی اللہ عنہ نے کہا: اے اہل عرب یہ (ہاجرہ) تمہاری ماں ہے۔

تشریح حدیث: قال عياض الصحيح ان الكذب لا يقع منهم مطلقا واما الكذبات المذكورة فانما هي بالنسبة الى فهم السامع لكونها في صورة الكذب واما نفس الامر فليست كذبات (مرقات المفاتيح) قاضی عیاض رحمۃ اللہ علیہ نے فرمایا: انبیاء کرام سے مطلقاً جھوٹ ثابت نہیں ہو سکتا لیکن یہ جھوٹ جن کا ذکر کیا گیا ہے سننے والے کی طرف منسوب ہیں جن کو سننے والے نے جھوٹ سمجھا اس لئے کہ بظاہر جھوٹ نظر آتے ہیں حالانکہ حقیقت میں جھوٹ نہیں تھے لہذا حضور نبی کریم ﷺ کے ارشاد گرامی کا مطلب یہ ہوگا کہ سیدنا ابراہیم علیہ السلام نے تین مرتبہ اس طرح کلام فرمایا کہ لوگوں نے اُسے جھوٹ سمجھا، تین مرتبہ کے علاوہ آپ نے کوئی ایسا کلام نہیں فرمایا جس کو لوگوں نے بھی جھوٹ سمجھا ہو۔

پہلا: ارشاد گرامی: ﴿إِنِّي سَقِيمٌ﴾ میں بیمار ہونے والا ہوں۔ آپ کے اس ارشاد گرامی کا مطلب پہلے تفصیلاً بیان ہو گیا کہ قوم میلہ میں شرکت کی دعوت دی تو آپ نے ستاروں کو دیکھ کر فرمایا: ﴿إِنِّي سَقِيمٌ﴾ میں بیمار ہونے والا ہوں۔ آپ نے یہ نہیں فرمایا کہ میں کل ہی بیمار ہونے والا ہوں بلکہ صرف یہ فرمایا کہ میں بیمار ہونے والا ہوں۔ انسان زندگی میں کبھی نہ کبھی تو ضرور بیمار ہوتا ہے آپ نے معنی دُور والا لیا اور لوگوں نے قریب والا سمجھا یہ تو ریہ کہلاتا ہے جو جائز ہے۔ دوسری وجہ ملا علی قاری رحمۃ اللہ علیہ بیان فرماتے ہیں: "فقال اني سقيم القلب لما فيه من الغيظ باتخاذكم النجوم الهة وعبادتكم الاصنام (مرقة المفاتيح)

آپ نے فرمایا میرا دل بیمار ہے اس لئے کہ مجھے بہت غصہ ہے کہ تم نے ستاروں کو خدا بنا رکھا ہے یا اس لئے مجھے غصہ ہے کہ تم نے بتوں کو اپنا معبود بنایا ہوا ہے اس غصہ کی وجہ سے ذہنی پریشانی میرے دل کے بیمار ہونے کا سبب ہے یعنی آپ کی بات صداقت پر مبنی تھی کہ میں قلبی طور پر بیمار ہوں لیکن لوگ اس کو نہ سمجھ سکے۔

دوسرا ارشاد : ﴿بَلْ فَعَلَهُ كَيْدُ لَهُمْ﴾ اُن کے اس بڑے نے کیا ہوگا۔ جب قوم میلے پر چلی گئی تو حضرت ابراہیم علیہ السلام نے تمام بتوں کو توڑ دیا اور کلہاڑا یا بسولہ اُن بڑے بُت یعنی جس کو یہ بڑا خدا سمجھتے تھے اُس کے کندھے پر رکھ دیا۔ جب وہ قوم واپس آئی تو ایک دوسرے کو دیکھ کر کہنے لگی ہمارے خداؤں سے یہ زیادتی کس نے کی ہے؟ جب بعض لوگوں نے کہا یہ ابراہیم نے کیا ہوگا۔ آپ کو بلا کر پوچھا گیا تو آپ نے فرمایا: ﴿بَلْ فَعَلَهُ كَيْدُ لَهُمْ﴾ جس عام ذہنوں میں مفہوم یہ آتا ہے کہ آپ نے کہا یہ اس بڑے بُت نے کیا ہے یعنی اُس نے توڑا ہے اور لوگوں نے اپنی سمجھ کے مطابق جھوٹ سمجھا حالانکہ اس کا مطلب ہی یہ نہیں۔ علامہ فخر الدین رازی رحمۃ اللہ علیہ نے اس کے مختلف مطالب بیان کئے ہیں کہ اس کا اصل مطلب کیا ہے؟

پہلی وجہ : پہلی وجہ یہ ہے کہ آپ نے یہ نہیں فرمایا کہ یہ کام اُس بُت نے کیا ہے بلکہ آپ نے اس سے مراد اپنی ذات لی۔ آپ کا یہ کلام تعریف پر مبنی تھا یعنی کلام کرنے والا اور مراد لے رہا ہو، سننے والا اور سمجھے۔ یہ کلام اس طرح ہے جس طرح ایک شخص لکھنے کا ماہر ہو، وہ ایک نفیس خط لکھے، دوسرا شخص جو لکھنا نہیں جانتا وہ ماہر خط سے پوچھے: کیا یہ تم نے لکھا ہے؟ اور وہ اس کے جواب میں کہے: بل کتبتہ انت بلکہ تم نے لکھا ہے، یہ الزام خاموش کرنا ہے۔ یعنی اس جملہ سے اس شخص کی نفی کی جارہی ہے جو قادر نہیں اور جو شخص قادر ہے اُس کے لیے ثابت کرنا ہے۔ اسی طرح

حضرت ابراہیم علیہ السلام نے بت کی طرف منسوب کر کے یہ واضح کیا کہ یہ کام اسی نے کیا ہے جو یہ کام کرنے پر قادر ہے۔ وہ کیسے کر سکتا ہے جو یہ کام کرنے پر قادر ہی نہیں؟

دوسری وجہ: جب حضرت ابراہیم علیہ السلام نے دیکھا کہ بتوں کو مزین کیا ہوا ہے اور اُن کو قوم نے بڑا برگزیدہ سمجھا ہوا ہے تو آپ کو غصہ آیا اور یہ دیکھ کر اور زیادہ شدید ہو گیا کہ لوگوں نے بڑے بُت کو زیادہ مزین کیا ہوا ہے اور اُس کی تعظیم کرتے ہیں جب اس بڑے بُت کو دیکھ کر غصہ زیادہ ہوا تو سب بتوں کو توڑ دیا۔

فاسند الفعل اليه لانه هو السبب في استهانته بها وحطه لها والفعل كما يسند الى مباشرة يسند الى حامله حضرت ابراہیم علیہ السلام نے اپنے فعل کو بت کی طرف اس لیے منسوب کیا کہ وہ اُن کو توڑنے اور ذلت کا سبب بنا کیونکہ اس کو دیکھ کر آپ کو زیادہ غصہ آیا تھا جس طرح کام کرنے والے کی طرف فعل منسوب ہوتا ہے اسی طرح کام پر ابھارنے والے کی طرف منسوب ہوتا ہے۔

تیسری وجہ: آپ نے اُن کے مذہب کے مطابق کلام کیا کہ تم جب اُس کو خدا سمجھے ہو تو پھر یہ کام اُس نے کیا ہوگا۔ 'فان من حق من يعبد ويدعى الها ان يفدر على هذا او اشد منه' یعنی جس کو تم عبادت کا مستحق سمجھتے ہو کہ یہ ہمارا معبود ہے وہ یہ کام کرنے پر قادر ہونا چاہیے بلکہ اس سے بھی زیادہ قدرت اُسے ہونی چاہیے۔ مقصد اُن کو سمجھانا تھا کہ جب تم یہ نہیں مانتے کہ اُس نے بتوں کو توڑا ہے کیونکہ یہ توڑنے کی طاقت نہیں رکھتا، تو یہ معبود کیسے بن سکتا ہے!

چوتھی وجہ: یہاں کچھ عبارت غیر مذکور ہے اصل عبارت اس طرح ہے "فعلة من فعله وكبيرهم هذا" جس کو کرنا تھا اُس نے کر دیا یہ اُن کا بڑا ہے اُس سے پوچھ لو۔

گویا اس بیان کا مقصد ہی یہ تھا کہ میں نے یہ کام کر دیا ہے اپنے بڑے خدا سے پوچھو اگر یہ بولنے کی طاقت رکھتا ہے۔ اس میں بھی اُن کو تبلیغ تھی کہ یہ تمہارا خدا تو یہ بھی نہیں بتا سکتا کہ یہ کام کس نے کیا ہے۔

پانچویں وجہ: 'کبیرہم' پر وقت ہے اور 'ہذا' سے پھر کلام کی ابتدا ہے معنی یہ ہے کہ کام اُن کے بڑے نے کیا ہے یہ تمہارا خدا ہے اس سے پوچھ لو اگر بولتا ہے۔ 'ادعی نفسہ لان الانسان اکبر من کل صنم' اس سے مراد آپ نے لی ہے کیونکہ انسان تمام بتوں سے بڑا ہے۔ مقصد یہ تھا کہ یہ کام اُن کے بڑے نے کیا ہے۔ وہ بڑا میں ہوں کیونکہ میں انسان ہوں اور تمہارے خداؤں سے بڑا ہوں انسان کے مقابل ان بتوں کی کیا حیثیت ہے؟

چھٹی وجہ: کلام میں تقدیم و تاخیر ہے گویا کہ اصل معنوی لحاظ پر اس طرح ہے۔ "قال بل فعلہ و کبیرہم ہذا فاسئلوہم ان کانوا ینطقون" آپ نے فرمایا: اُن کے اس بڑے نے کیا ہے اگر یہ بولتے ہیں تو اُن سے پوچھ لو۔

'فتکون اضافة الفعل الی کبیرہم مشروطا بکونہم ناطقین فلما لم یکونوا ناطقین امتنع ان یکونوا فاعلین' فعل کی اضافت اُن کے بڑے کی طرف مشروط طور پر ہے۔ اگر یہ بولتے ہیں تو اُن کے بڑے نے کیا ہے جب وہ بولتے ہی نہیں تو یہ کام اُن کے بڑے نے نہیں کیا۔

ساتویں وجہ: ایک قرأت میں 'فعلہ کبیرہم' آیا ہے اس کے مطابق معنی یہ ہوگا فعل الفاعل کبیرہم شاید یہ کام کرنے والا اُن کا بڑا ہوگا۔

ان بیان کردہ وجوہ سے واضح ہوا کہ حضرت ابراہیم علیہ السلام کا کلام صدقات پر مبنی تھا اگرچہ سننے والے نہ سمجھ سکے اور انہوں نے اپنے باطل گمان میں جھوٹ سمجھا۔

انبیاء کرام کو جھوٹا کہنے سے راویوں کو جھوٹا کہنا بہتر ہے :

امام فخر الدین رازی رحمۃ اللہ علیہ اسی مقام پر تحریر فرماتے ہیں :
 'اضافة الكذب الى روايته الاولى من ان يضاف الى الانبياء الكرام' اگر ایسی کوئی روایت ہو جس سے انبیاء کرام کا جھوٹا ہونا ثابت ہو رہا ہو اور اس روایت کی کوئی تاویل نہ ہو سکے جس سے انبیاء کرام کی صداقت ثابت ہو سکے تو اس صورت میں راویوں کو جھوٹا کہا جاسکتا ہے لیکن انبیاء کرام کو جھوٹا کہنا محال ہوگا۔ ایسی صورت میں روایت کو رد کر دیا جائے گا لیکن انبیاء کرام کی شان میں کوئی فرق نہیں آنے دیا جائے گا۔
 (تفسیر کبیر)

آپ کا تیسرا ارشاد : حضرت سارہ رضی اللہ عنہا (چچا زاد) کے متعلق آپ نے فرمایا 'هذه اختي' یہ میری بہن ہے اس کی وجہ حدیث پاک میں خود ہی واضح ہے کہ آپ نے یہ مراد نہیں لیا کہ یہ میری نسبی بہن ہے بلکہ آپ نے حضرت سارہ رضی اللہ عنہا کو کہا انت اختی فی الاسلام تم اسلام میں میری بہن ہو اس لیے کہ اخوة اسلامی کے لحاظ پر باپ بیٹا بھی بھائی بھائی ہیں، ماں بیٹا بھی بھائی بہن ہیں۔ اسی طرح خاوند بیوی بھی ایک دوسرے کے بھائی بہن ہیں۔

بتوں کو توڑنے پر حضرت ابراہیم علیہ السلام کو سزا :

مشرکین کے ہاں بت پرستی اگر عقیدہ کا مسئلہ ہی ہوتا تو اُس روز کے بعد شاید اُن میں سے کوئی ایک بھی اُن بتوں کو خدا ماننے کے لئے تیار نہ ہوتا، لیکن یہاں نمرود کے سیاسی مفاد پر زد پڑ رہی تھی۔ اُس کا تخت شاہی ڈولنے لگا تھا۔ اُس نے فوراً اپنے آمرانہ اختیار کو بروئے کار لاتے ہوئے آتش کدہ بھڑکانے کا حکم دیا، حکم شاہی کی فورا

تعلیل کی گئی۔ آپ کی مشکلیں کس دی گئیں آپ کو تحقیق میں باندھ کر آتش کدے میں پھینکنے کے منصوبے کو آخری شکل دی جانے لگی۔

سیدنا ابراہیم علیہ السلام نے جب کفار کے بناوٹی خداؤں کو تباہ کر دیا اور دلائل میں بھی اُن پر غلبہ حاصل کر لیا تو انہوں نے آپ سے انتقام لینے کا فیصلہ کر لیا اور سب سزاؤں سے سخت سزا تجویز کی یعنی یہ کہ آپ کو آگ میں جلا دیا جائے حالانکہ آگ کا عذاب صرف اللہ تعالیٰ دے سکتا ہے بندے کے لئے جائز نہیں کہ کسی کو آگ کا عذاب دے لیکن نمرود اور اُس کی قوم نے آپ کو جلانے کی سزا دی، اللہ تعالیٰ نے اس کا ذکر فرمایا:

﴿قَالُوا ابْنُوا لَهُ بُنْيَانًا فَأَلْقُوهُ فِي الْجَحِيمِ﴾ (الصَّافَّاتُ/ ۹۷)

وہ کہنے لگے اس کے لیے ایک عمارت بناؤ پھر اُسے بھڑکتی آگ میں ڈال دو۔ یعنی اُرد گرد بہت بڑی دیوار بنا کر اس کے درمیان آگ جلا کر ابراہیم کو اس میں ڈال دو۔ اتنے بڑے اقدام پر قوم کی طرف سے شدید رد عمل سامنے آنا لازمی امر تھا۔ سو آپ کی قوم نے آپ کو سزا دینے اور اپنے معبودانِ باطل کا بھرم قائم رکھنے کے لئے آپ کو نذر آتش کرنے کا فیصلہ کر لیا :

﴿قَالُوا احْرَقُوهُ وَانصُرُوا آلِهَتَكُمْ إِنْ كُنْتُمْ فَاعِلِينَ﴾ (انبیاء/ ۶۸)

(آپس میں) وہ لوگ کہنے لگے کہ اُن کو آگ میں جلاؤ اور اپنے خداؤں کی مدد کرو اگر تمہیں کرنا ہے (اپنے معبودوں کا اُن سے بدلہ و انتقام لو اگر تم کو کچھ کرنا ہے)۔ ذرا غور کریں، کتنے بے وقوف لوگ تھے کہ یہ بھی نہیں سمجھ رہے تھے کہ جن بتوں

کی ہم امداد کر رہے ہیں وہ خود اپنی امداد کچھ نہ کر سکے، وہ خدا بننے کے قابل کیسے؟ جب وہ دلائل ابراہیمی سے زچ ہو گئے تو تشدد پر اتر آئے جو اہل باطل کا ہمیشہ سے دستور ہے۔ تجویز ہوئی کہ آگ جلاؤ۔

سیدنا ابراہیم خلیل اللہ علیہ السلام کا آگ میں ڈالے جانے کا واقعہ :

اس قصہ کے وقت سیدنا ابراہیم علیہ السلام کی عمر (۱۶) سولہ سال کی تھی۔
(تفسیر منظر القرآن)

سیدنا ابراہیم علیہ السلام کو آگ میں جلانے کے لیے جو چار دیواری بنائی گئی اس کی مقدار حضرت ابن عباس رضی اللہ عنہما نے بیان فرمائی کہ اُس کی بلندی تین ذراع (۲۵ فٹ) چوڑائی میں ذراع (۳۰ فٹ) اور طول تین ذراع (۳۵ فٹ)
(تفسیر کبیر زیر آیت: ﴿قَالُوا ابْنُوا لَهُ بُنْيَانًا فَأَلْقُوهُ فِي الْجَحِيمِ﴾)

آگ میں ڈالنے کا مشورہ دینے والا :

حضرت مجاہد کہتے ہیں کہ حضرت عبداللہ بن عمر رضی اللہ عنہما نے فرمایا: اے مجاہد تمہیں کیا معلوم ہے کہ حضرت ابراہیم علیہ السلام کو جلانے کا سب سے پہلے مشورہ دینے والا کون تھا؟ میں نے کہا، مجھے تو علم نہیں۔ آپ رضی اللہ عنہ نے فرمایا: وہ فارس کے دیہات میں رہنے والا شخص تھا جس کا نام 'اکراذ' تھا۔ بعض جگہ اُس کا نام اکراذ بن عطیہ مکمل طور پر ذکر ہے۔ نام کے متعلق دو قول اور بھی ہیں۔ ایک قول کے مطابق نام ہیون ہے دوسرے کے مطابق حدیر ہے۔ اس شخص کو اللہ تعالیٰ نے زمین میں دھنسا دیا اور قیامت تک دھنستا چلا جائے گا۔

آپ کو جلانے سے پہلے قید کر دیا گیا۔ انہوں نے پھر آگ جلانے کے لیے چار دیواری باڑہ کی طرح بنانی شروع کر دی۔ جب باڑہ تیار ہو گیا تو پھر لکڑیاں جمع کرنی شروع کر دی، ہر قسم کی لکڑیاں چالیس دن تک وہ سب لوگ جمع کرتے رہے یہاں تک کہ اگر کوئی بوڑھی عورت بیمار ہو جاتی تو بھی کہتی اگر مجھے اس بیماری سے شفاء حاصل ہوگئی تو میں بھی ابراہیم کو جلانے کے لیے لکڑیاں لاؤں گی۔

وہ کیسی آگ تھی ؟

جب تمام لوگوں نے مل کر چالیس دن تک محنت کر کے کثیر مقدار میں لکڑیاں جمع کر لیں تو آگ جلا دی گئی۔ آگ کے شعلے آسمانوں سے باتیں کرنے لگے، اتنی عظیم اور شدید آگ تھی کہ اُس کے اوپر سے فضاء میں بھی کوئی پرندہ نہیں اڑ سکتا تھا۔

آگ میں ڈالنے کے لیے شیطان کی رہنمائی :

جب آگ بہت زیادہ شعلہ زن ہو گئی، اُس کی حرارت اتنے دُور دُور تک پھیل گئی کہ آگ کے قریب جانا کسی انسان کی طاقت میں نہ رہا تو وہ کفارِ حیران و پریشان ہو گئے کہ سب محنت ضائع جاتی ہے کیوں کہ انہیں سمجھ میں نہیں آ رہا تھا کہ ابراہیم علیہ السلام کو آگ میں کیسے ڈالا جائے..... تو شیطان نے آکر اُن کی رہنمائی کی کہ ایک مخفی تیار کی جائے اور ابراہیم کو رسیوں سے جکڑ کر مخفی میں رکھ کر آگ میں بھینک دیا جائے۔ خیال رہے سب سے پہلے دُنیا میں یہی مخفی کے ذریعے پتھروں کو گولوں کی طرح پھینکا جاتا تھا۔

زمین و آسمان کی مخلوق کی فریاد :

حضرت ابراہیم علیہ السلام کو جب رسیوں سے باندھ کر مخفی میں رکھا گیا تو سوائے جنوں اور انسانوں کے اللہ تعالیٰ کی زمین و آسمان کی ساری مخلوق چلا اُٹھی اور اللہ تعالیٰ کے حضور فریاد کرنے لگی: اے مولائے کائنات ! زمین میں سوائے ابراہیم علیہ السلام کے کوئی اور نہیں جو تیری عبادت کرے۔ اے اللہ ! آج وہ تیرا نام لینے کی وجہ سے جلایا جا رہا ہے۔ زمین و آسمان کے فرشتے، جانور و وحش و طیر سب ہی یہ ماجرہ دیکھ کر حیران و پریشان ہیں۔ رب تعالیٰ کی حکمت سے بے خبر تھے، سوچ رہے تھے

اب کیا ہوگا؟ اللہ کا نام لینے والا تو آج جل جائے گا۔ اب زمین میں اللہ تعالیٰ کی عبادت کرنے والا کون ہوگا؟

حضرت ابو ہریرہ رضی اللہ عنہ سے روایت ہے کہ رسول مکرم نور مجسم ﷺ نے ارشاد فرمایا کہ جب سیدنا ابراہیم علیہ السلام کو آگ میں ڈالا جا رہا تھا تو آپ نے عرض کی: اے الہ العالمین! بے شک تو آسمان میں تنہا دیکھتا ہے اور میں زمین میں تنہا تیری عبادت کرنے والا ہوں۔ (قصص الانبیاء)

فرشتوں نے آپ کی امداد کی اللہ تعالیٰ سے اجازت طلب کی :

زمین و آسمان کے فرشتوں نے اللہ تعالیٰ کے حضور عرض کی: اے اللہ! ہمیں اجازت عطا فرما کہ ہم ابراہیم علیہ السلام کی امداد کریں۔ اللہ تعالیٰ نے انہیں اجازت عطا فرمادی کہ اگر وہ تم سے امداد حاصل کرنا چاہتے ہیں تو تم اُن کی امداد کرو اور اگر وہ میرے بغیر کسی اور سے امداد نہیں حاصل کرتے تو میں انہیں زیادہ جانتا ہوں میں ہی اُن کا ولی ہوں۔ اُن کا معاملہ مجھ پر ہی چھوڑ دو بے شک وہ میرے خلیل ہیں۔ اس وقت تمام روئے زمین پر اُن کے بغیر اور میرا کوئی خلیل نہیں اور میں ہی اُن کا معبود ہوں میرے بغیر اُن کا کوئی معبود نہیں۔

عالم بالا میں شور مچ گیا، فرشتوں نے عرض کی الٰہی! اے قادر مطلق! کیا تیرے اس بندے کو یوں بھڑکتے شعلوں کی نذر کر دیا جائے گا۔ کیا تو حید کا یہ چراغ بھی گل ہو جائے گا۔ سیدنا ابراہیم خلیل اللہ علیہ السلام ابھی آگ تک نہ پہنچے تھے ہوا میں ہی معلق تھے کہ اللہ تعالیٰ کے اذن سے حضرت جبرئیل امین بارگاہ خلیل میں حاضر ہوئے اور اپنی خدمات پیش کیں، سیدنا ابراہیم علیہ السلام نے بڑی بے نیازی سے جواب دیا ﴿أَمَّا إِلَيْكَ فَلَا﴾ مجھے تیری امداد کی ضرورت نہیں۔

جانتا ہے رب جلیل آگ میں پڑتا ہے اُس کا خلیل

حضرت جبرئیل امین نے پھر عرض کیا: اپنے رب سے دُعا ہی مانگو فرمایا كَفَانِي
عِلْمُهُ بِخَالِي مِنْ سَوَالِي جب وہ میرے حالات کو جانتا ہے تو پھر سوال کرنے کی
کیا ضرورت ہے۔

’حسبی سوالی علمہ بحال‘ وہ میرے حال کو جانتا ہے سوال کے بغیر ہی مجھے
کافی ہے۔ (تذکرۃ الانبیاء علامہ عبدالرزاق بھٹاوی)

ایک یاد : معارج النبوۃ میں ملا معین کا شفی رحمۃ اللہ علیہ فرماتے ہیں جس وقت
سیدنا ابراہیم علیہ السلام کو آگ میں پھینکا جا رہا تھا تو جبریل علیہ السلام نے حاضر ہو کر
عرض کیا هل لك حاجة يا ابراهيم میں خادم کی حیثیت سے حاضر ہوا ہوں کوئی حکم
ہو تو فرمائیے۔ آپ نے فرمایا: اما اليك فلا تیرے ساتھ کوئی حاجت نہیں۔

واقعہ معراج میں سدرۃ المنتہیٰ پر جب جبریل علیہ السلام نے عرض کیا کہ میں
اس (سدرۃ المنتہیٰ) سے آگے نہیں جاسکتا تو حضور ﷺ نے چاہا کہ اس موقع
پر اُس بات کا زبانی احسان اُتار دیا جائے جو جبریل امین نے ابوالانبیاء سیدنا
ابراہیم علیہ السلام سے کیا تھا۔ آپ نے جبریل امین سے فرمایا: یا جبریل
هل لك حاجة الى ربك اے جبریل کوئی حاجت ہو تو عرض کریں جو چاہے
مانگ لو۔ سَلْ مَا شِئْتَ يَا جِبْرِئِيلُ جبریل جو چاہے مانگ لو۔ جبریل امین
نے عرض کیا، حضور ! مجھے اس کی منظوری دلا دیجئے کہ جب آپ کی امت
پُل صراط سے گزرنے والی ہو تو میں اپنے پروں کو بچھا دوں اور آپ کی امت
اُن کے اوپر سے گزر جائے۔ حضور ﷺ نے منظوری دے دی۔ حضرت
جبریل علیہ السلام کو اس بات کا بخوبی علم تھا کہ حضور ﷺ کو خوش کرنے کا طریقہ آپ
کی امت کو خوش کرنے کے سوا اور کوئی نہیں۔ اس سے اس بات کا علم بھی ہوتا ہے کہ

آقائے دو جہاں ﷺ کی رضا اپنی اُمت کی فلاح، بہتری اور خوشی میں مضمر ہے۔
پُلِ صراط سے اُمت کیسے گزرے گی اس کا منظر بھی عجیب ہوگا۔ مظہر امام اعظم محی الحنفیت
اعلیٰ حضرت فاضل بریلوی علیہ الرحمہ فرماتے ہیں:

پُل سے گزارو راہ گزر کو خبر نہ ہو

جبریل پد بچھائیں تو پد کو خبر نہ ہو

سید عالم ﷺ دُعا فرما رہے ہوں گے :

رَبِّ صَلِّمْ اُمَّتِي رَبِّ صَلِّمْ اُمَّتِي يَا اللّٰه ! میری اُمت کو سلامتی سے گزار دے

رضائیل سے اب وہ جد کرتے گزرے کہ ہے رَبِّ صَلِّمْ صدائے محمد

ابراہیم علیہ السلام کا اللہ تعالیٰ پر توکل :

سیدنا ابراہیم علیہ السلام کے پاس ہواؤں پر مقرر فرشتہ حاضر ہوا اور عرض کیا:
آپ ہمیں اجازت فرمائیں کہ ہم آگ کو ختم کر دیں۔

سعید بن جبیر رضی اللہ عنہ اور ابن عباس رضی اللہ عنہما سے روایت ہے کہ بارش کا
فرشتہ منظرانہ حالت میں کہہ رہا تھا کب مجھے حکم ہو کہ میں بارش برسا دوں۔

سیدنا ابراہیم خلیل اللہ علیہ السلام نے فرمایا: مجھے تمہاری امداد کی ضرورت نہیں۔

’حسبى الله ونعم الوكيل‘ میرا اللہ مجھے کافی اور وہی بہتر کارساز ہے۔

سبحان اللہ ! حضرت ابراہیم علیہ السلام کو اللہ تعالیٰ پر کتنا بھروسہ ہے؟ یہ تو کہہ دیا
جاتا ہے کہ غیر اللہ سے امداد طلب کرنا جائز نہیں۔ اگر جائز ہوتا تو ابراہیم علیہ السلام
فرشتوں سے امداد طلب کرتے۔ کاش ! اُن لوگوں کو یہ سمجھ آ جائے کہ انبیاء کرام
کا مقام ملائکہ سے بلند ہے۔ انہیں کیا ضرورت ہے کہ وہ اپنے سے کم مراتب والوں
سے امداد طلب کریں۔ پھر سیدنا ابراہیم علیہ السلام کی طرح، عام انسان توکل کیسے
کر سکتا ہے؟ وہ تو اللہ تعالیٰ سے بھی سوال نہیں کرتے کہ وہ خود ہی جانتا ہے مجھے سوال

کرنے کی کیا ضرورت ہے۔ قرآن مجید میں حضرت ابراہیم علیہ السلام کو بہت زیادہ (گڑگڑا کر) دُعا کرنے والا فرمایا ہے:

﴿إِنِّ ابْرَاهِيمَ لَحَلِيمٌ أَوَّاهٌ مُنِيبٌ﴾ (ہود/ ۷۵)

بے شک ابراہیم (علیہ السلام) بڑے متحمل مزاج آہ و زاری کرنے والے، بہت گڑگڑا کر دُعا کرنے والے، ہر حال میں ہماری طرف رجوع کرنے والے تھے۔

ان صفات سے آپ کی رقتِ قلب اور آپ کی رافت و رحمت معلوم ہوتی ہے۔
(تفسیر خزان العرفان)

اللہ تعالیٰ کی طرف سے چونکہ یہ امتحان کا موقع تھا اس لئے اس موقع پر سیدنا ابراہیم علیہ السلام نے دُعا نہیں کی، اس موقع پر دُعا کرنا اس امتحان سے بچنے کے مترادف ہوتا۔ معرکہ کربلا بھی اللہ تعالیٰ کی طرف سے امتحان کا موقع تھا اس لئے سیدنا امام حسین رضی اللہ عنہ نے بھی اس موقع پر دُعا نہیں کی، بلکہ پیکرِ صبر و رضا بنے رہے اور ثابت قدمی کا مظاہرہ فرماتے ہوئے اپنے امتحان میں کامیاب رہے۔

گرگٹ کا آگ کو پھونکیں دینا :

ویدوی ان الوزغ کان ینفخ فی النار وقد جاء ذالک فی روایۃ البخاری
بخاری کی روایت میں آیا ہوا ہے کہ گرگٹ آگ میں پھونکیں دیتا تھا۔

مسلم شریف میں حضرت سعد رضی اللہ عنہ سے مروی ہے کہ بے شک رسول اللہ ﷺ نے گرگٹ کو قتل کرنے کا حکم دیا۔ اور ایک روایت میں ہے کہ گرگٹ کو پہلی ہی ضرب میں قتل کرنے میں زیادہ ثواب ہے اور دوسری ضرب میں قتل کرنے میں اس سے کم ثواب اور تیسری ضرب میں قتل کرنے کا اس سے کم ثواب ہے۔

حضرت اُم شریک رضی اللہ عنہا سے روایت ہے کہ رسول اللہ ﷺ نے گرگٹ کے مارنے کا حکم دیا اور فرمایا کہ یہ حضرت ابراہیم علیہ السلام کے لئے جلائی جانے والی آگ پر پھونکیں مارتا تھا۔ (بخاری و مسلم)

امام احمد نے ام المؤمنین حضرت عائشہ صدیقہ رضی اللہ عنہا کے توسط سے ذکر کیا ہے کہ رسول اللہ ﷺ نے فرمایا: گرگٹ کو مار ڈالو کیونکہ یہ حضرت ابراہیم علیہ السلام کے لئے جلائی جانے والی آگ پر پھونکیں مارتا تھا۔ راوی کہتے ہیں کہ ام المؤمنین عائشہ صدیقہ رضی اللہ عنہا اُن کو مار دیا کرتی تھی۔ حضرت عائشہ صدیقہ رضی اللہ عنہا نے حدیث بیان کی کہ حضور نبی کریم ﷺ کا فرمان ہے کہ جب حضرت ابراہیم علیہ السلام کو آگ میں ڈالا گیا تو تمام چوپائے آگ کو بجھانے میں کوشاں تھے سوائے گرگٹ کے کہ وہ پھونکیں مار کر اُسے مزید سلگاتا تھا۔ (تذکرۃ الانبیاء، قصص الانبیاء)

ابراہیم علیہ السلام کا آگ میں عجیب منظر :

سیدنا ابراہیم علیہ السلام نے فرشتوں سے امداد لینے سے انکار کر دیا، اللہ تعالیٰ سے بھی سوال نہ کیا کہ آگ میں جانے سے پہلے ہی مجھے بچالے، بس صرف ایک بات مد نظر تھی کہ رب تعالیٰ جس پر راضی ہے میں بھی اُسی پر راضی ہوں۔ کافروں نے جب آپ کو باندھ کر محنِ حق میں رکھ کر آگ میں ڈالنا چاہا تو آپ نے یہ الفاظ مبارکہ پڑھے:

لا اله الا انت سبحانک لک الحمد و لک الملك لا شریک لک

تیرے بغیر کوئی معبود نہیں، تیری ذات پاک ہے، سب تعریفیں تیرے ہی ملک میں ہیں تیرا کوئی شریک نہیں۔

کافروں نے آپ کو آگ میں پھینک دیا۔ عقل ابھی تماشا ہی دیکھ رہی تھی کہ عشق نے چھلانگ لگا دی، ڈاکٹر اقبال فرماتے ہیں:

بے خطر کو پڑا آتش نرو میں عشق
عقل ہے محو تما شائے لبِ بامِ ابھی

اللہ تعالیٰ کا حکم اس سے تیز تھا، رب ذوالجلال کی تائید و نصرت آپ کے شامل حال رہی اور آپ اس معرکہ حق و باطل میں سرخرو ہوئے، اللہ تعالیٰ نے آگ کو فرمایا:
﴿يَنَّازُكَوْنِي بَرْدًا وَسَلَامًا عَلَىٰ إِبْرَاهِيمَ﴾ (انبیاء/ ۶۹)
(جب آپ کو آتش زدہ میں پھینکا گیا تو ہم نے حکم دیا) اے آگ ٹھنڈی ہو جا اور سلامتی کا باعث بن جا ابراہیم کے لئے۔

قدرت خداوندی کا کتنا حیرت انگیز نظارہ ہے کہ وہی شعلے جس کے پاس کوئی پھٹک نہیں سکتا تھا، پرندے پر نہیں مار سکتے تھے دفعتاً سرد ہو گئے، بندشیں جل گئیں لیکن سیدنا ابراہیم علیہ السلام پر آج بھی نہیں آئی۔

اللہ تعالیٰ نے آگ کو ٹھنڈی ہو جانے کے ساتھ ساتھ سلامتی کا حکم بھی دیا تاکہ سیدنا ابراہیم علیہ السلام کو کسی قسم کا بھی نقصان نہ ہو۔

دھکتے انگارے یا باغ و بہار :

مسند احمد میں حضرت علی مرتضیٰ رضی اللہ عنہ کا ارشاد مذکور ہے کہ اگر اللہ تعالیٰ آگ کو سلاماً کا حکم نہ دیتا تو آگ اتنی ٹھنڈی ہو جاتی کہ آپ سردی سے وفات پا جاتے، سلاماً سے مراد ایسی سلامتی والی ہو جا کہ بالکل بے ضرر بن جا۔

حضرت ابن عباس اور ابو العالیہ رضوان اللہ علیہما اجمعین فرماتے ہیں کہ اگر اللہ تعالیٰ سلاماً علی ابراہیم نہ فرماتا تو آگ کی ٹھنڈک سیدنا ابراہیم علیہ السلام کو نقصان پہنچا دیتی۔

روایات میں آتا ہے جب سیدنا ابراہیم علیہ السلام کو آگ میں ڈالا گیا تو آگ باہر باہر جلتی رہی لیکن اُس کی حرارت سیدنا ابراہیم علیہ السلام تک نہ پہنچ سکی بلکہ آگ

کے اندر ایک باغ بنا دیا گیا، یعنی جب آپ کو آگ میں ڈالا گیا فرشتوں نے پہلوؤں سے پکڑ کر ایک جگہ زمین میں بٹھا دیا جہاں ایک میٹھے پانی کا چشمہ تھا اور ارد گرد گلاب، نرگس، اور چنبیلی کے پودے اور پھول اپنا حسین و جمیل منظر پیش کر رہے تھے۔ آگ نے صرف اُن رسیوں کو چھلایا جن سے آپ کو باندھا گیا اور اُن کے جلنے سے بھی آپ کو کسی قسم کا کوئی ضرر نہیں ہوا۔

جب آپ کو آتش کدہ میں پھینکا گیا تو اب وہاں آگ کے سرخ انگارے نہیں تھے بلکہ گلاب کے پھولوں کے ڈھیر لگ رہے تھے۔ مجسم کرنے والے شعلے نسیم صبح بہار میں تبدیل ہو گئے۔ اتنے بڑے معجزہ کو دیکھنے کے باوجود نمرود ایمان نہ لایا بلکہ آپ کی اذیت رسانی میں اضافہ کر دیا تو اللہ تعالیٰ نے اُس کو ایک حقیر مجسمہ کے ذریعہ ہلاک کر دیا۔ (تاریخ طبری۔ جلد اول، فیاء النبی ﷺ۔ جلد اول)

حضرت کعب احبار رضی اللہ عنہ فرماتے ہیں کہ جس دن سیدنا ابراہیم علیہ السلام کو قطر آتش کیا گیا، اس آگ کی سلامتی کی برکت سے روئے زمین کی ہر آگ ٹھنڈی ہو گئی تھی کسی شخص نے بھی اس دن آگ سے کوئی فائدہ نہ اٹھایا جس رشتی سے سیدنا ابراہیم علیہ السلام کی مشکلیں کسی گئی تھیں اُس کے سوا کوئی چیز بھی نہ جلی۔

ضحاک علیہ الرحمۃ فرماتے ہیں کہ حضرت جبریل امین بھی اُس وقت سیدنا ابراہیم علیہ السلام کے ساتھ تھے چہرے پر پسینے کے سوا کوئی گزندہ پہنچی تھی، حضرت جبریل آپ کے رخ انور کے پسینہ کو صاف فرماتے رہے۔

سعدی علیہ الرحمۃ فرماتے ہیں کہ سایہ کرنے والا فرشتہ بھی سائے کی طرح آپ کے ساتھ تھا۔ گھڑے کی مضافات میں ایک ایک میل تک آگ ہی آگ تھی۔ سیدنا ابراہیم علیہ السلام اس میں سرسبز و شاداب گلشن میں تشریف فرما تھے لوگ اس عجیب منظر کو

دیکھ رہے تھے نہ تو لوگ وہاں تک پہنچنے پر قادر تھے اور نہ ہی سیدنا ابراہیم علیہ السلام اُن کے پاس آرہے تھے۔ (قصص الانبیاء)

اگر یہ کہا جائے کہ سیدنا ابراہیم خلیل اللہ علیہ السلام جس آگ میں ڈالے گئے وہ آگ بجھ گئی تو حبیب اللہ حضور سید المرسلین ﷺ کے آنے سے آتش کدہ ایران جو ہزاروں سال سے بھڑک رہا تھا بجھ گیا۔ صاحب تفسیر روح البیان نے فرمایا کہ حضور انور ﷺ کی پیدائش معجزہ نہیں بلکہ معجزات کا مجموعہ ہے۔ چنانچہ آپ کی ولادت پر بُت اوندھے گرے، کسریٰ کے محل میں زلزلہ آیا، جس سے چودہ کنگورے گر گئے، اشارتاً بتایا گیا کہ چودہ بادشاہوں کے بعد یہ ملک مسلمانوں کے پاس پہنچ جائے گا چنانچہ عہد فاروقی تک یہ (۱۳) سلاطین پورے ہو چکے تھے۔۔۔ فارس کی ایک ہزار سال کی جلتی ہوئی آگ بجھ گئی، بحیرہ سادہ کا چشمہ اچانک خشک ہو گیا۔ غرض کہ سورج کی طرح آپ کی ولادت کی خبر سارے عالم میں پھیلا دی گئی۔

چاند نکلا فضاء چاندنی ہو گئی ساری دُنیا میں پھر روشنی ہو گئی (قیس)

اس جگہ روح البیان نے ابوطالب کا وہ خطبہ نقل کیا ہے جو آپ نے نبی کریم ﷺ کا سیدہ خدیجہ الکبریٰ رضی اللہ تعالیٰ عنہا کے ساتھ نکاح کرتے وقت رؤسائے بنی ہاشم اور امراءِ مضر کے سامنے ارشاد کیا کہ فرمایا: اُس خدا کا شکر ہے جس نے ہمیں اولاد ابراہیم، نسل اسماعیل، شاخ معد اور مضر کا درخت بنایا، اور حرم کا ہاشمہ بیت اللہ کا خادم قرار دیا، میرے بیٹے محمد ابن عبد اللہ کو اگر تمام جہاں کے ساتھ تولا جائے تو یہ سب پر بھاری ہوگا، اور دیکھ لینا کہ آگے چل کر میرا یہ لخت جگر بڑی شان والا ہوگا۔

کفار کی ذلت و رسوائی :

کفار نے بدلہ لینا چاہا، شکست و ریخت و رسوائی سے دوچار ہوئے۔ عروج چاہا، ذلیل و لیم بنے۔ غالب ہونا چاہا، مغلوب و مقہور ہو گئے۔ ارشاد باری تعالیٰ ہے:

﴿وَأَزَلُّوا بِهِ كَيْدًا فَجَعَلْنَاهُمُ الْأَخْسَرِينَ﴾ (الانبیاء/ ۷۰) انہوں نے اُن (ابراہیم علیہ السلام) کا بُرا چاہا تو ہم نے انہیں سب سے بڑھ کر زیاں کار کر دیا۔ کفار نے سیدنا ابراہیم علیہ السلام کے ساتھ بُرائی کرنا چاہا تھا اللہ تعالیٰ نے اُن ہی لوگوں کو ناکام کر دیا کہ اُن کا مقصود حاصل نہ ہوا بلکہ اور بالعکس حقانیت ابراہیم علیہ السلام کا زیادہ ثبوت ہو گیا۔

﴿فَأَزَلُّوا بِهِ كَيْدًا فَجَعَلْنَاهُمُ الْأَسْفَلِينَ﴾ (الصافات/ ۹۸) اُن لوگوں نے (ابراہیم علیہ السلام کے ساتھ) بُرائی کرنی چاہی تھی، ہم نے انہیں نیچے دکھایا۔ آگ کو گلزار بنا کر اُن کے مکرو حیلے کو ناکام بنا دیا، پس پاک ہے وہ ذات جو اپنے بندوں کی چارہ سازی فرماتا ہے اور آرائش کو عطا میں اور کُھر کو غیر میں بدل دیتا ہے۔ دُنیوی زندگی میں کفار پستی و خسارہ میں کامیاب و کامران ہوئے اور اُخروی زندگی میں آتشِ جہنم اُن پر ٹھنڈی اور سلامتی والی نہ ہوگی اور نہ ہی انہیں سلام و برکات میسر آئے گی بلکہ ﴿إِنَّهَا سَاءَ مُسْتَقَرًّا وَمُقَامًا﴾ (الفرقان/ ۶۶) اُن کا ٹھکانہ جہنم ہے اور بے شک جہنم بہت ہی بُری ٹھہرنے کی جگہ ہے۔

ابراہیم علیہ السلام آگ میں کتنے دن رہے؟

منہال بن عمرو علیہ الرحمہ فرماتے ہیں کہ سیدنا ابراہیم علیہ السلام نے نمرود کی جلائی ہوئی آگ میں چالیس یا پچاس دن رہے۔ حضرت ابراہیم علیہ السلام فرماتے ہیں کہ جس طرح کی پُر لطف زندگی کے ایام میں نے آگ میں گزارے ہیں ایسے دن میری زندگی میں مجھے نہیں ملے، میں چاہتا ہوں کہ میری ساری زندگی ہی ایسی ہو جائے۔

اللہ تعالیٰ نے سایہ پر مقرر فرشتے کو سیدنا ابراہیم خلیل اللہ علیہ السلام کی ہی شکل میں اُن پر بھیجا کہ وہ آپ کے پاس بیٹھے تاکہ وہ اُس سے انس حاصل کریں، اکیلے ہونے کی وجہ سے آپ کو کوئی پریشانی نہ ہو۔ آپ کے پاس جبریل علیہ السلام جنت

میں سے ایک ربی قیص لائے اور کہا: اے ابراہیم! بے شک آپ کو رب کہتا ہے
کیا معلوم نہیں کہ میرے محبوبوں کو آگ نقصان نہیں پہنچا سکتی۔ (تذکرۃ الانبیاء)

انبیاء و مرسلین علیہم السلام کو مراتب جلیلہ و معجزات کثیرہ عطا فرمانا، تمام کتب ساویہ کا
نازل کرنا، یہ سب اللہ تعالیٰ کی رحمتیں ہیں جو حضور ﷺ کے سبب سے انھیں عطا کی
گئیں ہیں۔ ابوالبشر حضرت آدم علیہ السلام کو تمام اعزاز و اکرام ماننا حضور ﷺ کے
طفیل، پھر اُن کی خطا کا معاف ہونا حضور ﷺ کی برکت سے، پھر حضرت نوح علیہ السلام
کی کشتی کنارے پر لگنا حضور ﷺ کی برکت سے، بلکہ حضرت ابراہیم علیہ السلام پر نار کا
گلزار ہونا اور حضرت اسماعیل علیہ السلام کا فدیہ ذبیحہ آنا حضور ﷺ کے طفیل۔

کشتی نوح میں نارنمرود میں یمن مانی میں یونس کی فریاد میں

آپ کا نام نامی اے صلی علی ہر جگہ ہر مصیبت میں کام آگیا

یہاں تاجدار اہلسنت حضور شیخ الاسلام علامہ سید محمد مدنی اشرفی جیلانی کا ایک عارفانہ
کتبہ بھی ملاحظہ فرمائیں 'سیدنا ابراہیم خلیل اللہ علیہ السلام کا معجزہ دیکھنے والوں نے
دیکھا کہ جب سیدنا ابراہیم خلیل اللہ علیہ السلام کی بابرکت شخصیت نارنمرود میں گئی تھی
آتش کدہ، گل کدہ ہو گیا تھا۔ ابراہیم علیہ السلام کا معجزہ یہ تھا کہ آگ ٹھنڈی ہو گئی۔
پہونچے آگ ٹھنڈی ہو گئی۔ خیال رہے کہ سیدنا ابراہیم علیہ السلام کی ذات وہاں گئی تھی
مگر یاد کرو رسول کے ہاتھ سے لگے ہوئے اُس رُومال کو جو صحابی رسول کے پاس
محفوظ ہے جب کبھی اس رُومال کو دھونے کی ضرورت آئے تو وہ اُس کو جلتے ہوئے تنور
میں ڈال دیتے تھے اور تنور میں سے ڈال کر جب اُسے نکالتے تھے تو بالکل دھل کر
صاف نکلتا تھا۔ سنو! وہاں ذات ابراہیم گئی تھی۔ وہاں حضرت ابراہیم علیہ السلام
خود گئے تھے۔ یہاں رسول خود نہیں گئے تھے۔ رسول کی نسبت گئی تھی۔ رسول کا تعلق
گیا تھا۔ اُنکی تک تو نہیں گئی۔ رسول کا کوئی لباس مبارک بھی تو نہیں گیا، صرف

نسبت گئی۔ وہاں آتش کدہ، گل کدہ بن گیا، مگر یہاں آگ ہے اور اپنی حرارتوں کو جس نے نہیں کھویا ہے لیکن جلانے کی ہمت نہیں ہے۔ یہیں سے پتہ چل گیا کہ جب نسبت لے کر تنور میں ایک کپڑا جاتا ہے تو آگ نہیں جلا پاتی، تو اگر تمہارے دل میں رسول کی محبت ہو تو جہنم میں جلانے کی طاقت کہاں سے آئے۔

نمرود کا سیدنا ابراہیم علیہ السلام کو باغ میں دیکھنا :

نمرود نے اپنے محل کی بلندی سے دیکھا تو سیدنا ابراہیم علیہ السلام کو ایک باغ میں بیٹھے ہوئے پایا اور ایک شخص (فرشتے) کو بھی آپ کے پاس بیٹھے ہوئے دیکھا اور آپ کے ارد گرد دکنڑیوں کو چلتے ہوئے آگ کے شعلے بھڑکتے ہوئے دیکھ کر آپ کو پکارنے لگا اے ابراہیم ! کیا تم اس آگ سے نکل سکتے ہو؟ آپ نے فرمایا، ہاں نکل سکتا ہوں اُس نے کہا: اُٹھو اور نکل آؤ۔ (ممكن ہے اُس نے سمجھا ہو جب نکلیں گے تو باہر جلتی ہوئی آگ سے گزریں گے تو جل جائیں گے) ابراہیم علیہ السلام اُٹھے اور چلتے چلتے آگ سے نکل آئے۔ سیدنا ابراہیم علیہ السلام سے نمرود نے پوچھا کہ تمہارے پاس تمہاری ہی شکل کا دوسرا آدمی کون تھا؟ آپ نے فرمایا کہ وہ سایہ پر مقرر فرشتہ تھا جسے اللہ تعالیٰ نے میرے پاس اس لیے بھیجا تھا کہ مجھے اکیلے ہونے سے کسی قسم کی کوئی گھبراہٹ نہ ہو بلکہ میں اُس سے انس حاصل کر سکوں۔

نمرود رب کی قدرت کا اقرار کرنے کے باوجود گمراہ رہا :

نمرود نے کہا جب میں نے تمہارے رب کی عزت و قدرت کو دیکھا تو میں نے نذر مانی کہ میں تمہارے رب کا قرب حاصل کرنے کے لیے قربانی کروں گا۔ اس لیے میں تمہارے رب کے حضور چار ہزار گائے کی قربانی پیش کر رہا ہوں۔

سیدنا ابراہیم علیہ السلام نے فرمایا: جب تک تم اپنے دین پر قائم ہو، اُس وقت تک اللہ تعالیٰ تمہاری قربانی کو قبول نہیں کرے گا۔

اُس نے کہا، میں اپنی بادشاہی تو نہیں چھوڑ سکتا البتہ قربانی ضرور کروں گا۔ اُس نے اپنی نذر کے مطابق چار ہزار گائے ذبح کر دیا اور آئندہ حضرت ابراہیم علیہ السلام کو سزا نہ دینے کا ارادہ کر لیا۔ البتہ وہ کفر پر ہی قائم رہا ایمان اُس کو نصیب نہ ہوسکا۔ بعض روایات میں ہے کہ جب کفار نے دیکھا کہ ابراہیم علیہ السلام کو آگ نے نہیں جلایا تو انہوں نے کہا کہ ابراہیم نے آگ پر جادو کر دیا ہے۔ انہوں نے تجربہ کرنے کے لیے ایک بوڑھے کو آگ میں ڈالا تو آگ نے اُسے جھلس کر رکھ دیا۔

(تفسیر کبیرہ روح المعانی، زیر آیت: يٰۤاِبْرٰهٖمُ اٰمُرْ بِقُرْبٰنِکَ ۚ وَاٰمُرْ اِسْرٰہٖمَ ۚ اِذْ قَامَاۤیَ ۚ وَاٰمُرْ اِسْرٰہٖمَ ۚ اِذْ قَامَاۤیَ ۚ)

جب حضرت ابراہیم علیہ السلام آتشِ نمرود سے صحیح سلامت نکل آئے تو آپ نے پھر تبلیغ کا کام شروع کر دیا اور اُن لوگوں کو اللہ تعالیٰ کی توحید پر ایمان لانے کی دعوت دی۔ سیدنا ابراہیم علیہ السلام کا اتنا بڑا معجزہ دیکھ کر بھی نمرود ایمان نہیں لایا بلکہ آپ کی اذیت رسانی میں اضافہ کر دیا۔ اللہ تعالیٰ نے اس قوم کو اپنے عذاب کی گرفت میں لینے سے قبل سیدنا ابراہیم علیہ السلام کو ہجرت کا حکم دیا۔ حضرت لوط علیہ السلام نے سیدنا ابراہیم علیہ السلام کی تمام باتوں اور دعویٰ نبوت کی تصدیق فرمائی ﴿فَصَلِّمْ لَهُ لُوطًا﴾ (عنکبوت/۲۶) حضرت لوط علیہ السلام مراہب کی اس بلندی پر فائز ہوئے جہاں عام انسان اس مقام کو نہیں پاسکتا۔ سیدنا ابراہیم علیہ السلام نے واقعہ آگ کے بعد اپنے بھتیجے حضرت لوط بن ہاران علیہ السلام کو لے کر بابل سے حران کی طرف ہجرت کی پھر وہاں سے مصر گئے۔ اب ان دونوں کے ساتھ حضرت سارہ رضی اللہ عنہا بھی تھیں۔ مصر سے فلسطین میں آ گئے۔ اب ان تینوں کے ساتھ حضرت ہاجرہ رضی اللہ عنہا بھی تھیں پھر لوط علیہ السلام، حضرت ابراہیم علیہ السلام کے شہر سے تقریباً اٹھارہ میل دُور تک

ایک شہر میں تبلیغ دین کے لئے آگئے، اس شہر کا نام 'سندھوم' تھا۔ قرآن پاک میں اسی کو 'الموتفکة' سے تعبیر کیا گیا۔ (روح المعانی)

سیدنا ابراہیم علیہ السلام نے تمام باطل معبودوں کا رد کیا :

سیدنا ابراہیم علیہ السلام جس قوم میں تشریف لائے اُس میں کچھ لوگ بت پرست تھے اور کچھ ستارہ پرست اور کچھ چاند پرست اور کچھ سورج پرست بلکہ نمرود کی پرستش بھی ہوتی تھی۔ آپ نے بتوں کے معبود ہونے کو دلائل سے باطل کیا۔ قوم نے جب دلائل سے کوئی فائدہ نہ حاصل کیا تو آپ نے بتوں کو توڑ کر اپنی پریشانی کو دور کر کے اپنے دل کو تسلی دی۔

ستارہ پرست آپ کو بھی ستاروں کی پوجا کی دعوت دینے لگے آپ نے اُن کا بھی رد فرما دیا کہ یہ ستارے معبود بننے کے قابل نہیں۔

﴿فَلَمَّا جَنَّ عَلَيْهِ اللَّيْلُ رَأَى الْكَوْكَبَآءَ ۖ قَالَ هَٰذَا رَبِّي ۚ فَلَمَّا أَفَلَ قَالَ لَا أُحِبُّ الْفَلِیْنَ﴾ (انعام/۷۶)

پھر جب اُن پر رات کا اندھیرا آیا تو انہوں نے ایک تارا دیکھا۔ بولے اُسے میرا رب ٹھہراتے ہو ! (کیا یہ میرا رب ہے !) پھر جب وہ ڈوب گیا تو آپ نے فرمایا کہ میں غروب ہو جانے والوں سے محبت نہیں رکھتا۔ (مجھے خوش نہیں آتے ڈوبنے والے میں ڈوب جانے والوں کو پسند نہیں کرتا)۔

جب رات کا اندھیرا اچھا گیا تو سیدنا ابراہیم علیہ السلام نے ایک بہت چمک دار ستارہ دیکھا، انہوں نے اپنی قوم سے اثناء استدلال میں فرمایا یہ میرا رب ہے ! حضرت ابراہیم علیہ السلام کا یہ قول قوم کے سامنے ستارے کی ربوبیت کے انکار کی تمہید تھی اور اُن کے خلاف حجت قائم کرنے کا مقدمہ تھا، تو پہلے سیدنا ابراہیم علیہ السلام نے ان کے دماغ میں یہ بات ڈالی کہ وہ اُن کے موافق ہیں۔ پھر مشاہدہ اور عقل سے اس

قول کا رد فرمایا، چنانچہ جب وہ غروب ہو گیا تو فرمایا یہ کیا بات ہوئی؟ میں غروب ہونے والوں کو پسند نہیں کرتا، کیونکہ خدا وہ ہے جس کا تمام کائنات پر غلبہ ہے، وہ تمام دنیا کو ہر وقت دیکھنے والا ہے، ان کی باتوں کو سُننے والا ہے، وہ کبھی کسی چیز سے نہ ہی غافل ہوتا ہے اور نہ ہی غائب ہوتا ہے۔

یعنی یہ تو خود کسی نظام قدرت کے پابند ہیں ان میں معبود بننے کی صلاحیت نہیں (غروب ہونے والے معبودوں کو پسند نہیں کرتا، اس لیے کہ غروب، تغیر حال پر دلالت کرتا ہے جو حادث ہونے کی دلیل ہے اور جو حادث ہو، معبود نہیں ہو سکتا)۔ میری توجہ اور محبت کا مرکز تو صرف مالک الملک خالق کائنات وحدہ لا شریک لہ ہے میں تو ان ستاروں سے محبت نہیں کرتا اور نہ ہی ان کو کسی معاملہ میں مؤثر حقیقی مانتا ہوں جب ان سے محبت ہی نہیں تو ان کی عبادت کو کیسے اچھا سمجھ سکوں!

یہ واقعہ ایک خاص مناظرانہ نوعیت کا تھا جس میں اجرام فلکی کی حقیقت کو واضح کیا گیا تھا اور قوم کے باطل نظریہ الوہیت پر ضرب لگائی گئی تھی۔

(☆) اس استدلال میں سیدنا ابراہیم علیہ السلام نے جو یہ فرمایا تھا یہ میرا رب ہے، یہ آپ نے بطور حتم فرمایا تھا، کہ اگر برسمیل فرض یہ ستارہ میرا رب ہو تو اس کا غروب ہو جانا اس کے رب ہونے کی تکذیب کرتا ہے اور یا یہاں (سوال انکاری) استفہام محذوف ہے جس کا آپ نے ذکر نہیں فرمایا کہ کہیں قوم بات اور استدلال مکمل ہونے سے پہلے ہی بدک نہ جائے۔ اس لئے آپ نے سوال کو دل میں رکھ کر فرمایا، یہ میرا رب ہے اور آپ کا منشا تھا، کیا یہ میرا رب ہے؟ نبی ایک آن کے لئے بھی حقیقتاً ستارہ کو اپنا رب نہیں کہہ سکتا اور نہ کبھی اسے اللہ تعالیٰ کی توحید میں تردد ہو سکتا ہے، ہر نبی پیدائشی مومن اور نبی ہوتا ہے، نیز سیدنا ابراہیم علیہ السلام کے متعلق قرآن مجید میں تصریح ہے کہ وہ اپنی قوم کے ساتھ مناظرہ کرنے سے پہلے بھی مومن تھے۔

(☆) اللہ تعالیٰ نے سیدنا ابراہیم علیہ السلام کو علم لدنی بخشا کہ آپ نے بچپن شریف میں فصیح و بلیغ منطقی فلسفی گفتگو فرمائی کہ تمام اہل علم کی منطق اس پر قربان ہو۔ دیکھو آپ نے چاند سورج تاروں کی عبدیت، اُن کا مخلوق ہونا، اُن کے اُدلنے بدلنے ڈوبنے نکلنے سے ثابت کی، اسی کو منطقی لوگ اس طرح بیان کرتے ہیں۔ **العالم متغیر۔**

وکل متغیر حادث۔ فالعالم حادث پھر کہتے ہیں کہ **العالم حادث۔ وکل حادث محتاج الی محدث۔ فالعالم محتاج الی محدث** یعنی دُنیا اور دُنیا کی چیزیں اُدلنے بدلنے والی ہیں، اور ہر بدلنے والی چیز نوپید ہے کہ پہلے نہ تھی بعد میں ہوئی، لہذا دُنیا نوپید ہے اور ہر نوپید کسی کی مخلوق ہے لہذا دُنیا کسی کی مخلوق ہے اُسے خالق کی ضرورت ہے۔ سبحان اللہ وہ آپ کا لڑکپن اور یہ دانائی و علم۔

(☆) ہر شخص، ہر قوم سے اُس کی عقل کے مطابق گفتگو کرنا طریقہ انبیاء ہے اس طریقہ سے ہدایت جلد ملتی ہے۔ دیکھو سیدنا ابراہیم علیہ السلام نے چاند سورج کے طلوع ہونے سے اُن کی مخلوقیت ثابت نہ کی بلکہ اُن کے ڈوبنے سے۔ کہ طلوع میں ترقی ہے اور ڈوبنے میں تنزل جیسا کہ مشرکین کا عقیدہ ہے تنزل سے عبدیت اور بندگی کا ثبوت بہت اچھی طرح ہو جاتا ہے، کم عقل بھی سمجھ جاتا ہے۔

چاند پرستوں نے آپ کو چاند کی عبادت کی دعوت دی۔ آپ نے اُن کا بھی رد کر دیا کہ تم تو گمراہ ہو۔ حق تو یہ ہے کہ تم خود سیدھی راہ پر آ جاؤ۔ کیا تم مجھے راہ راست سے بھکانا چاہتے ہو یہ ناممکن ہے۔

﴿فَلَمَّا رَا الْقَمَرَ بَازِعًا قَالَ هَذَا رَبِّي ۚ فَلَمَّا أَفَلَ قَالَ لَئِنْ لَّمْ يَهْدِنِي رَبِّي لَأَكُونَنَّ مِنَ الْقَوْمِ الضَّالِّينَ﴾ (انعام/ ۷۷)

پھر جب چاند چمکتا دیکھا بولے: اسے میرا رب بتاتے ہو! جب وہ بھی ڈوب گیا، کہا اگر میرا رب ہدایت نہ کرتا تو میں انہی گمراہوں میں ہوتا۔

ستارہ کی الوہیت کے عقیدہ کو باطل کرنے کے بعد سیدنا ابراہیم علیہ السلام چاند کی الوہیت کو باطل کرنے کے ذریعے ہوئے جو ستارہ سے زیادہ روشن تھا اور اسی طرح انکار کی تمہید کے طور پر فرمایا 'یہ میرا رب ہے اور جب وہ بھی غروب ہو گیا تو اپنی قوم کو سنانے کے لئے فرمایا 'اگر میرا رب مجھے ہدایت پر برقرار نہ رکھتا تو میں ضرور گمراہ لوگوں میں سے ہو جاتا۔ سیدنا ابراہیم علیہ السلام کے اس قول میں اُن کی قوم پر تعریض ہے کہ وہ گمراہی کی شکار ہے اور اس میں یہ تنبیہ ہے کہ جس نے چاند کو خدا مانا وہ بھی گمراہ ہے اور اس میں یہ رہنمائی ہے کہ الوہیت کے متعلق صحیح عقیدہ کی معرفت وحی الہی پر موقوف ہے۔

یعنی یہ چاند بھی کسی کے حکم کا تابع ہے اُس کی چمک دمک بھی کبھی ایک علاقے میں کبھی دوسرے علاقے پر یعنی ایک وقت میں ایک علاقہ کو چکا رہا ہے تو دوسرا علاقہ اُس کی روشنی سے محروم ہے۔ تو ایسی چیز جو خود ہی ایک حال پر نہ رہ سکے وہ کیسے معبود بن سکتی ہے! یہ تو مجھ پر اللہ کا فیضان ہے جس نے مجھے سیدھی راہ پر چلا کر اس پر قائم رہنے کی توفیق عطا فرمادی ورنہ جس قوم میں ہر طرف باطل راہ پر چلنے والے ہی نظر آتے ہوں وہاں ایک فرد کا حق پر قائم رہنا کیسے ممکن تھا؟

سورج پرستوں نے آپ کو سورج کی عبادت کی دعوت دی کہ یہ تو بہت روشن ہے حقیقتاً بڑا خدا بننے کا قابل ہے آپ نے اُن کا بھی رد کر دیا کہ میں شرک پر قائم رہنے کی کسی کو اجازت نہیں دیتا تو مجھ سے شرک کی اُمید رکھنا تمہاری حماقت ہے۔

﴿فَلَمَّا رَا الشَّمْسُ بَارِغَةً قَالَ هَذَا رَبِّي هَذَا أَكْبَرُ فَلَمَّا أَفَلَكَ قَالَ يَقَوْمِ إِنِّي بَرِيءٌ مِّمَّا تُشْرِكُونَ﴾ (انعام/ ۷۸) پھر جب سورج جگمگاتا دیکھا بولے اُسے میرا رب کہتے ہو؟ یہ تو ان سب سے بڑا ہے پھر جب وہ ڈوب گیا کہا: اے قوم میں بیزار ہوں ان چیزوں سے جنہیں تم شریک ٹھراتے ہو۔

آپ نے جب سورج کو جگمگاتے ہوئے دیکھا تو قوم سے کہا، اسے میرا رب کہتے ہو، سب سے بڑا سمجھ کر اُسے بڑا خدا مانتے ہو؟ یہ بھی تو کبھی ایک علاقہ کو جگمگا رہا ہے اور دوسرے کو اندھیرے میں رکھتا ہے۔ جب دوسرے علاقے کو روشن کرتا ہے تو پہلے علاقے کو تاریکی میں ڈبا دیتا ہے۔ بھلا وہ چیز جو خود اپنے محور میں گھومنے کے لیے کسی کے حکم کا پابند ہو، خدا بن سکتی ہے؟ نہیں نہیں، یہ خدا کبھی بھی نہیں بن سکتی۔

اے میری قوم ! اللہ تعالیٰ سے شریک ٹھہرانا چھوڑ دو۔ میں تو پہلے ہی بیزار ہوں مجھ سے تمہاری یہ توقع کہ ”میں بھی تمہارے ساتھ معبودان باطلہ کو ماننے میں شریک ہو جاؤں“ بے سود ہے۔

حضرات انبیاء کرام بڑے دلیر و جری ہوتے ہیں اُن کے دل پر کسی کی ہیبت نہیں آتی۔ سارا جہاں ایک طرف ہو، یہ اکیلے ایک طرف مگر اُن کے دل میں کسی کا خوف نہیں ہوتا۔ دیکھو سیدنا ابراہیم علیہ السلام، نمرود جیسے جاہل بادشاہ کے ملک میں ہیں، سارا ماحول کفار کا ہے خود اپنے عزیز و اقارب اسی شرک کی بیماری میں مبتلا ہیں مگر کیسی دلیرانہ گفتگو فرما رہے ہیں، نہ کسی سے جھجک ہے نہ کسی کا ڈر، یہ ہے نبی کی ہمت و دلیری۔ نبی بلکہ نبی کے غلام کبھی تقیہ نہیں کرتے، اپنا دین سب پر خوب واضح کر دیتے ہیں خواہ کیسی ہی حالت ہو، دیکھو سیدنا ابراہیم علیہ السلام نے ایسے نازک موقع پر سب کے سامنے کہہ دیا کہ ﴿إِنِّي بَرِيءٌ مِّمَّا تُشْرِكُونَ﴾ میں تمہارے شرک سے بیزار ہوں۔ جو شخص حضرات اہل بیت اطہار خصوصاً سیدنا علی مرتضیٰ رضی اللہ عنہ کو تقیہ باز کہے وہ (شیعہ ائمہ دہلوی اور قادیانی) اُن کے مرتبہ عالیہ سے واقف نہیں۔

سیدنا ابراہیم علیہ السلام نے فرمایا کہ میری توجہ کا مرکز تو صرف زمین و آسمان کا خالق ہے۔ میں اُس کے ساتھ کسی اور کو شریک ٹھہراؤں یہ کیسے ہو سکتا ہے میں کوئی مشرک تو نہیں۔

ان آیات میں الوہیت اور اللہ تعالیٰ کی توحید کے اثبات کے لئے مناظرہ کا ثبوت ہے اور یہ کہ دین حق کے اثبات اور اُس کی نصرت کے لئے مناظرہ کرنا حضرت ابراہیم علیہ السلام کی سنت ہے۔ ان آیات میں یہ بتایا ہے کہ جو غروب یا غائب ہو جائے وہ خدا نہیں ہو سکتا اور اس سے یہ نتیجہ نکلتا ہے کہ خدا مجسم نہیں ہو سکتا، کیونکہ اگر وہ مجسم ہوتا تو وہ کسی ایک اُفق کے سامنے ہوتا تو دوسرے اُفق سے غائب ہوتا۔ نیز اس سے یہ بھی ثابت ہوتا ہے کہ خدا صفات حادثہ (غیر مستقل، موقتی، عارضی اور فانی صفات) کا محل نہیں ہو سکتا کیونکہ جو محل حوادث ہو وہ متغیر ہوگا اور متغیر خدا نہیں ہو سکتا۔ جس طرح غروب ہونے والا خدا نہیں ہو سکتا کیونکہ اس میں بھی تغیر کا معنی ہے، نیز اس سے یہ بھی ثابت ہوا کہ عقائد میں تقلید جائز نہیں ہے بلکہ عقائد دلائل پر مبنی ہوتے ہیں ورنہ سیدنا ابراہیم علیہ السلام کے اس استدلال کا کوئی فائدہ نہ ہوتا اور اس سے یہ بھی معلوم ہوا کہ انبیاء علیہم السلام کے عقائد دلائل پر مبنی ہوتے ہیں اور یہ کہ اللہ تعالیٰ کی معرفت حاصل کرنے کے لئے ضروری ہے کہ مخلوق کے احوال سے استدلال کیا جائے۔ جس طرح سیدنا ابراہیم علیہ السلام نے ستارہ، چاند اور سورج کے غروب ہونے سے یہ استدلال کیا کہ ڈوبنے والا اور متغیر خدا نہیں ہو سکتا۔

قوم نے سیدنا ابراہیم علیہ السلام کو باطل معبودوں کی مخالفت سے ڈرانے کی کوشش کی کہ یہ تمہیں نقصان پہنچائیں گے۔ اُن کی مخالفت سے باز آ جاؤ۔ آپ نے دو ٹوک الفاظ میں جواب دیا۔

﴿وَلَا آخَافُ مَا تُشْرِكُونَ بِهِ﴾ (انعام/۸۰)

جن کو تم (اللہ کے ساتھ) شریک ٹھہراتے ہو مجھے اُن سے کوئی ڈر نہیں۔

سیدنا ابراہیم علیہ السلام کا چچا آذر بت ساز بھی تھا اور بت فروش بھی۔ چھوٹے

بڑے بیشمار پتھر، لکڑی اور کانے کے بت بنا کر فروخت کیا کرتا تھا۔ سیدنا ابراہیم علیہ السلام نے ایک مرتبہ اُس کے بت کو ہاتھ میں لے کر بازار میں اعلان کیا کہ کون خریدتا ہے وہ چیز جو صرف نقصان ہی دیتی ہے۔ نفع بالکل نہیں دیتی۔ اگر کسی کو اپنی دُنيا و دین دونوں برباد کرنے ہوں تو یہ خرید لو۔

من يشتري ما يضره ولا ينفعه (تاریخ طبری)

اے اصرام و اوٹان کے پجار یو ! کون ہے جو ایسے بتوں کو خریدے گا جو نہ اُسے نقصان پہنچا سکتے ہیں اور نہ ہی اُسے نفع دے سکتے ہیں۔

شہر کے بڑے چھوٹے سب اپنی آنکھوں سے بتوں کی ذلت دیکھتے رہے اور اپنے کانوں سے اُن کی لعنت کا برملا اعلان سُنتے رہے مگر حق کے داعی کو بتوں کی اہانت سے کوئی باز نہ رکھ سکا اور کسی نے سیدنا ابراہیم علیہ السلام سے بت نہ خریدے۔

کوچہ و بازار میں ان بتوں کی تذلیل و توہین کے بعد سیدنا ابراہیم علیہ السلام بتوں کو لے کر ایک نہر پر تشریف لے گئے۔ فصوب فیہ رؤسہا وقال اشربی استهزاء لقومہ (قرطبی) پس بتوں کے سر نہر میں ڈبو کر اپنی قوم کا مذاق اڑاتے ہوئے کہا: پانی پی لو ! سیدنا ابراہیم علیہ السلام اپنے اس طرزِ عمل سے بت پرست قوم پر یہ واضح کر دینا چاہتے تھے کہ پتھر یا لکڑی کے خود ساختہ بتوں کی پرستش اس خیال سے کرتے ہو کہ وہ تمہاری حاجت روائی یا تمہیں نقصان پہنچانے کی قدرت رکھتے ہیں تو اپنی آنکھیں کھول کر دیکھ لو، یہ میرے ہاتھ میں کس درجہ بے بس ہیں۔ تمہارے مشرکane عقائد، محض فتور عقل اور کوردماغی کی پیداوار ہیں۔ تمہیں شیطان نے راہِ حق سے جدا کر کے دامِ ترویج میں پھنسا رکھا ہے۔

سیدنا ابراہیم علیہ السلام نے یہ سب کام قوم کے سامنے کئے۔ اس پر صنم تراش آزر اور بت پرست قوم رنجیدہ اور ناراض ہو گئی۔ قوم حجت بازی کرتے ہوئے کہنے لگی کہ

ابراہیم ! اگر تم ان حرکتوں سے باز نہ آئے تو یہ بت تم کو بہت نقصان پہنچائیں گے۔
 تم ان کی طاقت سے بے خبر ہو۔ یہ بت ہمارے باپ داداؤں کے معبود ہیں اور ان کی
 مدد سے دُنیا قائم ہے اللہ تعالیٰ ان کی مدد کے بغیر کچھ نہیں کر سکتا۔ (خازن دروح المعانی)
 جب قوم نے حجت بازی کی تو سیدنا ابراہیم علیہ السلام نے جواب دیا کہ سُن لو کہ
 میں تمہارے بتوں، تمہارے نمرود، تمہاری قوت و طاقت سے بالکل نہیں ڈرتا۔
 اے میری قوم ! تم میری ایسی اعلیٰ گفتگو سے نصیحت کیوں نہیں پکڑتے۔

امین جرتج بیان کرتے ہیں کہ سیدنا ابراہیم علیہ السلام کی قوم نے آپ کو بتوں سے
 ڈرایا اور کہا اگر تم ہمارے خداؤں کی مخالفت کرتے رہے تو تم برص میں مبتلا
 ہو جاؤ گے یا تمہارے اعضاء خراب ہو جائیں گے۔ سیدنا ابراہیم علیہ السلام نے فرمایا
 تم مجھ سے اللہ کے متعلق جھگڑتے ہو؟ حالانکہ اس نے مجھے ہدایت پر برقرار رکھا اور
 میں ان سے نہیں ڈرتا جن کو تم اللہ کا شریک قرار دیتے ہو، سوائے اس کے کہ میرا رب
 ہی کچھ چاہے۔ (تفسیر تبيان القرآن بحوالہ جامع البیان)

﴿وَكَيْفَ أَخَافُ مَا أَشْرَكْتُمْ وَلَا تَخَافُونَ أَنَّكُمْ أَشْرَكْتُم بِاللَّهِ مَالِمُ يُنْزِلْ بِهِ
 عَلَيْكُمْ سُلْطٰنًا﴾ (الانعام/۸۱) اور میں ان (معبودانِ باطلہ) سے کیسے ڈر سکتا ہوں
 (کیونکہ خوفزدہ ہو سکتا ہوں) جن کو تم نے اللہ کا شریک قرار دیا ہے (جنہیں تم اللہ کا
 شریک ٹھہراتے ہو) جب کہ تم اللہ کے ساتھ ان (بتوں) کو شریک بنانے سے نہیں
 ڈرتے جن کے متعلق اللہ نے تم پر (اس شرک کی) کوئی دلیل نازل نہیں کی۔

یہ سیدنا ابراہیم علیہ السلام کا اپنی قوم کو جواب ہے جب انہوں نے سیدنا ابراہیم
 علیہ السلام کو اپنے بتوں سے ڈرایا تھا کہ اگر تم نے اُن کی مذمت کرنا نہ چھوڑی تو تمہیں
 کوئی آفت یا مصیبت پہنچے گی۔ سیدنا ابراہیم علیہ السلام نے فرمایا میں ان بتوں سے
 کیسے ڈروں جن کی تم اللہ کو چھوڑ کر عبادت کرتے ہو، جو کسی کو نفع پہنچانے یا اس کو ضرر

پہنچانے پر قادر نہیں ہیں۔ اگر وہ کسی چیز پر کچھ قادر ہوتے تو جس وقت میں نے اُن کو کھاڑے سے نکلے نکلے کیا تھا اسی وقت میرا کچھ بگاڑ لیتے اور میں ان بتوں سے کیسے ڈر سکتا ہوں جو کسی نفع اور نقصان پر قادر نہیں ہیں۔ اب تم ہی بتاؤ کہ دُنیا اور آخرت میں اللہ تعالیٰ کے عذاب سے کون مامون اور محفوظ ہے؟ جو اس کی عبادت کرتا ہے جس کی قدرت میں نفع اور ضرر پہنچانا ہے یا وہ جو اس کی عبادت کرتا ہے جو کسی نفع اور ضرر کا مالک نہیں ہے۔ اے قوم میں تمہارے شرک و بتوں سے کیسے ڈر سکتا ہوں ان سے کیوں ڈروں؟ میں تو اللہ تعالیٰ کی حفظ و امان میں ہوں۔ ڈرنا تو تمہیں چاہیے۔

باطل پرست قوم سیدنا ابراہیم علیہ السلام کی دلیل سے لا جواب ہوگئی مگر صدیوں کی بت پرستی اور واہمہ نے ان کے عقلوں کو مآؤف کر دیا تھا۔ جب ان سے کچھ نہ بن پڑا تو آپ سے جھگڑنے لگے۔ نبی برحق کفر و شرک کے نرنغے میں اللہ کی بخشی ہوئی طاقت و جرأت کے باعث حراساں نہ ہوا اور تبلیغ حق کے مشن کو جاری رکھا۔ سیدنا ابراہیم علیہ السلام نے پوری قوم کے باطل نظریہ بت پرستی کو عملاً ضرب کاری لگانے کا فیصلہ کر لیا۔

سیدنا ابراہیم علیہ السلام نے اپنے عقیدہ کی تصریح کی اور اپنی قوم کے شرک سے بیزاری کا اظہار کیا، اور فرمایا: اے میری قوم! میں ان سب سے بیزار ہوں جن کو تم اپنا رب قرار دیتے ہو، میں آسمانوں اور زمینوں کو پیدا کرنے والے کی طرف اپنا رخ کر چکا ہوں، میں ہر گمراہی کے عقیدہ سے منہ موڑ کر دین حنیف، دین حق اور دین توحید پر ثابت قدم اور برقرار ہوں۔ میں ان مشرکوں کے گروہ سے نہیں ہوں جو اللہ کو چھوڑ کر خود ساختہ معبودوں کی پرستش کرتے ہیں۔ میں اس کی عبادت کرتا ہوں جو تمام کائنات کا خالق، اس کا مدبر اور اس کا مربی ہے، جس کے قبضہ و قدرت میں ہر چیز ہے۔

سیدنا ابراہیم علیہ السلام کا نمرود سے مناظرہ :

سیدنا ابراہیم خلیل اللہ علیہ السلام نے ایک ایسے شخص سے مناظرہ کیا جس نے عظمت و کبریائی کی مصنوعی چادر اوڑھ کر عظمت و جلال والی ذات سے جھگڑنا چاہا اور بزعم خود خدا کی کا دعویٰ کر بیٹھا حالانکہ وہ تو ایک نحیف و ضعیف انسان تھا۔ نمرود باغی و سرکش اور جابر و متکبر بادشاہ تھا۔ دُنیوی زندگی پر لٹو تھا۔ جب سیدنا ابراہیم علیہ السلام نے اُسے وحدہ لا شریک ذات کے حضور سر بسجود ہونے کے لئے دعوت دی تو اُس کی جہالت و گمراہی اور بُنی امیدوں نے اُسے خالق کائنات کے انکار پر مجبور کر دیا۔ اس بارے میں وہ سیدنا ابراہیم علیہ السلام سے جھگڑ پڑا اور اپنے رب ہونے کا دعویٰ اربین بیٹھا۔

اقامتِ دین کے عظیم کام کی انجام دہی کے لئے سیدنا ابراہیم علیہ السلام نے حکمران وقت کے سامنے بھی دعوتِ حق رکھی اور اسے متنبہ کیا کہ وہ اللہ تعالیٰ کی طرف سے عطا کردہ بادشاہی کے زعم میں خدا کی دعویٰ نہ کرے کیونکہ زندگی و موت اور کائنات کا نظام اللہ تعالیٰ کے اختیار میں ہے۔ اللہ تعالیٰ کی توحید کا انکار ظلم ہے اور ظلم ہدایت سے محرومی کا سبب۔ ارشادِ ربانی ہے:

﴿الَّذِي تَرَىٰ إِلَى اللَّهِ خَافَ بِإِزَاهِهِمْ فِي رَبِّهِ أَنْ يَأْتِيَ اللَّهُ الْمَلُوكَ﴾ (البقرہ/۲۵۸)
اے محبوب ! کیا تم نے نہیں دیکھا تھا اُسے (نمرود کو) جو ابراہیم سے (غور و تکبر خود بینی و خوسری کی بناء پر) جھگڑا (مباحثہ کیا تھا، حجت لڑائی تھی)؟ اُس کے رب (اللہ تعالیٰ کے وجود) کے بارے میں کہہ دے رکھی تھی اللہ نے اُسے حکومت۔ (تفسیر راشدی)

اس آیت میں حضور نبی کریم سید الاولین و الآخِرین ﷺ سے خطاب ہے کہ اے محبوب ! کیا تم اپنی نگاہِ علم و ادراک سے دیکھ نہیں چکے اُس (نمرود) کم عقل،

ناسمجھ، فہم و فراست سے عاری، کٹ جتنی والے کو جس نے جھٹ لڑائی تھی (سیدنا ابراہیم علیہ السلام سے) اور بظاہر مناظرانہ طور و طریق اپنانا چاہا تھا (یعنی آپ نے اپنی آنکھوں سے ضرور دیکھا تھا کیونکہ آپ ولادت پاک سے پہلے سارے عالم کو دیکھ رہے تھے)۔ اُسے یہ بھی خبر نہیں کہ مناظرہ کا معنی ہے فریقین کی دلائل میں نظر کرنا..... المختصر..... انانیت، ہٹ دھرمی، کج بجٹی اور اپنی ضد پر قائم رہنا اور اپنے موقف پر اڑے رہنا مناظرہ نہیں ہے..... الحاصل..... اس کٹ جتنی کرنے والے نے کٹ جتنی بھی کی تو کس سے؟ سیدنا ابراہیم علیہ السلام سے۔ اور وہ بھی کس کے بارے میں؟ اُن کے رب کے بارے میں۔ چونکہ دے رکھی تھی اس کو اللہ تعالیٰ نے حکومت۔ بادشاہی ملتے ہی اُس نے جھٹ بازی شروع کر دی، اس پر اُسے اُس کے کبر نے ابھارا، چنانچہ وہ سرکشی میں پڑ گیا اور جھٹ باز بن بیٹھا۔ (تفسیر اشرفی، حضور شیخ الاسلام سلطان المشائخ علامہ سید محمد مدنی اشرفی جیلانی) نمرود ابن کنعان بابل کا بادشاہ تھا جس نے تاج پہنا اور رعایا پر ظلم و ستم کیا۔ خدائی کا دعویٰ کیا، سارے جہاں کی بادشاہت اُس کو ملی، اُس کی کل عمر آٹھ سو برس تھی۔ چار سو سال اپنی بادشاہی کے رُعب و دبدبہ میں گزارے اور چار سو سال مجھرنے اُسے کا ناجو تاک کے راستے اُس کے دماغ میں گھس گیا تھا۔ وہ اپنے سر پر جوتے لگواتا رہا، اُس نے اللہ تعالیٰ کے مقابلہ کرنے کے لیے بلند قلعہ بنوایا تھا۔ اُس کا دار الخلافہ ملک عراق کے شہر بابل میں تھا۔ (تفسیر کبیر، رُوح المعانی، خازن، رُوح البیان)

تمام روئے زمین کے چار بادشاہ :

جن کو پوری دُنیا کی بادشاہت حاصل رہی ہو۔ وہ صرف چار شخص ہیں۔

جن میں دو مسلمان اور دو کافر:

ایک حضرت سیدنا سلیمان علیہ السلام

دوسرے حضرت سکندر ذوالقرنین علیہ السلام

تیسرا نمرود اور چوتھا شدا دین عاد جس کا نام بخت نصر تھا
'شدا' نے ہی رب تعالیٰ کے مقابل اپنی خدائی کا دعویٰ کرتے ہوئے عدن کے
جنگلات میں اپنی جنت بنوائی تھی۔ جنت جب تیار ہوئی تو دیکھنے کے لیے گیا ابھی
اُس کے گھوڑے نے اپنے دونوں پاؤں کو اُس کی مصنوعی جنت میں رکھا ہی تھا کہ
عزرائیل کو حکم ہوا کہ اُس کی رُوح کو قبض کر لو۔ (تفسیر عزیزی، رُوح البیان)

سیدنا ابراہیم علیہ السلام کا نمرود سے مناظرہ کب ہوا؟

کبیر اور رُوح المعانی میں دو قول نقل کئے گئے ہیں۔ ایک یہ کہ بتوں کے توڑنے کے
بعد اور آگ میں ڈالنے سے پہلے اور دوسرا قول یہ ہے کہ آپ جب آگ سے باہر
تشریف لائے تو اُس وقت یہ مناظرہ ہوا۔ مناظرہ کرنے کی وجہ یہ تھی کہ نمرود نے
ابراہیم علیہ السلام سے پوچھا تھا کہ تمہارا رب کون سا ہے جس کی عبادت کروں۔

سیدنا ابراہیم علیہ السلام کی رُب کے متعلق دلیل :

اللہ جل شانہ نے اپنے خلیل کے اس مناظرہ کا تذکرہ فرمایا ہے جو انہوں نے ایک
سرکش و متکبر ایسے بادشاہ (نمرود) سے کیا جس نے بزم خود خدا ہونے کا دعویٰ کیا۔
سیدنا ابراہیم علیہ السلام نے اس کے خدا ہونے کی دلیل کو رد فرما دیا۔ اُس کی
جہالت کثیرہ اور عقلِ قلیل کو ظاہر فرما دیا۔ دلائل و براہین سے اُسے ایسی لگام دی
کہ اُس کے لئے درمیانی راہ کو واضح کر دیا۔ حکومت و اقتدار کے نشتر میں نمرود نے
اپنے مالکِ حقیقی کو بھلا دیا اور خود خدائی کا دعویٰ کر دیا۔ حضرت ابراہیم علیہ السلام
نے جب شرک و الحاد کے خلاف جہاد شروع کیا اور اس مٹی کے ناجیز ٹیلے کو رب
ماننے سے صاف انکار کر دیا تو نمرود نے سرِ مجلس آپ سے آپ کے رب کے متعلق
دریافت کیا۔

’اس کو تو چاہیے یہ تھا کہ جب اُسے بادشاہی ملی تھی تو وہ اللہ تعالیٰ کا شکر بجالاتا‘
 لیکن اُس نے اس کے برعکس کیا۔ یعنی جو اُس پر واجب تھا اُس کے خلاف کیا.....
 چنانچہ..... اپنی قید سے نکال کر آتش کدہ میں ڈالنے سے پہلے..... یا..... آتش کدہ
 سے بھیج و سلامت نکل آنے کے بعد اُس نے حضرت ابراہیم علیہ السلام سے پوچھا کہ
 تمہارا رب کون ہے؟ جس کی طرف تو ہم کو بلاتا ہے؟ تو اے محبوب! کیا تم نے
 نہیں دیکھا کہ نمرود کے اس سوال کے جواب میں جب کہا حضرت ابراہیم علیہ السلام
 نے ’میرا رب ہے وہ جو زندہ کرتا ہے اور جان کی صلاحیت رکھنے والے بے جان
 جسم میں رُوح ڈالتا ہے اور رُوح رکھنے والے اجسام سے اُن کی رُوح نکال کر
 انہیں مار ڈالتا ہے۔ (تفسیر اشرفی، حضور شیخ الاسلام سلطان المشائخ علامہ سید محمد مدنی اشرفی جیلانی)

﴿إِذْ قَالَ لِإِبْرَاهِيمَ رَبِّيَ الَّذِي يُحْيِي وَيُمِيتُ﴾ (البقرہ/۲۵۸)

جب کہا ابراہیم نے ’میرا رب ہے جو زندہ کرتا اور مار ڈالتا ہے۔ (تفسیر اشرفی)
 یعنی اجسام میں موت و حیات کو پیدا کرتا ہے۔ ایک خدا کو پہچاننے والے کے لیے یہ
 بہترین ہدایت تھی اور اس میں بتایا گیا تھا کہ خود تیری زندگی رب کے وجود کی شہادت
 دے رہی ہے کہ تو ایک بے جان نطفہ تھا جس نے اس نطفہ کو انسانی صورت دی اور
 حیات عطا فرمائی، وہ رب ہے اور زندگی کے بعد پھر اجسام کو جو موت دیتا ہے وہ
 پروردگار ہے اُس کی قدرت کی شہادت خود تیری اپنی موت و حیات میں موجود ہے
 تلاش نور میں بھکوں میں درد رکھیں کہ مراۃ وجود ہی کافی ہے روشنی کے لئے (قیس)
 اس کے وجود سے بے خبر رہنا کمالی جہالت و سفاہت اور انتہائی بدنصیبی ہے۔

یہ دلیل ایسی زبردست تھی کہ اس کا جواب نمرود سے بن نہ پڑا اور اس خیال سے
 کہ مجمع کے سامنے اُس کو لا جواب اور شرمندہ ہونا پڑ رہا ہے تو اُس نے کج بحثی
 (تیزی بحث) اختیار کی۔

﴿قَالَ أَنَا أَحْيِي وَأُمِيتُ﴾ (البقرہ/۲۵۸) (نمرود) بولا : میں زندہ کرتا ہوں

اور مارتا ہوں۔ (بولاکہ میں جلاتا مارتا ہوں) (تفسیر اشرفی)

نمرود سیدنا ابراہیم علیہ السلام کی دلیل نہیں سمجھ سکا۔ اس قدر موٹی عقل کا انسان تھا کہ اُس نے زندہ کرنے کا معنی زندہ چھوڑنا سمجھا، حالانکہ زندہ کرنے کا معنی ہے بے جان جسم میں جان ڈالنا۔

’نمرود اس قدر کم عقل تھا کہ وہ مار ڈالنے اور زندہ کرنے کے مفہوم کو سمجھنے سے قاصر رہا..... الغرض..... درحقیقت احیاء کیا ہے؟ اور امات کیا ہے؟ وہ سمجھ ہی نہ سکا اور اُس نے خیال کیا کہ کسی گناہ گار مجرم کو مجرم سے بُری کر دینا اور اُسے چھوڑ دینا اس کو زندہ کر دینا ہے۔ اور یونہی کسی بے گناہ کو قتل کر دینا، یہ اُس کو مُردہ کر دینا ہے۔ (تفسیر اشرفی، حضور شیخ الاسلام سلطان المشائخ علامہ سید محمد دنی اشرفی جیلانی)

قائدِ سدی اور محمد بن اسحاق علیہم الرحمۃ فرماتے ہیں کہ نمرود کے پاس دو ایسے آدمی پیش کئے گئے جن کے قتل کا فیصلہ ہو چکا تھا۔ تب اُس نے ایک کو قتل کرنے اور دوسرے کو رہا کر دینے کا حکم دیا اور اس طرح حقیقت ناشناسوں کے سامنے اپنی جھوٹی خدائی کی لاج رکھ لی۔ اُس نے سمجھا کہ گویا ایک کو زندہ کر دیا اور دوسرے کو مار دیا ہے حالانکہ یہ عمل سیدنا ابراہیم علیہ السلام کے چیلنج کے معارض نہ تھا بلکہ مقامِ مناظرہ سے خارجی کلام تھا یہ مانع و معارض نہیں بلکہ تحضُّر کو بھڑکانے والا اور حقیقت سے منقطع تھا۔ سیدنا ابراہیم علیہ السلام نے تو ان مشاہدات کے وقوع پر اُن کے بنانے والے کے وجود پر دلیل لی تھی کہ اُن کی موت و حیات کا سلسلہ بغیر کسی ہستی کے ممکن نہیں بلکہ ضرور کوئی فاعل حقیقی ہے خود بخود ان کا قیام نہیں ہو سکتا، ضرور کوئی ایسی ہستی ہے جس نے انہیں پیدا کیا اور مسخر کیا اور سیاروں، ہواؤں، بادلوں اور بارش کو ان کے مقصد میں چلایا۔ کائنات عالم میں موجود حیوانات کو پیدا فرمایا پھر انہیں آغوشِ موت عطا کی، اسی

لئے سیدنا ابراہیم علیہ السلام نے فرمایا: ﴿رَبِّیَ الَّذِیْ یُحْیِیْ وَیُمِیْتُ﴾ میرا رب وہ ہے کہ زندہ کرتا ہے اور مارتا ہے۔

نمرود نے دو قیدیوں کو طلب کر کے ایک کو مار ڈالا اور دوسرے کو چھوڑ دیا..... اور کہنے لگا کہ میں بھی زندہ کرتا ہوں اور مارتا ہوں۔۔۔ یعنی کسی کو گرفتار کر کے چھوڑ دیتا ہوں اُسے زندہ کرتا ہوں اور کسی کو قتل کر کے مارتا ہوں۔ یہ اُس کی نہایت احمقانہ دلیل تھی۔ کہاں، قتل کرنا اور چھوڑنا؟ اور کہاں، موت و حیات پیدا کرنا؟ قتل کئے ہوئے شخص کو زندہ کرنے سے عاجز رہنا اور بجائے اس کے زندہ چھوڑنے کو یہ کہنا کہ میں زندہ کرتا ہوں اُس کی ذلت کے لیے کافی تھا۔ عقلمندوں پر تو ظاہر ہو گیا تھا کہ حضرت ابراہیم علیہ السلام کی دلیل قوی اور قطعی ہے۔ اس کا جواب ممکن نہیں۔

’سیدنا ابراہیم علیہ السلام کا جواب نہایت خوبی والا تھا اس لئے کہ اللہ تعالیٰ کی معرفت نہیں ہو سکتی جب تک اس کی صفات کا علم حاصل نہ ہو اور ساتھ ہی اس کے افعال بھی معلوم ہوں کہ وہ ایسے افعال کا مالک ہے کہ اس کے افعال کے ساتھ کوئی بھی شریک نہیں، خواہ وہ بزعم خویش کتنی ہی قدرت رکھتا ہو۔ احياء و اماتت یعنی مارنا اور جلانا اسی قبیل سے ہے۔ حضرت ابراہیم علیہ السلام نے نمرود کو سمجھانے کے لئے قدرت الہی کو بطور دلیل پیش کیا اور اس کو سمجھانے کے لئے بطور مثال احياء و اماتت کو پیش کیا۔ نمرود اپنی کم عقلی کے سبب قدرت الہی کی اس مثال کو سمجھنے سے قاصر رہا تو پھر فوراً ہی حضرت ابراہیم علیہ السلام نے قدرت الہی کی دوسری مثال پیش فرمادی۔ (تفسیر اشرفی، حضور شاخ الاسلام سلطان المشائخ علامہ سید محمد فی اشرفی جیلانی)

نمرود نے جو دلیل قائم کی تھی اس میں دعویٰ بھی پایا گیا تھا تو ابراہیم علیہ السلام نے اس پر مناظرانہ گرفت فرمائی کہ اے جھوٹے مدعی! الوہیت موت و حیات پیدا

کرنا تیری قدرت میں کہاں بلکہ اس کا تصور بھی نہیں کر سکتا، اس سے آسان کام کر کے دکھا۔

﴿قَالَ إِنِّي أَنَا اللَّهُ يَأْتِي بِالشَّمْسِ مِنَ الْمَشْرِقِ فَأْتِ بِهَا مِنَ الْمَغْرِبِ﴾
(البقرہ/۲۵۸)

ابراہیم نے فرمایا: بے شک اللہ سورج کو مشرق سے لاتا ہے، تو اُس کو مغرب سے لے آ یعنی یہ سورج خالق کائنات کے حکم کے مطابق ہر روز مشرق سے نکلنے پر مامور و مسخر ہے وہی اللہ جو اس کو چلاتا ہے اور حکم عطا فرماتا ہے وہی ہر چیز کا خالق و مالک ہے اس کے سوا کوئی معبود نہیں۔ اگر تجھے یہ گمان ہے کہ تو بھی زندگی و موت کی خیرات بانٹ سکتا ہے تو پھر ذرا سورج کو تو مغرب سے لا کے دکھا؟ کیونکہ جو موت و حیات پر قادر ہو وہ تو جو چاہے کر لے۔ وہ تو ممنوع و مغلوب نہیں ہوتا بلکہ اس کے لئے ہر چیز مقہور و مغلوب ہوتی ہے۔ اگر تو ویسا ہے جیسا تجھے گھمنڈ ہے تو پھر کرگزر۔ اور اگر تو نہ کر سکا تو پھر اپنے گمان و خیال میں جھوٹا ہے پھر تو اور تیرے علاوہ ہر ایک کو معلوم ہو جائے گا کہ تو ایسا کرنے پر قادر نہیں ہے بلکہ تیری عاجزی اور کمتری کا عالم یہ ہے کہ تو ایک مجھڑ کو بھی پیدا کرنے کی طاقت و صلاحیت نہیں رکھتا۔ پیدا کرنا تو درکنار بلکہ اگر وہ تجھے کاٹ کھائے تو بدلہ بھی نہیں لے سکتا۔

سیدنا ابراہیم علیہ السلام نے اُس کے دعویٰ کی تکذیب، اُس کی جہالت و ضلالت اور جس راستے پر گامزن تھا اُس کے بطلان کو روزِ روشن کی طرح واضح فرمادیا۔ اپنی قوم کے سامنے بزمِ خود جس خدائی کا دعویٰ اُس نے کیا تھا اس خدائی کا بھانڈا بھوٹ گیا۔ اس صامت و ساکت کلام کے مقابلہ میں اُس کے پاس کوئی ایسی دلیل نہ تھی جو سیدنا ابراہیم علیہ السلام کے سامنے پیش کر دیتا بلکہ چپ سادھ لی (ہوش اُڑ گئے)۔

﴿فَبَيَّنَتِ اللَّذِي كَفَرَ وَاللَّهُ لَا يَهْدِي الْقَوْمَ الظَّالِمِينَ﴾ (البقرہ/۲۵۸)

ہوش اُڑ گئے کافر کے (مبہوت ہو گیا) اور اللہ راہ نہیں دکھاتا ظالموں کو۔

بُھست کے معنی حیرانی و تہمت کے ہیں۔ بہتان اسی لئے کہتے ہیں کہ سُننے والا حیران رہ جاتا ہے اس طرف اشارہ ہے کہ وہ کافر کفر کی وجہ سے حیران و پریشان رہ گیا ورنہ کج بحثی کر سکتا تھا، اللہ تعالیٰ کافروں کو آخرت میں جنت کے راستے کی ہدایت نہ دے گا۔ ظالم کو ہدایت نہیں دیتا۔

اس مثال کو پیش کر کے اس کم عقل کی کٹ جھتی کے سارے دروازے بند کر دیئے گئے وہ کافر رب کی طرف سے حیران کر دیا گیا، وہ مبہوت و مدہوش ہو گیا اور اس کی جنت منقطع ہو گئی، ورنہ اس میں بھی کج بحثی (تیز سہی بحث) اس طرح کر سکتا تھا کہ سورج کو مشرق سے تو میں لاتا ہوں، تم اپنے خدا سے کہو کہ وہ مغرب سے لائے۔ لیکن اللہ تعالیٰ نے اُسے سمجھوتہ کر کے لا جواب کر دیا، وہ اس طرح ذلیل ہوا۔

کافر نمرود کے ہوش اُڑ گئے اور کہنے لگا یہ شخص مجنون ہے، اسے دربار شاہی سے باہر لے جاؤ۔ کیا تم اس کو دیکھتے نہیں کہ اسی جنون کی وجہ سے اس نے تمہارے خداؤں کو توڑنے کی جرأت کی اور آگ نے بھی اسے نہیں کھایا۔ نمرود کو خوف لاحق ہوا کہ قوم کے سامنے کہیں (سیدنا ابراہیم علیہ السلام) اُسے رسوا نہ کر دیں۔ (تفسیر درمنثور) (☆) کفار سے مناظرہ کرنا سنت انبیاء ہے جیسے کہ سیدنا ابراہیم علیہ السلام نے نمرود سے کیا تھا۔ (☆) مناظرہ میں مقابل اگر آسانی سے شکست کھا سکے تو دشوار طریقہ اختیار نہ کرنا چاہیے۔ ابراہیم علیہ السلام نے زندگی اور موت کے مسئلہ پر نمرود سے بہت کچھ جرح قدح کر سکتے تھے مگر آپ نے اس کی حماقت محسوس فرما کر دوسری واضح تر مثال پیش فرما دی جس سے وہ بآسانی خاموش ہو گیا۔

(☆) انبیاء کے مقابلہ کا انجام بُرا ہے، نمرود جیسا بادشاہ مخالفِ خلیل سے ذلیل ہو کر مر رہا۔

(☆) رب تعالیٰ دُنیا میں کفار کو بھی تخت کا مالک بنا دیتا ہے۔ یہ اُس کے رضا کی علامت نہیں۔

نمرود جیسے کافر کو جہان کا بادشاہ بنا دیا۔

(☆) مومن کے لئے مال ذریعہ ہدایت ہے اور کافر کے لئے ذریعہ گمراہی۔ نمرود اپنے مال

کے دھوکے میں دعویٰ خدائی کر بیٹھا۔

سیدنا ابراہیم علیہ السلام کو اناج دینے سے انکار :

حضرت سدی علیہ الرحمہ فرماتے ہیں کہ جس دن سیدنا ابراہیم علیہ السلام آتش نمرود سے باہر تشریف لائے اُسی دن نمرود سے مناظرہ ہوا۔

دُنیا کے دوسرے آدمیوں (ڈکٹیٹرس) کی طرح نمرود بھی اپنی رعایا کے رزق کے جملہ وسائل کو اپنے قبضہ میں لئے ہوئے تھا جو اُس سے رزق کی بھیک مانگتا تو پہلے وہ اُس سے اپنی خدائی کا اقرار کرتا تب اُن کو مٹھی بھر غلہ دیتا۔

علامہ ابن جریر طبری زید بن اسلم سے نقل کرتے ہیں۔

دُنیا میں سب سے پہلا جابر (آمر مطلق۔ ڈکٹیٹر) نمرود تھا۔ لوگ اُس کے پاس حاضر ہوتے وہ اُن کے کاسے گدا کی میں کچھ ڈال دیتا۔ ایک دن نمرود ذخیرہ کئے ہوئے اناج کو لوگوں کے وفود میں تقسیم کر رہا تھا۔

جب روزی کے طلب گار جھولیاں پھیلائے اُس کے سامنے حاضر ہوئے تو اُس نے پوچھا۔

مَنْ رَزَقَكُمْ تمہارا پروردگار کون ہے؟

قَالُوا اَنْتَ تو وہ کہتے کہ تو ہمارا رب ہے۔

سیدنا ابراہیم علیہ السلام بھی اپنے اہل خانہ کے لئے اناج کے حصول کے لئے نمرود کے پاس گئے نمرود نے سیدنا ابراہیم علیہ السلام سے بھی اسی طرح کے سوالات کئے اور وہیں پر سیدنا ابراہیم علیہ السلام کا نمرود کے ساتھ مناظرہ ہو گیا۔

مناظرہ کے بعد جب نمرود سے کوئی جواب بن نہ سکا تو کہنے لگا: میرے پاس تمہارے لئے کوئی غلہ نہیں۔ تم اپنے رب سے مانگو، وہی تمہیں غلہ دے جس کی تم عبادت کرتے ہو۔ اُس نے حضرت ابراہیم علیہ السلام کو خالی ہاتھ واپس کر دیا۔

ریت غلہ بن گئی :

سیدنا ابراہیم علیہ السلام نمرود سے مناظرہ کرنے کے بعد واپس لوٹتے ہوئے راستے میں ریت کے ٹیلے پر رُکے۔ وہاں سے ایک تھیلے میں ریت بھر کر مکان پر پہنچے تاکہ تھیلے میں کچھ بندھا ہوا دیکھ کر گھر والوں کو اطمینان ہو جائے، آپ نے تھیلا رکھا اور سو گئے۔ آپ کی زوجہ حضرت سارہ رضی اللہ عنہا نے اُسے کھولا تو اس میں نہایت نفیس گندم تھا۔ آپ نے اُسے پیس کر روٹیاں تیار کیں۔ جب سیدنا ابراہیم علیہ السلام جاگے تو آپ کی خدمت میں کھانا پیش کیا گیا تو آپ نے پوچھا کہ یہ گندم کہاں سے آئی ہے؟ سیدنا ابراہیم علیہ السلام کی زوجہ حضرت سارہ رضی اللہ عنہا نے عرض کیا: وہی جو آپ تھیلا بھر کر لائے ہیں۔ سیدنا ابراہیم علیہ السلام سمجھ گئے کہ رب تعالیٰ نے مجھے رزق دیا ہے۔ آپ اُسے دیکھ کر اپنے رب کی قدرت اور اُس کی عنایت پر اُس کا شکر ادا کرنے لگے۔ (تاریخ طبری، جلد اول)

نمرود ایک مرتبہ پھر ایمان لانے سے محروم :

زید بن اسلم رضی اللہ عنہ فرماتے ہیں کہ اللہ تعالیٰ نے عالم و متکبر نمرود کے پاس انسانی شکل میں ایک فرشتہ بھیجا تاکہ وہ اُسے اللہ تعالیٰ کی ذات پر ایمان لانے کی دعوت دے۔ فرشتے نے آکر کہا: تیرا رب کہتا ہے تو مجھ پر ایمان لا، ہم تیری سلطنت برقرار رکھیں گے۔ وہ بولا: رب تو میں ہی ہوں، میرا رب کون ہے؟ نمرود نے انکار کر دیا۔ تین دفعہ یہ واقعہ درپیش آیا لیکن وہ ایمان لانے سے محروم رہا۔

نمرود اور اُس کی قوم کا انجام :

نمرود کی قوم پر مجھروں کا عذاب بھیجا گیا۔ مجھروں کی زیادتی کا یہ حال تھا کہ اُن سے سورج چھپ گیا تھا، زمین پر دھوپ نہ آتی تھی، مجھروں نے اُن کے خون چوس لیے، گوشت چاٹ لیے، سوائے نمرود کے باقی سب کی ہڈیاں ہی باقی رہ گئیں۔ نمرود دیکھتا تھا مگر کچھ نہ کر سکتا تھا، پھر ایک مجھروں کی ناک کے ذریعے دماغ میں گھس گیا اور چار سو سال تک مغر کاٹتا رہا۔ جب اُوپر سے دھمک پہنچتی تو کاٹنا چھوڑ دیتا ورنہ کاٹتا، چنانچہ دن رات اُس کے سر پر جوتے اور تھپڑ پڑتے رہتے تھے۔ (مجھروں جب دماغ میں حرکت کرتا تو نمرود کو خارش ہوتی، چار صدیوں تک کسی وزنی چیزوں کے ساتھ نمرود کے سر کی پٹائی ہوتی رہتی)۔ اب اُس کے ذرا کا ادب یہ تھا کہ جو آئے اُس کے سر پر جوتا رسید کرے۔ اس سے پہلے چار سو سال بہت آرام سے سلطنت کی اور چار سو برس پُنتار ہا پھر ہزارِ ذلت مرا۔ اُس کی عمر آٹھ سو سال سے کچھ ہی زیادہ ہوئی۔ (خزائن العرفان، خازن، تفسیر نبوی)

مجھروں کے ذریعے نمرود کو ایسے توہین آمیز عذاب میں مبتلا کیا کہ خدائی کا دعویٰ کرنے والے سرکش، رہتی دنیا تک اُس کو یاد رکھیں گے۔

نمرود عمرِ تناک موت مر گیا، سر پھٹ گیا، جسم کی بدبو پھیل کر بیماریاں پیدا کر رہی تھیں..... نمرود کے لواحقین نے سوچا کہ اگر اُس کی نعش کو اسی طرح دفن کر دیا جائے تو کہیں بیماری نکل کر ہم کو چھٹ نہ جائے۔ بعض نے کہا کہ اگر اسی طرح دفن کر دیا جائے تو اُس کی رُوح تڑپتی رہے گی..... الغرض..... نمرود کی نعش کو آگ میں ڈال کر جلا دیا گیا۔ تاریخی لحاظ سے سب سے پہلے نمرود کی نعش کو جلا یا گیا، چونکہ اُس نے ہی آگ کا سلسلہ شروع کیا اس لئے سب سے پہلے اسی کو آگ سے جلا یا گیا۔ وہاں سے یہ مذہب مصر میں آیا اور مصر سے ہندوستان میں۔ العبادۃ باللہ تعالیٰ من هذه الکفریات

ہندو بھی یہی کہتے ہیں کہ اگر نفش جلائی نہ جائے تو رُوح بے قرار رہتی ہے اور چھوٹ کا مذہب بھی وہاں سے ہندوؤں میں آیا کہ بیماری اُڑ کر لگتی ہے۔ اسلام نے ان سب خیالات کی تردید فرمائی ہے۔ (تفسیر نعیمی پارہ ۱۷)

ابراہیم علیہ السلام نے مَرَدوں کو زندہ ہوتے دیکھنا چاہا :

﴿وَإِذْ قَالَ إِبْرَاهِيمُ رَبِّ ارْنِي كَيْفَ تُحْيِي الْمَوْتَىٰ ۖ قَالَ أَوَلَمْ تُؤْمِنْ ۚ قَالَ بَلَىٰ وَلَٰكِن لِّيَطْمَئِنَّ قَلْبِي﴾ (البقرہ/۲۶۰)

اور جب عرض کی ابراہیم نے: اے میرے رب! مجھے دکھا دے تو کیوں کر مردہ زندہ کرے گا۔ فرمایا: کیا تجھے یقین نہیں؟ عرض کیا: یقین کیوں نہیں، مگر میں یہ چاہتا ہوں کہ میرے دل کو قرار آجائے (میرا دل مطمئن ہو)۔

سیدنا ابراہیم علیہ السلام اور نمرود کا مناظرہ ابھی بیان ہوا جس میں نمرود کی کج بحثی کا ذکر تھا کہ اُس نے قتل نہ کرنے کو زندہ کرنا اور قتل کر دینے کو موت دینا سمجھ کر اپنے کو خدا کہا، یعنی نمرود نے قتل کو موت دینا اور معافی کو زندہ کرنا سمجھا۔ اب سیدنا ابراہیم علیہ السلام کا واقعہ بیان ہو رہا ہے کہ انہوں نے زندہ کرنے کا طریقہ یعنی احیاء دیکھنے کی اپنے رب سے درخواست کی، جس سے رب اور بندہ میں فرق ہوا۔ سیدنا ابراہیم علیہ السلام نے نمرود کو جواب دیا تھا کہ میرا رب مرے ہوئے کو زندہ فرماتا ہے۔ آپ نے یہ خیال کیا ہوگا کہ اگر آئندہ کبھی اس بے دین سے اس قسم کا مناظرہ ہو جائے اور وہ یہ سوال کر بیٹھے کہ کیا تم نے کبھی یہ دیکھا ہے؟ نمرود کو لا جواب کرنے کے لئے سیدنا ابراہیم علیہ السلام نے یہ دُعا کی تاکہ احیاء موتی کی عینی شہادت دے سکیں۔

احیاء موتی (مردے کو زندہ ہوتے دیکھنا) سیدنا ابراہیم علیہ السلام کا اصل مقصود نہ تھا آپ چاہتے تھے کہ کسی صورت رب تعالیٰ سے بلا واسطہ کلام کریں، اس کے لئے آپ نے یہ ذریعہ اختیار فرمایا۔ (تفسیر کبیر و خازن)

امام ابن ابی حاتم اور ابوالشیخ نے العظمہ میں حضرت ابن عباس رضی اللہ عنہما سے روایت کیا ہے فرماتے ہیں، حضرت ابراہیم علیہ السلام ایک مردہ شخص کے پاس سے گزرے، کہتے ہیں کہ ساحل سمندر پر ایک حبشی مرا پڑا تھا۔ آپ نے دیکھا کہ اسے سمندر کے جانور نوچ رہے ہیں، درندے اور پرندے اُسے کھا رہے ہیں، اس وقت حضرت ابراہیم علیہ السلام نے کہا: اے میرے پروردگار یہ سمندر کے جانور، یہ درندے، پرندے اس انسان کو کھا رہے ہیں، پھر یہ بھی مرجائیں گے اور پوشیدہ ہو جائیں گے پھر تو انہیں زندہ کرے گا، پس تو مجھے دکھا دے کہ تو انہیں کیسے زندہ کرے گا؟ اللہ تعالیٰ نے فرمایا: اے ابراہیم! کیا تجھے یقین نہیں ہے کہ میں مردوں کو زندہ کر سکتا ہوں؟ حضرت ابراہیم علیہ السلام نے عرض کی: یا رب! مجھے یقین ہے لیکن یہ اس لئے عرض کیا ہے تاکہ میرا دل مطمئن ہو جائے اور میں تیری نشانیاں دیکھ لوں اور جان لوں کہ تو میری عرض کو قبول فرماتا ہے۔ (تفسیر درمنثور)

امام ابن جریر نے حضرت ابن جریج عن ابن عباس رضی اللہ عنہما کے سلسلہ سے روایت کیا ہے فرماتے ہیں مجھے یہ بات پہنچی ہے کہ حضرت ابراہیم علیہ السلام ایک راستہ پر چل رہے تھے جس پر ایک مردار گدھا پڑا تھا۔ اس پر پرندے اور درندے بیٹھے تھے۔ وہ اس کا گوشت نوچ چکے تھے اور اس کی ہڈیاں باقی تھیں۔ آپ کھڑے ہو گئے اور تعجب کرنے لگے، پھر کہا: اے میرے پروردگار! مجھے معلوم ہے کہ تو اس کو ان درندوں اور پرندوں کے بطنوں (چیڑوں) سے جمع کرے گا، اے میرے پروردگار مجھے دکھا دے کہ تو کیسے مردوں کو زندہ کرتا ہے۔ اللہ تعالیٰ نے فرمایا:

کیا تجھے یقین نہیں ہے؟ حضرت ابراہیم علیہ السلام نے عرض کی: کیوں نہیں، یقین ہے لیکن خبر دیکھنے کی طرح نہیں ہوتی۔ (تفسیر طبری بحوالہ تفسیر درمنثور)

اس سوال سے یہ نہ سمجھ لیا جائے کہ سیدنا ابراہیم علیہ السلام اس بات میں متردّد تھے۔ ہرگز نہیں، کیونکہ یہاں سوال کیف سے ہو رہا ہے اور کیف سے سوال اس چیز کی حالت دریافت کرنے کے لئے کیا جاتا ہے جس کے موجود ہونے کا یقین ہو۔ (قرطبی) یہاں آپ کی زبان سے کھلوا دیا بلی کہ مجھے پورا ایمان ہے۔ یہ اس لئے تاکہ کسی کو شک کرنے کا موقعہ ہی نہ ملے۔ تو جب ایمان و یقین پہلے سے حاصل ہے تو پھر اس سوال کا کیا مطلب؟ اس کی وجہ بتائی کہ پہلے مجھے علم البتین تو ہے لیکن اگر تو مجھے اپنی قدرت کا مشاہدہ کرا دے تو مجھے عین البتین کا مرتبہ نصیب ہو جائے گا۔ (قرطبی) اس سوال سے یہ بھی ثابت ہو گیا کہ اطمینان خاطر کے لئے اس قسم کے سوالات اپنے اُستاذ اور مُرشدِ کامل سے پوچھ لینا جائز ہیں۔

ابراہیم علیہ السلام نے مردوں کو زندہ کرنے کا سوال کیوں کیا؟

امام رازی رحمۃ اللہ علیہ نے اس کی سترہ (۱۷) وجوہ بیان فرمائی ہیں، لیکن علامہ نووی رحمۃ اللہ علیہ نے چار کے متعلق بیان فرمایا کہ یہ ظاہر اور واضح ہیں باقی وجوہ غیر ظاہر ہیں۔
پہلی وجہ: آپ کو پہلے علم استدلالی حاصل تھا۔ اب آپ مردوں کو زندہ کرنے کی کیفیت کا مشاہدہ کرنا چاہتے تھے تاکہ علم ضروری بدیہی بھی حاصل ہو جائے۔ اس لئے کہ امام ابو منصور ماتریدی رحمۃ اللہ علیہ کا مذہب یہ ہے کہ علم استدلالی میں کبھی شکوک واقع ہوتے ہیں لیکن علم ضروری شکوک سے پاک ہوتا ہے جو علم مشاہدہ سے عیاناً حاصل ہو وہ ضروری ہوتا ہے۔

خیال رہے کہ خود نبی کے لئے علم استدلالی یا ضروری میں فرق نہیں ہوتا کیونکہ نبی کا علم شک سے پاک ہوتا ہے البتہ سوال کرنے کی وجہ یہ تھی کہ کسی کو بھی یہ کہنے کا

حق حاصل نہ ہو کہ تم نے مردوں کو زندہ ہوتے دیکھا نہیں، تمہارے علم پر کیسے یقین کیا جائے۔

دوسری وجہ: آپ یہ جاننا چاہتے تھے کہ میرا مرتبہ اللہ کے نزدیک کیا ہے میری دعا کی قبولیت کا کیا مقام ہے۔ اس صورت میں اولم تؤمن کا مطلب یہ ہوگا کیا تمہیں یقین نہیں کہ تمہارا مرتبہ میرے نزدیک عظیم ہے۔ تم میرے پسندیدہ اور میرے خلیل ہو۔

تیسری وجہ: آپ کو پہلے بھی شک نہیں تھا۔ آپ نے سوال اس لئے کیا تا کہ علم الیقین کی طرف ترقی ہو جائے، کیونکہ ان دونوں میں بہت بڑا فرق ہے اس لئے کہ عین الیقین مشاہدہ کے بعد حاصل ہوتا ہے لیکن علم الیقین میں مشاہدہ کی ضرورت نہیں۔

چوتھی وجہ: جب آپ نے مشرکین پر یہ دلیل قائم فرمائی ﴿رَبِّیَ الَّذِیْ یُحْیِیْ وَیُمِیْتُ﴾ میرا رب وہ ہے جو زندہ کرتا ہے اور مارتا ہے۔ پھر آپ نے اللہ تعالیٰ سے عرض کیا: اے اللہ! تو کس طرح مردوں کو زندہ کرتا ہے؟ یعنی ان کو میرے سامنے زندہ کر، میں دیکھوں تا کہ میری دلیل کافروں پر ظاہر ہو جائے۔
(شرح نووی علی المسلم، ج: ۱ کتاب الایمان باب زیادة طمانیة القلب)

اعتراض: حدیث شریف میں تو آتا ہے کہ حضور نبی کریم ﷺ نے فرمایا: ہم ابراہیم علیہ السلام سے شک کرنے میں زیادہ حق رکھتے ہیں۔
اس سے تو پتہ چلتا ہے کہ آپ نے مردوں کو زندہ کرنے کا سوال شک کی وجہ سے کیا تھا یعنی آپ کو یقین نہیں تھا۔

جواب : حدیث پاک کے ترجمہ اور سمجھنے میں لوگ غلطی کرتے ہیں۔ حدیث پاک کا یہ مطلب نہیں جو معترضین پیش کرتے ہیں۔ حدیث پاک کے ترجمہ اور وضاحت کی طرف توجہ کریں، مطلب خود واضح ہو جائے گا۔

عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ نَحْنُ أَحَقُّ بِالشَّكِّ مِنْ إِبْرَاهِيمَ إِذْ قَالَ إِبْرَاهِيمُ رَبِّ أَرِنِي كَيْفَ تُحْيِي الْمَوْتَى ' قَالَ أَوَلَمْ تُؤْمِنْ ' قَالَ بَلَى وَلَئِنْ لَيْتُمْ قَلْبِي (مسلم - کتاب الایمان - باب زیادة طراییة القلب)

حضرت ابو ہریرہ رضی اللہ عنہ سے مروی ہے، بے شک حضور نبی کریم ﷺ نے فرمایا: اگر ابراہیم علیہ السلام نے شک کیا ہوتا تو ہم نسبت ابراہیم علیہ السلام کے شک کرنے کا زیادہ حق رکھتے ہیں۔ جب عرض کی ابراہیم نے: اے میرے رب، مجھے دکھا دے تو مردے کس طرح زندہ فرمائے گا؟ فرمایا: کیا تجھے یقین نہیں؟ عرض کی کیوں نہیں، مگر یہ چاہتا ہوں کہ میرے دل کو قرار آ جائے۔

اس حدیث پاک کا یہ مطلب نہیں کہ (معاذ اللہ) حضور نبی کریم ﷺ نے فرمایا کہ حضرت ابراہیم علیہ السلام نے اللہ تعالیٰ کے مردوں کو زندہ کرنے میں شک کیا تھا اور ہمیں اُن کی نسبت زیادہ حق ہے بلکہ حدیث پاک کا ترجمہ جو بیان کیا اسی سے مطلب واضح ہو رہا ہے، تاہم زیادتی وضاحت کے لئے علامہ نووی رحمۃ اللہ علیہ نے اس حدیث پاک کی شرح بیان کی ہے۔ اس سے ایک قول بیان کیا جا رہا ہے، آپ فرماتے ہیں کہ حضور ﷺ کے اس ارشاد: 'نَحْنُ أَحَقُّ بِالشَّكِّ مِنْ إِبْرَاهِيمَ' کے معنی بیان کرنے میں علماء کے بہت اقوال ہیں لیکن سب سے حسین اور صحیح قول وہ ہے جو امام ابو ابراہیم مزی اور علماء کی کئی جماعتوں نے بیان فرمایا ہے وہ یہ ہے۔

مَعْنَاهُ أَنَّ الشَّكَّ مُسْتَحِيلٌ فِي حَقِّ إِبْرَاهِيمَ فَإِنَّ الشَّكَّ فِي أَحْيَاءِ الْمَوْتَى لَوْ كَانَ

متطرقا الى الانبياء لكنت انا احق به من ابراهيم وقد علمتم اني لم اشك
فاعلموا ان ابراهيم لم يشك'

اس حدیث پاک کا مطلب یہ ہے کہ ابراہیم علیہ السلام کا شک کرنا محال ہے۔
اگر اللہ تعالیٰ کے مَرَدُّوں کو زندہ کرنے میں انبیاء کرام علیہم السلام سے شک واقع ہو سکتا
تو نسبت ابراہیم علیہ السلام کے شک کرنے میں، میں زیادہ حق رکھتا۔ اور تحقیق تمہیں
یقیناً معلوم ہے کہ مجھے مَرَدُّوں کو زندہ کرنے میں کوئی شک نہیں۔ تمہیں یقیناً اس
امر کا بھی علم ہونا چاہیے کہ بے شک ابراہیم علیہ السلام کو اس میں کوئی شک نہیں تھا۔
خیال رہے کہ حدیث پاک میں نبی کریم ﷺ نے حضرت ابراہیم علیہ السلام کی فضیلت
بیان کی اور عجز و انکساری سے اپنے آپ کو اُن سے کم مرتبہ بیان کیا، ورنہ دوسرے
مقام پر حقیقت بیان کرتے ہوئے تمام کائنات پر اپنی فضیلت بھی بیان کی ہے۔

مَرَدُّے زندہ ہوتے ہوئے ابراہیم علیہ السلام کو دکھادیئے :

سیدنا ابراہیم علیہ السلام نے جس مودبانہ انداز سے اپنا معروضہ پیش کیا، اس کا ثمرہ
انھیں یہ ملا کہ رب قادر مطلق نے نہایت آسان طریقے سے اُن کے سوال کا جواب
عطا فرمادیا اور انھیں اُن کی شان کے لائق اطمینان کی دولت بخش دی۔ (تفسیر اشرافی)
﴿قَالَ فَخُذْ أَرْبَعَةً مِنَ الطَّيْرِ فَصُرْهُنَّ إِلَيْكَ ثُمَّ اجْعَلْ عَلَى كُلِّ جَبَلٍ مِنْهُنَّ
جُزْءً ثُمَّ ادْعُهُنَّ يَأْتِينَكَ سَعْيًا وَاعْلَمْ أَنَّ اللَّهَ عَزِيزٌ حَكِيمٌ﴾ (البقرہ/۲۶۰)
فرمایا: اچھا چار پرندے لے کر اپنے ساتھ مانوس کرلو، پھر اُن کا ایک ایک ٹکڑا ہر پہاڑ
پر رکھ دو، پھر انہیں بلاؤ، تمہارے پاس چلے آئیں گے، پاؤں سے دوڑتے اور جان لو
کہ اللہ غالب حکمت والا ہے۔

اللہ تعالیٰ نے اپنی قدرت کاملہ کا مشاہدہ کرانے کے لئے سیدنا ابراہیم علیہ السلام
کو حکم دیا کہ چار پرندے لیں، انھیں ذبح کر کے اُن کے ٹکڑے ٹکڑے کریں اور پھر

اُنھیں آپس میں ملا دیں۔ پھر ان ملی جلی ہوئیوں کے چار حصے کر لیں اور ایک ایک حصہ ایک ایک پہاڑی پر رکھیں، پھر ان پرندوں کو اپنی طرف بلائیں اور اپنے رب کی قدرت کاملہ کا مشاہدہ کریں۔

حضرت ابراہیم علیہ السلام نے چار پرندے یعنی مور، گدھ، (ایک روایت میں گدھ کی جگہ کبوتر کا ذکر آیا ہے) کو اور مرغ اپنے ساتھ پہلے مانوس کئے پھر اللہ تعالیٰ کے حکم کے مطابق اُن کے نکلنے کئے اور اُن کے گوشت و ہڈیاں وغیرہ کو خلط ملط کر کے چار پہاڑوں پر اُن کو رکھ دیا، پھر آپ نے انہیں پکارا :

اے جدِ اجدِ ہڈیو ! اے متفرق گوشت کے ٹکڑو ! اے کائی ہوئی رگو!

ایک دوسرے سے مل جاؤ ! تاکہ اللہ تعالیٰ تمہاری رُوحوں کو تم میں لوٹا دے۔
یہ سُن کر ہڈیاں اپنی دوسری ہڈیوں کی طرف چلیں یعنی ہر پرندے کی اپنی اپنی ہڈیاں ایک دوسرے میں مل گئیں۔ پَر دوسرے پَروں سے جا ملے۔ گوشت کے ٹکڑے دوسرے گوشت کے ٹکڑوں سے ملنے لگے، یہاں تک کہ خون، خون سے مل گیا۔
سیدنا ابراہیم علیہ السلام کی طرف وہ پرندے اُڑتے ہوئے نہیں بلکہ دوڑتے ہوئے آئے تاکہ سیدنا ابراہیم علیہ السلام اچھی طرح اُن کا مشاہدہ فرمائیں۔
سیدنا ابراہیم علیہ السلام کو حکم تھا کہ ان پرندوں کے سروں کو اپنے ہاتھ میں ہی رکھیں، جب ہر پرندہ دوڑتا ہوا آپ کے پاس آتا، آپ اس کا سر اُس کے جسم پر رکھتے تو وہ پہلی ہی حالت پر تیار ہو جاتا۔ بلا شک وارتیاب سیدنا ابراہیم علیہ السلام مُردوں کو زندہ کرنے پر اللہ تعالیٰ کی قدرت کاملہ پر یقین رکھتے تھے لیکن انہوں نے چاہا کہ وہ اپنی آنکھوں سے اس کا مشاہدہ کر لیں تاکہ علم الیقین، عین الیقین میں بدل جائے اور اللہ تعالیٰ نے سیدنا ابراہیم علیہ السلام کی دعا قبول فرمائی اور اُن کی اُمید کو پورا فرما دیا، اس طرح سیدنا ابراہیم علیہ السلام یہ دیکھ رہے تھے کہ آپ

کے سامنے مردوں کو زندہ کر کے آپ کو عین الیقین کا مرتبہ عطا کر دیا گیا۔ پھر اللہ تعالیٰ نے آپ کی طرف وحی کی: اے ابراہیم! تم نے سوال کیا تھا کہ تو مردوں کو کیسے زندہ کرتا ہے۔ بیشک میں نے زمین کو پیدا کیا ہے اس میں چار قسم کی ہوائیں قائم کی ہیں:

(۱) شمالی جانب سے چلنے والی ہوا

(۲) جنوبی جانب سے چلنے والی ہوا

(۳) بادِ صبا

(۴) بادِ پور

یہاں تک کہ جب قیامت کا دن ہوگا تمام مُردے اور مقتول صور پھونکنے پر جمع ہو جائیں گے جیسے ان چار پرندوں کو تمہارے سامنے پہاڑوں سے جمع کر دیا گیا ہے۔ میرے سامنے تم تمام کا پیدا کرنا اور پھر موت کے بعد زندہ کرنا ایسے ہی ہے جس طرح کسی ایک شخص کو پیدا کرنا یا زندہ کرنا ہے۔ (زوح المعانی)

سیدنا ابراہیم علیہ السلام کے اس مُعجزے (احیاء موتی) کے قادیانی اور نام نہاد اہلحدیث، غیر مقلدِ ثناء اللہ امرتسری (فاضل دارالعلوم دیوبند) بھی منکر ہیں۔ وہ کہتے ہیں کہ ان پرندوں کو ذبح نہ کیا گیا تھا۔ غیر مقلدِ ثناء اللہ امرتسری پر خود غیر مقلدوں نے اسی وجہ سے الحاد اور بے دین کافوی دیا۔ دیکھو غزنوی پارٹی کی کتاب الاربعین فی ان شاء اللہ من الحمدین اور جب ان کی تفسیر ثنائی امین سعود کے دورِ حکومت میں علمائے حجاز کی نظر سے گزری تو انھوں نے بھی ثناء اللہ امرتسری کو تو بہ کا حکم دیا۔

دہریوں، ملحدوں اور معتزلہ کے نقش قدم پر بعض غیر مقلدین بھی کرامات و معجزات کا انکار کرتے ہیں۔ انہی منکرین میں عنایت اللہ اثری اور ثناء اللہ امرتسری بھی شامل ہیں۔ تفسیر ثنائی دیکھنے سے اندازہ ہوگا کہ وہ معجزات کے انکار میں کس قدر جری ہیں۔

اسی وجہ سے علماء عرب و عجم کو اُن کے بارے میں الحاد و زندقہ اور اہل سنت و جماعت سے خروج کا فتویٰ صادر فرمانا پڑا۔

مُردے سُنتے ہیں : صاحبِ تفسیر اشرفی، حضور شیخ الاسلام رئیس المحققین سلطان المشائخ علامہ سید محمد مدنی اشرفی جیلانی فرماتے ہیں:

’سیدنا ابراہیم علیہ السلام کے اسی واقعہ پر غور کرنے سے یہ حقیقت کھل کر سامنے آ جاتی ہے کہ مُردہ سُنتا بھی اور سمجھتا بھی ہے۔ صرف یہی نہیں بلکہ دوڑ بھی سکتا ہے اور پرواز بھی کر سکتا ہے۔ اس کو صرف اس لئے مُردہ کہا جاتا ہے اس میں رُوح نہیں..... الغرض..... رُوح سے جو زندگی ملتی ہے وہ اس میں نہیں اور چونکہ رُوح کسی کی حیات و لوازم کے لئے ایک ’سببِ عادی‘ ہے نہ کہ سببِ لازمی۔ اس لئے یہ بالکل ممکن ہے کہ کسی میں رُوح نہ ہو لیکن اس میں زندگی ہو اور وہ بغیر رُوح کے بھی بطور خرقِ عادت سُنے، دیکھے، چلے، پھرے، دوڑے، اُڑے..... المختصر..... اس کے سارے حواس ظاہری اور باطنی بغیر رُوح کے بھی کام کریں۔

اب اگر بالفرض کسی میں رُوح والی زندگی نہیں ہے تو یہ اس بات کی دلیل نہیں ہے کہ وہ کسی معنی میں بھی زندہ نہیں۔ ایسے زندگانی کے آثار و اطوار کا ظہور از روئے عقل محال نہیں، بلکہ ممکن ہے۔ اور صرف ممکن ہی نہیں بلکہ واقع بھی ہے جس کا مشاہدہ سیدنا ابراہیم علیہ السلام کے واقعہ میں مذکور پرندوں نے کرایا۔

سیدنا ابراہیم علیہ السلام یہی مشاہدہ فرمانا چاہتے تھے کہ کسی رُوح والے جسم سے رُوح کے نکل جانے کے بعد اس میں رُوح کیسے واپس آتی ہے؟ عام طور سے عرف میں اسی کو ’احیاءِ موتی‘ کہا جاتا ہے کیونکہ عرف و عادت میں کسی جسم کی وہ زندگی جس کا سبب رُوح ہو اس کو حیات کہا جاتا ہے اور پھر اس جسم سے رُوح کے نکل جانے کو اس کی موت قرار دیا جاتا ہے۔

..... الغرض حضرت ابراہیم علیہ السلام اسی معروف و متعارف معنی میں حیات و موت کا منظر اپنی آنکھوں سے دیکھنا چاہتے تھے۔ چنانچہ خود انہیں کے ہاتھوں سے پرندوں کو ذبح کرایا تاکہ جانے پہچانے معنی میں پرندوں کے مُردہ ہونے کا عین الیقین حاصل ہو جائے اور پھر ان پرندوں کے اجزاء بدن کو اس حال میں بلانے کا حکم دیا گیا کہ وہ سب کے سب بے رُوح تھے۔ صدائے ابراہیمی پر اُن کی دوڑ بھی اس حالت میں ہوئی کہ سب کے سر کٹے ہوئے تھے، سارے سر حضرت ابراہیم علیہ السلام کے ہاتھ میں تھے لہذا یہاں کسی کے لئے اس گمان کی بھی گنجائش نہیں رہ گئی کہ یہ دوسرے پرندے آگئے۔ اگر یہ دوسرے پرندے ہوتے تو اُن کے سر کہاں گئے؟ اور یہ دوسرے پرندوں کے سروں سے کیسے جڑ گئے؟ جب کہ حالت یہ تھی کہ ان میں سے ہر ایک پرندے کی بوٹیاں الگ الگ ہو جانے کے باوجود اپنے اپنے ہی سابقہ جسم سے جا کر مل گئیں تھیں۔ اب اگر بالفرض یہ مان ہی لیا جائے کہ یہ سر کٹے پرندے پہلے والے نہیں تھے بلکہ دوسرے تھے اس صورت موہومہ میں بھی یہ تو ماننا ہی پڑے گا کہ جب وہ سر کٹے تھے تو معروف و متعارف میں بے رُوح ہونے کی وجہ سے مُردہ ہی تھے اور اُن کو بھی رُوح والی زندگی سروں سے جڑ جانے کے بعد ہی ملی..... الختصر..... حضرت ابراہیم علیہ السلام نے پرندوں کے مُردہ ہونے کو بھی دیکھا، اور زندہ ہونے کو بھی ملاحظہ فرمایا۔ چنانچہ آپ کو اُن کے مُردہ ہونے اور زندہ ہونے دونوں کا علم الیقین حاصل ہو گیا۔ (تفسیر اثربنی)

تنبیہ: بعض اہل علم نے بیان کیا ہے کہ چار پرندوں کو جمع اجزاء ملا کر پہاڑوں پر رکھے گئے تھے۔ آپ نے جب اللہ کے اذن سے اُن کو ٹیلا یا تو وہ زندہ ہو کر آپ کے پاس دوڑتے ہوئے آگئے۔ مانوس کرنے میں حکمت بھی یہی تھی کہ آپ اُن کے آنے پر پہچان لیں کہ یہ وہی پرندے ہیں جو میں نے اپنے ساتھ بلا ملا لئے تھے۔

اور بعض نے کہا کہ آپ نے اُن کے سروں کو اپنے پاس رکھ لیا تاکہ آپ کے ٹکانے پر اُن کے تمام اجزاء اپنے اپنے اجزاء سے مل کر اپنے اپنے سروں سے آکر مل گئے۔ اللہ تعالیٰ کی قدرت سے کوئی صورت بھی بعید نہیں، جو صورت بھی ہو قدرت کی عجیب نشانی کا ظہور ہے۔

حضور علیہ السلام سید الانبیاء اور افضل البشر ہیں کہ سیدنا ابراہیم علیہ السلام کو یہ کمال تھا کہ انہوں نے احیاء موتی کا مشاہدہ کیا، مگر حضور نبی کریم ﷺ نے جنت و دوزخ، حشر و نشر بلکہ رب تعالیٰ کو چشم سر دیکھا۔

شرح عقائد میں لکھا ہے کہ حضور نبی کریم ﷺ کو معراج جسمانی جاگنے میں ہوئی۔ حضرت محقق شیخ عبدالحق محدث دہلوی رحمۃ اللہ علیہ نے فرمایا کہ معراج میں حضور ﷺ نے اللہ تعالیٰ کو اپنی سر کی آنکھوں سے دیکھا ہے جمہور صحابہ کا یہی مذہب ہے۔ ساتوں آسمانوں، جنت و دوزخ اور عرش و کرسی تک بلکہ اس سے بھی اوپر حالت بیداری میں اپنے جسم کے ساتھ تشریف لے گئے۔

شہزادہ حضور غوث اعظم مخدوم الملت محدث اعظم ہند سید محمد اشرفی جیلانی فرماتے ہیں:

اک قدم فرش پہ ہے ایک قدم عرش پہ ہے

ان کو نزدیک ہے جو دور ہے سبحان اللہ

صحیفہ کائنات کے ہر ہر صفحہ پر گلشن ہستی کی ہر ہر پتی پر اللہ تعالیٰ کی قدرت عظمت، علم اور حکمت کے جتنے کرشمے تھے سب بے نقاب کر کے اپنے محبوب کو دکھا دیئے۔ اللہ تعالیٰ کا وہ قرب خاص حاصل ہوا کہ کسی نبی اور فرشتہ کو کبھی نہ حاصل ہوا۔ آپ کو اللہ تعالیٰ کا دیدار ہوا اور بلا واسطہ اللہ تعالیٰ سے کلام کیا، اسی کو معراج، کہتے ہیں:

غیب کیا چیز ہے! دیکھ آئے ہیں وہ غیب الغیب یعنی وہ ذات جو مشہور ہے سبحان اللہ

امام اہلسنت اعلیٰ حضرت فاضل بریلوی علیہ الرحمہ فرماتے ہیں:

اور کوئی غیب کیا تم سے نہیں ہو بھلا جب خدا ہی چھپا تم پر کروڑوں درود

تمام جانداروں سے پرندوں کا انتخاب کیوں؟

حضرت ابراہیم علیہ السلام کو چار پرندے مانوس کرنے کا حکم دیا اور حیوانوں کا حکم نہیں دیا، اس کی کیا وجہ؟ اس کی دو وجہیں ہیں۔ ایک یہ کہ پرندوں کو اللہ تعالیٰ نے فضاء میں اُڑنے اور ہوا میں بلند ہونے کی طاقت عطا فرمائی ہے اور حضرت ابراہیم علیہ السلام کو بھی علوم مراتب کی بلندی اور ملکوت تک پہنچنے کی ہمت عطا فرمائی ہے اس لئے پرندوں کو ذبح کرنے اور گوشت کو ملا کر رکھنے کا حکم دیا تاکہ آپ کا معجزہ آپ کے مراتب کے مشابہ ہو جائے۔

دوسری وجہ یہ ہے کہ حضرت ابراہیم علیہ السلام نے جن پرندوں کو ذبح کر دیا اور اُن کو ٹکڑے ٹکڑے کر دیا اور ملا کر پہاڑوں کی چوٹیوں پر رکھ دیا۔ پھر اُن کو بلایا تو ٹکڑے ملے جلے گوشت سے جدا ہو کر اپنے اپنے ٹکڑوں سے مل گئے۔ قیامت کے دن بھی اسی طرح تمام بکھرے ہوئے ذرات جمع ہو جائیں گے اور اُن سے بدن معرض وجود میں آئیں گے، اُن کی رُو میں اُن سے مل جائیں گی۔ اللہ تعالیٰ کا ارشاد گرامی اس کی تائید کر رہا ہے۔

﴿خُشِعًا أَبْصَارُهُمْ يَخْرُجُونَ مِنَ الْأَجْدَاثِ كَأَنَّهُمْ جَرَادٌ مُّنتَشِرٌ﴾ (القرآن)

’پہنچی آنکھیں کئے ہوئے قبروں سے نکلیں گے گویا وہ نڈی ہیں پھیلی ہوئی‘ (تفسیر کبیر)

چار کا حکم دینے کی وجہ :

سیدنا ابراہیم علیہ السلام نے صرف مردہ کو زندہ ہوتے ہوئے دیکھنے کی درخواست کی لیکن مالک الملک نے کہا: اے میرے خلیل ! تم نے تو اپنی عبودیت کے پیش نظر ایک مردہ کو زندہ ہوتے دیکھنا چاہا لیکن میں اپنی ربوبیت کی وجہ سے تمہیں چار مردہ کو زندہ کر کے دکھاتا ہوں۔

دوسری وجہ یہ تھی کہ حیوانات وغیرہ عناصر ربعہ یعنی آگ، مٹی، پانی اور ہوا سے مرکب ہیں اس لئے چار کو ذبح کرنے کا حکم دیا کہ میں جس طرح ان چار کو زندہ کر رہا ہوں ایسے ہی تمام عناصر ربعہ کے مرکبات کو زندہ کروں گا۔ (تفسیر کبیر)

سب پرندوں سے چار کو خاص کرنے کی وجہ :

تمام پرندوں میں سے مور، گدھ، مرغ اور ککے کو منتخب کرنے کی وجہ یہ ہے کہ انسان کو زینت، مرتبہ، بلند مراتب سے محبت ہے اور یہ اوصاف مور میں بھی پائے جاتے ہیں۔ اللہ تعالیٰ نے فرمایا: ﴿ذَیْنِ لِلنَّاسِ حُبُّ الشَّهَوَاتِ﴾ (آل عمران/۱۴) خواہشات کی محبت کو لوگوں کیلئے مزین (آراستہ) کر دیا گیا ہے۔

’نظر فریب بنا دی گئی لوگوں کے لئے خواہشات کی محبت‘ (تفسیر اثرنی)

انسان جس طرح زیادہ کھانے سے شغف رکھتا ہے اسی طرح گدھ کو بھی کھانے سے ہی زیادہ کام ہوتا ہے۔ اسی طرح انسان کو فرج کی (شہوانی) خواہشات پوری کرنے سے جس طرح کام ہوتا ہے اسی طرح مرغ میں بھی یہ وصف پایا جاتا ہے۔ انسان مال طلب کرنے اور جمع کرنے کا زیادہ حریص ہوتا ہے اسی طرح کوا بھی مال کی طلب اور جمع کرنے کا حریص ہوتا ہے کیونکہ سوائے ککے کے رات کو اڑنے والا کوئی پرندہ نہیں ہے سخت سردی میں دن کو صرف کوا ہی نکلتا ہے۔

انسان کو دنیا کی نعمتوں پر اس قدر گرویدہ نہیں ہونا چاہیئے جس سے دین کے کاموں میں فتور پڑ کر جنت کی نعمتوں سے محروم رہ جائے۔

ان چار کو منتخب کرنے میں اس حکمت کی طرف اشارہ ہے کہ انسان جب تک خواہشات نفسانیہ اور خواہشات فرج اور مال کی حرص اور زیب و زینت کو ختم نہیں کرے گا اس وقت تک اُس کے دل پر رُوحانیت کا اثر نہیں ہوگا اور نہ ہی اُسے اللہ تعالیٰ کے جلال کے نور سے راحت حاصل ہوگی۔

سیدنا ابراہیم علیہ السلام کا سفر ہجرت (اضافی توضیحات و تشریحات)

سیدنا ابراہیم علیہ السلام کے سفری مقامات کے فاصلے :

اور سے بابل	225 کلومیٹر تقریباً	القدس سے الخلیل	35 کلومیٹر تقریباً
بابل سے حران	900 کلومیٹر تقریباً	الخلیل سے مصر	500 کلومیٹر تقریباً
حران سے حلب	300 کلومیٹر تقریباً	الخلیل سے مکہ المکرمہ	1450 کلومیٹر تقریباً
حلب سے القدس	600 کلومیٹر تقریباً		

مقام پیدائش :

سیدنا ابراہیم علیہ السلام کی جائے پیدائش سرزمین عراق، شہر بابل کے شمال مشرق میں واقع کھوئی نامی قصبہ ہے، البتہ آگ سے صحیح سلامت بچ نکلنے کے بعد سیدنا ابراہیم علیہ السلام اُور چلے آئے اور وہیں سے حران (ماضی میں ملک شام کے حدود میں تھا۔ موجودہ جنوبی ترکی) اور پھر مصر سے واپسی کے بعد فلسطین کی طرف ہجرت کی تھی۔ جہاں سے دین حق کی تبلیغ و اشاعت کا مقدس فریضہ انجام دیتے رہے۔

عراق :

یہ ملک ایران، ترکی، اردن، سعودی عرب اور کویت کے درمیان واقع ہے۔ اسے عراق کا نام دیا گیا کیونکہ یہ ذہلہ اور فرات کے کناروں پر آباد ہے اس کے جنوب میں خلیج فارس ہے۔

بابل :

قدیم عراق میں دریائے فرات کے مشرقی کنارے پر بابل کا شہر واقع تھا۔ ان دنوں الحجلہ نامی شہر کے شمال میں بابل کے کھنڈر موجود ہیں۔ 586 ق م بابل میں بخت نصر حکمران تھا جس نے پہلی بار بیکل سلیمانی (بیت المقدس) مسمار کیا تھا۔

دجلہ :

یہ دریا مشرقی ترکی کے پہاڑوں سے نکل کر جنوب کو بہتا ہوا عراق میں داخل ہونے سے پہلے کچھ دور تک ترکی اور ملک شام کی سرحد کے ساتھ ساتھ چلتا ہے پھر شمالی اور مشرقی عراق میں سے گزرتا ہے۔ عراقی کردستان میں دریائے دجلہ کے مغربی کنارے پر موصل کا شہر ہے اور اس کے بالمقابل مشرق میں قدیم تاریخی شہر نینوہ (نینوی) کے کھنڈر ملتے ہیں۔ خلافت عباسیہ کا صدر مقام اور موجودہ عراق کا دارالحکومت بغداد دجلہ کے دونوں کناروں پر آیا ہے۔ القرنہ کے مقام پر دجلہ اور فرات ملتے ہیں اور دونوں کے ملاپ سے شط العرب بنتا ہے جو عراق ایران سرحد بناتا ہوا فاد کے قریب خلیج فارس میں گرتا ہے۔ صلاح الدین ایوبی اور صدام حسین کی جائے پیدائش تکریت، مقتسم باللہ کا دار الخلافہ سامراء، ساسانی دارالحکومت مدائن (مسلمان پاک)، کوت اور العمارہ دجلہ کے کنارے واقع ہیں۔ بصرہ شط العرب کے جنوب میں ہے۔

فرات :

یہ دریا شمال مشرقی ترکی میں ارارات کے پہاڑوں سے نکلتا ہے اور مغرب کی طرف بہتا ہے پھر جنوب کا رخ اختیار کر کے شام میں داخل ہوتا ہے اور اس کے وسط

میں سے گزرتا ہوا قصبہ ابوکمال کے آگے عراق میں داخل ہوتا ہے اور پھر جنوب مشرق کو بہتا ہے۔ حدیث، رمادی، فلوچ، مسیب، عباسیوں کا پہلا دار الحکومت ہاشمیہ (انبار)، کوفہ، السماوہ اور الناصریہ دریائے فرات کے کنارے واقع ہیں۔ نجف، کوفہ کے جنوب میں دریا سے ہٹ کر ہے اور کر بلا مزید شمال میں فرات سے چالیس پچاس کلومیٹر کے فاصلے پر واقع ہے، البتہ وادی الابیض نامی سیلابی ندی اس کے نزدیک سے گزرتی ہے۔

الجزیرہ :

دو ابہ ذلہ و فرات (میسوپوٹیمیا) کا شمالی حصہ الجزیرہ کہلاتا ہے جب کہ جنوبی حصے کو السواد کہا جاتا ہے۔ الجزیرہ اب شام، عراق اور ترکی تین ملکوں میں بٹا ہوا ہے۔

حران :

ماضی میں حران، ملک شام کی حدود میں تھا، آج کل یہ جنوبی ترکی میں دریائے فرات کی معادن ندی پلیج کے کنارے پر واقع ہے۔ سیدنا ابراہیم علیہ السلام اُرد سے ہجرت کر کے بابل کے راستے حران گئے تھے۔ حران جگہ سیدنا ابراہیم علیہ السلام کے چچا ہاران کی طرف منسوب ہے۔

حلب : شمالی شام کا یہ شہر انگریزی میں Aleppo کہلاتا ہے۔ حلب سے دمشق آنے والی شاہراہ پر حماة اور حمص کے تاریخی شہر واقع ہیں۔ حران سے فلسطین پہنچنے کے لئے سیدنا ابراہیم علیہ السلام نے یہ راستہ اختیار کیا تھا۔

القدس :

اسے بیت المقدس (مبارک گھر) اور یروشلم (Jerusalem) بھی کہتے ہیں۔

سب سے پہلے سیدنا ابراہیم علیہ السلام اور اُن کے بھتیجے سیدنا لوط علیہ السلام نے عراق سے برکت والی سرزمین یعنی بیت المقدس کی طرف ہجرت کی تھی۔

حضرت یعقوب علیہ السلام نے وحی الہی کے مطابق مسجد بیت المقدس (مسجد اقصیٰ) کی بنیاد ڈالی اور اس کی وجہ سے بیت المقدس آباد ہوا۔ پھر عرصہ دراز کے بعد سیدنا سلیمان علیہ السلام کے حکم سے مسجد اور شہر کی تعمیر اور تجدید کی گئی اسی لئے یہودی، مسجد بیت المقدس کو ہیکل سلیمانی کہتے تھے۔

پہلی صدی میں جب رومیوں نے یروشلم پر قبضہ کیا تو انہوں نے اسے الییا کا نام دیا تھا۔ اس مقدس شہر میں مسجد اقصیٰ، قبۃ الصخرہ اور یہودیوں کے بقول ہیکل سلیمانی کی ایک دیوار کے آثار ہیں۔ مسجد اقصیٰ مسلمانوں کا قبلہ اول ہے۔ 620ء میں حضور نبی کریم ﷺ راتوں رات براق پر سوار (حضرت جبریل علیہ السلام کے ساتھ) مکہ مکرمہ سے بیت المقدس تشریف لے گئے، اس سفر کو اسراء کہتے ہیں، اس سفر کے بعد پھر معراج آسمانی کے لئے تشریف لے گئے، یہ واقعہ جسم اور روح سمیت پیش آیا تھا۔

بیت المقدس سیدنا عمر فاروق رضی اللہ عنہ کے ہاتھوں فتح ہوا تھا۔ سیدنا عمر فاروق رضی اللہ عنہ نے بیت المقدس سے روانگی کے وقت صحزہ اور براق باندھنے کی جگہ کے قریب مسجد تعمیر کرنے کا حکم دیا جہاں انہوں نے اپنے ہمراہیوں سمیت نماز ادا کی تھی، یہی مسجد بعد میں مسجد اقصیٰ کہلائی (کیونکہ قرآن مجید کی سورہ بنی اسرائیل کے آغاز میں اس مقام کو مسجد اقصیٰ ہی کہا گیا ہے) اس دور میں بہت سے صحابہ نے تبلیغ اسلام اور اشاعت دین کی خاطر بیت المقدس میں اقامت اختیار کر لی۔ خلیفہ عبدالملک نے مسجد اقصیٰ کی تعمیر شروع کرائی اور خلیفہ ولید بن عبدالملک (715-705) نے مسجد اقصیٰ کی تعمیر مکمل کی اور اس کی تزئین کی اور ابو جعفر منصور نے اس کی مرمت

کرائی۔ صلیبیوں نے جب بیت المقدس پر قبضہ کیا تو مسجد اقصیٰ میں بہت رد و بدل کیا گیا۔ انہوں نے مسجد میں رہنے کے کئی کمرے بنالیے اور اس کا نام مسجد سلیمان (Templum Solomonis) رکھا، نیز متعدد دیگر عمارتوں کا اضافہ کیا جو بطور جائے ضرورت اور اناج کی کوٹھیوں کے استعمال ہوتی تھیں۔ انہوں نے مسجد کے اندر اور مسجد کے ساتھ ساتھ گرجا بھی بنالیا۔ سلطان صلاح الدین ایوبی نے 1187ء میں شہر بیت المقدس فتح کر کے مسجد اقصیٰ کو عیسائیوں کی عبادت کے تمام نشانات سے پاک کیا اور محراب اور مسجد کو دوبارہ تعمیر کیا۔ جون 1967ء سے اس پر اسرائیلی قابض ہیں۔ مکہ مکرمہ سے بیت المقدس کا فاصلہ تقریباً 1300 کلومیٹر ہے۔

مدین :

سعودی عرب کا وہ ساحلی علاقہ جو بحیرہ قلزم اور خلیج عقبہ سے متصل ہے سیدنا ابراہیم علیہ السلام کے بیٹے مدین یا مدیان سے منسوب ہے۔ یہیں اہل مدین کی طرف حضرت شعیب علیہ السلام کو نبی مبعوث کیا گیا تھا۔

ایلہ :

خلیج عقبہ کی بندرگاہ عقبہ (اردن) کے مغرب میں ایلہ بنی اسرائیل کا تاریخی شہر ہے جہاں نافرمان یہودیوں کے ہند رہنے جانے کا واقعہ پیش آیا تھا۔ آج کل اسے ایلات کہتے ہیں اور یہ خلیج عقبہ کے ساحل پر واحد بندرگاہ ہے جو اسرائیل کے تسلط میں ہے۔

کھوئی :

سیدنا ابراہیم علیہ السلام جنوبی عراق، شہر بابل، کوفہ کے مضافاتی علاقے کی ایک بستی کھوئی میں پیدا ہوئے۔ کھوئی، بابل کے شمال مشرق میں تھا۔ بابل سے اس کا فاصلہ تقریباً 40 کلومیٹر بنتا ہے۔

منجم البلدان میں کُوءی کے ذیل میں لکھا ہے: یہ نہر کُوءی کے کنارے واقع تھا جو بنو ارفخشذ بن سام بن نوح میں کُوءی نامی شخص سے موسوم تھی وہ سیدنا ابراہیم علیہ السلام کے نانا کرنا بن کُوءی کے دادا تھے۔ نہر کُوءی فرات سے نکالی گئی پہلی نہر تھی۔ مشہور تابعی حضرت عبیدہ سلمانی نے سیدنا علی مرتضیٰ رضی اللہ عنہ کو یہ کہتے ہوئے سنا کہ 'ہم کُوءی کے نہلی ہیں'۔ اور حضرت عبداللہ بن عباس رضی اللہ عنہما سے بھی ایک قول مروی ہے کہ 'ہم خاندان قریش' نبط کُوءی کی ایک شاخ ہیں'۔ اس سے اُن کی مراد یہ تھی کہ قریش سیدنا ابراہیم علیہ السلام کی نسل سے ہیں جو کُوءی کے نہلی تھے۔ عہد فاروقی میں فتح قادسیہ کے بعد حضرت سعد بن ابی وقاص رضی اللہ عنہ کے حکم پر زہرہ بن جوہ نے کُوءی کے تاریخی شہر پر حملہ کیا اور وہاں کے حاکم شہر یار کو قتل کر کے شہر پر قبضہ کر لیا۔ سیدنا ابراہیم علیہ السلام کو آگ میں ڈالنے کا واقعہ کُوءی میں پیش آیا۔ اس قصہ کے وقت سیدنا ابراہیم علیہ السلام کی عمر (۱۶) سولہ سال کی تھی۔ (تفسیر مظہر القرآن)

مقامی روایت کے مطابق یہ وہی جگہ تھی جہاں نمرود نے سیدنا ابراہیم خلیل اللہ علیہ السلام کو قید کیا تھا۔ حضرت سعد رضی اللہ عنہ نے بابل سے کُوءی جا کر اس کی زیارت کی، سیدنا ابراہیم علیہ السلام پر درود بھیجا اور پھر یہ آیت پڑھی :

﴿وَتِلْكَ الْأَيَّامُ نُدَاوِلُهَا بَيْنَ النَّاسِ﴾ (العنبر/۱۳۰)

اور ہم ان ایام (زمانے) کو لوگوں کے درمیان اُدلنے بدلتے رہتے ہیں۔
اور یہ ایام ہم باری باری پھیرتے ہیں ان کو لوگوں میں۔ (تفسیر اشرفی)

اور :

دریائے فرات کے دائیں کنارے پر واقع 'اور' جنوبی عراق کا ایک قدیم شہر تھا جسے چوتھی ہزاری ق م (4000 B.C.) میں سُمیری قوم نے آباد کیا تھا۔ تیسری

ہزاری میں یہ شہر اپنے عروج کو پہنچا۔ 2000 ق م کے لگ بھگ خوزستان (فارس) کے عیلامیوں نے اسے بڑی حد تک تباہ کر دیا۔ سترھویں صدی ق م میں سیدنا ابراہیم علیہ السلام یہاں آئے۔ کلدانی بادشاہوں کے عہد (626 ق م تا 539 ق م) میں 'اور' نے ایک بار پھر شہرت حاصل کی حتیٰ کہ ایرانی شہنشاہ کوروش کبیر (خوس یا سائرس اعظم یا ذوالقرنین) نے اسے فتح کر لیا۔ اس کے بعد 'اور' بتدریج زوال کی نذر ہو گیا۔ (آکسفورڈ انگلش ڈکشنری) کلدانی حکمرانوں کی نسبت سے اسے 'اور کلدانیہ' بھی کہا جاتا ہے۔ انگریز محقق لیونارڈ وے نے 1922-34ء میں 'اور' کے کھنڈر دریافت کئے جو الناصریہ شہر کے بالمقابل دریائے فرات کے جنوب میں تقریباً بیس کلومیٹر کے فاصلے پر ہیں۔ بابل سے 'اور' تقریباً 225 کلومیٹر جنوب میں ہے۔ 'اور' ان دنوں تل المقبر کہلاتا ہے۔ (السنجدی الاعلام)

الخلیل :

الخلیل یا حبرون غرب اردن (مغربی کنارہ) کے علاقے میں ہے جس پر غاصب اسرائیلیوں نے جون 1967ء کی جنگ سے قبضہ کر رکھا ہے۔ 1993ء کی ابتداء میں ایک جنوبی یہودی نے الخلیل کی مسجد ابراہیمی میں داخل ہو کر اندھا دھند فائرنگ کر دی جس سے نماز باجماعت ادا کرتے ہوئے 67 مسلمان شہید اور بہت سے زخمی ہو گئے تھے۔ الخلیل کی آبادی 75 ہزار سے زیادہ ہے۔ الخلیل کو حبروی اور مسجد ابراہیمی بھی کہتے ہیں۔ یہ جبل نصرہ کی سطح مرتفع کے درمیان ایک نہایت زرخیز وادی میں واقع ہے۔ الخلیل بیت المقدس سے 35 کلومیٹر جنوب میں ہے۔ یہ اس وقت بھی آباد تھا جب تقریباً چار ہزار برس پہلے سیدنا ابراہیم علیہ السلام یہاں آئے تھے اور انہی کے لقب سے الخلیل موسوم ہے۔ یہاں ایک غار (مغارہ مکفیلہ) میں سیدنا ابراہیم علیہ السلام

سیدنا اٹحق علیہ السلام اور سیدنا یوسف علیہ السلام کی قبریں ہیں۔ سیدنا سلیمان علیہ السلام وحی الہی کے مطابق ان انبیائے کرام کی قبروں پر قد نما چھت بنا دی۔ (معلوم ہوا کہ بزرگوں کی قبروں پر قد نما چھت بنانا انبیاء کی سنت ہے) حضرت سارہ رضی اللہ عنہا زوجہ سیدنا ابراہیم علیہ السلام ر بقدر رضی اللہ عنہا زوجہ سیدنا اٹحق علیہ السلام ایلیا رضی اللہ عنہا زوجہ سیدنا یعقوب علیہ السلام کی قبریں بھی اسی غار کے اندر ہیں۔ تورات کے مطابق سیدنا ابراہیم علیہ السلام نے قبیلہ بنو حیث ایک آدمی عفرون بن صوحار الحبشی سے زمین کا ایک ٹکڑا چار سو فترقی درہموں میں خریدا تھا اور اس میں حضرت سارہ رضی اللہ عنہا کو دفن کیا تھا۔ 513ھ میں صلیبی بادشاہ بردویل کے عہد میں اس جگہ زمین دھنس گئی تھی اور فرنگیوں کی ایک جماعت بادشاہ کی اجازت سے غار میں داخل ہوئی تو انہوں نے سیدنا ابراہیم علیہ السلام سیدنا اٹحق علیہ السلام اور سیدنا یعقوب علیہ السلام کو اس حالت میں پایا کہ ان کے کفن بوسیدہ ہو چکے تھے وہ غار کی دیوار کے ساتھ لگے ہوئے تھے ان کے سروں پر قد ملیں تھیں اور سر کھلے تھے۔ بادشاہ کو اطلاع ہوئی تو اس نے انہیں نئے کفن پہنائے اور پھر اس جگہ کو بند کر دیا۔ (معجم البلدان)

سیدنا ابراہیم علیہ السلام کا 'اور' میں رہائش اختیار فرمانا :

سیدنا ابراہیم علیہ السلام نے عراق کے شہر بابل میں اپنے گھر (قصبہ کھوفی) سے لے کر شام وقت کے محلات تک جب پیغام توحید الہی پہنچا دیا اور وقت کے نمرودوں سے اس کی خاطر ٹکر بھی لے لی، نتائج حوصلہ افزا سامنے نہ آئے تو فیصلہ کر لیا کہ کسی ایسی سرزمین کا انتخاب کیا جائے جہاں یکسوئی سے معبود حقیقی کے حضور سجدہ ریز بھی ہو لیا جائے اور دعوت الہی کا پیغام بھی آسانی سے مخلوق خدا تک پہنچ جائے، چنانچہ اس مقصد کے حصول کے لئے اللہ تعالیٰ کی خاطر سیدنا ابراہیم علیہ السلام نے اپنی قوم کو چھوڑ کر ہجرت فرمائی۔

ابتدائی طور پر (کھوئی میں آگ میں ڈالے جانے کا واقعہ پیش آنے کے بعد) آپ نمرودی قوم سے ہجرت فرما کر کلدانی شہر (جنوبی عراق، دریائے فرات کے دائیں کنارے پر واقع عراق کے قدیم شہر) اور میں رہائش پذیر رہے۔

سفر حران اور چچا ہاران کے پاس قیام :

رشتہ ازدواج :

سیدنا ابراہیم خلیل اللہ علیہ السلام اپنے بھتیجے حضرت لوط علیہ السلام کو اپنی رہائش گاہ 'اور' سے لے کر الجزیرہ کے شمال میں واقع شہر حران روانہ ہوئے۔

سیدنا ابراہیم علیہ السلام اپنے چچا ہاران کے پاس شہر حران (یہ ماضی کے وسیع تر الجزیرہ میں شامل تھا، ملک شام کی حدود میں تھا مگر ان دنوں یہ جنوبی ترکی میں دریائے فرات کی معاون ندی تیخ کے کنارے پر واقع ہے) شہر بابل کے راستے تشریف لے گئے۔ حران جگہ (سیدنا ابراہیم علیہ السلام کے چچا) ہاران کی طرف منسوب ہے۔

چچا ہاران نے سیدنا ابراہیم علیہ السلام کی نیک بختی دیکھ کر اپنی بیٹی حضرت سارہ رضی اللہ عنہا کا نکاح آپ سے کر دیا۔ حضرت ابراہیم علیہ السلام، حضرت سارہ رضی اللہ عنہا سے رشتہ ازدواج میں منسلک ہوئے۔ حضرت سارہ رضی اللہ عنہا بہت ہی خوبصورت عورت تھیں، مَر دوں میں حضرت یوسف علیہ السلام اور عورتوں میں حضرت سارہ رضی اللہ عنہا بہت حسین ہوئے بلکہ حضرت یوسف علیہ السلام کو اپنی دادی حضرت سارہ رضی اللہ عنہا کے حُسن سے ہی حُسن ملا تھا۔

حضرت ابراہیم علیہ السلام نے وہاں بھی سلسلہ تبلیغ جاری رکھا، اس لئے چچا ہاران نے حضرت ابراہیم علیہ السلام اور حضرت سارہ رضی اللہ عنہا (بیٹی اور داماد) کو اپنے گھر

سے نکال دیا۔ حضرت ابراہیم علیہ السلام نے حضرت سارہ رضی اللہ عنہا سے معاہدہ کیا کہ تم ہمیشہ میری فرمانبرداری کرنا اور میں تمہاری بات مانوں گا۔

سیدنا ابراہیم علیہ السلام کا ملک شام ہجرت کرنا :

﴿وَقَالَ إِنِّي ذَاهِبٌ إِلَىٰ رَبِّي سَيَهْدِينِ﴾ (الصَّافَّاتُ ۹۹)

اور ابراہیم (علیہ السلام) نے کہا، میں جا رہا ہوں جہاں میرے رب نے حکم دیا ہے وہی میری رہنمائی فرمائے گا۔

انہوں نے سیدنا ابراہیم علیہ السلام کی صداقت کی کئی روشن دلیلیں اپنی آنکھوں سے دیکھیں، لیکن وہ اپنے شرک کو چھوڑنے پر آمادہ نہ ہوئے۔ آخر کار سیدنا ابراہیم علیہ السلام کو یقین ہو گیا کہ ان میں ہدایت پذیری کی ادنیٰ رشتہ بھی موجود نہیں۔ ایسے معاشرہ میں دعوت و ارشاد کا سلسلہ جاری رکھنا وقت ضائع کرنے کے مترادف ہے تو آپ نے اُن کو صاف صاف کہہ دیا کہ میں تمہارے اس مشرکانہ ماحول سے رخصت ہو رہا ہوں، تم جانو اور تمہارا کام۔ میں وہاں جاؤں گا جہاں دل جمعی سے اپنے رب کو یاد کر سکوں گا اور اس کے بندوں کو اس کے قریب لانے کی کوشش کروں گا۔

رب تعالیٰ کے ارشاد میں ﴿إِلَٰهِيَ رَبِّي﴾ کا مطلب بیان کرتے ہوئے علامہ آلوسی رحمۃ اللہ علیہ فرماتے ہیں: 'إِلَٰهِيَ حَيْثُ أَمَرَنِي رَبِّي أَوْ حَيْثُ اتَّجَرَدُ فِيهِ لِعِبَادَتِهِ' یعنی جہاں میرے رب نے حکم دیا میں وہاں جا رہا ہوں کہ میں وہاں اپنی عبادت کو بہتر طریقہ سے ادا کر سکوں گا کیونکہ جو قوم میری نشانیاں دیکھ کر بھی ایمان نہیں لائی وہاں ٹھہرنا اب بے مقصد ہے اور جب اللہ تعالیٰ نے بھی حکم دے دیا ہے تو اب یہاں سے ہجرت کرنا ضروری ہو چکا ہے۔

’اس دار الکفر سے ہجرت کر کے (جا رہا ہوں) جہاں جانے کا میرا رب حکم دے‘ چنانچہ حکم الہی آپ سرزمین شام میں ارض مقدسہ کے مقام پر پہنچے۔ (خزائن العرفان)

حضرت سارہ رضی اللہ عنہا کے ہاتھ ہونے کی بناء پر آپ کی کوئی اولاد نہ تھی۔ آپ کے ساتھ آپ کے بھتیجے حضرت لوط علیہ السلام تھے (تو گویا مختصر سائل ایمان کا قافلہ تھا) بعد ازاں اللہ تعالیٰ نے آپ کو اولاد صالح عطا فرمائی۔ کتاب و نبوت کا سلسلہ بھی آپ کی اولاد میں ہی چلتا رہا۔ اللہ تعالیٰ نے آپ کے بعد جو بھی نبی بھیجا وہ آپ کی اولاد میں سے ہی تھا۔ انبیاء کرام میں سے جن انبیاء پر کتب سماوی نازل ہوئیں وہ انبیاء بھی آپ ہی کی نسل سے ہیں۔ یہ تمام اعزازات من جانب اللہ عطیہ و اکرام تھے۔ جب سیدنا ابراہیم علیہ السلام نے اپنے عزیز واقارب کو خیر باد کہا تو ایسے شہر کا انتخاب فرمایا جس میں کامل یکسوئی سے اللہ تعالیٰ کی عبادت کے ساتھ ساتھ دعوت حق کا پیغام مخلوق خدا تک پہنچایا جاسکتا تھا۔ وہ سرزمین جس کی طرف آپ نے ہجرت کا ارادہ فرمایا تھا وہ سرزمین شام تھی۔ اسی سرزمین کو ارض محشر بھی کہا جاتا ہے، قیمت کے دن تمام لوگ یہیں پر جمع ہوں گے، حضرت عیسیٰ علیہ السلام بھی یہیں پر آسمان سے اتریں گے اور دجال کذاب بھی یہیں پر ہلاک ہوگا۔ ارشاد باری تعالیٰ ہے:

﴿إِلَى الْأَرْضِ الَّتِي بَرَكْنَا فِيهَا لِلْعَالَمِينَ﴾ (الانبیاء/ ۷۱)

اس زمین کی طرف جس میں ہم نے جہاں والوں کے لئے برکت رکھی۔

(ملک شام میں بکثرت انبیاء کرام ہوئے)

اللہ تعالیٰ نے بیان فرمایا ہے ہم نے ابراہیم (علیہ السلام) کو اور لوط (علیہ السلام) کو اُن کے دشمنوں کے علاقہ سے نکال لیا اور اُن کو برکتوں والے علاقہ میں بھیج دیا۔ یعنی عراق سے شام کی طرف بھیج دیا۔ حضرت ابراہیم علیہ السلام اپنی قوم اور اس کے دین کو ترک کر کے شام کی طرف روانہ ہو گئے۔ اس قصہ میں اللہ تعالیٰ نے حضرت ابراہیم علیہ السلام اور اُن کی قوم کے واقعہ کی خبر دی ہے اور سیدنا محمد مصطفیٰ ﷺ کی قوم قریش کو بتایا ہے کہ تمہاری طرح حضرت ابراہیم علیہ السلام کی قوم بھی بت پرستی کرتی تھی اور جس

طرح حضرت ابراہیم علیہ السلام کی قوم نے حضرت ابراہیم علیہ السلام کو اذیت پہنچائی تھی اسی طرح قریش بھی حضور نبی کریم ﷺ کو اذیت پہنچاتے تھے۔ حضور نبی کریم ﷺ اُن کو پیغام حق سُناتے تھے اور اللہ تعالیٰ کی عبادت کی دعوت دیتے تھے وہ اس دعوت کی مخالفت کرتے تھے۔ اللہ تعالیٰ نے حضور نبی کریم ﷺ کو حضرت ابراہیم علیہ السلام کا قصہ سُنا کر یہ بتایا کہ جس طرح حضرت ابراہیم علیہ السلام نے اپنی قوم کی ایذاؤں پر صبر کیا تھا، آپ بھی اپنی قوم کی ایذا رسانیوں پر صبر کریں اور جس طرح انہوں نے عراق سے شام کی طرف ہجرت کی تھی، آپ کو بھی مکہ مکرمہ سے مدینہ منورہ کی طرف ہجرت کرنی ہوگی۔

ہجرت کرنے والا قافلہ جب حران ((ماضی میں ملک شام کے حدود میں تھا۔ موجودہ جنوبی ترکی) سے چلا تھا اللہ تعالیٰ کی وحدانیت کو ماننے والے اس وقت صرف یہی تین تھے: حضرت ابراہیم علیہ السلام، حضرت سارہ رضی اللہ عنہا اور حضرت لوط علیہ السلام۔ راستہ میں جب قبلی قوم کے بادشاہ کی شہزادی حضرت ہاجرہ قطیبہ مصریہ رضی اللہ عنہا بھی مل گئیں تو اب قافلہ کے چار افراد ہو گئے جو تمام ہی اللہ تعالیٰ کو ماننے والے تھے۔

روئے زمین پر صرف ایک گھرانہ اللہ کے حضور سجدہ ریز:

اہل حران، دمشق، اہل جزیرہ و شام الغرض روئے زمین پر بسنے والا کوئی شخص ایسا نہ تھا جو ستاروں اور بتوں کو نہ پوجتا ہو۔ ساری سرزمین پر کفر و شرک کا دور دوراں تھا۔ صرف ایک گھرانہ ایسا تھا جو نہ صرف خود کفر و ضلالت کی گھٹا ٹوپ تاریکیوں میں گرنے سے محفوظ و مامون تھا بلکہ اُن کے توسط سے اللہ تعالیٰ نے اس شر و شرک کو زائل کیا اور کفر و ضلالت کی بیخ کنی فرمائی۔ وہ گھرانہ سیدنا ابراہیم علیہ السلام کا تھا جس گھرانے کے افراد میں سے خود سیدنا ابراہیم علیہ السلام، حضرت سارہ رضی اللہ عنہا اور آپ کے بھتیجے حضرت لوط علیہ السلام ہمہ وقت پیکر خشیت الہیہ بنے رہتے تھے۔

اللہ تعالیٰ نے ابوالانبیاء سیدنا ابراہیم خلیل اللہ علیہ السلام کو کم سنی میں ہی رشد و ہدایت اور پھر منصب رسالت سے سرفراز فرمایا تھا اور سن رسیدگی میں اپنا خلیل بنا لیا تھا۔
 ارشادِ ربانی ہے: ﴿وَلَقَدْ آتَيْنَا إِبْرَاهِيمَ نُشْدَهُ مِنْ قَبْلُ وَكُنَّا بِهٖ عَلِيمِينَ﴾
 (الانبیاء/ ۵۱) اور بے شک ہم نے ابراہیم (علیہ السلام) کو پہلے ہی سے اس کی نیک راہ (نبوت، ہدایت، دانائی) عطا کر دی اور ہم اُن کو خوب جانتے تھے۔

ابوالانبیاء جد المصطفیٰ سیدنا ابراہیم علیہ السلام کا ذکر خیر ہو رہا ہے آپ نے اپنی جان پر کھیل کر اور خطرات کو دعوت دے کر جس جرأت سے توحید کا اعلان کیا، جس حُسن تدبیر سے جھوٹے خداؤں کی خدائی کا پول کھولا اور اُن کے پیجاریوں پر اُن کی بے بسی کو آشکار کیا، پھر جس استقامت کا مظاہرہ آتش کدہ میں چھلانگ لگاتے وقت کیا ان تمام چیزوں کو اگر پیش نظر رکھا جائے تب ﴿لَقَدْ آتَيْنَا إِبْرَاهِيمَ نُشْدَهُ﴾ کا مفہوم صحیح طور پر سمجھ آتا ہے گویا نُشْد وہ بصیرت اور دانش مندی ہے جس سے گمراہ ماحول میں نعرہ توحید بلند کرنے کی جرأت اور اس کا سلیقہ اور اس راہ میں حاکم ہونے والی ساری مصیبتوں کو جھیلنے کا حوصلہ اور اللہ تعالیٰ کی ذات پر توکل کا صحیح جذبہ پیدا ہوتا ہے۔
 اللہ تعالیٰ فرماتا ہے ہمیں ان عظیم اور نادر صلاحیتوں کا خوب علم تھا جو ان میں ودیعت فرمائی گئی تھیں۔ اسی لئے ان کو اتنی شان بخشی۔ قدرت اپنے عطیات کی تقسیم میں حکمت کو ہمیشہ ملحوظ رکھتی ہے۔

بیت المقدس کی طرف کوچ :

جب سیدنا ابراہیم علیہ السلام شام تشریف لائے تو اللہ تعالیٰ نے اُن کی طرف وحی بھیجی کہ میں تمہارے بعد تمہاری اولاد کی خلافت کے لئے اس سرزمین کو منتخب فرمانے والا ہوں۔ سیدنا ابراہیم علیہ السلام نے اس نعت پر شکرانے کے لئے ایک ذبح خانہ تعمیر کیا۔ بیت المقدس کی مشرقی جانب اس قبہ کو تعمیر کیا گیا پھر آپ برکتوں والی

سرزمین بیت المقدس کی جانب کوچ فرما گئے۔ وہاں پر قحط و افلاس کی شدت کی بناء پر آپ مصر تشریف لے گئے۔ (قصص الانبیاء، ابن کثیر)

مصر کا بدطینت بادشاہ اور حضرت سارہ رضی اللہ عنہا کا قصہ :

[[یہ واقعہ ایک حدیث پاک کی وضاحت کے ضمن میں پہلے بیان کیا جا چکا ہے]]

سیدنا ابراہیم علیہ السلام دوران ہجرت ایک ایسی آبادی (مصر) میں داخل ہوئے جہاں کے بدطینت بادشاہ (فرعون اول: علوان بن سان) کا معمول تھا کہ جب کسی مسافر کے ساتھ حسین و جمیل عورت دیکھتا تو اُس کے شوہر کو قتل کر کے عورت کو اپنے حرم میں داخل کر لیتا۔ بیوی کے سوا اگر کوئی اور رشتہ ہوتا تو پھر عورت کو چھوڑ دیتا۔ سیدنا ابراہیم علیہ السلام کو اس ساری صورتحال کا علم ہو چکا تھا چنانچہ سیدنا ابراہیم علیہ السلام نے حضرت سارہ رضی اللہ عنہا سے فرمایا کہ جب بادشاہ تم سے پوچھے کہ تم کون ہو تو (حکمت عملی اختیار فرماتے ہوئے) کہہ دینا کہ میں ابراہیم کی (دینی) بہن ہوں اس لئے کہ اسلام میں تم میری بہن ہو، کیوں کہ روئے زمین پر میرے اور تمہارے بغیر کوئی مومن نہیں۔ اگر اس ظالم کو پتہ چل گیا کہ تم میری زوجہ ہو تو وہ جبراً تمہیں مجھ سے چھین لے گا۔

(یہ فرمانا کہ روئے زمین پر تمہارے اور میرے سوا کوئی مسلمان و مومن نہیں ہے مراد یہ تھا کہ ہمارے سوا کوئی اور حالتِ ایمان میں رشتہ از دواج میں منسلک نہیں ہے۔ اس بات کو اسی پر ہی محمول کیا جائے گا کیونکہ اُن کے ساتھ حضرت لوط علیہ السلام بھی تھے اور وہ بھی اللہ کے نبی تھے)

بدطینت جابر ظالم بادشاہ کو آگاہ کیا گیا کہ یہاں ایک شخص آیا ہوا ہے جس کے ساتھ ایک عورت ہے جو تمام لوگوں سے زیادہ حسین ہے۔ اُس ظالم نے سیدنا ابراہیم علیہ السلام کی طرف پیغام ارسال کیا کہ وہ اُن سے پوچھے کہ یہ تمہارے ساتھ عورت کون ہے؟ اس کے سوال پر آپ نے فرمایا: یہ میری بہن ہے۔ جابر و ظالم بادشاہ

نے کہا کہ اُسے میرے پاس بھیج دو۔ حضرت سارہ رضی اللہ عنہا کو بادشاہ کے پاس بھیجا جانے لگا تو سیدنا ابراہیم علیہ السلام نے انہیں فرمایا کہ اُس ظالم کے پاس جا کر کہہ دینا کہ تم میری بہن ہو، اس وقت روئے زمین پر میرے اور تمہارے سوا کوئی اہل ایمان (رشتہ ازدواج میں منسلک نہیں) ہے۔ اُس نے حضرت سارہ رضی اللہ عنہا کے پاس قاصد بھیج کر اُن کو اپنے پاس بلا لیا۔ حضرت سارہ رضی اللہ عنہا جب اُس ظالم کے پاس پہنچیں، اُس نے آپ کی طرف اپنا ہاتھ بڑھانا چاہا۔ حضرت سارہ رضی اللہ عنہا بارگاہ الہی میں دُعا میں کرنی لگی کہ اے اللہ العالمین مجھے محفوظ و مامون رکھ، میں تجھ پر اور تیرے نبی پر ایمان لائی ہوں، میری عصمت کی حفاظت فرما اور کافر مجھ پر مسلط نہ ہونے پائے۔ حضرت سارہ رضی اللہ عنہا کی دُعا کا نتیجہ تھا کہ وہ اللہ تعالیٰ کی گرفت میں آگیا، پاگلوں کی طرح ہو گیا، اُس کا گلا گھونٹ گیا، منہ سے جھاگ بہنے لگی، ایڑیاں رگڑنے لگا اور وہ پاؤں تک زمین میں دھنسن گیا۔ اُس ظالم بادشاہ نے حضرت سارہ رضی اللہ عنہا سے عرض کیا کہ تم میرے لئے دُعا کرو، میں تمہیں تکلیف نہ پہنچاؤں گا۔ حضرت سارہ رضی اللہ عنہا نے جب اُسے عذاب الہی میں گرفتار دیکھا تو عرض کی کہ مولا! اگر یہ مردود مر گیا تو لوگ کہیں گے کہ سارہ نے اُسے قتل کر دیا ہے۔ وہ ٹھیک ہو گیا۔ اُس ظالم نے دوبارہ ہاتھ بڑھانے کی کوشش کی لیکن وہ پہلے کی طرح رب تعالیٰ کی گرفت میں آگیا بلکہ اس سے بھی زیادہ۔ اُس نے پھر حضرت سارہ رضی اللہ عنہا سے دُعا کرنے کی درخواست کی، آپ نے پھر دُعا کی۔ جب وہ ٹھیک ہو گیا پھر اُس نے اپنے دربان کو بلایا اور کہا: تم میرے پاس کسی انسان کو نہیں لائے بلکہ (معاذ اللہ) کسی جتن کو لے آئے ہو۔ خادموں سے کہا کہ انہیں واپس بھیج دو۔ اُس نے حضرت سارہ رضی اللہ عنہا کو قبلی قوم کے بادشاہ کی شہزادی حضرت ہاجرہ قبطیہ مصریہ رضی اللہ عنہا بطور انعام دے کر حضرت ابراہیم علیہ السلام کے پاس واپس لوٹا دیا۔

حضرت سارہ رضی اللہ عنہا جب حضرت ابراہیم علیہ السلام کے پاس واپس آئیں تو آپ نماز میں مشغول تھے آپ نے اپنے ہاتھ کے اشارے سے پوچھا کیسا حال ہے؟ آپ نے کہا: اللہ تعالیٰ نے کافر کے مکر کو اُسی کے سینہ پر لوٹا دیا یعنی وہ ذلیل و خوار ہوا اُس نے مجھے ہاجرہ (رضی اللہ عنہا) بطور انعام دی۔

حکیم الامت مفتی احمد یار خان نعیمی اشرفی علیہ الرحمہ فرماتے ہیں کہ حضرت ہاجرہ رضی اللہ عنہا سلطان مغرب کی شہزادی تھیں کسی جنگ میں شکست ہوئی اور علوان نے حضرت ہاجرہ رضی اللہ عنہا کو قیدی بنا لیا اور بادشاہ کو قتل کر دیا یا اُن کا والد بادشاہ مصر ہی تھا..... علوان نے شکست دے دی اور حضرت ہاجرہ رضی اللہ عنہا پر قابو پانا چاہا۔ آپ بچپن سے بہت ہی عابدہ زاہدہ اور ولیہ کاملہ تھیں۔ جب علوان بادشاہ اُن کو ہاتھ لگانے لگا تو اُس وقت بھی اُس کا ہاتھ سوکھ گیا تھا ان پر بھی کسی طرح تمام مدت قابو نہ پاسکا تھا اس لئے آج اُس نے دونوں عورتوں کو جادوگر کا لقب دیا۔ (تقریر نعیمی)

مصر کی جانب ہجرت کرنے والا قافلہ دوبارہ بیت المقدس اور اس کے گرد و نواح میں آکر آباد ہو گیا۔ آپ کے ساتھ چوپائے اور کثیر تعداد میں مال بھی تھا۔

فلسطین میں خوشحالی :

مصر سے جب چار افراد (سیدنا ابراہیم علیہ السلام، حضرت سارہ رضی اللہ عنہا، حضرت لوط علیہ السلام اور حضرت ہاجرہ رضی اللہ عنہا) روانہ ہو کر فلسطین پہنچے تو وہاں کے لوگوں نے اُن کی قدر و منزلت کو سمجھا اور اُن کے آنے کو باعث برکت سمجھا اور بہت سی زمین آپ کی خدمت میں بطور نذر پیش کی۔ اس زمین میں کھیتی باڑی سے اللہ تعالیٰ نے بہت برکت عطا فرمائی۔ آپ کے پاس غلہ اور جانور کا فی مقدار میں ہو گئے۔

آپ نے مسافروں اور غرباء کو رہنے اور کھانے کی سہولیات عطا کیں۔ اس طرح مہمان نوازی میں آپ کو ایک منفرد مقام حاصل ہو گیا۔ (مقام ایلیا میں سکونت اختیار کر لی اور یہیں سیدنا اسٹعلیل اور سیدنا اسحق علیہما السلام پیدا ہوئے)۔

حضرت سارہ رضی اللہ عنہا کے مشورہ سے

حضرت ہاجرہ رضی اللہ عنہا سے نکاح :

سیدنا ابراہیم علیہ السلام کو بیت المقدس کے علاقوں میں رہتے ہوئے بیس سال گزر گئے تو ایک دن حضرت سارہ رضی اللہ عنہا نے عرض کیا کہ ہمارے پاس اللہ تعالیٰ کے فضل و کرم سے ضروریات دنیا میں یعنی کھانے پینے کی اشیاء اور رہنے کے مکانات کی کوئی کمی نہیں، البتہ اولاد کی کمی ہے، اللہ نے مجھے اولاد کی نعت سے محروم رکھا ہے اور میں عرطیعی پر پہنچ رہی ہوں لہذا آپ ہاجرہ قطیہ مصریہ (رضی اللہ عنہا) سے نکاح کر لیں شاید اللہ جل شانہ اسی کی وجہ سے مجھے اولاد کی نعت سے مالا مال کر دے، اللہ تعالیٰ ہمیں اولاد سے نواز دے یعنی ہاجرہ رضی اللہ عنہا کے بطن سے پیدا ہونے والا بچہ ہمارے لئے تسکین و راحت کا سبب بن جائے اس طرح حضرت سارہ رضی اللہ عنہا کے کہنے پر حضرت ہاجرہ قطیہ مصریہ رضی اللہ عنہا سے نکاح ہو گیا۔ (عزیزی)

ابراہیم علیہ السلام کی اولاد کے لئے دُعا :

ہجرت کے بعد ملک شام پہنچ کر سیدنا ابراہیم علیہ السلام نے ایک صالح بیٹے کے لئے التجا کی اُس وقت تک آپ کا کوئی فرزند نہ تھا :

﴿رَبِّ هَبْ لِي مِنَ الصَّالِحِينَ﴾ (الصُّفَّت / ۱۰۰)

الہی مجھے لائق (نیک اور صالح) اولاد دے۔

اللہ تعالیٰ نے آپ کی دعا کو شرف قبولیت بخشے ہوئے ارشاد فرمایا:

﴿فَبَشِّرْنَاهُ بِغُلَامٍ حَلِيمٍ﴾ (الصَّافَّاتُ / ۱۰۱)

پس ہم نے اُسے خوشخبری سنائی ایک بُر دار (حَلِيم) لڑکے کی۔

اس بشارت سے مُراد حضرت اسماعیل علیہ السلام کی ولادت کی بشارت ہے کیونکہ علامہ آلوسی 'حَلِيم' کی تفسیر کرتے ہوئے فرماتے ہیں۔

وانه يكون حليما وای حلم مثل حلمه عرض عليه ابوه مراهق الذبح ففال

ستجدني ان شاء الله من الصابرين فما ظنك بعد بلوغه“ (روح المعاني)

یعنی آپ کو بشارت دی گئی کہ آپ کو ایک بیٹا عطا کیا جائے گا جو حَلِيم ہوگا۔ اس سے بڑھ کر حلم کی اور کیا مثال ملے گی جب آپ بلوغ کے قریب تھے تو آپ کے والد نے کہا کہ میں تمہیں خواب میں ذبح کرتے ہوئے دیکھ رہا ہوں اس میں تمہاری کیا رائے ہے؟ تو آپ نے عرض کیا: کہ آپ مجھے اِنْ شَاءَ اللہ صاحبِ بروں میں سے پائیں گے۔

بفضل الہی حضرت ہاجرہ رضی اللہ عنہا پر اُمید ہو گئی، لوگوں نے رحمت الہی کے اس انداز کو دیکھا تو کہنے لگے کہ ہاجرہ (رضی اللہ عنہا) سارہ (رضی اللہ عنہا) سے بلند و بالا اور اعلیٰ و مرتبت ہو گئی۔ بتقاضائے بشریت حضرت سارہ رضی اللہ عنہا کو اس وجہ سے حضرت ہاجرہ رضی اللہ عنہا سے رُشک و غیرت پیدا ہو گئی، انہوں نے سیدنا ابراہیم علیہ السلام سے شکایت کی۔ سیدنا ابراہیم علیہ السلام نے انہیں فرمایا کہ تم ہاجرہ کے بارے میں جو چاہتی ہو کر سکتی ہو۔ حضرت ہاجرہ رضی اللہ عنہا اس مکالمے کو سُن کر ڈر گئیں اور وہاں سے دوڑ پڑیں۔ وہاں پر ایک چشمہ کے قریب جا کر ٹھہر گئیں۔ ایک فرشتہ نے آکر عرض کی کہ ہاجرہ ڈرنے کی ضرورت نہیں، اللہ تعالیٰ اس پیدا ہونے والے بچے کو خیر و بھلائی کا منبع بنانے والا ہے۔ آپ واپس پلٹ جائیں۔ فرشتے نے خوشخبری دیتے ہوئے کہا کہ اس نومولود بچے کا نام اسماعیل رکھنا۔ وہ لوگوں میں منفرد اور ہر ایک پر

اس کا دستِ شفقت ہوگا اور ہر ایک کا دستِ خدمت اس کے ساتھ ہوگا اور اپنے بھائیوں کے ملکوں کا بھی مالک ہوگا۔ حضرت ہاجرہ رضی اللہ عنہا نے اس پر اللہ تعالیٰ کا شکر یہ ادا کیا۔

یہ بشارت و خوشخبری حضور اکرم نور مجسم ﷺ کی ولادت باسعادت پر منطبق و صادق آتی ہے۔ اللہ تعالیٰ نے اہل عرب کو حضور نبی کریم ﷺ کے فعلین پاک کے تصدق سے شرق و غرب کے تمام ملکوں کا مالک و سردار بنا دیا۔ علم نافع اور عمل صالح کی اس دولت سے مالا مال کر دیا جو دولت ان سے قبل کسی نبی کی امت کو نہ عطا کی گئی تھی۔ عربوں کو یہ شرف حضور سید المرسلین ﷺ کے تمام رسولوں پر اشرف ہونے کی وجہ سے ملا اور آپ کی رسالت معظمہ کی برکت اور آپ کے بارے میں بشارت کی برکت، اور آپ کی کامل رسالت اور تمام زمین والوں کے لیے آپ کی بعثت کی وجہ سے یہ اعزاز امت محمدیہ ﷺ اور عرب کو حاصل ہوا۔ (قصص الانبیاء، ابن کثیر)

حضرت اسماعیل علیہ السلام کی ولادت کے وقت سیدنا ابراہیم علیہ السلام کی عمر مبارک اڑسٹھ سال تھی اور اُن کے تیرہ سال بعد حضرت سارہ رضی اللہ عنہا کے ہاں حضرت اسحاق علیہ السلام پیدا ہوئے۔ (قصص الانبیاء)

حضرت ہاجرہ اور اسماعیل علیہما السلام کو حرم کی سرزمین میں چھوڑنا:

حضرت ہاجرہ رضی اللہ عنہا اپنے بیٹے حضرت اسماعیل علیہ السلام کو دودھ پلایا کرتی تھیں اور حضرت سارہ رضی اللہ عنہا انھیں نہایت محبت سے پالتی تھیں۔ حضرت ابراہیم علیہ السلام حضرت سارہ رضی اللہ عنہا کی تکلیف کے خیال سے اپنے فرزند کو گود بھی نہ لیتے تھے۔ اللہ کی شان کہ ایک دن حضرت اسماعیل علیہ السلام کو تنہا حجرے میں لیٹا ہوا دیکھ کر محبت پدری سے گود میں لے لیا، اُن کے زخار اور پیشانی کو بوسہ دے رہے تھے کہ حضرت سارہ رضی اللہ عنہا آگئیں اور اُن پر غیرت نے اتنا غلبہ کیا کہ فرمایا اسی وقت بیٹے اور

ماں (حضرت اسماعیل علیہ السلام اور حضرت ہاجرہ رضی اللہ عنہا) کو میرے گھر سے نکال کر بے آب و دانہ جنگل میں چھوڑ آؤ۔ آپ نے بہت کچھ سمجھا یا مگر کچھ پیش نہ گئی (بات سمجھی نہ گئی)۔ ادھر تو آپ حراں والے معاہدے کے پابند تھے، ادھر وحی آئی کہ سارہ کی ہر بات مانو۔ اس میں ایک راز ہے۔ سچ ہے بڑوں کے اختلاف میں بھی راز ہوتا ہے بلکہ یہ بھی الہام ربانی سے ہوتا ہے۔ سیدنا موسیٰ علیہ السلام کی والدہ نے ایک بار تو موسیٰ علیہ السلام کو جلتے ہوئے تنور میں ڈال دیا اور دوبارہ دریا میں بہا دیا۔ یہ بھی الہام الہی تھا۔

ان دو مقبول بیویوں کے اختلاف کی برکت سے مکہ شہر عرب کا ملک بنا۔ بیت اللہ آباد ہوا۔ برادران یوسف علیہ السلام کے غصے کی برکت سے یوسف علیہ السلام مصر کی سلطنت پر جا گزیں ہوئے اور بنی اسرائیل کنعان گاؤں سے نکل کر مصر اور دیگر شہروں میں پھیلے۔ صحابہ کرام کی آپس کی جنگوں کی برکت سے بہت سی قرآنی آیات کی تفسیر ہوئی، جن میں باغی گروہ سے جنگ کے احکام مذکور ہیں اور اہل بیت اطہار حجاز سے نکل کر عراق میں پہنچے جس سے سارا عراق متبرک و معظم ہو گیا۔ ان جنگوں میں اللہ کے راز ہیں، لہذا ہم کسی صحابی کو ظالم نہیں کہہ سکتے جیسے کہ حضرت سارہ رضی اللہ عنہا کو ظالم نہیں کہہ سکتے۔ برادران یوسف علیہ السلام کی اہانت نہیں کر سکتے کہ وہ حضرات آسمانی ہدایت کے تارے ہیں۔ یوسف علیہ السلام نے انہیں تاروں کی شکل میں خواب میں دیکھا۔ صحابہ کرام کو بُرا کہنے والے حضرت سارہ رضی اللہ عنہا اور برادران یوسف علیہ السلام کو کیا کہیں گے؟

سیدنا ابراہیم علیہ السلام کا اللہ تعالیٰ نے امتحان لیا کہ آپ کو حکم دیا کہ آپ اپنی زوجہ ہاجرہ رضی اللہ عنہا اور اپنے بیٹے اسماعیل علیہ السلام کو حرم کی سرزمین میں چھوڑ آؤ۔

اُس وقت وہاں کوئی شہر اور آبادی نہیں تھی بلکہ بیاہان جنگل تھا۔ آپ کو وہاں چھوڑنے کا حکم دینے میں ایک تو امتحان لینا مقصود تھا پھر کعبہ شریف کی تعمیر اور مکہ مکرمہ کو آباد کرنا بھی مقصود تھا اور حضرت سارہ رضی اللہ عنہا سے ہجرت کے وقت جو وعدہ کیا تھا کہ تمہاری بات مانی جائے گی اس وعدہ کا پاس کرانا بھی مقصود تھا کیونکہ آپ نے پہلے ہاجرہ رضی اللہ عنہا سے نکاح کرنے کا مشورہ دیا لیکن حضرت اسماعیل علیہ السلام کی پیدائش کے بعد اپنی اولاد نہ ہونے پر غیرت بھی کھائی اور اللہ تعالیٰ کے حضور درخواست کی کہ ابراہیم کو حکم دو کہ وہ اپنے اس بیٹے اور اپنی زوجہ ہاجرہ کو مجھ سے دُور چھوڑ دیں۔ اللہ تعالیٰ نے اُن کی دُعا قبول کرتے ہوئے آپ کو حکم دیا کہ آپ اُن کو حرم کی سرزمین میں چھوڑ آؤ۔ (تفسیر جمل، زیر آیت: ربنا انی اسکنت من ذریعتی)

جہاں آج زم زم ہے وہاں ایک درخت تھا۔ اُس وقت نہ مکہ تھا اور نہ ہی کسی انسان کا وہاں بسیرا تھا اور وہاں پانی بھی نہیں تھا۔ آپ نے ایک تھیلے میں کچھ کھجوریں اور ایک مشکیزہ میں کچھ پانی ماں بیٹے (حضرت ہاجرہ و حضرت اسماعیل علیہما السلام) کے حوالے کرتے ہوئے اور اُن کو زم زم کی جگہ ایک درخت کے نیچے چھوڑ کر واپس لوٹے لگے تو حضرت ہاجرہ رضی اللہ عنہا نے آپ کا پیچھا کرتے ہوئے پوچھا:

اے ابراہیم ! آپ ہمیں یہاں چھوڑ کر کہاں جا رہے ہیں؟ یہاں ہمارا کوئی غمخوار، مونس و ہمد نہیں۔ اور نہ ہی یہاں کوئی آبادی ہے کہ کھانے پینے کی چیز مل جائے۔ کئی مرتبہ ہاجرہ رضی اللہ عنہا کے پوچھنے پر بھی آپ نے کوئی جواب نہ دیا تو پھر ہاجرہ رضی اللہ عنہا نے پوچھا: کیا اللہ تعالیٰ نے آپ کو حکم دیا ہے؟ آپ نے فرمایا: ہاں ! تو حضرت ہاجرہ رضی اللہ عنہا نے کہا: اذن لا یضیع عنا ثم رجعت اچھا ہمیں اللہ تعالیٰ ضائع نہیں کرے گا۔ یہ کہتے ہوئے واپس اپنی جگہ پر لوٹ آئیں۔

حضرت ابراہیم علیہ السلام ایک گھائی کے پاس بچے جہاں سے آپ کو اپنی زوجہ اور بیٹا نظر نہیں آرہے تھے۔ آپ نے بیت اللہ شریف کی طرف توجہ کی، اُس وقت صرف بیت اللہ کی بنیادیں ایک ٹیلہ کی مانند نظر آتی تھیں اور دُعا کی :

﴿رَبَّنَا إِنِّي أَسْكَنْتُ مِنْ ذُرِّيَّتِي بِوَادٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ رَبَّنَا لِيُقِيمُوا الصَّلَاةَ فَاجْعَلْ أَفْئِدَةً مِنَ النَّاسِ تَهْوِي إِلَيْهِمْ وَارْزُقْهُمْ مِنَ الثَّمَرَاتِ لَعَلَّهُمْ يَشْكُرُونَ﴾ (ابراہیم/ 3۷)

اے ہمارے رب ! میں نے بسا دیا ہے (تیری رضا کی خاطر چھوڑ دیا ہے) آباد کر دیا ہے (اپنی کچھ اولاد (ذریعہ بت اہل خانہ یعنی اسماعیل اور اُن کی آئندہ نسل) کو اس وادی میں جس میں کھیتی باڑی نہیں) (ریت ٹیلوں کے ایسے پہاڑوں کے میدان میں جو زراعت کے قابل نہیں۔ سیدنا ابراہیم علیہ السلام نے وحی الہی کے مطابق اپنی بیوی حضرت ہاجرہ رضی اللہ عنہا اور اپنے فرزند حضرت اسماعیل علیہ السلام کو اپنے ساتھ براق پر سوار کر کے شام سے سرزمین حرم میں لائے اور کعبہ مقدسہ کے نزدیک اُتارا۔ یہاں اُس وقت نہ کوئی آبادی تھی نہ کوئی چشمہ نہ پانی (خزائن العرفان) تیرے حرمت والے گھر (کعبہ معظمہ) کے قریب میں۔ (اس سے مراد بیت اللہ شرف (خانہ کعبہ) ہے۔ جس وقت سیدنا ابراہیم علیہ السلام نے حضرت اسماعیل علیہ السلام کو اس وادی میں منتقل فرمایا تھا اس وقت بیت اللہ کے نشانات وہاں نہ تھے۔ حضرت آدم علیہ السلام کی تعمیر بیت اللہ طوفان نوح کے وقت اُٹھائی گئی تھی اور حضرت ابراہیم و حضرت اسماعیل علیہما السلام نے اس جگہ ابھی بیت اللہ کی تعمیر نہیں کی تھی، مگر وہاں ہونے والی تعمیر کی طرف اشارہ ہے۔) اے ہمارے رب !

یہ اس لئے تاکہ وہ نماز قائم کریں۔ (یہاں کی سکونت اس لئے ہے تاکہ وہ نماز قائم رکھیں، نمازی بنیں۔ یہاں کی سکونت میں بجز تیری عبادت کے اور کوئی غرض دُنیوی نہیں کیونکہ یہاں تو دُنیوی کوئی چیز ساز و سامان ہے ہی نہیں۔ کھیتی باڑی تک نہیں۔ مقصود تیری

شریعت ہے نماز ان میں سب سے بڑا رکن ہے نماز سارے ایمانیات کی اصل ہے۔ اور تیرا یہ گھر کعبہ معظمہ مرکز اسلام و قرآن وحدیث ہے۔ خیال رہے کہ سیدنا ابراہیم علیہ السلام کا غیور ذی ذوق کہنے سے تین مقصد ہیں (۱) یہاں کوئی ذبیوی غرض کے لئے نہ رہے نہ آئے۔ (۲) یہاں کے رہنے والے اپنے آپ کو محض اللہ تعالیٰ کے رحم و کرم پر چھوڑ دیں تمام ظاہری ذبیوی اسباب سے یکسر منہ موڑ لیں (۳) حضرت ابراہیم علیہ السلام بھی ساری زندگی دعائیں مانگتے رہے اور یہاں رہنے والے بھی اپنی ہر ضرورت کے لئے ہمیشہ اسی رب کے آگے ہاتھ پھیلائے رہیں) پس کر دے لوگوں کے دلوں کو کہ وہ شوق و محبت سے اُن کی طرف مائل ہوں (کچھ لوگوں کے دلوں کو محبت سے بھر کر ان کی طرف جھکا دے مائل کر دے کہ وہ ادھر آئیں ان کی محفلوں مجلسوں سے شریعت و طریقت اور معرفت الہی کے درس لیں موحّد مومن مخلص بنیں، خالی جھولی آئیں، ٹر ادوں سے بھری جھولی لے کر جائیں۔ تجلیات کعبہ سے نور کی جلا پائیں۔ ان کے بلانے میں بھی کوئی ذبیوی غرض نہیں ہے) اور انہیں رزق دے پھلوں سے تاکہ وہ (تیرا) شکر ادا کریں (رزق عطا فرماؤ ان کو ہر موسم میں ہر قسم کے پھلوں کا۔ میری غرض ان دعاؤں سے یہ ہے تاکہ وہ شکر کریں فراغت و امن و عافیت کا رزق پا کر ہر وقت تیری بارگاہ میں نمازوں نیازوں سے سجدہ ریز رہیں اور شاید تیری توفیق ان کی دستگیری فرمائے تو واقعی وہ شاکر بندے بنے رہیں)

حضرت ہاجرہ رضی اللہ عنہا اپنے بچے حضرت اسماعیل علیہ السلام کو دودھ پلاتی رہیں یہاں تک کہ مشکیزہ میں جو پانی تھا وہ ختم ہو گیا اور کچھ کھجوریں بھی ختم ہو گئیں۔ حضرت ہاجرہ رضی اللہ عنہا بھی بھوکی پیاسی ہو گئیں، دودھ کا بننا بھی ختم ہو گیا۔ بچہ بھی بھوک و پیاس سے پریشان حال تھا۔ اپنے ہونٹوں پر زبان پھیرنے لگا۔ بچہ کا یہ حال ماں سے برداشت نہ ہو سکا۔ آپ قریب ایک پہاڑی صفا پر چڑھتی ہیں کہ کہیں سے پانی کا پتہ چل جائے یا کوئی انسان نظر آجائے، پھر اسی خیال سے پہاڑی

مرودہ پر آتی ہیں درمیان میں نشیبی جگہ جب پہنچی ہیں..... جہاں سے بچہ نظر نہیں آتا وہاں دوڑتی ہیں جب نشیبی جگہ کو عبور کر لیتی ہیں اور ایسی جگہ پہنچتی ہیں جہاں سے بچہ نظر آنے لگتا ہے وہاں آہستہ ہو جاتی ہیں 'مرودہ' پہنچ کر بھی پانی یا کوئی انسان نظر نہیں آتا، آپ بیقرااری کے عالم میں پھر صفا پہاڑی پر پھر مرودہ پہاڑی پر سات چکرا ایسے ہی لگا دیتی ہیں۔ (جس مقام پر حضرت اسماعیل علیہ السلام نظروں سے اوجھل ہو گئے تھے وہاں آپ نے دوڑ کر وہ راستہ طے کیا تاکہ جلد اونچائی پر پہنچ سکیں کہ حضرت اسماعیل علیہ السلام کو نظر میں رکھیں۔ اس طرح سات مرتبہ یہ راستہ دوڑتے ہوئے طے کیا۔ اس راستے کے نشان ظاہر کرنے اور حاجیوں کی سہولت کے لئے سنگ مرمر کے دو سبز ستون دائیں بائیں لگائے گئے ہیں۔ چھت پر بھی سبز لائیں لگی ہوئی ہیں۔ اسی کو ٹیلین اخضرین کہتے ہیں۔ اللہ تعالیٰ نے اس واقعہ کی یاد کو تازہ رکھنے کے لئے سعی کوچ اور عمرہ میں واجب کر دیا..... ہر حاجی پر یہ لازم کر دیا کہ وہ بھی یہ عمل دہرائے) صفا و مرودہ پر حضرت ہاجرہ رضی اللہ عنہا کی دُعا قبول ہوئی۔ آخری مرتبہ مرودہ پہاڑی پر آپ نے ایک آواز سُنی، اپنے آپ کو کہنے لگیں: خاموش! خیال کیا: شاید میرے اوسان خطا ہو گئے، یہاں کون ہے؟ یہ مجھے ویسے ہی آواز آرہی ہے پھر دوبارہ آواز سُنے پر کہا کہ اگر یہاں کوئی فریاد کو سُنے پہنچنے والا ہو سکتا ہے تو فرشتہ ہی ہو سکتا ہے۔ دیکھا تو بچہ کے قریب ایک فرشتہ کھڑا ہے۔ اسماعیل کی ایڑی کے پاس اُس نے اپنی ایڑی یا پَر مارا، یا حضرت اسماعیل علیہ السلام کے ایڑی رگڑنے سے پانی کا ایک چشمہ جاری ہو گیا۔ حضرت ہاجرہ رضی اللہ عنہا نے پانی کے ارد گرد بند باندھ کر ایک حوض کی شکل دے دی، وہ پانی جوش مار رہا تھا۔ آپ نے خود بھی پیا، بچہ کو بھی پلایا اور پانی کو کہا: 'زم زم' رُک جا۔ حضور نبی کریم ﷺ نے فرمایا: 'یرحمہ اللہ ام اسماعیل لو ترکت زم زم او قال لولم تغرف من الماء لکانت زم زم عینا معینا' اللہ تعالیٰ

اسماعیل علیہ السلام کی والدہ پر رحم کرے، اگر آپ زمزم کو اسی طرح رہنے دیتیں یا آپ نے فرمایا اگر آپ اس سے جلدی سے چلو نہ بھرتیں تو زمزم جاری چشمہ ہوتا۔

اس طرح حضرت ہاجرہ رضی اللہ عنہا نے جب چشمہ سے پانی پیا تو آپ کا دودھ بھی جاری ہو گیا جو بچہ کو پلایا: فرشتے نے آپ کو کہا: - "لاتخافى الضيعة فان ههنا بيت الله يبنيه هذا الغلام وابوه وان الله سبحانه لا يضيع اهله" تم کوئی خوف نہ کرو کہ تم ضائع ہو جاؤ گی، بیشک یہاں بیت اللہ ہے اس کی تعمیر یہ بچہ اور اس کا باپ کریں گے۔ بیشک اللہ تعالیٰ اپنے مقربین کے اجر کو ضائع نہیں کرتا۔

یہی چشمہ اب تک جاری ہے جسے کنوئیں کی شکل میں محفوظ کر لیا گیا ہے۔ لاکھوں کڑوؤں لوگ یہ پانی پیتے ہیں اور تبرکات کثیر مقدار میں ساتھ بھی لے جاتے ہیں اس کے باوجود کوئی کمی نہیں آئی۔ شدت کی گرمی میں بھی یہ کنواں اُبلتا رہتا ہے۔

حضرت ہاجرہ رضی اللہ عنہا تو بچہ کی پیاس کو دیکھ کر بے قرار ہو کر صفا و مروہ کے چکر لگا رہی ہیں لیکن اللہ تعالیٰ کو اپنے خلیل کی زوجہ اور اسماعیل کی والدہ کی ادا ایسی پسند آئی کہ قیامت تک حاجی اس یاد کو تازہ کرنے کے لئے وہاں چکر لگاتے رہیں گے۔

حقیقت یہ ہے کہ 'حج' اللہ کے مقبول بندوں کی ادا کے بغیر کچھ نہیں۔ حضور نبی کریم ﷺ اور صحابہ کرام کی یاد کو تازہ کرنے کے لئے طواف میں پہلوانوں کی طرح اکڑ کر چلنا۔ حضرت ابراہیم علیہ السلام کی یاد کو تازہ کرنے کے لئے منیٰ میں جرات کو نکریاں مارنا اس قسم کے کام ہی حج ہیں۔

فائدہ: سیدنا ابراہیم خلیل اللہ علیہ السلام کی دُعا کے اثرات آج بھی واضح طور پر نظر آرہے ہیں۔ یہ شہر امن کا گہوارہ ہے۔ مکہ معظمہ کی سرزمین پہاڑی اور ربّلی (یعنی غیر کھیتی والی) ہونے کے باوجود اس میں دُنیا بھر کے اعلیٰ سے اعلیٰ پھل (فروت) موجود رہتے ہیں اور ہر قسم کے غلے کی وہ فراوانی ہے جسے دیکھ کر انسان حیرت و تعجب

میں ڈوب جاتا ہے۔ لوگ ہر طرف سے اس مقام پر کھنچے چلے آتے ہیں۔ ہر مسلمان کے دل میں ایک تڑپ پائی جاتی ہے کہ وہ بیت اللہ کی زیارت کر لے۔

امام ابن جریر نے روایت کیا ہے، فرماتے ہیں مجھے یہ خبر پہنچی ہے کہ جب حضرت ابراہیم علیہ السلام نے حرم کے لئے دُعا فرمائی کہ یا اللہ انہیں پھلوں کا رزق عطا فرما تو اللہ تعالیٰ نے طائف کو فلسطین سے نقل فرمایا۔ (تفسیر طبری بحوالہ تفسیر درمنثور)

امام ابن ابی حاتم اور الا زرقی نے زہری رحمۃ اللہ علیہ سے روایت کیا ہے: فرماتے ہیں اللہ تعالیٰ نے شام کے دیہاتوں میں سے ایک دیہات نقل فرمایا، اس کو طائف میں رکھا اور یہ حضرت ابراہیم علیہ السلام کی دُعا کی وجہ سے کیا۔ (تفسیر درمنثور)

جب حضرت ابراہیم علیہ السلام نے اہل مکہ کے لئے پھلوں سے رزق ملنے کی دُعا کی تو اللہ تعالیٰ نے طائف کی زمین کو شام سے منتقل فرمایا اور اسے یہاں حرم کے رزق کے لئے بچھا دیا۔ (تفسیر درمنثور)

سیدنا ابراہیم علیہ السلام کی ساری دُعا میں قبول ہوئیں اور اگر کسی کو اس کا معنی مشاہدہ کرنا ہو تو وہ آج بھی مکہ مکرمہ میں جا کر مشاہدہ کر سکتا ہے۔ مکہ مکرمہ کے بازاروں میں ہر قسم کے پھل موجود ہیں بلکہ دُنیا بھر کی مصنوعات کے ڈھیر لگے ہوئے ہیں جو فراواں بھی ہیں اور ارزاں بھی۔ اور قیامت تک یہی کیفیت رہی گی۔ ان شاء اللہ

بخیر پتھر پللی زمین پر آباد کرنے کی حکمت : اے ہمارے رب ! میں نے بسا دیا ہے آباد کر دیا ہے اپنے اہل خانہ کو اس وادی میں جس میں کھیتی باڑی نہیں، ریت ٹیلوں کے ایسے پہاڑوں کے میدان میں جو زراعت کے قابل نہیں۔

مکہ معظمہ کی زمین میں اس امر کی صلاحیت ہی نہ تھی کہ اس میں کھیتی کیاری ہو سکے اور ایسی بخیر پتھر پللی زمین میں مرکز عبادت اور مقام ختم المرسلین مقرر فرمانے میں یہ

حکمت تھی کہ یہاں سے توحید کے چشمہ پھوٹے پر سوائے تعجب کوئی یہ نہ کہہ سکے گا کہ وہاں سے سلسلہ تبلیغ ہونا ہی تھا اس لئے کہ وہ تجارت کا مرکز تھا، پھل اور پھولوں کا خزانہ تھا، پیداوار کا معدن تھا، ہر طرف سے تاجروں کا وہاں آنا جانا تھا اس وجہ میں تبلیغ ممکن ہوئی۔

اب یہی کہا جائے گا کہ کوہستانی گھاٹیوں میں سنگلاخ جنگل میں جہاں نہ زراعت تھی نہ باغ حتیٰ کہ خرمنوں کے درخت بھی اس سے دور دور ہیں وہاں آواز حق بلند فرما کر چارواگ عالم میں توحید کا ڈنکا بجا دینا یہ صرف اور صرف اس رسول عربی ﷺ کی معجز نمائی اور تائید الہی تھی ورنہ اسباب ظاہری تو بالکل ایسی جگہ سے ایسے کارہائے نمایاں کی امید ہی نہیں کر سکتے۔ (تفسیر الحنات)

سیدنا ابراہیم علیہ السلام نے بابل، مصر اور فلسطین کے متمدن خطوں پر غفلتِ حق بلند کرنا چاہا مگر ان علاقوں کی بد نصیبی کہ انہوں نے اللہ کے ظلیل کی آواز صداقت پر لبیک نہ کہی۔ پھر حکم خداوندی سے جاز کی اس سر زمین پر جسے متمدن دنیا کی ہوا تک نہ لگی تھی، جہاں بظاہر انسانوں کے بود و باش کے امکانات بھی نہ تھے، مرکز ہدایت کی تعمیر ہوئی۔ تاریخ عالم گواہ ہے کہ سیدنا ابراہیم علیہ السلام کے عہد سے لے کر آج تک یہ مقدس گھراہل ایمان کا قبلہ ہے اور ہر دور میں حج و طواف کے مناسک انجام دیئے جاتے ہیں۔

اے ہمارے رب ! (میں نے اس بجزر وادی میں اپنی نسل کو اس لئے آباد کیا کہ) وہ نماز قائم رکھیں۔ پس تو لوگوں کے دلوں کو اُن کی طرف مائل کر دے۔

حضرت اسماعیل علیہ السلام اور اُن کی اولاد اس وادی غیر ذی زرع میں تیرے ذکر و عبادت میں مشغول ہوں اور تیرے بیت حرم کے پاس اکثاف عالم اور اطراف بلاد سے لوگ آئیں، اُن کے دل اس مکانِ مطہر کے شوقِ زیارت سے کھینچیں۔

اس آیت کریمہ میں اہل ایمان کے لئے یہ دُعا ہے کہ انہیں حج بیت اللہ میسر ہو اور مکہ مکرمہ کے رہنے والوں کے لئے اور اُن کی اولاد کے واسطے یہ دُعا ہے کہ جب باہر کے ممالک کے لوگ زیارت و حج کے لئے آئیں گے تو یہاں کے رہنے والے ان سے مستفید ہوں گے۔ مختصر یہ کہ اس دُعا میں دینی اور دنیوی برکات مضمر ہیں۔

سیدنا ابراہیم علیہ السلام کی یہ دُعا ایسی قبول ہوئی کہ قیامت تک یہ زائرین کا مرکز بن گیا۔ ایام حج اور غیر ایام حج ہر موسم میں طواف بیت اللہ بھی بارہ مہینے ہوگا اور ہوتا رہے گا اور زائرین بھی ہر موسم میں یہاں حاضر ہوتے رہتے ہیں۔

عام لوگوں کے لئے یہ جائز نہیں کہ وہ اپنی اولاد کو غیر محفوظ مقام، جنگل یا بے آب و گیاہ زمین میں چھوڑ آئیں :

سیدنا ابراہیم علیہ السلام اپنی بیوی اور دودھ پیتے بچے کو غیر آباد اور بے آب و گیاہ زمین میں چھوڑ کر چلے گئے تھے، اس پر قیاس کرتے ہوئے کسی شخص کے لئے جائز نہیں ہے کہ وہ اپنی بیوی اور شیرخوار بچے کو کسی غیر آباد غیر محفوظ اور ویران جگہ میں چھوڑ کر چلا جائے جیسا کہ غالی اور جاہل صوفیاء اللہ پر توکل کرنے کی اس طرح تفسیر کرتے ہیں۔ جس مقام پر ایمان و جان اور مال و عزت خطرے میں ہو وہاں پر رہائش پذیر ہونا یا قیام کرنا قطعاً جائز نہیں ہے۔ اگر گھر کی چار دیواری بھی عورتوں کے لئے غیر مَر دوں سے محفوظ نہ ہو تو وہاں بھی گزر جائز نہیں۔ اُن راستوں یا محلوں سے گزرنے میں بھی احتیاط کرنا چاہیے جہاں پر عورتوں کے ساتھ چھیڑ چھاڑ ہوتی ہے۔ بعض لوگ دین کی تبلیغ کے نام پر گھر پر بیوی بچوں کے لئے کھانے پینے کے اسباب کا بندوبست کئے بغیر گھروں سے چالیس دن تک غائب ہو جاتے ہیں جس سے بیوی بچوں کی حق تلفی ہوتی ہے۔ جاہلوں کا یہ استدلال باطل قرار دیا جائے گا کیونکہ سیدنا ابراہیم

علیہ السلام نے اللہ تعالیٰ کے حکم (وحی الہی) سے ایسا کیا تھا اور اللہ تعالیٰ نے حضرت ہاجرہ رضی اللہ عنہا اور حضرت اسماعیل علیہ السلام کے لئے سامانِ زیست کے اسباب پیدا کر دیئے تھے کسی اور شخص کا یہ مرتبہ و منصب نہیں ہے کہ وہ وحی الہی کا حامل ہو کیونکہ وحی صرف انبیاء علیہم السلام پر آتی ہے، ہمارے لئے ہمارے نبی سیدنا محمد رسول اللہ ﷺ کا یہ ارشاد ہے کہ اونٹ کو باندھ کر توکل کرو، اسباب حاصل کرنے کے بعد مسبب کو اللہ پر چھوڑ دینا یہ توکل ہے نہ یہ کہ اسباب کو ہی حاصل نہ کیا جائے۔ اسباب (تدبیر) کو محض عبث و فضول اور مبہل بنانا کھلے گمراہ یا کپکپے مجنون کا کام ہے۔

کسی بھی مسلمان کے لئے جائز نہیں کہ اپنے اہل و عیال کو ایسی جگہ چھوڑ آئے جہاں نہ آبادی ہو نہ خورد و نوش کی اشیاء ہوں اور وہاں اُن کی ہلاکت کا قوی اندیشہ ہو۔ اس معاملہ میں وہ سیدنا ابراہیم علیہ السلام کی اقتداء کا دعویٰ نہیں کر سکتا اور اس کا یہ کہنا درست نہیں کہ میں نے اللہ تعالیٰ پر توکل کیا ہے، ایسا توکل جائز نہیں۔ سیدنا ابراہیم علیہ السلام نے اللہ تعالیٰ کے واضح حکم کی بناء پر ایسا کیا۔ ہلاکت کے موقعہ پر خود بچنا اور اپنے اہل و عیال، عزیز و اقارب کو حتی الامکان بچانا فرض ہے جیسے سیدنا ابراہیم علیہ السلام کی اقتداء کا دعویٰ کرتے ہوئے کوئی اپنا بیٹا خود ذبح نہیں کر سکتا۔ اسی طرح اپنی اولاد کو ہلاکت کی جگہ نہیں چھوڑ سکتا۔ ارشادِ ربانی ہے: ﴿وَلَا تُلْقُوا بِأَيْدِيكُمْ إِلَى التَّهْلُكَةِ﴾ (البقرہ/ ۱۹۵) اور اپنے ہی ہاتھوں خود کو ہلاکت میں نہ ڈالو۔

سیدنا ابراہیم علیہ السلام اپنی ذریت کی دیکھ بھال کے لئے ہر ماہ شام سے مکہ آیا کرتے تھے نیز یہ کہ نگاہِ نبوت سے کوئی چیز پوشیدہ رہ نہیں سکتی، انبیاء علیہم السلام کی نظر کا یہ حال ہوتا ہے کہ مشرق و مغرب، شمال و جنوب، جنت و دوزخ، عرش و فرش، جنتی و دوزخی اور لوح محفوظ کو اپنی آنکھوں سے دیکھتے ہیں۔ نبی کے معنی ہیں خبر والا

یعنی غیبی خبر دینے والا یا سب کی خبر رکھنے والا یا خبر لینے والا۔ نبی ایسی باتوں کی خبریں دینے کے لئے آتے ہیں جن کو نہ تو ہم اپنے حواس سے جان سکتے ہیں اور نہ ہی وہاں عقل کی رسائی ہو سکتی ہے۔ نبی کو اسی لئے نبی کہتے ہیں کہ وہ اللہ تعالیٰ کے بارے میں خبر دیتا ہے جو غیب الغیب ہے۔ جہاں نہ حواس کی پہنچ ہے نہ عقل کی رسائی ہے۔ نبی غیب کی خبریں دینے کے لئے آتے ہیں اسی لئے قرآن مجید میں رب العزت نے فرمایا ﴿تِلْكَ مِنْ أَنْبَاءِ الْغَيْبِ نُوحِيهَا إِلَيْكَ﴾ یعنی یہ غیب کی خبریں ہیں جو بذریعہ وحی ہم تمہاری جانب بھیجتے ہیں۔

نبی غیب کی بات بتانے کے لئے ہی آتے ہیں۔ اگر غیب کی بات بتانا مقصود نہ ہو تو نبی کے آنے کی ضرورت ہی کیا ہے؟ نبی کے اندر جو قوت غیبیہ اور قوت قدسیہ ہے اس سے جلدھر توجہ فرمالیں، غیب منکشف ہوتا چلا جاتا ہے۔ اللہ کے نبی نماز پڑھا رہے ہیں پیچھے کھڑے رہنے والے نماز پڑھا رہے ہیں مگر نبی اُن کے رکوع کو بھی دیکھ رہے ہیں اُن کے خشوع کو بھی دیکھ رہے ہیں۔ فوالله ما يخفى عني خشوعكم ولا ركوعكم اني لاراكم من ورائي كما اراكم (بخاری شریف) اللہ عزوجل کی قسم! تمہارا رکوع اور خشوع مجھ سے پوشیدہ نہیں ہے، میں پیٹھ کے پیچھے بھی دیکھتا ہوں۔ خشوع کو دیکھنے کا معنی کیا ہے؟ کیفیت کو بھی دیکھ رہے ہیں، دل کی حرکتوں کو بھی دیکھ رہے ہیں اگر میرے نبی کے پاس کوئی ایسی قوت قدسیہ نہ تھی تو کیا بات ہے جب قبروں سے نبی گذرے تو عالم برزخ منکشف ہو گیا ہے۔ میرے سر کا ربیعہ آسمان کی آواز سُن رہے ہیں، نبی ایک ایسی قوت قدسیہ لے کر آتے ہیں جو ہمیں غیب کی بات بتائیں۔

قانونِ آزمائش اور صبر و استقامت :

ابتلا و آزمائش ایک اہل قانونِ فطرت ہے جس سے ہر صاحبِ ایمان کو دوچار ہونا ہے۔ یہ سنتِ الہیہ ہے کہ ہر داعی اور مَوَدِّع کو آزمایا جاتا ہے۔ فرمانِ خداوندی ہے:

﴿وَلَتَنْبُلُوَنَّكُمْ بِشَىْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ
وَالْثَّمَرَاتِ﴾ (البقرہ/۱۵۵) اور البتہ ہم تم کو کچھ ڈر بھوک اور تمہارے مالوں جانوں
اور بچوں (اولاد اور نعمتوں) کے نقصان میں ضرور مبتلا کریں گے (پیشک ہم تمہارا امتحان
کریں گے کسی قدر خوف، بھوک، مالوں، جانوں اور بچوں (اولاد اور نعمتوں) کی کمی سے)

دنیا میں حق و صداقت کے علم برداروں کو ہر دور میں مصائب و آلام کی دشوار
گزار وادیوں سے گزرنا پڑا۔ مشکلات قدم قدم پر سدّ راہ بنیں۔ انسانی تاریخ
میں ترقی کا ہر قدم مخالفتوں اور مشکلات کو برداشت کر کے اٹھایا گیا ہے۔ جو لوگ
اپنی خام خیالی اور کور مغزی کے سبب یہ گمان کرتے ہیں کہ صرف زبان سے اسلام کا
دعویٰ کر دینے کے بعد انہیں آزمائش کی صعوبتوں اور سختیوں سے نجات حاصل
ہو جائے گی اور وہ کامرانیوں سے ہم کنار ہو جائیں گے تو اُن کا یہ خیال محض غلط اور
باطل ہے۔ قرآن حکیم لوگوں کی اس خام خیالی کی تردید فرماتا ہے:

﴿وَلَقَدْ فْتَنَّا الَّذِينَ مِن قَبْلِهِمْ فَلَيَعْلَمَنَّ اللَّهُ الَّذِينَ صَدَقُوا وَلَيَعْلَمَنَّ
الْكَاذِبِينَ﴾ (عنکبوت/۳) اور پیشک ہم نے ان لوگوں کو (بھی) آزمایا تھا جو ان سے
پہلے تھے سو یقیناً اللہ ان لوگوں کو ضرور (آزمائش کے ذریعے) نمایاں فرما دے گا جو
(دعویٰ ایمان میں) سچے ہیں اور جھوٹوں کو (بھی) ضرور ظاہر کر دے گا۔

رسول اللہ ﷺ نے ارشاد فرمایا: مایزال البلاء بالمؤمن والمؤمنة فی نفسہ
وولده وماله حتی یلقى اللہ تعالیٰ وما علیہ خطیئة (ترمذی) مؤمن مرد اور
عورتوں پر وقتاً فوقتاً آزمائش آتی رہتی ہے کبھی خود اُس پر، کبھی اُس کی اولاد پر یہ
مصیبت آتی ہے اور کبھی اُس کا مال تباہ ہوتا ہے یہاں تک کہ جب وہ اللہ سے ملتا ہے
تو اُس کے نامہ اعمال میں کوئی گناہ نہیں ہوتا۔

اٹھانا ہے سر پر مصائب کی گھڑی یہاں خواہش عیش و عشرت نہ کرنا (قیس)

جب اللہ تعالیٰ کسی بندے سے راضی ہوتا ہے تو اس کو آزمائش میں ڈال دیتا ہے اگر وہ صبر کرے تو اللہ تعالیٰ اس بندے کو پسند کر لیتا ہے اور اگر وہ آزمائش پر راضی ہو جاتا ہے تو اللہ تعالیٰ اُسے اپنے خاص بندوں میں چُن لیتا ہے۔ (مکافئۃ القلوب)

اللہ تعالیٰ کا کوئی فعل حکمت و مصلحت سے خالی نہیں ہوتا۔ اس ہمہ گیر قانون ابتلا اور اس کے نفاذ کی ہمہ جہتی بھی اپنے اندر بے اندازہ مصلحتیں اور بے کراں حکمتیں رکھتی ہے۔ یہ آزمائش محض آزمائش ہی نہیں ہوتی بلکہ اپنے اندر بڑے زبردست دینی فوائد بھی رکھتی ہے۔ زبانی دعوے اسلام میں ایک سچے مومن اور فریب کار منافق کے درمیان تیز و شناخت کی گنجائش بہت کم ہوتی ہے۔

وِیْسے تو عیال ہوتی ہے چہرے سے محبت

اور اقی دل کو قیس پڑھا بھی نہیں جاتا

جو چیز منافقوں کو اہل ایمان کی برگزیدہ جماعت سے جدا کرتی اور بھوں جھوٹوں کے درمیان خط امتیاز کھینچتی ہے وہ آزمائش ہی ہے۔

آزمائش اہل ایمان کے گروہ سے ان فاسد عناصر کو جن کے دعوے محض نوک زبان سے ہوتے ہیں الگ کر دیتی ہے۔ ﴿وَلْيَعْلَمَنَّ اللَّهُ الَّذِينَ آمَنُوا وَلْيَعْلَمَنَّ الْمُنَافِقِينَ﴾ (نجم/۱۱) اور اللہ ضرور ایسے لوگوں کو ممتاز (الگ) فرما دے گا جو (سچے دل سے) ایمان لائے ہیں اور منافقوں کو (بھی) ضرور ظاہر کر دے گا۔

اس آزمائش و ابتلا کی کسوٹی پر پہنچ کر خود اہل ایمان بھی منافقوں کے مکرو فریب اور طبع ساز قبیح طینت سے آگاہ ہو جاتے ہیں۔ ابتلا و آزمائش دعوے ایمان میں صادق و کاذب دونوں کے فکر و عمل میں ایک واضح فرق پیدا کر دیتی ہے۔ جب آزمائش آتی ہے صادق القول مومن کا یہ عمل ہوتا ہے کہ وہ اللہ و رسول کی پکار پر جیلہ بازی اور بہانے تلاش نہیں کرتا اور جان و مال کی قربانی سے دریغ نہیں کرتا۔ وہ اپنے

زادِ یہ فکر و عمل کو مصلحت کوئی اور دُنیاوی مفاد سے الگ کر کے مشیتِ ایزدی کا پابند بناتا ہے اور اس کے فکر و عمل کا یہ انداز اس کے ایمان و اعتقاد کی توانائی اور قوت کا سبب بنتا ہے۔

آزمائش کے وقت عملی رویہ سے قطع نظر انداز فکر میں بھی زبردست تبدیلی پیدا ہو جاتی ہے۔ اہل ایمان کا انداز فکر یہ ہوتا ہے کہ وہ ان آزمائشوں کو اپنی منزل مقصود کے لازمی مراحل تصور کرتے ہیں۔ ان کا کامل اعتقاد ہوتا ہے کہ یہ آزمائش ہمارے دعوے ایمان کی صداقت کو پُرکھنے کے لئے ہے اور اس امتحان میں کامیابی ہی ہمیں نجات کی منزل مقصود تک پہنچائے گی۔ اہل ایمان اس بات کا کامل یقین رکھتے ہیں کہ انہیں ضرور آزمایا جائے گا۔ اسی لئے وہ آزمائشوں کے وقت چین بہ چین نہیں ہوتے اور نا مساعدت روزگار کا گلہ نہیں کرتے۔

آزمائش کے ذریعہ مخلصین کے معیارِ اخلاق و تقویٰ کو بلند کرنا مقصود ہوتا ہے ان کے دلوں کا میل آزمائش کے بھٹی میں جل کر ختم ہو جاتا ہے۔ مشکلات و مصائب کے لگاتار مقابلے سے ایمان کی کمزوریاں، توانائیوں سے بدل جاتی ہیں، ٹھوک و شبہات کے اندھیروں میں یقین و اذعان کی شمعیں فروزاں ہو جاتی ہیں۔ عزم و استقلال کی توانائی ہی ایمان و اخلاق کو پختگی اور بلندی عطا کرتی ہے۔

قانون آزمائش ایک ہمہ گیر قانون ہے جس سے انسانوں کے دعوے ایمان و اعتقاد کی صحت جانچی اور پرکھی جاتی ہے اور اہل ایمان کے معیارِ اخلاق و تقویٰ کی بلندی کا سامان فراہم کیا جاتا ہے۔ آزمائشوں میں کامیاب و کامران ثابت ہونے والوں کے لئے زبردست انعامات خداوندی حصے میں آتے ہیں اور بشارتِ ربانی اُن کے حق میں ہوتی ہے۔

مصائب و آلام پر صبر و استقامت اہل ایمان کی علامت بن گئی۔ آزمائشیں جتنی سخت ہوں گی اسی قدر بلندی درجات کا سبب بنیں گی بشرطیکہ ان پر صبر و استقامت کا مظاہرہ کیا جائے یعنی آزمائش جتنی سخت اتنا ہی بڑا انعام ملے گا بشرطیکہ آدمی مصیبت سے گھبرا کر راہِ حق سے بھاگ کھڑا نہ ہو۔ اللہ تعالیٰ جب کسی سے محبت کرتا ہے تو اس کو مزید نکھارنے اور صاف کرنے کے لئے آزمائشوں میں ڈالتا ہے۔ بندہ مومن کے لئے معمولی سے معمولی آزمائش اور راہِ حیات کی تنگی گناہوں کا کفارہ بنتی ہیں۔ ابتلا و آزمائش پر صبر و شکر کے خوش گوار نتائج و انعامات دُنیا کی زندگی میں کامیابی و کامرانی کی صورت میں بھی میسر آتے ہیں اور آخرت میں بھی بلندی درجات کا سبب بنتے ہیں۔ دُنیا کی عظیم دینی، علمی، دعوتی شخصیتوں کی افق تاریخ پر کھینچی ہوئی زریں کہکشاں اس امر کی گواہ ہے۔ کبھی ایسا بھی ہوتا ہے کہ آزمائشیں بادی النظر میں انسان کی ہستی اور اس کی دولت و سرمایہ کی بربادی، ناکامی و نامرادی کا پتہ دیتی ہے، مگر ایسا نہیں۔ ان عظیم عزت مآب ہستیوں کی ظاہری ناکامی و نامرادی پر ڈرا غور و تأمل سے کام لیا جائے تو یہ حقیقت واضح ہو جاتی ہے کہ ابتلا و آزمائش کی سختیوں نے جسم و روح کا تعلق توڑ دیا مگر انہیں جو حیاتِ جاوِداں عطا ہوئی وہ ہزار سالہ کامیاب و کامراں زندگی پانے والے کے لئے بھی قابلِ رشک بن گئی۔

حضرت ابراہیم علیہ السلام کی قربانی :

ارض مقدس فلسطین کو اللہ کے خلیل نے مصر سے واپسی کے بعد اپنا مستقر بنالیا جہاں سے دین حق کی تبلیغ و اشاعت کا مقدس فریضہ انجام دیتے رہے۔ دعوت حق کے مساعی جیلہ میں عمر کا بیشتر حصہ صرف کرنے کے بعد اب سیدنا ابراہیم علیہ السلام کو شدید احساس ہوا کہ اُن کے بعد کا رسالت کو انجام دینے کے لئے ایک فرزند صالح ناگزیر ہے جو ملتِ ابراہیمی کی نشر و اشاعت کا فریضہ انجام دے۔ سیدنا ابراہیم علیہ السلام

نے بارگاہِ قاضی الحاجات میں بڑی رقت و درد کے ساتھ دل کی تمنا کا اظہار کیا،
قلب کی گہرائیوں سے بیٹے کے لئے دعا کی کہ اے اللہ مجھے نیک اولاد عطا فرما۔

﴿رَبِّ هَبْ لِي مِنَ الصَّالِحِينَ﴾ (الصُّفْتُ / ۱۰۰)

الہی ! مجھے لائق (نیک و صالح) اولاد دے۔

اللہ تعالیٰ نے آپ کی دعا کو شرف قبولیت بخشے ہوئے ارشاد فرمایا:

﴿فَبَشِّرْنَاهُ بِغُلَامٍ حَلِيمٍ﴾ (الصُّفْتُ / ۱۰۱)

تو ہم نے اُسے خوشخبری سنا کی ایک بُردبار (حلیم المزاج) لڑکے کی۔

آپ کی دعا میں تین مطالبے تھے: اے اللہ ! اولادِ زینہ (لڑکا) عطا فرما۔

وہ بُردباری کی عمر تک پہنچے اور بُردبار ہی رہے۔

سیدنا ابراہیم خلیل اللہ علیہ السلام بھی حلیم ہیں، آپ کی شان میں اللہ تعالیٰ نے فرمایا:

﴿إِنَّ ابْنَهُ هَذَا هَلِيمٌ لَا وَاهٌ حَلِيمٌ﴾ (التوبہ / ۱۱۴) بے شک ابراہیم بہت آپس کرنے والے

(دردمند، رحیم المزاج، حلیم الطبع) مہمل (بُردبار) ہیں۔

لَا وَاه سے مراد خشوع اور عجز و انکساری کرنے والا۔ (تفسیر طبری)

لَا وَاه سے مراد دُعا اور اللہ تعالیٰ کے پاس راحت و تسکین حاصل کرنے والا جیسا کہ

مریض کی اپنے مرض سے آپس بھرنے کی حالت ہوتی ہے۔ (تفسیر درمنثور)

لَا وَاه سے مراد توبہ کرنے والا مومن۔ (تفسیر طبری)

لَا وَاه سے مراد مطیع و فرمانبردار مومن۔ (تفسیر درمنثور)

لَا وَاه سے مراد کثیر الدُعاء متضرع۔ (تفسیر خزائن العرفان)

سیدنا ابراہیم علیہ السلام کو اُن کی رقت اور رحمت کی وجہ سے لَا وَاه کہا جاتا ہے۔

(تفسیر درمنثور)

امام ابن ابی حاتم رحمۃ اللہ علیہ نے ذکر کیا ہے کہ ﴿إِنَّ إِبْرَاهِيمَ لَا وَاهَ حَلِيمٌ﴾ کی تفسیر میں حضرت ابن عباس رضی اللہ عنہما نے فرمایا کہ ان کے علم اور بردباری کی کیفیت یہ تھی کہ جب اُن کی قوم کا کوئی فرد انہیں اذیت اور تکلیف دیتا تو اُسے فرماتے: اللہ تعالیٰ تجھے ہدایت عطا فرمائے۔ (تفسیر درمنثور)

حضرت کعب رضی اللہ عنہ نے ﴿إِنَّ إِبْرَاهِيمَ لَا وَاهَ حَلِيمٌ﴾ کی تفسیر میں کہا: حضرت ابراہیم علیہ السلام جب جہنم کا ذکر کرتے تو آپ آگ کے ذکر سے آہیں بھرتے۔ (تفسیر درمنثور بحوالہ تفسیر طبری)

نکتہ : سیدنا ابراہیم علیہ السلام جب بھی دُعائیں کرتے تو آہیں بھرتے تھے لیکن واقعہ آگ، چونکہ یہ اللہ تعالیٰ کی طرف سے امتحان کا موقع تھا اس لئے اس موقع پر سیدنا ابراہیم علیہ السلام نے دُعائیں کی بلکہ بیکر صبر و رضا بنے رہے، ثابت قدمی کا مظاہرہ فرماتے ہوئے اپنے امتحان میں کامیاب رہے۔ اس موقع پر دُعا کرنا اس امتحان سے بچنے کے مترادف ہوتا۔

سیدنا ابراہیم علیہ السلام کو بیٹا (حضرت اسماعیل ذیج اللہ علیہ السلام) بھی حلیم عطا کیا تاکہ بیٹا بھی باپ کی طرح شرف و فضیلت والا ہو اور جلیل القدر نبی ہو۔
'صلاح' یعنی نیکی اور اللہ تعالیٰ کا قرب بہت ہی اچھی صفت ہے اس لئے سیدنا ابراہیم خلیل اللہ علیہ السلام نے بیٹے کے لئے بھی دُعا کی اور اپنی ذات کے لئے بھی دُعا کرتے ہوئے عرض کیا:

﴿رَبِّ هَبْ لِيْ حُكْمًا وَٱلْحَقِيْنَى بِٱلصَّٰلِحِيْنَ﴾ (الشعراء/۸۳)

اے میرے رب ! مجھے حکمت عطا فرما اور (مرا سب قرب میں) مجھ کو (اعلیٰ درجہ کے) نیک لوگوں کے ساتھ شامل فرما۔

سیدنا ابراہیم علیہ السلام نے پیغام حق کی اشاعت کے فریضے کو ادا فرمایا، دُنیا میں اللہ کے پہلے گھر کی تعمیر نو کی اور اطاعت الہی کی انجام دہی کو اس کمال تک پہنچا دیا جس کا تصور بھی عام انسانیت کے لئے ناممکن تھا۔ جب آپ کو اپنے لختِ جگر حضرت اسماعیل ذبیح اللہ علیہ السلام کی قربانی کا حکم دیا گیا تو آپ نے اس پر سر تسلیم خم کرتے ہوئے اپنے بیٹے کو اللہ کی راہ میں قربان کر دیا، ارشادِ ربّانی ہے:

﴿فَلَمَّا بَلَغَ مَعَهُ السَّعْيَ قَالَ يَبْنَئِيْ اِِْنِّىْ اَرْضِىْ فِى الْمَنَامِ اِنِّىْ اَذْبَحُكَ فَانْظُرْ مَاذَا تَرٰى ۚ قَالَ يٰ اَبَتِ افْعَلْ مَا تُؤْمَرُ سَتَجِدُنِىْ اِنْ شَاءَ اللّٰهُ مِنَ الصّٰبِرِيْنَ﴾ (الصّٰفّٰت ۱۰۲)

پھر جب وہ (لڑکا) حضرت اسماعیل (ایسی عمر کو پہنچا کہ اُن (حضرت ابراہیم) کے ساتھ کام کے قابل ہو گیا) چلنے پھرنے لگا (تو) حضرت ابراہیم نے فرمایا: اے میرے بیٹے! میں نے خواب دیکھا کہ میں تجھے ذبیح کرتا ہوں، اب تم بھی سوچ لو (دیکھ لو کہ) تمہاری کیا رائے ہے؟ (یہ آپ نے اس لئے کہا تھا کہ فرزندِ ذبیح سے وحشت نہ ہو اور اطاعتِ امر الہی کے لئے وہ برّغت تیار ہوں) یہ آخری امتحان صرف ذاتِ ابراہیمی سے متعلق نہ تھا بلکہ باپ بیٹے دونوں کا مشترکہ امتحان تھا اس لئے سیدنا ابراہیم علیہ السلام نے اپنے لختِ جگر کی رائے دریافت کی۔ کم سن اسماعیل (علیہ السلام) جس کی بشارت ﴿غُلَامٌ حَلِيْمٌ﴾ ایک بُردبار، حلیم المزاج لڑکے کے ساتھ دی گئی تھی اور وہ اس عظیم باپ کے بیٹے تھے جنہوں نے آلام و مصائب کی ہر منزل پر صبر و استقامت کے روشن مینارے قائم کر دیئے تھے۔ فرزندِ ارجمند نے اس سخت آزمائش کے لئے اپنی ذات کو پیش کرنے میں دریغ نہ کیا، رضائے الہی پر فدا ہونے کا کمال شوق سے اظہار کیا: اے میرے باپ! آپ کو جس بات کا حکم ہوا ہے آپ

(بلاتامل) کہتے۔ خدا نے چاہا تو قریب ہے کہ آپ مجھے صابر پائیں گے (ان شاء اللہ آپ مجھ کو صبر کرنے والوں میں سے دیکھیں گے)۔

نکتہ: دیکھو نیند وہ چیز ہے جو شاہ و گدا کو ایک کر دیتی ہے۔ مگر نبی اور امتی کو نیند بھی ایک نہیں کر سکتی۔ ہماری نیند غفلت پیدا کرے وضو توڑ دے۔ ہماری خوابیں سچی بھی ہوتی ہیں جھوٹی بھی۔ مگر نبی کی نیند نہ غفلت پیدا کرے نہ وضو توڑے۔ اُن کے خواب بھی وحی الہی ہیں۔ دیکھو سیدنا ابراہیم خلیل اللہ علیہ السلام نے خواب میں بیٹے کے ذبح کا حکم پا کر پتھر سے سنجال لی۔ اگر ہم یہ خواب دیکھیں تو بے گناہ بچے کو ذبح نہیں کر سکتے۔ ہم خواب دیکھ کر اپنے بیٹے کو ذبح کر دیں تو یہ قتل کہلائے گا سیدنا ابراہیم علیہ السلام نے اللہ تعالیٰ کے حکم (وحی الہی) سے ایسا کیا تھا انبیاء علیہم السلام کے خواب بھی وحی الہی ہوتے ہیں۔ کسی اور شخص کا یہ مرتبہ و منصب نہیں ہے کہ وہ وحی الہی کا حامل ہو کیونکہ وحی صرف انبیاء علیہم السلام پر آتی ہے..... غرض کہ وہ سوتے جاگتے، چلتے پھرتے، اٹھتے بیٹھتے ہر حال میں اللہ کے رسول ہیں۔ اُن کی ہر جنبش رب تعالیٰ کی طرف سے ہوتی ہے۔ اسی لئے اُن کی کسی اُدا پر اعتراض کرنا اور اُن کے کسی عمل کو نظر حقارت سے دیکھنا کفر ہے کیونکہ اُن پر اعتراض رب تعالیٰ پر اعتراض ہے۔

جب انسان اللہ تعالیٰ کو اُس کی صفات کمالیہ سے پہچان لیتا ہے تو وہ اُسی کی جناب میں فریاد کرتا ہے کہ اے میرے پروردگار ! اے ملکوت السموات والارض کے حقیقی فرمانروا ! اے مجھ جگر سوختہ اور دل خستہ کے عشق و مستی کے مرکز ! مجھے ہر قسم کے شیاطین کی چیرہ دستیوں سے بچا۔ ان کی وسوسہ اندازیوں کا مقابلہ کرنے کی ہمت عطا فرما اور اس نحیف و نزار مسافر کی دنگیری کرو اور اسے اس کی منزل تک پہنچا۔ جب یہ سعادت اسے حاصل ہوتی ہے تو اُس کی اولوالعزمی کی شان قابلِ دید ہوا کرتی ہے۔

حضرت ہاجرہ رضی اللہ عنہا سے شیطان آکر کہتا ہے: جانتی ہے ابراہیم (علیہ السلام) تیرے لخت جگر کو آج نہلا دھلا کر اُسے ذبح کرنے کے لیے لے جا رہا ہے؟ حضرت ہاجرہ نے کہا: وہ ایسا کیوں کریں گے؟ کبھی باپ بھی اپنے بیٹے کو ذبح کیا کرتا ہے؟ پھر وہ باپ جس کو پیرانہ سالی میں چاند سے حسین تر بچہ نصیب ہوا ہو، اُس نے کہا: اُن کے خدا نے انھیں حکم دیا ہے کہ اپنے بچے کو ذبح کر دیں۔ یہ سُن کر حضرت ہاجرہ رضی اللہ عنہا نے بڑی بے نیازی سے کہا: اگر میرے رب کا حکم ہے تو ایک اسماعیل کیا، لاکھوں اسماعیل اُس کی رضا کے لیے قربان کیے جاسکتے ہیں۔ یہ اُن لوگوں کی حالت ہوتی ہے جنہیں رب کریم اپنی پناہ میں لے لیا کرتا ہے۔ (تفسیر ضیاء القرآن)

جب شیطان یہاں سے مایوس ہو گیا تو پھر حضرت اسماعیل علیہ السلام کو ورغلا نا چاہا، قریب جا کر کہنے لگا: تمہیں معلوم ہے کہ تمہارے والد تمہیں ذبح کرنے کے لئے لے جا رہے ہیں۔ حضرت اسماعیل علیہ السلام نے فرمایا: کیوں؟ شیطان نے کہا کہ وہ سمجھتے ہیں کہ اللہ تعالیٰ نے انہیں ایسا کرنے کا حکم دیا ہے۔ حضرت اسماعیل علیہ السلام نے فرمایا: اے لعین! ذبح ہو جا۔ میری یہ جان اللہ کی رضا کے لئے حاضر ہے۔ شیطان یہاں بھی کامیاب نہ ہوا۔ اس سے بڑھ کر اور کیا سعادت ہو سکتی ہے:

سعادت مند بیٹا جھک گیا فرمان باری پر

زمین و آسمان حیراں تھے اس طاعت گزار پر

قربانی کے وقت حضرت اسماعیل علیہ السلام کی عمر:

قال بعضهم كان في ذلك الوقت ابن ثلاث عشرة سنة (تفسیر کبیر)

بعض اہل علم کا قول یہ ہے کہ ذبح کا واقعہ درپیش آنے کے وقت حضرت اسماعیل علیہ السلام کی عمر تیرہ (۱۳) سال تھی۔ (دوڑ دھوپ کے لائق ہو کر بلوغیت کے قریب پہنچ گئے تھے)

امتحان کی وجہ :

چونکہ پہلی آیت کریمہ میں یہ ذکر ہوا کہ اللہ تعالیٰ نے حضرت ابراہیم علیہ السلام کو حلیم بیٹے کی بشارت دی، اب امتحان لے کر اُسے واضح کر دیا کہ کتنا عظیم صابر اور بردبار بیٹا آپ کو رب تعالیٰ نے عطا کیا، جس نے اتنے بڑے امتحان کو صبر اور خندہ پیشانی سے پاس کیا۔

تین دن سیدنا ابراہیم خلیل اللہ علیہ السلام کا خواب دیکھنا :

ذوالحجہ کے سات دن گزر جانے پر رات کو خواب دیکھا کہ کوئی کہنے والا کہہ رہا ہے: 'بے شک اللہ تعالیٰ تمہیں بیٹا ذبح کرنے کا حکم دیتا ہے'۔ آپ نے صبح اس پر تفکر کیا اور کچھ ترڈ میں رہے کہ کیا یہ اللہ تعالیٰ کا ہی حکم ہے؟ یا خواب فقط خیال تو نہیں۔ اسی وجہ سے آٹھ ذوالحجہ کا نام یوم الترویہ رکھا گیا (سوج بچار کا دن)۔ آٹھ تاریخ کا دن گزر جانے پر رات پھر خواب دیکھا، صبح یقین کر لیا کہ یہ اللہ تعالیٰ کی طرف سے ہی حکم ہے اسی لئے نویں ذی الحجہ کو یوم عرفہ (پہچاننے کا دن) کہا جاتا ہے اس کے بعد آنے والی رات کو پھر خواب دیکھنے پر صبح اس پر عمل کرنے کا مصمم ارادہ کر لینے پر ہی دس ذوالحجہ کو یوم النحر (ذبح کا دن) کہا جاتا ہے۔ (تفسیر کبیر)

صرف خواب دیکھنے سے ذبح پر عمل کیوں؟

ان الله تعالى جعل رؤيا الانبياء عليهم السلام حقا
 بیشک اللہ تعالیٰ نے انبیاء کرام کے خوابوں کو حق بنایا یعنی اُن کے خواب سچ ہوتے ہیں
 اُن کو اپنے خوابوں پر عمل کرنا لازم ہے انبیاء کرام کا خواب وحی اور حکم الہی
 ہی ہوتا ہے جس پر عمل ضروری ہوتا ہے بیٹے سے مشورے کا مقصد یہ معلوم کرنا تھا کہ
 بیٹا بھی اقتتال امر الہی کے لیے کس حد تک تیار ہے۔

انبیائے کرام کے خواب کی تین قسم :

(۱) جو خواب دیکھا جائے وہی بعینہ واقع ہو جیسے ہمارے نبی کریم ﷺ نے مدینہ طیبہ میں خواب دیکھا کہ آپ بمع اپنے صحابہ کے مکہ مکرمہ تشریف لے گئے اور اصحاب سے بعض نے سرمندوائے اور بعض نے بال کٹوائے۔ آپ کا یہ خواب ایک سال بعد اسی طرح سچا ہوا جیسے دیکھا تھا :

﴿لَقَدْ صَدَقَ اللَّهُ رَسُولَهُ الرُّؤْيَا بِالْحَقِّ لَتَدْخُلُنَّ الْمَسْجِدَ الْحَرَامَ إِن شَاءَ اللَّهُ آمِنِينَ مُحَلِّقِينَ رُءُوسَكُمْ وَمُقَصِّرِينَ لَا تَخَافُونَ﴾ (التَّح/۲۷)

بیشک اللہ تعالیٰ نے سچ کر دکھایا اپنے رسول کا سچا خواب۔ بے شک تم ضرور مسجد حرام میں داخل ہو گے اگر اللہ چاہے اُمن و امان سے اپنے سروں کے بال منڈوائے یا ترشوائے (تم میں سے کوئی سرمنداتا ہوگا اور کوئی بال کتراتا ہوگا) بے خوف (تم کو کسی طرح کا اندیشہ نہ ہوگا)۔

(۲) خواب میں صرف امتحان ہو اُس کا وقوع مقصود نہ ہو جیسے حضرت ابراہیم علیہ السلام نے خواب میں بیٹے کو ذبح کرتے ہوئے دیکھا یہ صرف امتحان تھا۔ آپ نے اپنے امتحان پر عمل کیا لیکن اللہ تعالیٰ نے اسماعیل علیہ السلام کو بچا لیا اور فدیہ دے دیا۔

(۳) خواب میں بعض چیزوں سے تشبیہ دی جائے۔ جس چیز کو خواب میں دکھایا گیا ہو اُس کا وقوع نہ ہو بلکہ اُس کی کوئی نہ کوئی تاویل ہو وقوع مشابہ ہو جیسے حضرت یوسف علیہ السلام کا خواب :

﴿إِذْ قَالَ يُوسُفُ لِأَبِيهِ يَا أَبَتِ إِنِّي رَأَيْتُ أَحَدَ عَشَرَ كُوبًا وَالشَّمْسَ وَالْقَمَرَ رَأَيْتُهُمْ لِي سَاجِدِينَ﴾ (یوسف/۴)

’یاد کرو جب یوسف نے اپنے باپ (سیدنا یعقوب علیہ السلام) سے کہا: اے میرے باپ میں نے (خواب میں) گیارہ ستارے اور سورج اور چاند دیکھے ہیں، انہیں (اپنے روبرو) اپنے لئے سجدہ کرتے دیکھا۔‘

خواب میں آپ نے چاند اور سورج اور گیارہ ستارے سجدہ کرتے دیکھے، لیکن واقعہ میں ان چیزوں نے آپ کو سجدہ نہیں کیا بلکہ آپ کا خواب اس طرح سچا کر کے دکھایا: ﴿وَحَزَّوَالَهُ سُجَّدًا ۚ وَقَالَ يَأْتِي هَذَا تَأْوِيلُ رُؤْيَايَ مِنْ قَبْلُ قَدْ جَعَلَهَا رَبِّي حَقًّا﴾ (یوسف/۱۰۰) اور سب کے سب یوسف کے آگے سجدے میں گر گئے اور یوسف نے کہا: اے میرے باپ! یہ میرے پہلے خواب کی تعبیر ہے۔ بیشک اُسے میرے رب نے سچا کیا۔

ماں باپ خواب میں چاند سورج کی شکل میں دکھائے گئے اور گیارہ بھائی، گیارہ ستاروں کی صورت میں۔ خواب سچا ہوا کہ سب نے آپ کو سجدہ تعظیمی کیا، جو پہلی شریعتوں میں جائز تھا۔ ہماری شریعت میں حرام ہے۔ یاد رہے کہ عبادت کا سجدہ ہر شریعت میں اللہ تعالیٰ کے بغیر کسی اور کے لئے جائز نہیں۔ (تفسیر کبیر)

غیر خدا کو سجدہ تعظیمی حرام ہے :

مظہر امام اعظم حمی الحنفیت اعلیٰ حضرت فاضل بریلوی مولانا احمد رضا خاں علیہ الرحمۃ نے قرآن مجید کی آیات، چالیس مستند احادیث اور ایک سو دس فقہی نصوص اور بزرگان دین کے اقوال سے سجدہ تعظیمی کے حرام ہونے پر ’الزبدۃ الزکیہ فی تحریم سجود التحیۃ‘ تحریر فرمائی ہے جس میں ارشاد فرماتے ہیں :

’مسلمان! اے مسلمان! اے شریعت مصطفوی کے تابع فرمان! جان اور یقین جان! کہ سجدہ اللہ تعالیٰ کے سوا کسی کے لئے نہیں، اس کے غیر کو سجدہ عبادت تو یقیناً اجمالاً شرک مبین و کفر مبین اور سجدہ تحیت حرام و گناہ کبیرہ بالیقین۔۔۔ اس کے کفر

ہونے میں اختلاف علمائے دین، تو قرآن عظیم نے ثابت فرمایا کہ سجدہ تحیت ایسا سخت حرام ہے کہ مشابہ کفر ہے۔۔۔ **والعیاذ باللہ**۔۔۔ صحابہ کرام نے حضور ﷺ کو سجدہ تحیت کی اجازت چاہی، اس پر ارشاد ہوا کہ کیا تمہیں کفر کا حکم دیں۔ معلوم ہوا کہ سجدہ تحیت ایسی قبیح چیز ہے جسے کفر سے تعبیر فرمایا۔ جب خود حضور اقدس ﷺ کے لئے سجدہ تحیت کا یہ حکم ہے تو پھر اوروں کا کیا ذکر؟ (الزبدۃ الزکیہ)

عالم، مُرشد، ولی، یا قبر کو عبادت کی نیت سے سجدہ کرنا یقیناً شرک ہے اور عزت، احترام اور تعظیم کی نیت سے سجدہ کرنا حرام اور گناہ کبیرہ ہے۔ حرام اور گناہ کبیرہ کا مرتکب کافر نہیں ہو جاتا۔ لہذا، مسلمانوں کو کبیرہ گناہ کی وجہ سے کافر یا مشرک قرار دینا گمراہی اور بے دینی ہے۔ سجدہ تعظیمی سابقہ شریعت میں جائز تھا لیکن شریعت محمدی ﷺ میں حرام قرار دیا گیا۔ شرک ہر نبی کی شریعت میں شرک ہوتا ہے۔ شرک کسی نبی کی شریعت میں جائز اور کسی نبی کی شریعت میں حرام نہیں ہو سکتا۔

مظہر امام اعظم حنفی الحنفیت اعلیٰ حضرت مولانا احمد رضا خاں علیہ الرحمہ فرماتے ہیں :

’ ابطال شرک کے لئے تو وہی واقعہ حضرت آدم اور مشہور جمہور پر حضرت یوسف علیہم الصلوٰۃ والسلام بھی دلیل کافی۔۔۔۔۔ محال ہے کہ اللہ عز وجل کبھی کسی مخلوق کو اپنا شریک کرنے کا حکم دے اگرچہ پھر اُسے منسوخ بھی فرمائے۔ اور محال ہے کہ ملائکہ و انبیاء علیہم الصلوٰۃ والسلام میں سے کوئی کسی کو ایک آن کے لئے شریک خدا بنائے یا اُسے روا ٹھہرائے ‘ (الزبدۃ الزکیہ)

سجدہ عبادت اللہ تعالیٰ کے لئے خاص ہے کسی اور کے لئے نہیں ہو سکتا۔ نہ کسی نبی کی شریعت میں کبھی جائز ہوا۔ سجدہ تحیت (سجدہ تعظیمی) پہلی شریعتوں میں جائز تھا ہماری شریعت میں منسوخ کیا گیا جیسے سیدنا آدم علیہ السلام اور سیدنا یوسف علیہ السلام کا فضل و شرف ظاہر کرنے کے لئے سجدہ تحیت (سجدہ تعظیمی) کا حکم دیا گیا تھا۔

حضرت بحر العلوم محمد عبدالقادر حسرت رحمۃ اللہ علیہ فرماتے ہیں :

’سجدہ غیر اللہ کو اسلام میں حرام کر دیا گیا۔ ہرگز اب کسی کو سجدہ نہیں ہو سکتا۔ نہ سجدہ عبادت نہ سجدہ تعظیمی۔ رسول اللہ ﷺ نے فرمایا اگر میں سجدہ کی اجازت دیتا تو بیویوں کو حکم دیتا کہ اپنے خاوندوں کو سجدہ کریں‘

ظاہر ہے کہ جب حضور نبی کریم ﷺ نے سجدہ نہیں لیا، اس کی ممانعت کر دی تو دوسرا کیوں کر سجدہ لے سکتا ہے۔ اب غیر اللہ کو سجدہ ہرگز درست نہیں۔ ممنوع ہے حرام ہے اور اس کا مرتکب عاصی ہے۔ (درس القرآن)

بیٹے سے مشورہ کرنے کی وجہ :

اللہ تعالیٰ نے آپ کو بیٹے سے مشورہ کرنے کا حکم اس لئے دیا کہ آپ پر یہ ظاہر ہو جائے کہ آپ کا بیٹا اللہ تعالیٰ کے حکم کی فرمانبرداری میں کتنا صابر ہے؟ اس طرح آپ کی آنکھوں کی ٹھنڈک کو ٹھنڈک حاصل ہوگی۔ جب آپ دیکھیں گے کہ آپ کا بیٹا حلم (مُردباری) کے اعلیٰ معیار پر فائز ہو چکا ہے اور اس طرح بیٹے کو بھی سخت مشکلات میں عظیم صبر کرنے پر اعلیٰ درجہ حاصل ہو جائے، آخرت میں ثواب حاصل ہو اور دنیا میں بھی آپ کی تعریف ہو۔

حضرت اسماعیل علیہ السلام نے اپنے صبر کرنے کے پختہ ارادہ کو ’ان شاء اللہ‘ سے ملا کر برکت حاصل کی اور اس مسئلہ کی طرف اشارہ کیا کہ جو کام مستقبل میں کرنا ہو اس کے ساتھ ’ان شاء اللہ‘ ذکر کیا جائے کیونکہ نیکی کی توفیق اللہ تعالیٰ ہی عطا فرماتا ہے اسی طرح گناہوں سے بچنا بھی اُسی کے فضل سے نصیب ہوتا ہے۔

ڈاکٹر اقبال فرماتے ہیں :

یہ فیضانِ نظر تھا یا کہ مکتب کی کرامت تھی
سکھائے کس نے اسماعیل کو آدابِ فرزندگی

سعادت مند بیٹے (سیدنا اسماعیل علیہ السلام) کا یہ جواب ﴿يَا بَيْتُ افْعَلْ مَا تُؤْمَرُ سَتَجِدُنِيْ اِنْ شَاءَ اللّٰهُ مِنَ الصّٰبِرِيْنَ﴾ اے میرے باپ! آپ کو جس بات کا حکم ہوا ہے آپ (بلاتامل) کیجئے۔ خدا نے چاہا تو قریب ہے کہ آپ مجھے صابر پائیں گے (ان شاء اللہ آپ مجھ کو صبر کرنے والوں میں سے دیکھیں گے) سُن کر سیدنا ابراہیم علیہ السلام کو کتنی مسرت ہوئی ہوگی اور اُن کے عزم کو کتنی تقویت ملی ہوگی اس کا اندازہ لگانا ہمارے بس کی بات نہیں، چنانچہ آپ اپنے پیکرِ حُسن و جمال بیٹے کو لیکر جنگل میں پہنچے، اُن کو پیشانی کے بل زمین پر لٹایا اور گلے پر بے دھڑک چھری چلا دی، ندا آئی، بس اے ابراہیم بس! اپنا ہاتھ روک لے تو نے اپنے خواب کی عملی تصدیق کر دی۔

سیدنا ابراہیم علیہ السلام سے شیطان کی ناکامی :

حضرت قتادہ رضی اللہ عنہ سے مروی ہے کہ شیطان نے حضرت ابراہیم علیہ السلام اور آپ کے بیٹے پر کامیاب ہونے کا ارادہ کیا تو انسانی شکل میں آپ کو روکنے اور بہکانے کے لئے مٹی کے راستے آیا، لیکن آپ پر کامیاب نہ ہو سکا، پھر آپ کے بیٹے حضرت اسماعیل علیہ السلام کو اس راہ سے ہٹانے کی کوشش کی، لیکن اُن پر بھی اُس کا واؤ نہ چل سکا تو اُس نے بہت بڑا موٹا تازہ بن کروادی کو بھر دیا تاکہ آپ اُس سے آگے نہ جاسکیں، شیطان نے ہر ممکن کوشش کی کہ کسی طرح حضرت ابراہیم علیہ السلام اس قربانی سے رُک جائیں مگر اللہ کے غلیل کے عزم کے سامنے بے بس ہو گیا۔ حضرت ابراہیم علیہ السلام کے ساتھ ایک فرشتہ تھا جس نے آپ کو کہا: اُسے ماریں، آپ نے (جرمِ عقبتی پر) اُسے سات کنکریاں ماریں تو وہ راستے سے ہٹ گیا اور بھاگ گیا، دوبارہ پھر مٹی کے راستے جمرہ الوسطی کی جگہ پر ظاہر ہو کر آپ کو اپنے ارادہ سے باز رکھنے کی کوشش کی، آپ نے پھر سات کنکریاں (جرمہ الوسطی پر) مار کر راستہ سے

بٹا دیا، تیسری بار پھر اسی طرح آگے آکر راستہ بند کر دیا تو آپ نے پھر اس طرح سات کنکریاں جمرہ اولیٰ پر مار کر راستہ سے ہٹا دیا۔

اسی واقعہ کی یاد میں اب تک منیٰ میں جمرات پر کنکریاں ماری جاتی ہیں تاکہ حاجیوں کو یہ سبق یاد رہے کہ وہ شیطان کے بہکانے میں نہ آئیں۔

آج حاجیوں پر اس سنتِ ابراہیمی پر عمل کرنا واجب کر دیا گیا۔ سبحان اللہ اپنے محبوبوں کی ادا نہیں رب تعالیٰ کو کیسی پسند آئیں کہ اُن کو عظیم عبادت کا حصہ بنا دیا گیا۔
(تفسیر روح المعانی)

(☆) منیٰ : اہل عرب ایسی جگہ کو منیٰ کہتے ہیں جہاں لوگ جمع ہوتے ہوں، یہاں پر بھی لوگ حج کے موقع پر جمع ہوتے ہیں اس مناسبت سے اسے منیٰ کہا جانے لگا۔ اس کا محل وقوع مکہ اور مزدلفہ کے درمیان ہے۔ یہ مشعر ہے (عظمت والی جگہوں میں سے ہے) اور حد و حرم کے اندر ہے، یہیں پر سیدنا ابراہیم خلیل اللہ علیہ السلام نے شیطان کو کنکریاں ماریں جب وہ آپ کے راستے میں رکاوٹ بنا، اسی مقام پر حضرت اسماعیل علیہ السلام کے بدلہ میں جنت سے آیا ہوا ذبح کیا گیا، حجۃ الوداع کے موقع پر حضور نبی کریم ﷺ نے بھی سنتِ ابراہیمی پر عمل کرتے ہوئے انہی تین مقامات پر کنکریاں ماریں اور جانور ذبح فرمائے، اسی سنت پر عمل کرتے ہوئے تمام حجاج کرام جمرات کو کنکریاں مارتے ہیں اور قربانی کرنے والے قربانی کرتے ہیں۔

(☆) جمرات : جمرہ چھوٹی کنکری کو کہتے ہیں یہاں تین جمرات ہیں پہلے کو چھوٹا جمرہ (جمرہ صغریٰ)، دوسرے کو درمیانہ جمرہ (جمرہ وسطیٰ) اور تیسرے کو بڑا جمرہ (جمرہ کبریٰ) کہتے ہیں۔ رمی جمرات کا معنی ہے کنکریاں مارنا۔ یہ حج کے واجبات میں سے ہے۔ رمی کرنا سیدنا ابراہیم خلیل اللہ علیہ السلام کی سنت ہے جن کی اتباع کا حکم اللہ جل شانہ نے اس آیت میں دیا ہے ﴿قَدْ كَانَتْ لَكُمْ أُسْوَةٌ حَسَنَةٌ فِيْٓ اٰبِرٰهِيْمَ﴾ (المائدہ/۶) بیشک تمہارے لئے ابراہیم (علیہ السلام) میں بہترین نمونہ (اقتداء) ہے۔

نیز، حضور نبی کریم ﷺ کے حکم کی اتباع ہے جنہوں نے دورانِ حج رمی کی اور فرمایا
 خذوا عنی مناسککم مجھ سے احکام حج سیکھو۔ گویا کنکریاں مارنا اس جذبہ کا اظہار
 و اعلان ہے کہ شیطان ہمارا ازلی دشمن ہے جس کو ہم کنکریاں مار رہے ہیں ان پتھروں کے
 ستونوں کو کنکریاں مارنے سے شیطان کی ذلت و تحقیر ہوتی ہے۔

حضرت ابن عباس رضی اللہ عنہما فرماتے ہیں کہ جس وقت حضرت جبریل امین علیہ السلام
 حضرت ابراہیم علیہ السلام کو مناسک حج کی ادائیگی کے لئے لیکر چلے تو جبرہ عقبہ کے پاس
 شیطان ظاہر ہوا، آپ نے سات کنکریاں اس پر ماریں جس سے وہ چلا گیا۔ جبرہ واطی کے
 پاس پھر ظاہر ہوا پھر آپ نے سات کنکریاں ماریں۔

دس ذی الحجہ کو چاشت کے وقت رسول اللہ ﷺ نے بڑے حجرے کو کنکریاں ماریں اور
 ۱۱، ۱۲، ۱۳ ذی الحجہ کو زوال کے بعد تینوں جمرات کو کنکریاں ماریں۔ رسول اللہ ﷺ کا
 ارشاد ہے رمی کرنے اور صفامردہ کی سعی کرنے کا مقصد اللہ کا ذکر کرنا ہے۔ (جامع ترمذی)

سیدنا اسماعیل علیہ السلام کا سیدنا ابراہیم علیہ السلام کو مشورہ دینا :

سیدنا اسماعیل علیہ السلام نے اپنے باپ (سیدنا ابراہیم علیہ السلام) سے کہا:
 اے میرے ابا جان ! ذبح سے پہلے مجھے باندھ دینا تا کہ میں تڑپوں نہیں، اپنے
 کپڑوں کو مجھ سے بچا کر رکھنا تا کہ آپ کے کپڑے میرے خون سے آلودہ نہ
 ہو جائیں اور میری والدہ انہیں دیکھ کر پریشان نہ ہوں۔ میرے حلق پر چھری جلدی
 جلدی چلاتا تا کہ مجھ پر موت آسانی سے واقع ہو جائے۔ جب میری والدہ کے پاس
 جانا تو میرا سلام اُن کو دینا۔

ان باتوں کے بعد باپ بیٹے نے ایک دوسرے کو دیکھا، باپ نے بیٹے کا بوسہ لیا
 محبت کے آنسو چھلک پڑے لیکن اللہ تعالیٰ کے حکم کی بجا آوری میں کوئی کوتاہی نہیں کی۔

﴿فَلَمَّا أَسْلَمَا وَتَلَّ لِلْجَبِينِ﴾ (الصَّفَّت ۱۰۳) تو جب اُن دونوں نے ہمارے حکم پر گردن رکھی (دونوں نے خدا کے حکم کو تسلیم کر لیا) اور باپ نے بیٹے کو ماتھے کے بل لٹایا (بیٹے کو ذبح کرنے کے لئے کروٹ پر لٹایا)۔

اَسْلَمًا سے ایک تو مراد یہ ہے کہ دونوں نے حکم الہی کی فرمانبرداری کی اور اُسے پورا کرنے کا عزم صمیم کر لیا۔ دوسرے معنی یہ بھی مراد ہے کہ یکے بعد دیگرے سر تسلیم خم ہو گئے۔

وَتَلَّ لِلْجَبِينِ سے مراد ہے کہ والد نے بیٹے کو ماتھے کے بل لٹا دیا، تاکہ انہیں گدڑی کی طرف سے ذبح کریں اور ذبح کے وقت بیٹے کی حالت کو دیکھ نہ پائیں۔ ابن عباس، مجاہد، ابن جبیر، قتادہ اور ضحاک علیہم الرضوان نے اسی طرح کہا ہے۔ ایک قول یہ بھی ہے کہ انہیں پہلو کے بل لٹایا تھا جس طرح عام طور پر قربانی کے جانور کو ذبح کرنے کے لئے لٹایا جاتا ہے اور پیشانی کا ایک حصہ زمین سے ملا ہوا تھا۔ حضرت ابراہیم علیہ السلام نے اللہ کا نام لیا، تکبیر کہی اور پیٹا ذبح ہونے اور موت کو گلے لگانے کے لئے تیار ہو گیا۔

ماتھے کے بل لٹانے میں بھی حضرت اسماعیل علیہ السلام کا مشورہ ہی تھا کہ کہیں آپ محبت پدری کی وجہ سے چھری چلانے میں معمولی سی کوتاہی نہ کر دیں۔ سیدنا اسماعیل علیہ السلام نے وصیت کی کہ انہیں اس طرح لٹایا جائے کہ چہرہ سامنے نہ رہے جس سے پیار و شفقت کا جذبہ امر الہی پر غالب آنے کا امکان نہ رہے۔

چھری چلانے سے پہلے حضرت اسماعیل ذبیح اللہ علیہ السلام نے اپنے والد سیدنا ابراہیم علیہ السلام سے کہا کہ میری تین باتیں قبول فرمائیں:

(۱) میرے ہاتھ پاؤں رشتی سے باندھ دیں تاکہ تڑپنے سے خون کا کوئی چھینٹا آپ کے لباس پر نہ پڑ جائے۔

(۲) اپنی آنکھوں پر پٹی باندھ لیں، کہیں ایسا نہ ہو کہ ہاتھ میری محبت کی وجہ سے ٹک جائے۔
 (۳) میرا خون آلود گرتہ میری والدہ کے پاس پہنچا دیں وہ اسے دیکھ کر اپنے دل کو تسلی دے لیا کریں گی۔

باپ نے بیٹے کے گلے پر چھری رکھ دی۔ تسلیم و رضا کا یہ منظر آج تک چشم فلک نے نہیں دیکھا ہوگا۔ تیز چھری حضرت اسماعیل علیہ السلام کے گلے پر پہنچ کر گند ہو گئی۔
 (یہ واقعہ منیٰ میں واقع ہوا اور سیدنا ابراہیم علیہ السلام نے فرزند کے گلے پر چھری چلائی، قدرت الہی کہ چھری نے کچھ بھی کام نہ کیا)۔ دوسری مرتبہ ایسا ہی ہوا۔
 حضرت ابراہیم علیہ السلام نے اسے ایک پتھر پر مارا۔ پتھر کو چھری نے دو ٹکڑے کر دیا۔
 سیدنا ابراہیم علیہ السلام نے چھری سے کہا، 'تُو نے پتھر جیسی سخت چیز کو دو ٹکڑے کر دیا ہے مگر اسماعیل کا گلا ریشم سے بھی نرم تھا' چھری نے کہا :

الخلیل یامرئی بالقطع واللیل ینھانی

خلیل کہتا ہے کاٹ مگر خلیل کہتا ہے، خبردار ! جو اسماعیل کا بال بھی بیکا کیا
 جب خلیل خود خلیل کا حکم مان کر لٹانے بیٹھا ہے تو میں کیسے انکار کر سکتی ہوں۔ سیدنا
 ابراہیم علیہ السلام نے فرمایا: میں قربان کرنے کے لئے اور میرا بیٹا قربان ہونے کے
 لئے تیار ہے تو کیوں زکاوت بنتی ہے۔ سیدنا ابراہیم علیہ السلام نے پھر چھری
 اٹھائی۔ چھری کے اسماعیل علیہ السلام کے گلے پر پہنچنے سے پہلے پہلے جنت سے حضرت
 جبریل امین علیہ السلام ایک مینڈھالے آئے۔ اس کو نیچے رکھ دیا اور حضرت اسماعیل
 علیہ السلام کو اٹھالیا۔ مینڈھالے ہو گیا، تب اللہ تعالیٰ کی جانب سے ندا آئی :

﴿وَنَادَيْنَاهُ أَنْ يَا إِبْرَاهِيمُ ۖ قَدْ صَدَّقْتَ الرُّءْيَا إِنَّا كَذَلِكَ نَجْزِي الْمُحْسِنِينَ ۖ
 إِنَّ هَذَا لَهُوَ الْبَلَاءُ الْمُبِينُ ۖ وَفَدَيْنَاهُ بِذَبْحٍ عَظِيمٍ ۖ وَتَرَكْنَا عَلَيْهِ فِي
 الْآخِرِينَ﴾ (الصُّفَّت/۱۰۰)

اور ہم نے اُسے ندا فرمائی (آواز دی) 'اے ابراہیم ! (بس ہاتھ روک لو) بیشک تو نے خواب کو سچ کر دکھایا۔ ہم ایسا ہی صلہ دیتے ہیں نیکوں (محسنوں) کو' بیشک یہ واضح امتحان تھا اور ہم نے ایک بڑا ذبیحہ دے کر اُسے بچا لیا اور ہم نے پچھلوں میں اُس کی تعریف باقی رکھی۔

یہ ہے اسلام کی ساری تعلیم کا خلاصہ۔ اپنے آپ کو اپنی ہر چیز کو اپنے مالکِ حقیقی کی رضا کے لئے قربان کر دینا۔

غریب و سادہ ورنگیں ہے داستانِ حرم نہایت اس کی حسین ابتدا ہے اسلیم
سیدنا ابراہیم علیہ السلام کی قربانی اللہ تعالیٰ نے قبول فرمائی اور اسے یادگار کے طور پر قیامت تک باقی رکھا۔ اب ہر سال عید الاضحیٰ کے موقع پر اس یاد کو تازہ کیا جاتا ہے۔
اللہ تعالیٰ اپنے نیک بندوں کو آزمائش میں مبتلا کرتا ہے۔ اس آزمائش میں اُن کی استقامت، اُن کا ضبط اور صبر، اُن کے تقرب اور اُن کے درجات کی بلندی کا سبب بنتا ہے اور قیامت کے دن اللہ تعالیٰ اُن کو جو بلند درجات عطا فرمائے گا، تو اس کی دلیل اور حجت کے طور پر آفات، مصائب اور مشکلات میں اُن کی استقامت اور اُن کے صبر و ضبط کو ظاہر فرمائے گا۔

یہ امر عظیم اور واضح روشن آزمائش تھی اور سیدنا ابراہیم علیہ السلام نے ذبحِ عظیم کی قربانی دی۔ سیدنا ابراہیم علیہ السلام کی آزمائش، فرمانبرداری اور حکمِ الہی کی بجا آوری میں سبقت کے مقاصد حاصل ہو گئے اور آپ کے لُحّت جگر حضرت اسماعیل علیہ السلام نے بھی قربانی کے لئے اپنے آپ کو یوں پیش کر دیا جس طرح سیدنا ابراہیم علیہ السلام نے اپنے آپ کو آگ میں کودنے کے لئے پیش کیا تھا اور جس طرح سیدنا ابراہیم علیہ السلام نے اپنا مال مہمان نوازی کے لئے وقف کر دیا تھا اس لئے تو فرمانِ خداوندی ہوا :

إِنَّ هَذَا لَهُوَ الْبَلَاءُ الْمُبِينُ بے شک یہ روشن جانچ (آزمائش) تھی۔
لاڈلے اکلوتے بیٹے کو ذبح کرنے کا حکم یہ ایک بڑی آزمائش تھی اس میں سیدنا
ابراہیم علیہ السلام سرخرو ہے۔

دل کے پورے ارادے سے بچے کو ذبح کرنے کے لیے زمین پر لٹا دینے سے ہی
سیدنا ابراہیم علیہ السلام نے اپنا خواب سچا کر دکھایا ہے کیونکہ اس سے واضح ہو گیا کہ
اللہ کے حکم کے مقابلے میں انہیں کوئی چیز عزیز نہیں ہے حتیٰ کہ اکلوتا بیٹا بھی۔
چھری چلانے سے پہلے ہی کہہ دیا گیا کہ آپ نے اپنے خواب کو سچ کر دکھایا کہ
آپ چھری چلا دی تھی تو جبرئیل امین نے آکر اُس کا رُخ بدل دیا تھا۔

اللہ تعالیٰ کی طرف سے ایک مونا تازہ سیٹگوں والا سفید سیاہی مائل دُنبہ حضرت
اسماعیل علیہ السلام کا فدیہ دے دیا گیا اور آپ کو ذبح سے بچا کر بھی ذبح ہو جانے کا
اجر و ثواب عطا کیا اور قیامت تک آپ کو ذبح اللہ (اللہ کی رضا کے لئے ذبح ہونے والا)
کے لقب سے متصف کر دیا گیا۔ (روح المعانی)

یہ بڑا فیجہ ایک مینڈھا تھا جو اللہ تعالیٰ نے جنت سے حضرت جبریل علیہ السلام
کے ذریعے سے بھیجا۔ (ابن کثیر) حضرت اسماعیل علیہ السلام کی جگہ اسے ذبح کیا گیا
اور پھر اس سُنّتِ ابراہیمی کو قیامت تک قرب الہی کے حصول کا ایک ذریعہ اور
عید الاضحیٰ کا سب سے پسندیدہ عمل قرار دے دیا گیا۔

جبرئیل علیہ السلام جب فدیہ لے کر آئے تو خیال کیا کہ حضرت ابراہیم علیہ السلام کہیں
جلدی نہ کر دیں تو آپ نے پڑھا: 'اللہ اکبر اللہ اکبر' حضرت ابراہیم علیہ السلام
نے جب آسمانوں کی طرف سر اٹھایا تو دیکھا کہ جبرئیل فدیہ لا رہے ہیں تو پڑھا
'لا الہ الا اللہ واللہ اکبر' جب حضرت اسماعیل علیہ السلام نے سنا تو آپ نے پڑھا
'اللہ اکبر واللہ الحمد'۔ ان تینوں حضرات کے مجموعی کلام کو تکبیرات تشریق کی

صورت میں قیامت تک نمازیوں پر ذوالحجہ کی (۹) تاریخ کی فجر سے لے کر (۱۳) تاریخ کی نماز عصر تک واجب کر دیا گیا تاکہ یہ یادگار قائم رہے۔ (قاضی خان، حاشیہ ہدایہ) خیال رہے کہ مدارک میں دوسرا کلام حضرت اسماعیل علیہ السلام اور تیسرا کلام حضرت ابراہیم علیہ السلام کا مذکور ہے۔

سونائے خیرات کرنے کا ثواب :

روح البیان میں لکھا ہے کہ ایک بار صدقہ کا حکم دیا گیا تھا صحابہ کرام مال لا رہے تھے ابوامامہ باہلی رضی اللہ عنہ بارگاہ نبوت میں بیٹھ کر پڑھ رہے تھے۔ ارشاد نبوی ہوا کہ کیا پڑھتے ہو۔ عرض کیا کہ لوگ مال خیرات کر رہے ہیں، میں غریب آدمی ہوں۔ مال پر قادر نہیں۔ لہذا یہ پڑھ رہا ہوں سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ۔ ارشاد فرمایا کہ تمہارے لئے یہ کلمات سونائے خیرات کرنے سے افضل ہیں۔ روح البیان میں یہ بھی لکھا ہے کہ سب سے پہلے سُبْحَانَ اللَّهِ حضرت جبریل علیہ السلام نے کہا، عرش کی عظمت دیکھ کر۔ اور سب سے پہلے الْحَمْدُ لِلَّهِ آدم علیہ السلام نے کہا، جب اُن میں رُوح پھوکی اور سب سے پہلے لَا إِلَهَ إِلَّا اللَّهُ نوح علیہ السلام نے کہا، طوفان دیکھ کر، اور سب سے پہلے اللَّهُ أَكْبَرُ ابراہیم علیہ السلام نے کہا اسماعیل علیہ السلام کا فدیہ یعنی ذبیہ دیکھ کر۔ جو یہ چاروں کلمات کہے گا وہ ان چاروں حضرات کے سائے میں رہے گا۔ (تفسیر نبی)

جنت کے درختوں پر تسبیح :

روایت ہے حضرت ابن مسعود رضی اللہ تعالیٰ عنہ سے فرماتے ہیں فرمایا رسول اللہ ﷺ نے کہ شب معراج میں ہماری ملاقات حضرت ابراہیم علیہ السلام سے ہوئی۔ انھوں نے فرمایا: یا رسول اللہ ﷺ اپنی اُمت کو میرا سلام فرمادیں اور انھیں بتادیں کہ جنت

کی زمین بہت زرخیز ہے وہاں کا پانی بہت شیریں ہے جنت میں سفید زمین بہت ہے وہاں کے درخت یہ کلمات ادا کرتے ہیں۔ اللہ پاک ہے، اسی کی تعریف ہے اللہ تعالیٰ کے سوا کوئی معبود نہیں۔ اللہ تعالیٰ بہت بڑا ہے **سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ** (ترمذی)

حضرت سیدنا ابراہیم علیہ السلام سے خصوصی ملاقات چھٹے آسمان پر ہوئی اور یہ گفتگو وہاں ہوئی۔ عمومی ملاقات تو سارے انبیاء سے بیت المقدس میں ہو چکی تھی۔ اس سے چند مسئلے معلوم ہوئے :

- ایک یہ کہ اللہ تعالیٰ کے مقبول بندے بعد وفات میں ایک دوسرے سے بھی ملتے ہیں، اور زندہ مقبول بندوں سے بھی۔
- دوسرے یہ کہ وہ حضرات زندوں کا سلام سنتے بھی ہیں اور انھیں سلام کہلاتے بھی ہیں۔

- تیسرے یہ کہ وفات یافتہ بندوں کو اور جو ابھی پیدا نہ ہوئے ہوں اُن کو بھی سلام کہلوانا جائز ہے جب کہ اُن کو پہنچ سکے۔ ابراہیم علیہ السلام نے قیامت تک کے مسلمانوں کو سلام کہلویا جو حضور ﷺ کے ذریعہ ہم لوگوں تک پہنچ گیا۔

سلطان العارفین بایزید بسطامی رحمۃ اللہ علیہ خرقان پہنچے تو لوگوں کو خبر دی کہ اس سرزمین میں سو برس کے بعد خولجہ ابوالحسن خرقانی پیدا ہوں گے جو انھیں پائے میرا سلام پہنچائے۔ صحابہ کرام قریب الوفاات صحابہ سے فرماتے تھے کہ رسول اللہ ﷺ کو ہمارا سلام عرض کرنا۔

- چوتھے یہ کہ ہمیں بھی چاہیے کہ حضرت ابراہیم علیہ السلام کو سلام کیا کریں کہ سلام کا جواب دینا ضروری ہے۔

چھری کیوں نہیں کاٹ سکی ؟ حضرت اسماعیل علیہ السلام کی جبین سعادت میں نور محمدی جلوہ طراز تھا۔ اسی کے ظہور کے ساتھ سارے عالم انسانیت بلکہ سارے جہان ہست و بود کی سعادتیں وابستہ تھیں۔ کوئی چھری اس کے گلے کو کیونکر کاٹ سکتی تھی اس حکم سے یہ دیکھنا بلکہ سارے جہان کو یہ دکھانا مقصود تھا کہ نور محمدی کی امانت اس کے سپرد کی گئی ہے جو اس کا اہل ہے اور جو اس بار امانت کو اٹھانے کی مقدرت رکھتا ہے۔ ﴿فَسُبْحٰنَ الَّذِیْ بِیْدِهِ مَلَكُوتُ كُلِّ شَیْءٍ وَآلِیْہِ تُزْجَعُونَ﴾ (الحج/۸۳) پس پاک ہے وہ ذات جس کے قبضہ میں ہر چیز کا پورا پورا اختیار ہے اور اسی کی طرف لوٹائے جاؤ گے۔

حضرت جبریل علیہ السلام کی رفتار :

حضرت جبریل علیہ السلام سدرہ سے جنت گئے اور وہاں سے میندھالیا اور ابھی بٹھری نے دوٹ کا فاصلہ بھی طے نہ کیا تھا کہ آپ زمین پر پہنچ گئے۔ معلوم ہوا کہ جبریل علیہ السلام کی رفتار پرواز بہت تیز ہے۔ علامہ عسقلانی رحمۃ اللہ علیہ نے فتح الباری شرح صحیح بخاری میں اور علامہ عینی نے عینی شرح بخاری میں فرمایا ہے کہ ایک مرتبہ حضور نبی کریم ﷺ نے حضرت جبریل علیہ السلام سے دریافت فرمایا کہ تم نے کبھی اپنی پوری قوت بھی صرف کی ہے؟ جبریل نے عرض کیا: چار مرتبہ میں نے پوری قوت صرف کی ہے:

(☆) پہلی مرتبہ : جب حضرت ابراہیم علیہ السلام کو مبینہ میں رکھ کر آگ میں پھینکا جا رہا تھا۔ آگ کے شعلے آسمان سے باتیں کر رہے تھے پھر اللہ کے خلیل آگ کی طرف جا رہے تھے، میں مقام سدرہ پر بیٹھا تھا۔ اللہ تعالیٰ نے حکم دیا کہ جبریل ! جلدی پرواز کر۔ میرا خلیل آگ میں جا رہا ہے آگ کو پر مار کر گلزار بنا دے۔

یا رسول اللہ ﷺ ! میں نے سدرہ سے پرواز کی اور خلیل اللہ علیہ السلام کے آگ میں پہنچنے سے پہلے پہنچ گیا اور آگ کو گلزار بنا دیا۔

(☆) دوسری مرتبہ : میں سدرہ پر تھا۔ چھری حضرت اسماعیل علیہ السلام کے گلے کی طرف آ رہی تھی، چھری کے لئے صرف دو فٹ کا فاصلہ طے کرنا تھا۔ چھری کے اس دو فٹ کے فاصلے کو طے کرنے سے پہلے پہلے میں جنت سے مینڈھا لے کر پہنچ گیا۔

(☆) تیسری مرتبہ : حضرت یوسف علیہ السلام کو کنوئیں میں ڈالا جا رہا تھا۔ والد (سیدنا یعقوب علیہ السلام) کا پہنایا ہوا لباس اُتار دیا گیا، کھانا پھینک دیا گیا، بازو میں رشتی باندھ کر کنوئیں میں لٹکا دیا گیا۔ آہستہ آہستہ پانی کی سطح قریب آ رہی تھی، ایک بھائی نے تلوار مار کر رشتی کاٹ دی۔ نصف راستہ طے ہو چکا تھا اور نصف باقی تھا رشتی کاٹ دی گئی اور میں سدرہ پر بیٹھا تھا، حکم ہوا: جبریل ! جلدی جنت جا اور یوسف (علیہ السلام) کے پانی پر پہنچنے سے پہلے پہلے جنتی تخت لے جا کر پانی پر بچھا دے۔ میں نے اپنی قوت صرف کر دی۔ سدرہ سے جنت گیا اور وہاں سے تخت اٹھا کر زمین کی طرف آیا اور ابھی یوسف علیہ السلام پانی پر نہیں پہنچے تھے کہ میں پہلے پہنچ گیا۔

(☆) چوتھی مرتبہ : غزوہٴ اُحد میں رسول اللہ ﷺ کے دندان مبارک شہید ہو گئے اور خون مبارک کا قطرہ زمین کی طرف جا رہا تھا۔ پروردگار عالم نے فرمایا: اے جبریل ! اگر میرے محبوب کے خون پاک کا قطرہ زمین پر گر گیا تو زمین جل کر راکھ ہو جائے گی (زمین سے کوئی چیز پیدا نہیں ہوگی)، جلدی جاؤ، میرے حبیب پاک کا خون زمین پر نہ گرے۔ حضور ﷺ کا خون مبارک ابھی زمین پر نہیں گرا تھا کہ جبریل علیہ السلام پہنچ گئے اور خون کو اپنے ہاتھ پر لے لیا اور اسے ہوا میں پھیلا دیا۔ (تفسیر روح البیان)

معلوم ہوا کہ حضرت جبریل علیہ السلام بہت بڑی قوت و طاقت کے مالک ہیں۔

﴿إِنَّهُ لَقَوْلُ رَسُولٍ كَرِيمٍ ذِي قُوَّةٍ عِنْدَ ذِي الْعَرْشِ مَكِينٍ﴾ (نکویر/۲۰)
 بے شک یہ (قرآن) عزت والے رسول کا پڑھنا ہے جو قوت والا ہے۔ مالک عرش کے
 حضور عزت والا ہے (قوت کی نسبت حضرت جبریل علیہ السلام کی طرف بھی کی گئی ہے)
 آپ اندازہ فرمائیں کہ اتنی بڑی طاقت والا فرشتہ جس کی پرواز کا یہ عالم ہو کہ
 سدرہ سے زمین پر پہنچنے میں ایک سکنڈ سے بھی کم وقت لگے، یہ فرشتہ معراج کی رات
 حضور سید عالم ﷺ کے پاؤں چوم رہا ہے اور حضور ﷺ کی بارگاہ میں بحیثیت خادم
 موجود تھا۔ معراج کی رات حضرت جبریل علیہ السلام پچاس ہزار فرشتوں کی جماعت
 اور حقی براق لئے حاضر ہوتے ہیں حضور سید المرسلین رحمۃ اللعالمین ﷺ جو استراحت میں
 جبریل علیہ السلام ہاتھ باندھ کر کھڑے ہو جاتے ہیں اور سوچ رہے ہیں کہ اگر آواز
 دے کر چگایا تو یہ بے ادبی ہے اور یہ :

ادب کا ہسیت زیر آسمان از عرش نازک تر نفس گم کردہ بی آید جنید و بایزید ایں جا
 پروردگار عالم نے فرمایا: یا جبریل قبل قدمیہ اے جبریل! میرے محبوب
 کے دونوں پاؤں چوم لے۔

حضور شیخ الاسلام رئیس المحققین علامہ سید محمد منی اشرفی جیلانی مدظلہ العالی فرماتے ہیں:
 خدائے برتر وبالا ہمیں پتہ کیا ہے ترے حبیب مکرم کا مرتبہ کیا ہے
 جنین حضرت جبریل پر کف پا ہے ہے ابتداء کا یہ عالم تو انتہا کیا ہے
 ناز سے ایک دن آپ نے یہ کہا، یہ بتا طائر سدرۃ المنتہی

ہے تیرے سامنے عالم گن فکاں تو نے پائی کسی میں مری شان بھی
 بولے یہ حضرت جبریل امیں اے نگاہ شہیت کے زہرہ جنیں
 ہو تر امثل کوئی کبھی اور کہیں رب نے رکھا نہیں اسکا امکان بھی

جبریل علیہ السلام نے اپنی کافوری آنکھیں اور ہونٹ حضور ﷺ کے مبارک قدموں پر رکھ دیئے سید عالم ﷺ بیدار ہوئے تو جبریل علیہ السلام نے ارادۂ خداوندی سے آگاہی بخشی ان اللہ اشتاق الی لقاءک یا رسول اللہ اللہ تعالیٰ آپ کی ملاقات کا مشتاق ہے۔

آپ اندازہ فرمائیں کہ جن کے پاؤں کو بوسے دینے والا جبریل امین ہو جو تمام فرشتوں کا سردار ہے..... اور مشتاق ملاقات تمام کائنات کا خالق و مالک ہو اس کی شان کا اندازہ کون کر سکتا ہے؟

جب پاؤں چومنے والے حضرت جبریل امین علیہ السلام سدرہ سے زمین پر اتنی جلدی آسکتے ہیں تو سید عالم ﷺ کا معراج سے واپس آ جانا کہ زنجیر بھی ملتی رہے پانی بھی چلتا رہے اور بستر بھی گرم رہے کون سی بڑی بات ہے۔

جب سید عالم ﷺ معراج سے واپس آئے تو ابھی یہاں رات کا سماں تھا پیدہ سحر کا کہیں نام و نشان نہ تھا۔ زنجیر ابھی ہل رہی تھی بستر گرم تھا اور وضو کا پانی بہہ رہا تھا۔
(تفسیر روح المعانی)

مقصدِ قربانی :

﴿لَنْ يَنَالَ اللَّهُ لُحُومَهَا وَلَا دِمَآؤُهَا وَلَكِنْ يَنَالُهُ التَّقْوَىٰ مِنْكُمْ ۚ كَذَٰلِكَ سَخَّرَهَا لَكُمْ لِتَكْبِرُوا اللَّهَ عَلَىٰ مَا هَدَكُمْ ۖ وَيَبْشِرِ الْمُحْسِنِينَ﴾ (حج/۳۷)
نہیں پہنچتے اللہ تعالیٰ کو اُن کے گوشت اور نہ اُن کے خون، البتہ پہنچتا ہے اس کے حضور تک تقویٰ تمہاری طرف سے، اسی طرح اللہ جل شانہ نے (قربانی کے جانوروں کو) تمہارے لئے مسخر کر دیا تاکہ تم اللہ تعالیٰ کی بڑائی بیان کرو اس بات پر کہ اس نے تم کو ہدایت کی (اور قربانی کرنے کی توفیق دی) اور اے حبیب ﷺ اخلاص والوں کو (اللہ تعالیٰ کی رضا کی) خوشخبری سنا دیجئے۔

کفار جب قربانی کے جانور ذبح کرتے تو ان کا خون کعبۃ اللہ کی دیواروں پر مل دیتے اور گوشت اپنے ہتھوں کے پاس لاکر رکھ دیتے اور خیال کرتے کہ جب تک ایسا نہ کیا جائے ہماری قربانی مقبول نہیں ہوتی۔ اس آیت میں مسلمانوں کو یہ بتا دیا گیا کہ اللہ تعالیٰ کو تمہاری قربانی کے جانوروں کے گوشت اور خون کی ضرورت نہیں کہ تم اُسے اٹھاؤ اور کعبۃ اللہ کی دیواروں پر مل کر انھیں آلودہ کر دو۔ اس کی جناب میں تمہارا اخلاص اور تقویٰ شرف قبولیت حاصل کرے گا تمہارے دل میں جتنا خلوص زیادہ ہوگا تمہارے عمل پر تقویٰ کا رنگ جتنا زیادہ ہوگا اتنی ہی اس کی مقبولیت زیادہ ہوگی۔

﴿لَنْ يَنَالَ اللَّهُ لُحُومَهَا﴾ میں یہ بتلانا مقصود ہے کہ قربانی جو ایک عظیم عبادت ہے اللہ تعالیٰ کے پاس اس کا گوشت اور خون نہیں پہنچتا نہ وہ مقصود قربانی ہے بلکہ مقصود اصلی اس پر اللہ تعالیٰ کا نام لینا اور حکم ربی کی بجا آوری دلی اخلاص کے ساتھ ہے۔ یہی حکم دوسری تمام عبادت کا ہے کہ نماز کی نشست و برخاست روزہ میں بھوکا پیاسا رہنا اصل مقصود نہیں بلکہ مقصود اصلی دلی اخلاص و محبت کے ساتھ اللہ تعالیٰ کے احکام کی تعمیل ہے۔ اللہ تعالیٰ نے جانوروں کو تمہارے بس میں کر دیا ہے تاکہ تم اللہ کی راہ میں دل سے اُن کی قربانی کر کے اس بات پر اللہ کی بزرگی بیان کرو کہ اس نے تم کو اس طرح قربانی کرنے کی توفیق دی ہے۔ قربانی اور باقی کے سب عمل خالص عقبتی کے ثواب کی نیت سے اللہ کو عظیم و خیر (حاضر و ناظر) جان کر جو لوگ کرتے ہیں ان کو دس گنا سے سات سو گنا تک اور زیادہ نیک نیتی کے نیک عملوں کا اس سے بھی بڑھ کر اجر دیا جائے گا۔ اگر یہ عبادات اس اخلاص و محبت سے خالی ہیں تو صرف صورت اور ڈھانچہ ہے روح غائب ہے مگر عبادت کی شرعی صورت اور ڈھانچہ بھی اس لئے ضروری ہے کہ حکم ربانی کی تعمیل کے لئے اس کی طرف سے یہ صورتیں متعین فرمادی گئیں ہیں۔ واللہ اعلم۔

حضرت اسماعیل ذبح اللہ علیہ السلام کی صفات :

﴿وَأَذْكُرُ فِي الْكِتَابِ إِسْمَاعِيلَ إِنَّهُ كَانَ صَادِقَ الْوَعْدِ وَكَانَ رَسُولًا نَبِيًّا
وَكَانَ يُؤْمِرُ أَهْلَهُ بِالصَّلَاةِ وَالزَّكَاةِ وَكَانَ عِنْدَ رَبِّهِ مَرْضِيًّا﴾

(مریم/۵۵-۵۴) اور اس کتاب میں اسماعیل (علیہ السلام) کا ذکر کیجئے، بیشک وہ وعدہ کے سچے تھے اور رسول (اور) نبی تھے۔ اور وہ اپنے گھر والوں کو نماز اور زکوٰۃ کا حکم دیتے تھے اور وہ اپنے رب کے نزدیک پسندیدہ تھے۔

قرآن مجید میں جہاں وَأَذْكُرُ فِي الْكِتَابِ ارشاد ہوا، وہاں معنی ہوتا ہے چہ چہ کر دلوگوں کو بتاؤ۔

بنی اسرائیل یہ سمجھتے تھے کہ نبوت خانوادۃ الحق میں بند ہے اور حضرت اسماعیل علیہ السلام پیغمبر نہیں۔ حضرت اسماعیل علیہ السلام کا ذکر فرما کر ان کے زعمِ باطل کی بھی تردید کر دی۔ حضرت اہلق علیہ السلام کو صرف نبی کہا گیا اور انھیں رسول اور نبی دونوں صفوں سے موصوف کیا گیا جس سے آپ کی علو مرتبت کا پتہ چلتا ہے۔ (رسول اس کو کہتے ہیں جو صاحب کتاب اور صاحب شریعت ہو اور نبی اس کو کہتے ہیں جو دوسرے پیغمبر کی کتاب اور شریعت کا پابند ہو۔ حضرت اسماعیل علیہ السلام علیحدہ مستقل شریعت والے نبی تھے آپ قومِ جرہم کی طرف رسول تھے)۔ آپ کی صفاتِ کمال میں سے صادق الوعد ہونے کی صفت خصوصی اہمیت کی حامل ہے کیونکہ خدا اور اس کے بندوں کے ساتھ جو بھی وعدہ کیا انھوں نے پورا کیا۔ سب سے اہم وعدہ وہ تھا جو آپ نے اپنی کم سنی میں اپنے والد ماجد سے کیا تھا۔ ﴿يَا بَنِي إِدْرِيسَ مَا تَوَسَّعَتْ جَنَّتِي إِنْ شَاءَ اللَّهُ مِنْ الصَّابِرِينَ﴾ یعنی مجھے ذبح کرنے کا جو حکم خداوندی آپ کو ملا ہے اس کی تعمیل کیجئے۔ میں اپنے ذبح ہونے پر قطعاً کسی بے صبری کا مظاہرہ نہیں کروں گا اور دُنیا جانتی ہے کہ اس مردِ پاکہا نے اپنے اس وعدہ کو کس صدق و استقامت سے پورا کیا۔

حضرت اسماعیل ذبیح اللہ علیہ السلام اپنے گھر والوں کو نماز پڑھنے اور زکوٰۃ ادا کرنے کا حکم دیا کرتے تھے۔ یہ آپ کی دوسری خصوصی شان ہے۔ اس سے معلوم ہوا کہ انسان کو تبلیغ کا آغاز گھر والوں سے کرنا چاہیے۔

ان آیتوں میں حضرت اسماعیل ذبیح اللہ علیہ السلام کی کئی صفات ذکر کی گئی ہیں:

۱۔ حضرت اسماعیل علیہ السلام صادق الوعد تھے، یہ بھی ہو سکتا ہے کہ اس کا تعلق اللہ تعالیٰ کے ساتھ ہو، یعنی اللہ تعالیٰ کے احکام کی اطاعت میں وہ نہایت صادق تھے۔

۲۔ وہ لوگوں سے جس بات کا وعدہ کرتے تھے اس کو پورا کرتے تھے، حضرت ابن عباس رضی اللہ عنہما بیان کرتے ہیں کہ انہوں نے اپنے ایک ساتھی سے ایک جگہ ملنے کا وعدہ کیا، وہ وہاں پر نہیں آیا تو آپ نے ایک سال تک اس کا انتظار کیا۔ (تفسیر کبیر)

عبداللہ بن ابی الحساء بیان کرتے ہیں کہ میں نے بعثت سے پہلے کوئی چیز نبی کریم ﷺ کو فروخت کی اور آپ کا کچھ بٹایا میرے پاس رہ گیا، میں نے آپ سے وعدہ کیا کہ آپ کے پاس اسی جگہ آؤں گا پھر میں بھول گیا، مجھے تین دن بعد یاد آیا، دیکھا کہ آپ اسی جگہ میرا انتظار فرما رہے تھے، آپ نے فرمایا: اے شخص تم نے مجھے بہت مشکل میں ڈالا۔ میں تین دن سے تمہارا انتظار کر رہا ہوں۔ (سنن ابوداؤد)

آج مسلمانوں کو دیگر عملی بیماریوں کی عادت کے علاوہ وعدہ خلافی کی بیماری بھی شدید طریقے سے پیدا ہوتی جا رہی ہے حالانکہ وعدہ خلافی اور پھر جان بوجھ کر وعدہ خلافی اکبر الکبار گناہوں میں سے ایک گناہ کبیرہ ہے۔ وعدہ نبھانا حق العبد بھی ہے اور حق اللہ بھی۔ حضور نبی مکرم ﷺ نے فرمایا کہ وعدہ قرض کے برابر ہے۔ فقہاء عظام فرماتے ہیں کہ وعدہ نبھانا واجبات اسلامیہ اور اخلاقی فرائض میں شامل ہے۔ رب تعالیٰ نے اخلاقی نبوت اور سیرت طیبہ صادق الوعد جیسی صفت عظیمہ کو نہایت شان و اہتمام سے ذکر فرمایا۔

۳۔ حضرت اسماعیل علیہ السلام کی تیسری صفت یہ بیان فرمائی ہے کہ وہ رسولؐ نبی ہیں۔ حضرت اسماعیل علیہ السلام علیہم السلام مستقل شریعت والے نبی تھے آپ قوم جرہم کی طرف رسول تھے۔

۴۔ چوتھی صفت یہ بیان فرمائی ہے کہ وہ اپنے گھر والوں کو نماز اور زکوٰۃ کا حکم دیتے تھے اہل سے مروا دیا تو وہ لوگ ہیں جن کو تبلیغ کرنا ان پر واجب تھا تو اس میں ان کی اُمت بھی داخل ہے۔ اور یہ اس صورت میں ہے جب نماز اور زکوٰۃ سے فرض نماز فرض زکوٰۃ کا ارادہ کیا جائے اور ایک قول یہ ہے کہ اہل سے مروا دان کے اہل خانہ ہیں اور وہ ان کو نفلی نمازوں اور نفلی صدقات ادا کرنے کا حکم دیتے تھے اور گھر والوں کا خصوصیت کے ساتھ اس لئے ذکر فرمایا کہ انسان پر لازم ہے کہ سب سے پہلے وہ اپنے گھر والوں کی اصلاح کرے پھر اس کے بعد پورے ملک اور قوم کی اصلاح کرے:

﴿وَأَنْذِرْ عَشِيرَتَكَ الْأَقْرَبِينَ﴾ (الشعراء/۲۱۳)

اور آپ اپنے قریبی رشتہ داروں کو (ہمارے عذاب سے) ڈرائیے۔

﴿وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا﴾ (طہ/۱۳۲) آپ اپنے گھر والوں کو نماز کا حکم فرمائیں اور خود بھی اس پر جمے رہیں (عائیت قدم رہیں)۔

﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا﴾ (الحجرات/۶)

اے ایمان والو! اپنے آپ کو اور اپنے گھر والوں کو دوزخ کی آگ سے بچاؤ۔

۵۔ اور پانچویں صفت یہ بیان فرمائی کہ اللہ اُن سے راضی ہے اور یہ سب سے اعلیٰ درجہ کی صفت ہے کیونکہ اللہ تعالیٰ اسی سے راضی ہوتا ہے جو تمام عبادات میں اعلیٰ درجہ پر پہنچ چکا ہو۔

اسماعیل علیہ السلام کے بعد اسحاق علیہ السلام کی بشارت :

﴿فَبَشِّرْنَاهَا بِإِسْحَاقَ وَيُونُزَا إِسْحَاقَ يَغُفُّوبُ﴾ (ہود/۷۱)

تو ہم نے اُسے (حضرت سارہ) کو اسحاق کی خوشخبری دی اور اسحاق کے پیچھے یعقوب کی۔

﴿وَوَهَبْنَا لَهُ إِسْحَاقَ وَيَعْقُوبَ نَافِلَةً ۚ وَكُلًّا جَعَلْنَا صَالِحِينَ ۚ وَجَعَلْنَاهُمْ

أئِمَّةً يَهْدُونَ بِأَمْرِنَا﴾ (انبیاء/۷۳-۷۴)

اور ہم نے عطا فرمایا انھیں (سیدنا ابراہیم علیہ السلام کو حضرت اسماعیل علیہ السلام کی ولادت کے چودہ سال بعد) اسحاق (جیسا فرزند جو انبیاء بنی اسرائیل کا باپ ہے) اور یعقوب (جیسا پوتا جن کو اسرائیل کہا گیا) اور سب کو ہم نے صالح بنادیا۔ اور ہم نے بنادیا انھیں پیشوا (لوگوں کے لئے) وہ راہ دکھاتے تھے ہمارے حکم سے۔

سیدنا ابراہیم علیہ السلام کے ہاں فرشتوں کو بھیجا گیا، انھیں یہ حکم دیا گیا کہ وہ حضرت ابراہیم علیہ السلام سے مل کر اُن کی اہلیہ سارہ رضی اللہ عنہا کو بیٹے اسحاق اور پوتے یعقوب علیہ السلام کی پیدائش کی خوشخبری سناتے جائیں۔

سیدنا ابراہیم علیہ السلام کے جس بیٹے کو ذبح کرنے کا حکم دیا گیا تھا وہ سیدنا اسلعل علیہ السلام تھے جو اُس وقت اکلوتے بیٹے تھے۔ حضرت اسحاق علیہ السلام کی ولادت واقعہ قربانی کے بعد ہوئی ہے۔

حضرت سارہ رضی اللہ عنہا کو بشارت دینے کی وجہ یہ تھی کہ اولاد کی خوشی قدرتا باپ سے زیادہ ماں کو ہوتی ہے۔ اور دوسری وجہ یہ تھی۔

لم یکن لہا ولد وکلان لابرہیم ولد وهو اسماعیل کہ حضرت سارہ رضی اللہ عنہا کی شارح اُمید ابھی پھول سے محروم تھی (یعنی آپ کو اولاد نہیں تھی) اس لئے زیادہ خوشی اُن کو ہی حاصل ہوئی تھی کیونکہ اللہ تعالیٰ نے پہلے ہی حضرت ہاجرہ رضی اللہ عنہا کے شکم

سے حضرت ابراہیم علیہ السلام کو اسماعیل علیہ السلام جیسا چندے آفتاب چندے ماہتاب
 فرزند عطا فرمایا ہوا تھا (یعنی حضرت ابراہیم علیہ السلام کی دوسری بیوی حضرت ہاجرہ رضی اللہ عنہا
 کے بطن سے حضرت اسماعیل علیہ السلام پہلے پیدا ہو چکے تھے) (تفسیر ضیاء القرآن بحوالہ تفسیر مدارک)
 حضرت یعقوب علیہ السلام کی بشارت دینے سے اس طرف اشارہ تھا کہ سارہ رضی اللہ عنہا
 کی عمر اتنی بڑی ہوگی کہ یہ اپنے اسحاق کے بیٹے یعقوب کو بھی دیکھیں گی۔ (خزان العرفان)
 حضرت سارہ رضی اللہ عنہا کی عمر اُس وقت نوے سال تھی، تفسیر جلالین میں ننانوے
 سال مذکور ہے اور حضرت ابراہیم علیہ السلام کی ایک سو بارہ سال تھی۔ (مدارک)
 اسی لئے حضرت سارہ رضی اللہ عنہا نے تعجب کرتے ہوئے کہا تھا :

﴿قَالَتْ يُوَيْلَتَىٰ آلِ دَاوُدَ وَأَنَا عَجُوزٌ وَهَذَا بَعْلِي شَيْخًا ۚ إِنَّ هَذَا لَشَيْءٌ
 عَجِيبٌ﴾ (ہود/۷۲)

(حضرت سارہ رضی اللہ عنہا نے کہا) اے حیرانی! کیا میں بچہ جنوں کی حالانکہ میں بوڑھی
 ہوں اور میرے یہ شوہر بھی بوڑھے ہیں۔ بلاشبہ یہ تو عجیب و غریب بات ہے۔ (عجیب
 بات ہے کہ میرا بچہ پیدا ہوگا جب کہ میں بوڑھی ہوں اور میرے شوہر بوڑھے ہیں
 بے شک یہ تو بہت ہی تعجب خیز بات ہے)۔

﴿الْحَمْدُ لِلَّهِ الَّذِي وَهَبَ لِي عَلَى الْكِبَرِ إِسْمَاعِيلَ وَإِسْحَاقَ﴾ (ابراہیم/۳۹)
 تمام تعریف اللہ ہی کے لئے ہے جس نے بڑھاپے میں مجھ کو (دو بیٹے) اسماعیل
 واسحاق (علیہما الصلوٰۃ والسلام) عطا فرمائے۔

اللہ تعالیٰ کا کروڑ کروڑ شکر ہے حمد ہے اسی کے لئے سب تعریفیں ہیں جس نے عطا
 فرمایا مجھ کو اسماعیل فرزند اکبر جو میری سیکڑوں دُعاؤں کی نشانی ہے۔ سیدنا ابراہیم
 علیہ السلام نے اپنے پہلے بیٹے کا نام بھی اپنی دُعا کی یادگار مناتے ہوئے اسماعیل رکھا

جس کا ترجمہ ہے فریاد کو سُن لے یا اللہ۔ جس وقت سیدنا اسماعیل علیہ السلام پیدا ہوئے اس وقت سیدنا ابراہیم علیہ السلام کی عمر شریف (۹۹) سال تھی۔ (روح البیان) اور جس وقت سیدنا ابراہیم علیہ السلام پیدا ہوئے اس وقت سیدنا ابراہیم علیہ السلام کی عمر شریف (۱۱۲) سال تھی اور سیدنا اسماعیل علیہ السلام (۱۳) سال کے بچے تھے۔ صحیح روایت کے مطابق ذبح کا واقعہ ولادت سیدنا ابراہیم علیہ السلام سے تقریباً دو سال پہلے ہو چکا تھا اور تعمیر کعبہ کا واقعہ چار سال بعد ہوا۔ اس وقت آپ نے یہ دُعا مانگی بیشک میرا اللہ جو میرے سارے معاملات کا پروردگار ہے البتہ یقیناً قبولیت کا سُنے والا ہے میری دُعا کو۔

دُعا کے آداب میں سے ہے کہ اللہ تعالیٰ کی حمد و ثناء کی جائے۔ سیدنا ابراہیم علیہ السلام نے خصوصیت سے کعبۃ اللہ میں اس نعت کا شکر ادا کیا کہ شدید بڑھاپے کی عمر میں اللہ تعالیٰ نے اُن کی دُعا قبول فرما کر نیک و صالح اولاد حضرت اسماعیل علیہ السلام اور حضرت ابراہیم علیہ السلام عطا فرمائے۔ جب میں بوڑھا ہو گیا، میری بیوی بانجھ ہو گئی اور عام طور پر اولاد پیدا ہونے کا وقت گزر گیا، اس بڑھاپے اور پیراندہ سالی میں تو نے مجھے اسماعیل اور اسحاق جیسے دو ارجمند فرزند مرحمت فرمائے۔ مجھے یقین ہے کہ تو اس خوگرِ لطف و عطا کو پھر بھی اپنے الطافِ خسروانہ سے نوازتا ہی رہے گا۔

معلوم ہوا کہ نیک بخت اور سعادت مند اولاد بھی اللہ تعالیٰ کا فضلِ عظیم ہے جس کے لئے سیدنا ابراہیم علیہ السلام جیسے جلیل المرتبہ نبی سراپا تشکر و امتنان بنے ہوئے ہیں۔ مقدس مقامات پر خصوصیت سے دُعا کریں اور اللہ تعالیٰ کی حمد و ثناء کرنا چاہیے یہاں کی دُعا کی قبول ہوتی ہیں۔

سیدنا ابراہیم علیہ السلام نے جو حمد و ثناء بیان کی ہے اس میں اس طرف بھی اشارہ ہے کہ یہ بچہ جو بے یار و مددگار چٹیل میدان میں چھوڑا ہے آپ ہی کا عطیہ ہے آپ

ہی اُس کی حفاظت فرمائیں گے۔ آخر میں حمد و ثناء کا کلمہ ﴿إِنَّ رَبَّنَا لَسَمِيعُ الدُّعَاءِ﴾ سے کیا گیا یعنی بلاشبہ میرا پروردگار رُعاؤں کا سُننے والا اور قبول کرنے والا ہے۔

خانوادہ خلیل کے لئے فرشتوں کی دُعا :

﴿قَالُوا أَتَعْجَبِينَ مِنْ أَمْرِ اللَّهِ رَحِمَ اللَّهُ وَبَرَكَتُهُ عَلَيْكُمْ أَهْلَ الْبَيْتِ إِنَّهُ حَمِيدٌ مَجِيدٌ﴾ (ہود/۷۳) (حضرت سارہ رضی اللہ عنہا کے اس تعجب پر کہ انہیں ۹۰ سال کی عمر میں اولاد کی خوشخبری دی جا رہی ہے) فرشتے کہنے لگے کیا تم تعجب کرتی ہو اللہ کے حکم پر؟ اللہ تعالیٰ کی رحمت اور اُس کی برکتیں ہوں تم پر اے ابراہیم کے گھرانے والو۔ بیشک وہ ہر طرح تعریف کیا ہوا بڑی شان والا ہے۔

جب بیوی کی عمر (۹۰) سال کے لگ بھگ ہو اور میاں (۱۰۰) سال سے تجاوز کر چکے ہوں ان حالات میں کسی بچے کا پیدا ہونا خرقِ عادت نہ سہی تعجبِ فیضِ ضرور ہے اور ان کا حیرت زدہ ہو کر رہ جانا بالکل قدرتی بات ہے۔ قدرتِ خداوندی اتنی بے پایاں اور وسیع ہے کہ اس کے سامنے سارے تعجب اور ساری حیرتیں ختم ہو کر رہ جاتی ہیں۔ حضرت سارہ رضی اللہ عنہا کی توجہ جب قدرتِ الہی کی طرف مبذول کرائی گئی تو اُن کا استعجاب یقین اور فکرِ مسرت میں بدل گیا۔

اہلِ بیت پر رحمتِ الہی کے نزول اور اس کی بے حساب برکتوں کے درود کی خوشخبری دی جا رہی ہے یا دُعا کی جا رہی ہے۔ ان میں کون شامل ہے؟

حضرت سارہ رضی اللہ عنہا زوجہ حضرت سیدنا ابراہیم خلیل اللہ علیہ السلام۔

جب حضرت ابراہیم علیہ السلام کے اہلِ بیت میں آپ کی زوجہ محترمہ داخل ہیں تو حضور نبی کریم ﷺ کے اہلِ بیت سے ازواجِ مطہرات کو خارج کرنا کتنی نادانی ہے

اور قرآن پر زیادتی ہے، یقیناً ﴿إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا﴾ (الاحزاب/۳۳) اللہ تعالیٰ تو یہی چاہتا ہے کہ اے نبی کے گھر والو! کہ تم سے دُور کر دے ہر قسم کی ناپاکی اور تمہیں پوری طرح پاک و صاف کر دے۔ اس بشارت میں اولاً اور اصلاً حضور ﷺ کی ازواج مطہرات داخل ہیں اور ثانیاً

دوسرے حضرات قدسی صفات رضوان اللہ علیہن وعلیہم اجمعین۔

اللہ تعالیٰ نے ازواج النبی ﷺ اور آپ کی اولاد پاک کی شان رفیع میں یہ آیت تطہیر نازل فرمایا۔

صاحب خانہ یا گھر والی ہمیشہ بیوی ہی کو کہا جاتا ہے اہل البیت گھر والی کا ترجمہ ہے اس لفظ کو وسعت دے کر ہم گھر والوں کا لفظ بولتے ہیں اور اس کے مفہوم میں بیوی کے علاوہ بچوں کو بھی شامل کر لیتے ہیں بیوی کو مستثنیٰ کر کے اہل خانہ کا لفظ کوئی نہیں بولتا۔ غرض نبی کریم ﷺ کے اہل بیت میں آپ کی ازواج مطہرات بھی داخل ہیں اور خاتونِ جنت حضرت فاطمہ الزہراء، حضرت علی مرتضیٰ، حضرات حسین کریمین (امام حسن و امام حسین) رضی اللہ تعالیٰ عنہم سب داخل ہیں۔ آیات و احادیث کے جمع کرنے سے یہی نتیجہ نکلتا ہے اور یہی مذہب ہے علمائے اہلسنت کا۔

آیت تطہیر (پاکی کی آیت) میں اس بات کا ثبوت ہے کہ ازواج مطہرات رسول ﷺ کے اہل بیت ہیں اس واسطے ازواج کے ساتھ مطہرات استعمال کیا جاتا ہے۔

اسحاق علیہ السلام چھوٹے اور اسماعیل علیہ السلام بڑے :

حضرت سیدنا ابراہیم علیہ السلام کے دو بیٹے ہیں: حضرت اسماعیل اور حضرت اسحاق علیہما السلام۔ حضرت اسحاق علیہ السلام کی والدہ کا نام حضرت سارہ رضی اللہ عنہا اور حضرت اسماعیل علیہ السلام کی والدہ کا نام حضرت ہاجرہ رضی اللہ عنہا ہے۔

اسحاق علیہ السلام کی بشارت دینے کے ایک سال بعد اللہ تعالیٰ نے انہیں پیدا فرمادیا اور اسماعیل علیہ السلام کی پیدائش کے چودہ سال بعد اسحاق علیہ السلام کی پیدائش ہوئی یعنی اُن کی پیدائش کے تیرہ سال بعد اسحاق علیہ السلام کی بشارت دی گئی۔ (جس علی الجلالین)

حضرت ابراہیم علیہ السلام کے دو بیٹوں میں سے قربانی کس کی؟

یہود اور بعض نام نہاد اہلحدیث (غیر مقلدین) کا اس مسئلہ میں الجھانا ہے کہ قربانی حضرت اسماعیل ذبح اللہ علیہ السلام کی ہوئی ہے یا اسحاق علیہ السلام کی ہوئی ہے۔ تاہم قوی دلائل سے یہی واضح ہے کہ قربانی حضرت اسماعیل علیہ السلام کی ہی کی گئی، امام فخر الدین رازی رحمۃ اللہ علیہ نے مختلف دلائل ذکر کئے ہیں۔

(۱) رسول اللہ ﷺ نے فرمایا: 'انا ابن الذبیحین' میں دو بیٹوں کا بیٹا ہوں۔ اسی طرح ایک اعرابی نے آپ کو یا ابن الذبیحین کہہ کر پکارا تو آپ نے تبسم فرمایا۔ جب آپ سے پوچھا گیا کہ آپ دو بیٹوں کے بیٹے کس طرح ہیں؟ تو آپ (ﷺ) نے فرمایا: دادا حضرت عبدالمطلب نے جب زمزم کا کنواں کھودنا شروع کیا تو اللہ تعالیٰ کے لئے نذرمانی کہ اگر اللہ تعالیٰ نے میرے لئے یہ کام آسان کیا تو میں اپنے بیٹوں میں سے ایک بیٹے کی قربانی کروں گا۔ قرعہ حضرت عبد اللہ کے حق میں نکلا۔ آپ کے ننھیال اور کچھ اہل علم نے ایک سوانٹ بطور فدیہ دینے کا فیصلہ کیا، اس طرح حضور نبی کریم ﷺ کے والد حضرت عبد اللہ کو ذبح ہونے کا شرف حاصل ہوا۔ اور یہ بھی واضح ہے کہ حضور ﷺ حضرت اسماعیل علیہ السلام کی اولاد سے ہیں، حضرت اسحاق علیہ السلام کی اولاد سے نہیں۔

(۲) حضرت اصمعی کہتے ہیں کہ میں نے ابو عمرو بن علاء سے سوال کیا کہ ذبح کون تھے؟ انہوں نے فرمایا: اے اصمعی! تمہاری عقل کہاں گئی؟ کیا تمہیں معلوم نہیں کہ حضرت اسحاق علیہ السلام مکہ میں نہیں تھے بلکہ وہ تو ملک شام میں ہی تھے۔ مکہ میں تو

حضرت اسماعیل علیہ السلام ہی تھے وہی اپنے باپ سیدنا ابراہیم علیہ السلام کے ساتھ مل کر کعبہ معظمہ کی تعمیر میں مشغول تھے اور قربانی کا واقعہ بھی مکہ مکرمہ کے قریب منیٰ میں پیش آیا، تو یقیناً ذبح ہونے کا واقعہ حضرت اسماعیل علیہ السلام سے ہی درپیش آیا۔

(۳) اللہ تعالیٰ نے حضرت اسماعیل علیہ السلام کو صابر کہا، اسحاق علیہ السلام کو نہیں۔

رب تعالیٰ نے ارشاد فرمایا:

﴿وَأَسْمِعِیْلَ وَالْإِسْحَاقَ ۚ كُلٌّ مِّنَ الصَّابِرِیْنَ﴾ (انبیاء/ ۸۵)

اسماعیل، اور یسٰ، اور ذوالکفل (علیہم السلام) کو یاد کرو، وہ سب صبر والے تھے۔

اور اللہ تعالیٰ نے حضرت اسماعیل علیہ السلام کے متعلق فرمایا:

﴿وَأَنذِرْ فِی الْكِتَابِ إِسْمَاعِیْلَ ۚ إِنَّهُ كَانَ صَادِقَ الْوَعْدِ﴾ (مریم/ ۵۴)

اور کتاب میں اسماعیل کو یاد کرو، بے شک وہ وعدہ کا سچا تھا۔

ذبح ہونے والے نے ہی اپنے باپ سے وعدہ کیا:

﴿سَتَجِدُنِيْٓ إِنِ شَاءَ اللّٰهُ مِنَ الصَّابِرِیْنَ﴾ (الصّٰفّٰتِ/ ۱۰۲)

اے میرے باپ! خدا نے چاہا تو قریب ہے کہ آپ مجھے صابر پائیں گے۔

(ان شاء اللہ آپ مجھ کو صبر کرنے والوں میں سے دیکھیں گے)۔

جب واضح ہو گیا کہ ذبح ہونے والے نے اپنے باپ سے صبر کا وعدہ کیا، اور وعدہ سچ

کر دکھایا، اللہ تعالیٰ نے اسماعیل علیہ السلام کو صبر کرنے والا، اور وعدہ کا سچا کہا ہے تو

یقیناً ذبح اسماعیل علیہ السلام ہیں۔

(۴) حضرت اسحاق علیہ السلام کی پیدائش سے پہلے اللہ تعالیٰ نے آپ کی والدہ کو

ان الفاظ میں بشارت دی۔

﴿فَبَشِّرْنَاهَا بِإِسْحَاقَ ۖ وَمِنْ وَرَآءِ إِسْحَاقَ يَعْقُوبَ﴾ (ہود/ ۷۱)

تو ہم نے اُسے (حضرت سارہ) کو اسحاق کی خوشخبری دی اور اسحاق کے پیچھے یعقوب کی۔

اگر کہا جائے کہ ذبح کرنے کا حکم حضرت اسحاق علیہ السلام کے متعلق تھا تو اب یہ دیکھنا ہوگا کہ حضرت یعقوب علیہ السلام کی پیدائش سے پہلے آپ کے ذبح کرنے کا حکم دیا گیا ہے یا بعد میں؟ اگر آپ کی پیدائش سے پہلے حکم دیا گیا ہے تو اس صورت میں حضرت ابراہیم علیہ السلام کا امتحان ہی نہیں ہو سکتا، کیونکہ آپ کو بتا دیا گیا تھا کہ سارہ رضی اللہ عنہا کا بیٹا اسحاق (علیہ السلام) اور اسحاق (علیہ السلام) کا بیٹا یعقوب (علیہ السلام) ہوگا۔ جب حضرت ابراہیم علیہ السلام کو معلوم ہے کہ اسحاق علیہ السلام کا بیٹا تو ابھی پیدا نہ ہوا ہے تو ذبح ہو ہی نہیں سکتا، تو امتحان کیسے؟ اور رب تعالیٰ اپنے ہی حکم کے خلاف کیسے حکم دے سکتا ہے؟ اگر حضرت یعقوب علیہ السلام کی پیدائش کے بعد حکم ہو تو یہ بھی ثابت نہیں ہو سکتا، کیونکہ اللہ تعالیٰ نے فرمایا:

﴿فَلَمَّا بَلَغَ مَغَةَ السَّعْيِ﴾ (الصَّفَّتْ / ۱۰۲)

پھر جب وہ (لڑکا، حضرت اسماعیل) ایسی عمر کو پہنچا کہ اُن (حضرت ابراہیم) کے ساتھ کام کے قابل ہو گیا (باتھ بٹانے اور چلنے پھرنے لگا)۔
ذبح کے وقت حضرت ابراہیم علیہ السلام کے بیٹے کی عمر (۱۳) تیرہ سال تھی، اس عمر میں حضرت یعقوب علیہ السلام کا پیدا ہو جانا اور حضرت اسحاق علیہ السلام کا ذبح کا حکم دینا بھی عقل کے خلاف ہے۔

(۵) اللہ تعالیٰ نے حضرت ابراہیم علیہ السلام کی ہجرت کا ذکر کرتے ہوئے فرمایا:

﴿وَقَالَ إِنِّي ذَاهِبٌ إِلَىٰ رَبِّي سَيِّدَيْنِ﴾ (الصَّفَّتْ / ۹۹)

اور ابراہیم (علیہ السلام) نے کہا، میں جا رہا ہوں جہاں میرے رب نے حکم دیا ہے وہی میری رہنمائی فرمائے گا۔

یعنی جہاں میرے رب کا حکم ہے اس سرزمین میں جانے والا ہوں، ہجرت کرنے کے بعد حضرت ابراہیم علیہ السلام ڈعا کرتے ہیں:

﴿رَبِّ هَبْ لِي مِنَ الصَّالِحِينَ﴾ (الصُّفْتُ/۱۰۰)

الہی مجھے لائق (نیک و صالح) اولاد دے۔

اللہ تعالیٰ نے اس دعا کی قبولیت کو ذکر کیا:

﴿فَبَشِّرْنَاهُ بِغُلَامٍ حَلِيمٍ﴾ (الصُّفْتُ/۱۰۱)

تو ہم نے اُسے خوشخبری سنانی ایک بُردبار (حلیم المزاج) لڑکے کی۔

پھر اسی بیٹے کا ذکر کرتے ہوئے فرمایا:

﴿فَلَمَّا بَلَغَ مَغَةَ السُّعَىٰ قَالَ يَبْنَىٰ إِنِّي أَرَىٰ فِي الْمَنَامِ أَنِّي أَذْبَحُكَ فَانْظُرْ

مَاذَا تَرَىٰ ۚ قَالَ يَأْتِيَتُ أَفْعَلُ مَا تُؤْمَرُ سَتَجِدُنِي إِن شَاءَ اللَّهُ مِنَ

الصَّابِرِينَ﴾ (الصُّفْتُ/۱۰۲)

پھر جب وہ (لڑکا) حضرت اسماعیل (الہی عمر کو پہنچا کہ اُن (حضرت ابراہیم)

کے ساتھ کام کے قابل ہو گیا (چلے پھرنے لگا) تو (حضرت ابراہیم نے) فرمایا:

اے میرے بیٹے! میں نے خواب دیکھا کہ میں تجھے ذبح کرتا ہوں، اب تم بھی سوچ

لو (دیکھ لو کہ) تمہاری کیا رائے ہے؟ وہ بولے کہ: اے میرے باپ! آپ کو

جس بات کا حکم ہوا ہے آپ (بلا تامل) کیجئے۔ خدا نے چاہا تو قریب ہے کہ آپ

مجھے صابر پائیں گے (ان شاء اللہ آپ مجھ کو صبر کرنے والوں میں سے دیکھیں گے)۔

اب اس سارے واقعہ کے بعد یہ واضح ہو جاتا ہے کہ حضرت اسماعیل علیہ السلام

ہی ہیں، کیونکہ حضرت اسحاق علیہ السلام کی بشارت حضرت سارہ رضی اللہ عنہا کو دی ہی

اس لئے گئی تھی کہ ابراہیم علیہ السلام کو تو ایک بیٹے کی بشارت دی جا چکی ہے اور بیٹا

بھی عطا کر دیا گیا تھا۔

گر ذبح کے وقت حضرت اسماعیل علیہ السلام کی عمر (۱۳) تیرہ سال ہے تو اسی سال

اسحاق علیہ السلام کی بشارت دی گئی اور ایک سال بعد آپ پیدا ہوئے اور اگر اُس

وقت اسماعیل علیہ السلام کی عمر سات سال تھی تو ذبح کے واقعہ کے سات سال بعد حضرت اسحاق علیہ السلام کی پیدائش ہے۔

(۶) کثیر اخبار میں یہ ذکر بھی موجود ہے کہ ذبح کے وقت جو ذنبہ بطور فدیہ دیا گیا اس کے سینک کعبہ شریف کی دیوار پر بہت عرصہ تک نصب رہے۔

اس سے بھی واضح ہوا کہ ذبح کا واقعہ مکہ مکرمہ میں پیش آیا اور مکہ مکرمہ میں حضرت اسماعیل علیہ السلام تھے۔ اگر ذبح کا واقعہ اسحاق علیہ السلام سے متعلق ہوتا تو ملک شام میں پیش آتا نہ کہ مکہ مکرمہ میں۔ (کبیر، ج: ۲۶، ص: ۱۵۳، ۱۵۴)

سبحان اللہ! حضرت ابراہیم علیہ السلام کی قربانی کا فعل بھی رب تعالیٰ کو کیسا پسند آیا کہ تاقیامت اصحاب نصاب اہل ثروت اس پر عمل کرتے رہیں گے۔

پوتے کی پیدائش :

﴿فَبَشِّرْنَاهَا بِإِسْحَاقَ وَيَمِينَ وَآءِ إِسْحَاقَ يَعْقُوبَ﴾ (ہود/۷۱)

تو ہم نے اُسے (حضرت سارہ) کو اسحاق کی خوشخبری دی اور اسحاق کے چچے یعقوب کی۔

﴿وَوَهَبْنَا لَهُ إِسْحَاقَ وَيَعْقُوبَ نَافِلَةً ۚ وَكُلًّا جَعَلْنَا صَالِحِينَ ۚ وَجَعَلْنَاهُمْ

أَيَّمَةً يَهْتَدُونَ بِأَمْرِنَا﴾ (انبیاء/۷۳-۷۴)

اور ہم نے عطا فرمایا انھیں (سیدنا ابراہیم علیہ السلام کو حضرت اسماعیل علیہ السلام کی ولادت کے چودہ سال بعد) اسحق (جیسا فرزند جو انبیاء بنی اسرائیل کا باپ ہے) اور یعقوب (جیسا پوتا جن کو اسرائیل کہا گیا) اور ان سب کو ہم نے صالح بنادیا۔ اور ہم نے بنادیا انھیں پیشوا (لوگوں کے لئے) وہ راہ دکھاتے تھے ہمارے حکم سے۔

یہ اس بات پر دلیل ہے کہ بیٹے کی ولادت سے انہیں بہت فائدہ حاصل ہوگا

اور پھر بیٹے کی اولاد بھی اُن کی زندگی میں ہوگی تاکہ پوتے کو دیکھ کر دونوں (حضرت سارہ رضی اللہ عنہا اور سیدنا ابراہیم علیہ السلام) کی آنکھیں ٹھنڈی ہو جائیں جیسا کہ اولاد کی پیدائش اور نسل کے اجراء پر سکون و اطمینان حاصل ہوتا ہے اگر ایسا نہ ہو کہ سیدنا ابراہیم علیہ السلام و سارہ رضی اللہ عنہا کی حیات میں یعقوب علیہ السلام پیدا نہ ہوں گے تو یعقوب علیہ السلام کے ذکر کا کوئی فائدہ باقی نہیں رہتا۔ آیت قرآنی کی تخصیص حضرت ایلٰہ علیہ السلام کی باقی نسل کے سوا صرف حضرت یعقوب علیہ السلام کے لئے اس بات کی شہادت ہے کہ آپ کی ولادت دادا، دادی کی حیات میں ہوگی اور انہیں اس طرح خوشی و مسرت ہوگی جس طرح ایک باپ کو اپنے خاندان کے جاری ہونے پر ہوتی ہے۔ فرمان باری تعالیٰ ہے :

﴿وَهَبْنَا لَإِسْحَاقَ وَيَعْقُوبَ ۖ وَكَلَّا جَعَلْنَا نَبِيًّا﴾ (مریم/۴۹)

اور ہم نے (ابراہیم علیہ السلام کو) اسحاق اور یعقوب عطا کئے اور ہر ایک کو غیب کی خبریں بتانے والا (نبی) کیا۔

حضرت ابو ذر رضی اللہ عنہ فرماتے ہیں کہ میں نے حضور اکرم نور مجسم ﷺ کی خدمت عالیہ میں عرض کی: یا رسول اللہ ﷺ! سب سے پہلے کوئی مسجد تعمیر کی گئی؟ حضور ﷺ نے فرمایا، مسجد حرام۔ میں نے عرض کی، پھر کوئی؟ فرمایا: مسجد اقصیٰ۔ میں نے عرض کی، دونوں کے درمیان کتنا عرصہ کا دورانیہ ہے؟ حضور ﷺ نے فرمایا: چالیس سال۔ میں نے عرض کی، پھر کوئی مسجد تعمیر ہوئی؟ حضور ﷺ نے فرمایا، پھر جہاں تجھے نماز کا وقت ہو جائے نماز ادا کر لو، ساری روئے زمین مسجد ہے۔

اہل کتاب کے نزدیک حضرت یعقوب علیہ السلام نے مسجد اقصیٰ کی بنیاد رکھی اور یہ مسجد اہلیا ہے۔ اللہ تعالیٰ نے بیت المقدس کو شرف عطا فرمایا۔

سیدنا ابراہیم علیہ السلام اور حضرت اسماعیل علیہ السلام کے تعمیر کعبہ کے چالیس سال بعد حضرت یعقوب علیہ السلام نے مسجد اقصیٰ کی تعمیر کی اور یہ دونوں تعمیرات حضرت اسحاق علیہ السلام کے وجود کے بعد ہوئیں اس لئے کہ جب سیدنا ابراہیم علیہ السلام نے بارگاہِ الہی میں دعا کی تو اپنی دعا میں کہا :

﴿وَإِذْ قَالَ إِبْرَاهِيمُ رَبِّ اجْعَلْ هَذَا الْبَلَدَ آمِنًا وَاجْنُبْنِي وَبَنِيَّ أَنْ نَعْبُدَ الْأَصْنَامَ رَبِّ إِنَّهُمْ أَضَلُّوا كَثِيرًا مِّنَ النَّاسِ فَمَنْ تَبِعْنِي فَإِنَّهُ مِنِّي وَمَنْ عَصَانِي فَإِنَّكَ غَفُورٌ رَّحِيمٌ رَبَّنَا إِنِّي أَشْكَنْتُ مِنْ ذُرِّيَّتِي بِوَاحٍ غَيْرِ ذِي رُوحٍ عِنْدَ بَيْتِكَ الْمُحَرَّمِ رَبَّنَا لِيُقِيمُوا الصَّلَاةَ فَاجْعَلْ أَفْنَدَةً مِّنَ النَّاسِ تَهْوِي إِلَيْهِمْ وَارْزُقْهُمْ مِّنَ الثَّمَرَاتِ لَعَلَّهُمْ يَشْكُرُونَ رَبَّنَا إِنَّكَ تَعْلَمُ مَا نُخْفِي وَمَا نُغْلِي وَمَا يَخْفَى عَلَى اللَّهِ مِنْ شَيْءٍ فِي الْأَرْضِ وَلَا فِي السَّمَاءِ الْحَمْدُ لِلَّهِ الَّذِي وَهَبَ لِي عَلَى الْكِبَرِ إِسْمَاعِيلَ وَإِسْحَاقَ إِنَّ رَبِّي لَسَمِيعُ الدُّعَاءِ رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ دُعَاءِ رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ﴾ (ابراہیم/۳۱-۳۵)

(اور یاد کرو) جب ابراہیم (علیہ السلام) نے عرض کی: اے میرے رب! اس شہر (مکہ معظمہ) کو امان والا کر دے اور مجھے اور میرے بیٹوں کو بتوں کے پوجنے سے بچا۔ (انبیاء/۸۱) انبیاء علیہم السلام بت پرستی اور تمام گناہوں سے معصوم ہیں حضرت ابراہیم علیہ الصلوٰۃ والسلام کا یہ دعا کرنا بارگاہِ الہی میں تواضع و اظہار احتیاج کے لئے ہے کہ باوجود یہ کہ تو نے اپنے کرم سے معصوم کیا لیکن ہم تیرے فضل و رحمت کی طرف دست احتیاج دراز کرتے ہیں خزانہ العرفان (اے میرے رب! بے شک بتوں نے بہت لوگوں کو گمراہ کر دیا) بہکا دیا، یعنی اُن کی گمراہی کا سبب ہوئے کہ وہ انہیں پوجنے لگے۔

تو جس نے میرا ساتھ دیا (جو شخص میری راہ پر چلے گا) وہ تو میرا ہے اور جس نے میرا
کہا نہ مانا تو بیشک بخشے والا مہربان (کثیر المغفرت اور کثیر الرحمت) ہے۔

اے ہمارے رب ! میں نے بسا دیا ہے (آباد کر دیا ہے) اپنی کچھ اولاد کو اس
وادی میں جس میں کھیتی باڑی نہیں (میدان میں جو زراعت کے قابل نہیں) تیرے
حرمت والے گھر (کعبہ معظمہ) کے قریب میں۔ (ریت ٹیلوں کے ایسے پہاڑوں کے
میدان میں جو زراعت کے قابل نہیں۔ سیدنا ابراہیم علیہ السلام نے وحی الہی کے مطابق اپنی
بیوی حضرت ہاجرہ رضی اللہ عنہا اور اپنے فرزند حضرت اسماعیل علیہ السلام کو اپنے ساتھ براق پر سوار کر کے
شام سے سرزمین حرم میں لائے اور کعبہ مقدسہ کے نزدیک اُتارے۔ یہاں اُس وقت نہ کوئی آبادی تھی
نہ کوئی چشمہ نہ پانی (خزائن العرفان) اے ہمارے رب ! یہ اس لئے تاکہ وہ نماز قائم
کریں۔ پس کر دے لوگوں کے دلوں کو کہ وہ شوق و محبت سے اُن کی طرف مائل
ہوں اور انہیں رزق دے پھلوں سے تاکہ وہ (تیرا) شکر ادا کریں۔ اے رب ! تو
سب کچھ جانتا ہے جو ہم چُھپاتے ہیں اور جو ہم ظاہر کرتے ہیں۔ اور اللہ پر کچھ چُھپا ہوا
نہیں، زمین میں اور نہ آسمان میں۔ سب خوبیاں (حمد و ثناء) اللہ کے لئے ہے جس
نے مجھے بوڑھا پائے میں اسماعیل و اسحاق (علیہما السلام) دیئے۔ بیشک میرا رب دُعا سننے
والا ہے۔ اے ہمارے رب ! مجھے نماز کا قائم کرنے والا رکھ اور کچھ میری اولاد کو۔
اے ہمارے رب اور ہماری دُعا سن لے۔ اے ہمارا رب ! مجھے بخش دے اور
میرے ماں باپ کو اور سب مسلمانوں کو جس دن حساب قائم ہوگا۔

ایک لطیف بات اس قصہ سے یہ بھی واضح ہوتی ہے کہ جب آپ آگ میں
ڈالے گئے تو آپ نے قطعاً دُعا نہ فرمائی اور اس وقت آپ نے دُعا فرمائی۔ اس
میں یہ راز ہے کہ اگرچہ دُعا نہ کرنا اور کار سازی حق پر اعتاد رکھنا بھی ایک درجہ توکل ہے
جو اپنی منزل و مقام میں بہتر ہے لیکن اس مقام سے جب بلند مقام پر عارف پہنچتا ہے

تو دُعا کرنا ہی اُس کے لئے افضل ہوتا ہے۔ حضرت ابراہیم علیہ السلام کے درجات جب پہلے مقام سے بلندی پر آئے تو آپ نے دُعا فرمائی اور اس سے ادنیٰ درجہ پر دُعا کے لئے لب بندر ہے۔ (تفسیر الحسنات، فقیر اعظم علامہ ابوالحسنات سید محمد احمد قادری اشرفی) انبیاء کرام علیہم السلام کی شانِ عبدیت کا تقاضا ہے کہ وہ بارگاہِ ایزدی میں عاجزی تواضع اور گریہ و زاری کی کیفیت میں ڈوبے ہوئے ٹھکتے ہوئے چلے جاتے ہیں۔

’واقعہ آگ‘ چونکہ یہ اللہ تعالیٰ کی طرف سے امتحان کا موقع تھا اس لئے اس موقع پر سیدنا ابراہیم علیہ السلام نے دُعا نہیں کی، اس موقع پر دُعا کرنا اس امتحان سے بچنے کے مترادف ہوتا۔

آمن اور سلامتی کا ایمان اور اسلام پر مقدم ہونا :

اے میرے رب ! اس شہر مکہ کو تاقیامت امن والا بنادے اور ہر ظالم فسادی، بدامنی پھیلانے والے جفا کار، خریب پسند دہشت گرد کو یہاں کے لئے ایسا مسخر کر دے کہ کسی جاندار کا دل دکھانا تو درکنار یہاں کا گھاس تنکا بھی نہ اکھاڑ سکے۔ اور اگر کوئی کرے تو خود ہی تباہ ہو جائے۔ یہاں تک کہ جہان کی ہوائیں فضا میں اور موسم بھی یہاں کوئی موذی امراض نہ لاسکے نہ کبھی قحط سالی آئے۔ غرض کہ چاروں طرف ہر طرح کا آمن و امان رہے اور دُور دُور تک یہ علاقہ حرم شریف بن جائے۔

جس شہر کی آبادی اور پر امن ہونے کی التجا کی جا رہی ہے وہ سیدنا ابراہیم علیہ السلام کا آبائی وطن نہیں ہے۔ اُن کی اپنی رہائش یہاں نہیں۔ اُن کا مال اور اُن کی جائیداد وہاں موجود نہیں بلکہ اس شہر کے لئے یہ التجا کی جا رہی ہے جہاں اُن کے حقیقی معبود کا گھر ہے یعنی اے خدا وہ جگہ جو تیرے انوار کی تجلی گاہ ہے وہ وادی جہاں تیرے جلوں کا جھوم ہے۔ وہ مقام جہاں تیرا احسن ماکل بہ آشکارائی ہے وہاں سلامتی ہو

وہاں امن ہو وہاں کے بسنے والے تیری یاد اور تیری عبادت میں کھوئے رہیں۔ کسی تکلیف کا کاٹنا اُن کے دامنِ احساس میں نہ چُکھے۔ سیدنا ابراہیم علیہ السلام کی ساری دُعاؤں قبول ہوئیں اور اگر کسی کو اس کا عینی مشاہدہ کرنا ہو تو وہ آج بھی مکہ مکرمہ میں جا کر مشاہدہ کر سکتا ہے۔

اُمن اور امان کا حاصل ہونا سب سے بڑی نعمت ہے۔ ایمان بھی تب ہی سلامت رہ سکتا ہے جب شہر میں اُمن ہو، جان مال اور عزت محفوظ ہو۔ دیکھئے کہ جب اندلس میں اُمن نہ رہا اور مسلمانوں کی جانیں عیسائی حکمرانوں کے ہاتھوں محفوظ نہ رہیں تو کتنے مسلمانوں کو قتل کر دیا گیا اور کتنے مسلمانوں کو جبراً عیسائی بنا دیا گیا۔ اذان، نماز باجماعت اور دیگر اسلامی شعائر اسی وقت قائم کئے جاسکتے ہیں جب ملک میں مسلمانوں کو اُمن حاصل ہو۔ جہاں اُمن نہیں ہوتا وہاں مسلمانوں کی مساجد بھی محفوظ نہیں رہتیں، وندے ماترم کا ترانہ جو عقیدہٴ توحید کے مغائر ہے پڑھنا پڑتا ہے۔ (آج ۶/ ڈسمبر ہے آج کے دن ہی رعفرانی دہشت گرد ہندو تنظیموں نے بابر کی مسجد کو شہید کیا تھا۔ ہندوستانی مسلمان اس سانحہ کو بھول نہیں سکتے) اس لئے سب سے بڑی نعمت یہ ہے کہ ملک میں اُمن قائم ہو، صحت بھی بہت بڑی نعمت ہے لیکن صحت کے حصول کے لئے ہپتالوں اور ڈاکٹروں تک پہنچنا بھی تب ہی ممکن ہے جب ملک و شہر میں اُمن ہو۔ ملک و شہر میں فسادات کے وقت اُمن و امان نہ ہونے کے زمانے میں ایسے واقعات بھی پیش آئے کہ لوگ جاں بلب مریضوں کو فوراً ہپتال نہ پہنچا سکے، کتنی اموات کو بروقت دفنایا نہ جاسکا، کتنے لوگوں کو سامانِ خورد و نوش کی ضرورت تھی اور ہڑتالوں کی وجہ سے وہ کھانے پینے کا سامان نہ خرید سکے، کئی لوگ روزمرہ مزدوری پر کام کرتے ہیں اور وہی اُن کی روزانہ خوراک کا ذریعہ ہے، کئی پردیسی لوگ بے گھر ہیں وہ صرف ہوٹلوں سے کھانا کھاتے ہیں، ہوٹل بند ہو جانے سے اور روزی نہ ملنے سے یہ تمام لوگ

مصائب کا شکار ہوئے اور یہ سب ہڑتالوں کا نتیجہ ہے، فرقہ وارانہ فسادات میں کتنے بچے یتیم ہو جاتے ہیں، بعض گھروں میں ایک ہی شخص سب کا کفیل ہوتا ہے وہ فسادات میں مارا جاتا ہے اور اس کے نتیجہ میں پورا گھر مصائب کا شکار ہو جاتا ہے، غرض بد امنی سے دین کا بھی نقصان ہوتا ہے اور دنیا کا بھی نقصان ہوتا ہے۔ ہنگاموں میں لوگ پوسٹ آفس اور بینکس جلا دیتے ہیں، بس اور گاڑیاں جلا دیتے ہیں، ٹریفک سگنل توڑ دیتے ہیں یہ کس کا نقصان ہے؟ یہ ہمارا نقصان ہے لیکن صدمہ یہ ہے کہ ہم میں اجتماعی سوچ نہیں رہی، غرض یہ کہ امن نہ ہونے سے دین اور دنیا دونوں خطرے میں ہیں۔ دین اور دنیا میں کامیابی اسی وقت حاصل ہوگی جب ملک میں امن اور امان قائم ہو، یہی وجہ ہے کہ جس ملک میں مسلمانوں کی جان، اُن کا ایمان اور مال خطرہ میں ہو وہاں کے مسلمانوں پر ہجرت کرنا فرض ہے اور اسی سبب سے سیدنا ابراہیم علیہ السلام نے اپنی دُعاؤں میں ملک میں امن اور سلامتی کے حصول کو سب پر مقدم کیا اور فرمایا: اے میرے رب! اس شہر کو امن والا بنادے!

ہمارے نبی سیدنا محمد رسول اللہ ﷺ نے بھی چاند دیکھ کر دُعا کی تو امن اور سلامتی کا ذکر ایمان اور اسلام سے پہلے کیا۔ **اللہم اہلہ علینا بالامن والایمان والسلامۃ والاسلام ربی وربک اللہ** اے اللہ ہمیں اس چاند میں امن اور سلامتی اور اسلام کے ساتھ رکھ۔ میرا اور میرا رب اللہ ہے۔

سلامتی مومن کی فطرت میں ہے: اسلام یہ نہیں چاہتا کہ امن کا نام لو اور فساد کا کام کرو۔ سلامتی والا وہی ہوگا جو اسلام والا ہو اور امن والا وہی ہوگا جو ایمان والا ہو۔ دیکھو ہمارے کتنے پیارے نام ہیں۔ مسلم صرف سلامتی والا۔ مومن امن والا۔ جسکے اندر سلامتی و امن ہو۔ ہمارا نام ہی ایسا دیا گیا ہے کہ فساد کا تھوڑی نہ آئے۔ ہم ہی سلامتی والے ہیں۔ ہم ہی امن و شافی والے ہیں۔

سلامتی مسلمان کا مزاج ہے : اسلام صلح و سلامتی کا دین ہے۔ اسلام اُمن و شانتی کا دین ہے۔ سرکارِ رسالت ﷺ مومن کی نشانی بیان فرماتے ہیں: **المسلم من سلم المسلمون من يده ولسانه** مسلمان وہ ہے جس کے ہاتھ سے اور زبان سے مسلمان محفوظ رہے۔ نہ تم اپنے ہاتھ سے کسی کو اذیت پہنچاؤ اور نہ اپنی زبان سے کسی کو اذیت پہنچاؤ۔ تمہارے ہاتھوں سے بھی مسلمان محفوظ رہیں اور تمہارے زبانوں سے بھی مسلمان محفوظ رہیں..... سلامتی تمہارے مزاج کے اندر ہے۔

حضور نبی کریم ﷺ اپنی اُمت کو دُعا کی تعلیم دے رہے ہیں کہ اے میرے اُمّی ! اپنی نماز کے اختتام پر اپنے دائیں بائیں السلام علیکم ورحمة اللہ کہا کرے، ایک طرف کہنے سے دائیں طرف کی ساری اُمت اور دوسری طرف کہنے سے بائیں طرف کی ساری اُمت اس دُعا میں شامل ہو جاتی ہے۔

سیدنا علی مرتضیٰ رضی اللہ عنہ فرماتے ہیں کہ ایک مرتبہ میں دُعا مانگ رہا تھا **اللهم ارحمني** 'اے اللہ مجھ پر رحم فرما' حضور رحمۃ للعالمین ﷺ میرے پاس سے گزرے اور میرے دُعا کی کلمات ساعت فرمائے اور مجھے قریب آ کر تھکی دی پھر فرمانے لگے: اے علی ! اللہ کی رحمت کو تنگ کیوں کرتے ہو؟ کیوں نہیں کہتے کہ اے اللہ ! حضور ﷺ کی ساری اُمت پر رحم فرما۔ اس لئے کہ سب کے لئے دُعا مانگنے میں اپنی ذات تو خود بخود ہی آ جاتی ہے مزید فرمایا: بے شک دُعا کو سب کے لئے عام کرنے اور محض اپنے لئے خاص کرنے میں اتنا فرق ہے جتنا آسمان اور زمین کی وسعتوں میں۔ سلامتی کی دُعا میں حضور ﷺ کی پوری اُمت شامل کر لی جائے اور جب تک ایسا نہیں ہوگا، عبادت اپنے کمال کو نہیں پہنچتی اور مکمل نہیں ہوتی۔

بندہ جب تک دوسروں کے لئے سراسر بیکر رحمت نہ بن جائے اس وقت تک اس کی بندگی اتمام و کمال کا درجہ حاصل نہیں کر سکتی۔ بندے کا کام دوسروں کی بھلائی چاہنا ہے

اب دوسروں کے لئے بُرا چاہنا، اُن کو اذیت دینا، تکلیف پہنچانا یا کسی کی مجبوری سے بے جافائدہ اُٹھاتے ہوئے کسی کو پریشان کرنا کہاں کی مسلمانی ٹھہری؟

اسلام اپنے لغوی مفہوم کے اعتبار سے اپنے جملہ ارکان کے ذریعے سلامتی کا آئینہ دار ہے بالفرض اگر کوئی شخص نمازیں بھی پڑھے، روزے رکھے، حج و زکوٰۃ بھی ادا کرے لیکن اس کا عمل یہ ظاہر کرے کہ وہ حضور نبی مکرم ﷺ کی اُمت کے حق میں مہربان اور شفیق نہیں بلکہ انہیں گزند اور بے جا تکلیف پہنچاتا ہے تو اس کا کوئی عمل عند اللہ اور عند الرسول قابل قبول نہیں ہوگا۔ نیک اعمال تو تب قبول کئے جاتے ہیں جب انسان مخلوق خدا کے لئے بھی بیکہ رحمت و شفقت بن جائے اور حضور ﷺ کی بارگاہ میں مقبولیت تب ہوتی ہے جب حضور ﷺ کے حکم کے مطابق پوری اُمت کو بھلائی میں شامل کر لیا جائے۔

السلام علیکم ورحمة اللہ کہہ کر نماز سے خارج ہونے کا سبق یہ بھی ہے کہ انسان نماز سے فارغ ہو کر جب دنیوی زندگی کی طرف نکلتا ہے تو اس کو یہ باور کرایا جاتا ہے کہ اے بندے ! ابھی تو اللہ کے گھر میں بیٹھ کر پوری اُمت کے لئے رحمت مانگ کر آیا ہے اور اگر تو اس کے بعد بھی کلمہ گو مسلمان بھائی کو اپنے عمل سے تکلیف دھوکا یا فریب دے گا تو تیری وہ نماز تیرے منہ پر مار دی جائے گی کہ جس کا اختتام تو نے السلام علیکم ورحمة اللہ کے ذریعے سلامتی کی دُعاؤں پر کیا اس طرح زبان سے دُعا اور عمل سے تکلیف دے رہا ہے۔ تیرے قول و عمل میں اس قدر تضاد ساری عبادتوں قیام، رکوع، سجود وغیرہ کے اثرات کو ختم کر دیتا ہے۔ اسلام ہی امن و سلامتی کا ضامن ہے: سرکار رسالت ﷺ مومن کی تعریف بیان فرماتے ہیں: 'مومن وہ ہے جس کا پڑوسی اس کے خطرات سے مَـمُون رہے، یعنی اس کے شَر سے محفوظ رہے امن میں رہے۔ اگر تم پوری دُنیا میں اُمن لانا چاہتے ہو تو اسلام کی کم از کم ایک بات مان لو۔ ایک صالح انقلاب لانا ہے تو پورے اسلام کو ماننا ہوگا۔

اَمِنْ وِشَانَقِیْ کِی فِضَاءِ قَائِمِ کَرْنِے کَے لَئے اَکْر اِسْلَامِ کِی پُورِی بَات نَدِ قَبُولِ کَر سِکے تُو بَلَسِ اِتِنِی سِی بَات مَان لو کہ ہَم اِپنِے پڑوسی کو نَہیں سَتائیں گَے۔ تَمہارے پڑوسی چاروں طرف ہِیں اُن کَے پڑوسیوں کَے کُچھ پڑوسی۔ اِس طَرَح پُورا حَلّہ ہو گیا۔ اِس لحاظ سے اِس حَلّہ کا دُوسرا حَلّہ پڑوسی۔ چنَد محلّے مل گئے تُو گاؤں ہو گیا۔ اِس گاؤں کا دُوسرا گاؤں پڑوسی۔ چنَد گاؤں مل گئے تُو تعلقہ ہو گیا۔ اِس تعلقہ کا دُوسرا تعلقہ پڑوسی۔ چنَد تعلقے مل گئے تُو ضلع بن گیا۔ اِس ضلع کا دُوسرا ضلع پڑوسی۔ چنَد اضلاع مل گئے تُو صوبہ ہو گیا۔ اِس صوبہ کا دُوسرا صوبہ پڑوسی۔ چنَد صوبے ایک ہو گئے تُو ایک مَلک بن گیا۔ اِس مَلک کا دُوسرا مَلک پڑوسی۔ چنَد مَلک مل گئے تُو بَرِ عَظَم بن گیا، تُو اِس بَرِ عَظَم کا دُوسرا بَرِ عَظَم پڑوسی۔ اَکْر یہی ایک بَات مَان لو کہ ہَم پڑوسی کو نَہیں سَتائیں گَے تُو ساری دُنیا میں اَمِنْ ہو جائیگا۔ ساری دُنیا میں شَانَقِی ہو جائے گی۔

سَلَامَتِیْ ہِی سَلَامَتِیْ : تَم مَسْلَمَان ہو، تَمہارے دین کا نام اِسْلَام ہے، تَمہارے خُدا کی صِفَت سَلَام۔ تَمہارا رُسل، رُسلِ السَلَام۔ سَلَامَتِیْ تُو وہاں سے شُرُوع ہوئی ہے یہاں سَاتھ دے رہی ہے۔ مومن کا لَفْظ یہ بھی خُدا نے اِپنِے لَئے اِسْتِعَالَ کِیا ہے اَللّٰکُ الْقُدُّوسُ السَّلَامُ الْمُؤْمِنُ الْمُهَيِّمُ الْغَزِيْزُ الْجَبَّارُ الْمُتَكَبِّرُ۔ اللہ تعالیٰ بھی مومن، رُسل بھی مومن، اے ماننے والو ! تَم بھی مومن۔

اللہ تعالیٰ مومن ہے یعنی پیغام اَمِنْ کا نازل کَرنے والا۔ رُسل بھی مومن یعنی پیغام اَمِنْ کَے لانے والے ہِیں اور ہَم مومن ہِیں یعنی پیغام اَمِنْ کَے ماننے والے ہِیں۔

تُو حَیْد پَر قَائِم رُکھنے اور بَہت پَر سِستی سے مَحْفُوظ رُکھنے کی دُعا :

اے کَرِیْم ! مِیرے بیٹوں کو بھی دُور رُکھ اِس بَات سے کہ ہَم سے کوئی کبھی پُتھر لکڑی لو ہے یا چاند سورج ستاروں یا آگ کَے بتوں کو پوچھیں۔ اور اِتنا دُور کَر دے کہ دِل میں بھی خِیال نہ آئے، نہ کُسی کی مَحَبّت پِیدا ہو، نہ اُن کی تَعْظِیْم ہی ہَم کَر سکیں۔

سیدنا ابراہیم علیہ السلام اپنی دُعا میں صرف یہ عرض نہیں کر رہے ہیں کہ ہمیں بتوں کی عبادت سے بچا۔ التجا یہ ہے کہ ہمیں اُن سے بہت دُور رکھ ہمارے خیال میں بھی اُن کا تصور نہ آنے پائے۔ بیشک ان بتوں نے اپنے وجود کے سبب یا اپنی چمک دمک خوبصورتی سے متاثر کر کے یا اپنی تیزی، گرمی، چاہ و جلال سے مرعوب کر کے بہت سے احمق بیوقوف ظالم جاہل لوگوں کو گمراہ کر دیا، سیدھے راستے (صراطِ مستقیم) سے بھٹکا دیا۔ اے میرے پروردگار ! ان بتوں نے تو بہت سے لوگوں کو گمراہ کر دیا۔ بتوں کی طرف گمراہ کرنے کی نسبت مجازاً ہے کیونکہ وہ گمراہی کا سبب ہیں۔ (جو چیز گناہ کا سبب ہو اُس کو مجرم قرار دینا یا ایسے شخص کو سزا شرعی کا مستوجب گردانا شرعاً جائز ہے سیدنا ابراہیم علیہ السلام نے گمراہی کا مجرم بتوں کو قرار دیا حالانکہ پتھر کے بت تو کسی کو گمراہ ہونے کا حکم یا مشورہ نہیں دیتے نبی کی زبان قانونِ الہی کی زبان ہوتی ہے لہذا والد اگر اولاد کو اُستاز اپنے شاگردوں کو خطیب و امام اپنے مقتدیوں کو پیر اپنے مريدوں کو والدہ اپنے بیٹوں کو بادشاہ اسلام اپنی رعایا کو مالک اپنے ملازمین کو نیک تربیت نہ دے تو شرعی مجرم ہے کہ وہ ذریعہ بن رہا ہے ان اپنوں اپنوں کی بے راہ روی کا۔

گناہ گاروں کے لئے شفاعت کی دُعا :

اے اللہ ! تیرے حکم کے مطابق ان تمام انسانوں کو اپنی قوم کو تیری شریعت بتاتا، سناتا، سمجھاتا رہوں گا پھر اس میری تبلیغ کو سن کر جس نے میری اتباع فرمانبرداری کی، میرے طریقے کو اپنایا اور نیک پاک مومن مخلص ہو گیا تو بیشک وہ مجھے یعنی میرے امتیوں میں سے ہے (پس جو کوئی میرے پیچھے چلا تو وہ میرا ہوگا)۔

سیدنا ابراہیم علیہ السلام نے ان مسلمانوں کی شفاعت کی جنہوں نے کبیرہ گناہوں کا ارتکاب کیا اور وہ بغیر توبہ کے مر گئے، اس سے مراد مسلمان ہیں۔

اور اے اللہ ! جس نے میری ہر طرح نافرمانی، مخالفت اور عصمت کی۔ اس طرح کہ یہ شریعت پر عمل کیا نہ دین قبول کیا، نہ تقی بنے، نہ مخلص۔ یا بدعل ہوئے یا منکر۔ (تو اس کا معاملہ تیرے سپرد ہے) نافرمانوں کا معاملہ اور برتاؤ تیرے سپرد کرتا ہوں۔ جب تک نافرمانی کرتے رہیں گے میرا اُن سے کوئی رابطہ، تعلق اور قومی رشتے داری نہ ہوگی۔ میں ہزاروں ایسے رشتوں کو تیرے رشتہ محبت پر قربان کر دوں گا (کافر کو اپنا سمجھنا شرعاً حرام ہے اگرچہ اپنا قرابت دار یا اولاد ہو) نافرمانوں اور بے بیوں کو اپنا نہ فرمایا گیا۔ بیشک تو غفور و رحیم ہے۔ (توبہ کی توفیق دے کر بخشنے والا، معاف فرمانے والا ہے اور ایمان کی توفیق دے کر دنیا و آخرت میں رحم فرمانے والا ہے)۔ کیا پیاری بات ہے جو لب غلیل کو ہی زیب دیتی ہے کہ جو میرے فرمانبردار ہوں گے وہ تو میرے گروہ میں شامل ہی رہیں گے لیکن جنہوں نے میری نافرمانی کی (اُن کے لئے یہ نہیں کہا کہ تو اُن کو بخش دے بلکہ کہا کہ) تو غفور و رحیم ہے تیرا کام ہی مغفرت کرنا اور رحم کرنا ہے۔ مقصد بھی پورا ہو گیا اور بارگاہِ صمدیت کے آداب کا بھی پوری طرح پاس رہا۔ نیز ازراہِ تاؤب من عصاک (جس نے تیری نافرمانی کی) نہیں کہا بلکہ من عصائی (جس نے میری نافرمانی کی) کہا ہے۔ عصیاں سے مراد اگر گناہ ہوں تو بات واضح ہے اور اگر کفر و شرک مراد ہو تو پھر اس کا مطلب یہ ہوگا کہ ان کو ہدایت کی توفیق مرحمت فرما۔ ان کی توبہ قبول کر، کیونکہ جس کی موت کفر پر ہو، اس کے لئے نہ مغفرت ہے اور نہ اس کے لئے طلب مغفرت کی اجازت ہے۔

امام مسلم نے حضرت ابن عمر رضی اللہ عنہما سے نقل کیا ہے کہ ایک روز تمسکاً رعاصیاں اور چارہ ساز بیکساں رحمۃ اللہ علیہ نے حضرت ابراہیم خلیل اللہ علیہ السلام کے اس قول کو پڑھا ﴿رَبِّ اِنَّهُمْ اَضَلُّنَّ كَثِيْرًا مِّنَ النَّاسِ فَمَنْ تَبِعَنِىْ فَاِنَّهٗ مِثِّىْ وَمَنْ عَصَانِىْ فَلَاَنكَ غَفُوْرٌ رَّحِيْمٌ﴾ (ابراہیم/۳۶) (اے رب ان بتوں نے بہت سے لوگوں کو

گمراہ کر دیا ہے جنہوں نے میری پیروی کی وہ میرے گروہ سے ہوں گے اور جنہوں نے میری نافرمانی کی تو تو غفور رحیم ہے۔ پھر حضرت عیسیٰ علیہ السلام کے اس قتلہ کو دہرایا ﴿إِنْ تُعَذِّبُهُمْ فَإِنَّهُمْ عَبْدَاكَ وَإِنْ تَغْفِرَ لَهُمْ فَإِنَّكَ أَنْتَ الْغَزِيذُ الْحَكِيمُ﴾ (الانعام/۱۱۸)

(اگر تو اُن کو عذاب دے تو وہ تیرے بندے ہیں اور اگر انہیں بخش دے تو تو ہی عزیز و حکیم ہے) پھر حضور ﷺ نے اپنے مبارک ہاتھ اٹھائے اور عرض کی اُمّی اُمّی ثم بکی اے میرے رب میری اُمّت کو بخش دے۔ میری اُمّت کو بخش دے۔ پھر حضور نبی مکرم ﷺ زارۂ قطار رونے لگے۔ اللہ تعالیٰ نے فرمایا، یا جبرئیل اذهب الی محمد فقل له انا سنرضیک فی اُمتک ولا نسوُک۔ اے جبرئیل میرے محبوب کے پاس جاؤ اور جا کر میرا پیغام دو۔ اے حبیب ہم تجھے تیری اُمّت کے بارے میں راضی کریں گے۔ اور آپ کو تکلیف نہیں پہنچائیں گے۔ ﴿وَلَسَوْفَ يُعْطِيكَ رَبُّكَ فَتَرْضَىٰ﴾ اور عنقریب آپ کا رب آپ کو اتنا عطا فرمائے گا کہ آپ راضی ہو جائیں گے۔ حضور نبی مکرم ﷺ فرماتے ہیں کہ جب تک ایک اُمّتی بھی دوزخ میں رہے راضی نہ ہوں گا۔ آیت کریمہ صاف دلالت کر رہی ہے کہ اللہ تعالیٰ وہی کرے گا جس میں رسول راضی ہوں اور احادیث شفاعت سے بھی ثابت ہے کہ رسول اللہ ﷺ کی رضا اسی میں ہے کہ سب گنہگار ان اُمّت بخش دیئے جائیں۔

خدا کی رضا چاہتے ہیں دو عالم

خدا چاہتا ہے رضائے محمد ﷺ

حضرت سیدنا علی مرتضیٰ رضی اللہ تعالیٰ عنہ سے مروی ہے کہ حضور انور ﷺ نے

ارشاد فرمایا کہ میں اپنی اُمّت کے لئے شفاعت کرتا رہوں گا یہاں تک کہ میرا رب

مجھ سے پوچھ لگا کیا آپ راضی ہو گئے ہیں؟ میں عرض کروں گا۔ ہاں میرے پروردگار میں راضی ہو گیا۔

حضرت امام باقر رضی اللہ عنہ فرماتے ہیں ہم اہل بیت یہ کہتے ہیں قرآن کریم میں سب سے زیادہ امید افزا آیت ﴿وَلَسَوْفَ يُعْطِيكَ رَبُّكَ فَتَرْضَى﴾ ہے۔

نسل اسماعیل علیہ السلام کے لئے دُعا :

﴿رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ دُعَاءِ﴾ (ابراہیم/۳۱)
(اور یاد کرو) جب ابراہیم (علیہ السلام) نے عرض کی: اے میرے رب! مجھے نماز کا قائم کرنے والا رکھ اور کچھ میری اولاد کو۔ اے ہمارے رب اور ہماری دُعا سُن لے۔
جب سیدنا ابراہیم علیہ السلام نے پہلی دُعا میں یہ عرض کر دیا کہ میں نے ان لوگوں کو اس بیت اللہ کے پاس اس لئے آباد کیا ہے تاکہ یہ نماز قائم کریں۔ تو اب اسی کے لئے توفیق کی دُعا مانگ رہے ہیں کہ اے میرے پروردگار جو میرا کام اور ارادہ تھا وہ میں نے کر دیا۔ تیرا کام ان کو نیک، متقی، مومن، مخلص نمازی بنانا ہے۔

اقامت کا ایک معنی حفاظت کرنا ہے ذریت کا معنی آئندہ نسل ہے۔ من فرما کر بعض اولاد کو شامل کیا، کیونکہ آپ کو اپنے علم غیب سے معلوم ہو گیا تھا کہ میری نسل میں کچھ لوگ کافر بھی ہوں گے۔

سیدنا ابراہیم علیہ السلام کی یہ دُعا اللہ تعالیٰ نے اس طرح قبول فرمائی کہ فرزید اسماعیل علیہ السلام سے لے کر پیارے آقا محمد مصطفیٰ ﷺ تک پوری لڑی کو مومن موحد بنایا۔ حضور اقدس ﷺ کے تمام آباء حضرت عبداللہ رضی اللہ عنہ تک سارے ہی مومن موحد ہوئے کیونکہ یہ تو قرآن مجید سے ثابت ہے کہ یہ دُعا بعض کے لئے ہے اور یہ ثابت ہے کہ دُعا قبول بھی ہوئی اور یہ بھی ثابت ہے کہ حضور نبی کریم ﷺ اولاد ابراہیم

اور بنی اسماعیل ہیں تو اس دُعا کا مستحق نبی کریم ﷺ کی اصل اور حسب نسب والی لڑی سے زیادہ کون ہو سکتا ہے گویا کہ سیدنا ابراہیم علیہ السلام نے یہ دُعا مانگی ہی اصل مصطفیٰ کے لیے تھی اور بعض سے مراد یہی تمام اصول تھے۔ اس دُعا کو مزید مضبوط فرمانے کے لئے عرض کیا: اے رب ہمارے ! اور قبول فرما میری یہ دُعا۔ اس میں یہ تعلیم ہے کہ بندہ اپنی دُعائیں کرنے کے بعد آخر میں اللہ تعالیٰ سے یہ دُعا کرے کہ اللہ ان سب دُعاؤں کو قبول فرمائے۔

سیدنا ابراہیم علیہ السلام نے تین دفعہ دُعائیں مانگی :

(۱) ہجرت ہاجرہ کے وقت (۲) تعمیر کعبہ کے دوران (۳) تعمیر کعبہ کے بعد۔ ان تینوں دُعاؤں کی نسبت صرف سیدنا اسماعیل علیہ السلام کی طرف ہی ثابت ہوتی ہے۔ سیدنا اسحاق علیہ السلام کے لئے کوئی دُعا ثابت نہیں۔

سیدنا ابراہیم علیہ السلام نے اپنی کسی دُعا کے لئے قبول ہو جانے کی فریاد نہ فرمائی لیکن جب اپنی بعض اولاد کے ایمان تقوے اور نماز کی دُعا مانگی تو فوراً التجا کی کہ اے اللہ میری یہ دُعا ضرور قبول فرما۔ سب دُعاؤں کی قبولیت کی التجا نہ فرمائی، اس سے ثابت ہوا کہ ساری دُعاؤں میں یہ دُعا زیادہ اہمیت والی ہے۔ آخر کیوں؟ صرف اس لئے کہ اس دُعا کا تعلق احمد مجتبیٰ محمد رسول اللہ ﷺ کے آباء و اجداد سے ہے یہ خاندانِ مصطفیٰ کے ایمان و تقوے کی دُعا ہے۔ یہ بھی ذہن نشین رہے کہ اس میں حضرت اسحق علیہ السلام کی اولاد بالکل شامل نہیں کیونکہ پہلے فرمایا گیا کہ اقامۃ نماز کے لئے خانہ کعبہ کے پاس چھوڑا جا رہا ہے اور یہاں بھی اقامۃ نماز کی دُعا ہے۔ سیدنا ابراہیم علیہ السلام نے دُعا کے اس پیارے انداز سے تاقیامت لوگوں کو بتا دیا کہ پیارے مصطفیٰ کے آباء و اجداد میں کوئی کافر منافق بلکہ فاسق تک نہ ہوگا بلکہ عابد زہد اولیاء اللہ ہوں گے۔

حضرت اسماعیل اسحاق یعقوب علیہم السلام نبی ہوئے :

﴿وَهَبْنَا لَهُ إِسْحَاقَ وَيَعْقُوبَ ۚ وَكُلًّا جَعَلْنَا نَبِيًّا﴾ (مریم/۴۹)

اور ہم نے (ابراہیم علیہ السلام کو) اسحاق اور یعقوب عطا کئے اور ہر ایک کو غیب کی خبریں بتانے والا (نبی) کیا۔

﴿وَوَهَبْنَا لَهُم مِّن رَّحْمَتِنَا وَجَعَلْنَا لَهُمْ لِسَانَ صِدْقٍ عَلِيًّا﴾ (مریم/۵۰)

اور ہم نے انہیں اپنی رحمت عطا کی اور اُن کے لئے سچی باندی ناموری رکھی۔

اس میں اشارہ ہے کہ حضرت ابراہیم علیہ السلام کی عمر شریف اتنی لمبی ہوئی کہ آپ نے اپنے پوتے حضرت یعقوب علیہ السلام کو دیکھا اور اس آیت سے یہ بھی سمجھ آتا ہے کہ اللہ تعالیٰ کے لئے ہجرت کرنے اور اپنے گھر بار کو چھوڑنے کی یہ جزا ملی کہ اللہ تعالیٰ نے آپ کو بیٹے پوتے اور مال و دولت سے نوازا۔

﴿وَأَنذَرُ فِي الْكِتَابِ إِسْمَاعِيلَ إِنَّهُ كَانَ صَادِقَ الْوَعْدِ وَكَانَ رَسُولًا نَّبِيًّا﴾

وَكَانَ يَأْمُرُ أَهْلَهُ بِالصَّلَاةِ وَالزَّكَاةِ وَكَانَ عِنْدَ رَبِّهِ مَرْضِيًّا﴾ (مریم/۵۴-۵۵)

اور کتاب میں اسماعیل کو یاد کرو بے شک وہ وعدہ کا سچا تھا غیب کی خبریں بتاتا اور اپنے گھر والوں کو نماز اور زکوٰۃ کا حکم دیتا اور اپنے رب کو پسند تھا۔

حضرت اسماعیل علیہ السلام نے جو بھی وعدہ کیا اُسے ضرور پورا فرمایا۔ ایک مرتبہ آپ اور آپ کا ایک ساتھی کہیں جا رہے تھے تو شہر کے قریب پہنچ کر آپ کے ساتھی نے کہا یہاں میں بیٹھتا ہوں اور تم شہر جا کر کھانا خرید کر لاؤ یا تم بیٹھو اور میں کھانا خرید کر لاتا ہوں آپ نے فرمایا: میں تمہارا یہاں انتظار کروں گا اور تم ہی چلے جاؤ کھانا خرید لاؤ۔ وہ گیا اور بھول گیا۔ تین دنوں کے بعد اُسے یاد آیا، بعض روایات میں ہے کہ ایک سال کے بعد وہاں لوٹا تو حضرت اسماعیل علیہ السلام وہیں موجود تھے۔ اُس نے تعجب

سے پوچھا: تم ابھی تک یہاں ہی ہو؟ آپ نے فرمایا: ہاں! وعدے کے مطابق
منتظر تو رہنا ہی تھا۔ (حاشیہ جلالین)

قبیلہ جرہم کی آبادی اور سیدنا اسماعیل علیہ السلام کی شادی :

حضرت ہاجرہ رضی اللہ عنہا زمزم کے چشمہ کے قریب گزر رہی تھیں کہ ان ہی
دنوں یمن کے قبیلہ جرہم کا ایک قافلہ اُن کے پاس سے گزرا۔ اس قافلہ میں کچھ لوگوں
نے ادھر کا رخ کر لیا اور مکہ کے کسی نشیبی علاقہ میں اس قبیلے نے آکر پڑاؤ کر لیا۔
تھوڑے فاصلے پر انہوں نے پرندوں کو منڈلاتے ہوئے دیکھا، کہنے لگے یہ پرندے
پانی پر چکر لگا رہے ہیں (لہذا یہ پانی کے موجود ہونے کی علامت ہے) حالانکہ ہم
جانتے ہیں کہ یہ وادی پانی سے خالی ہے۔ یمن کے قبیلہ جرہم کے لوگوں نے اپنے
آدمی اس طرف بھیجے تاکہ وہ پانی کی خبر لائیں۔ انہوں نے دیکھا کہ ایک پانی کا
چشمہ ہے اور اُس کے قریب ایک عورت بیٹھی ہوئی ہے، انہوں نے واپس آکر پانی
کے موجود ہونے کی اطلاع دی۔ قبیلہ کے افراد چل پڑے۔ حضرت ہاجرہ رضی اللہ عنہا
پانی کے پاس تشریف فرما تھیں۔ انہوں نے کہا کہ آپ ہمیں اجازت دیں کہ ہم
آپ کے پاس قیام کر لیں۔ حضرت ہاجرہ رضی اللہ عنہا نے فرمایا: ہاں تم قیام
کر سکتے ہو لیکن پانی کی ملکیت میں تمہارا کوئی حصہ نہ ہوگا۔ انہوں نے کہا کہ تم ہمیں
پانی میں شریک کرو تو ہم تمہیں اپنے جانوروں کے دودھ میں شریک کریں گے۔
حضرت ہاجرہ رضی اللہ عنہا نے اُن سے اس شرط پر معاہدہ کر لیا۔ (قصص الانبیاء)

حضرت عبداللہ بن عباس رضی اللہ عنہما سے روایت ہے کہ حضور نبی مکرم نور مجسم ﷺ
نے ارشاد فرمایا کہ حضرت ہاجرہ رضی اللہ عنہا انس و رفاقت کو پسند کرتی تھیں (اور چاہتی تھیں
کہ کوئی آکر آباد ہو) لہذا انہوں نے اس چیز کو پالیا۔ یمن کے قبیلہ جرہم نے کچھ

لوگوں کو بھیج کر اپنے باقی ماندہ اہل خانہ کو بھی بلا لیا۔ اسی طرح باہمی انس و محبت کے ساتھ بنا کر رہنے لگے۔

حضرت اسماعیل علیہ السلام جوان ہوئے، جب عالم شباب میں تھے تو آپ کی وجاہت و بشارت نے یمن کے قبیلہ جرہم کو بڑا متاثر کیا۔ انہوں نے اپنے قبیلہ کی ایک لڑکی کا نکاح حضرت اسماعیل علیہ السلام سے کر دیا۔ اسی دوران حضرت ہاجرہ رضی اللہ عنہا وصال فرما گئیں۔ (روح المعانی) حضرت ہاجرہ رضی اللہ عنہا خانہ کعبہ میں احاطہ حطیم میں مدفون ہیں۔ (سیرت رسول پاک بروایت ابن اسحاق)

بعض مؤرخین نے سیدنا اسماعیل علیہ السلام کی نسل کو عرب مستعربہ یا عرب متعربہ قرار دیا ہے۔ یہ عدنائی ہیں۔ انہوں نے ان کو متعربہ یا مستعربہ اس لئے قرار دیا کہ ان کی رائے کے مطابق سیدنا اسماعیل علیہ السلام سریانی یا عبرانی زبان بولتے تھے۔ جب قحطانی نسل کے بنو جرہم مکہ مکرمہ آئے اور حضرت اسماعیل علیہ السلام اور ان کی والدہ حضرت ہاجرہ قطیفہ مصریہ رضی اللہ عنہا کے ساتھ رہنے لگے تو حضرت اسماعیل علیہ السلام کی شادی قبیلہ بنو جرہم میں ہو گئی۔ اس طرح آپ اور آپ کی اولاد نے عربی زبان سیکھ لی۔ گویا وہ اصل عرب نہ تھے بلکہ بعد میں عربی بنے، لہذا انہوں نے آپ کو عرب مستعربہ قرار دیا ہے۔ عربوں کی اکثریت انہی میں سے ہے جو جزیرہ نما عرب کے وسط میں یا حجاز کے علاقوں میں صحرائے شام تک رہتے ہیں، البتہ آخر میں 'مأرب' کا بند ٹوٹنے کے بعد یمنی عرب بھی انہی کے علاقوں میں رہنے لگے۔ لیکن یہ عرب مستعربہ یا متعربہ والی بات ایک داستان اور کہانی ہے جسے بعض مؤرخین نے بیان کر دیا اور یہ بات رواج پا گئی۔ حقیقت یہ ہے کہ سیدنا ابراہیم علیہ السلام اور سیدنا اسماعیل علیہ السلام کا دور خالص عربی دور تھا۔

اس کا سر بیان اور یہود کے ساتھ دور کا بھی تعلق نہیں اور علمی طور پر وہ دور قوم ابراہیم، قوم یعقوب (اسرائیل)، قوم موسیٰ، یہودیوں اور عبرانیوں میں ایک ممتاز حیثیت رکھتا ہے (مفصل العرب والیہود فی التاریخ، ص: 88 وما بعد۔ اطللس القرآن، ص: 41 وما بعد)

586 ق م میں جب بخت نصر یہودیوں کو قید کر کے بابل لے گیا اور یہودیوں

نے اپنی کتاب تورات کو دوبارہ مدون کیا تو ان کے بنیادی مقاصد دیکھئے:

(۱) اپنی تاریخ کو عظیم الشان ظاہر کرنا اور اپنے آپ کو تمام انسانی نسلوں میں سے برتر اور اعلیٰ ثابت کرنا جسے اللہ تعالیٰ نے بھی سب قوموں میں سے منتخب قرار دے کر پسند فرمایا ہو۔ ظاہر ہے یہ مقصد بھی پورا ہو سکتا تھا جب وہ اپنے آپ کو کسی عظیم الشان قدیم شخصیت کی طرف منسوب کریں، جن کی شہرت اپنے دور اور مابعد میں چہارواں تک عالم میں پھیل چکی ہو۔ یہ شخصیت سیدنا ابراہیم علیہ السلام تھے، اس لئے یہودیوں نے بڑی چالاکی اور مہارت کے ساتھ تاریخ کو اپنے دل پسند مقاصد کے مطابق مدون کیا اور اس کو مذہبی رنگ بھی دے دیا تاکہ لوگ آسانی سے اُسے قبول کر سکیں۔ اس طرح انہوں نے اپنی تاریخ کا تعلق سیدنا ابراہیم علیہ السلام اور ان کے پوتے سیدنا یعقوب علیہ السلام سے جوڑ دیا اور قوم موسیٰ کو بنی اسرائیل کا نام دے دیا، حالانکہ یہ لوگ حضرت اسرائیل (یعقوب علیہ السلام) سے تقریباً چھ سو سال بعد ظہور پذیر ہوئے۔

(۲) ان کا دوسرا مقصد یہ تھا کہ فلسطین کو اپنا اصل وطن ظاہر کریں حالانکہ تورات میں یہ بات صراحت اور تاکید کے ساتھ مذکور ہے کہ علاقہ فلسطین سیدنا ابراہیم علیہ السلام، سیدنا اسحاق علیہ السلام، سیدنا یعقوب علیہ السلام کے لئے یہ اجنبی علاقہ تھا۔

دراصل سیدنا ابراہیم علیہ السلام اور ان کے بیٹے سیدنا اسماعیل علیہ السلام آرامی عربی قبائل کی طرف منسوب ہیں اور یہ قبائل تو اسرائیلیوں، موسویوں اور یہودیوں سے کئی صدیاں قبل کے تھے لہذا سیدنا ابراہیم علیہ السلام کا دور خالص اور مستقل عربی

دور تھا جس کا دور یہود کے ساتھ کوئی تعلق نہیں۔ قرآن مجید نے بھی اس طرف واضح اشارہ فرمایا ہے:

﴿يَا هَلْ الْكِتَابِ لِمَ تَخَاجُونَ فِي إِبْرَاهِيمَ وَمَا أُنزِلَتِ التَّوْرَةُ وَالْإِنْجِيلُ إِلَّا مِنْ بَعْدِهِ أَفَلَا تَعْقِلُونَ ۚ هَآأَنْتُمْ هَآؤَلَاءِ خَآجَجْتُمْ فِيمَا لَكُمْ بِهِ عِلْمٌ فَلِمَ تُخَآجُونَ فِيمَا لَيْسَ لَكُمْ بِهِ عِلْمٌ ۚ وَاللَّهُ يَعْلَمُ وَأَنْتُمْ لَا تَعْلَمُونَ ۚ مَلَكَانِ إِبْرَاهِيمَ يَهُودِيًّا وَلَا نَصْرَانِيًّا وَلَكِنْ كَانَ حَنِيفًا مُسْلِمًا ۚ وَمَا كَانَ مِنَ الْمُفْسِكِينَ﴾ (آل عمران/ ۶۸-۶۵)

اے کتاب والو! ابراہیم (علیہ السلام) کے بارے میں کیوں جھگڑتے ہو؟ توریت انجیل تو نہ اُتری مگر اُن کے بعد (توریت و انجیل اُن کے زمانہ کے بہت بعد نازل کی گئی) تو کیا تمہیں عقل نہیں؟ سُنئے ہو یہ جو تم ہو، اس میں جھگڑتے جس کا تمہیں علم تھا۔ (تمیں غلط اور جھوٹی باتوں کا علم ہے، تم من گھڑت اور حقیقت کے برعکس جھوٹی سُنی ہوئی باتوں کو سچ مانتے ہوئے جھٹ کرتے ہو) اس میں کیوں جھگڑتے ہو جس کا تمہیں علم نہیں۔ اور اللہ جانتا ہے اور تم نہیں جانتے۔ ابراہیم (علیہ السلام) نہ یہودی تھے اور نہ نصرانی بلکہ وہ تو (بر باطل دین سے الگ) خالص مسلمان تھے اور مشرکوں سے نہ تھے۔

﴿إِنَّ الدِّينَ عِنْدَ اللَّهِ الْإِسْلَامُ﴾ یعنی اللہ تعالیٰ کے نزدیک مقبول دین صرف اسلام ہے لہذا رسول عربی سید الانبیاء محمد بن عبد اللہ ﷺ کا نسب ابو الانبیاء جد المصطفیٰ سیدنا ابراہیم علیہ السلام سے جاملتا ہے جو نہ یہودی تھے نہ عیسائی بلکہ خالص مسلمان تھے۔

ابراہیم علیہ السلام کا اسمعیل علیہ السلام کی ملاقات کے لئے تشریف لانا :
سیدنا ابراہیم علیہ السلام اپنے اہل و عیال کے احوال معلوم کرنے کے لئے آیا کرتے تھے حضرت اسماعیل علیہ السلام کے درمیانی زمانہ میں بھی ملاقات کے لئے تشریف لایا کرتے تھے اور اُس وقت حکم ہوا کہ آپ اپنے بیٹے کو ذبح کریں۔ ابوجہم کی حدیث

میں ہے کہ سیدنا ابراہیم علیہ السلام حضرت اسماعیل علیہ السلام اور اُن کی والدہ حضرت ہاجرہ رضی اللہ عنہا سے ملنے کے لئے ہر ماہ صبح کو براق پر سوار ہو کر آتے تھے اور دوپہر کو واپس شام پہنچ جاتے تھے۔ امام فاکہی نے بھی سند صحیح کے ساتھ حضرت علی مرتضیٰ رضی اللہ عنہ سے اسی طرح روایت کیا ہے کہ حضرت ابراہیم علیہ السلام براق پر سوار ہو کر حضرت اسماعیل علیہ السلام اور اُن کی والدہ سے ملنے کے لئے جاتے تھے۔ ایک عام انسان سے بھی یہ متصور نہیں ہے کہ وہ اپنے دودھ پیتے بچے کو کسی سنان چٹیل میدان غیر آباد اور بے آب و گیاہ زمین میں چھوڑ آئے اور سالہا سال تک اُن کی خبر نہ لے چہ جائیکہ اللہ تعالیٰ کے برگزیدہ نبی کے متعلق یہ گمان کیا جائے۔ متعدد بار ملاقات کرنے کے بعد سیدنا ابراہیم علیہ السلام اُس وقت آئے جب حضرت اسماعیل ذبیح اللہ علیہ السلام کی شادی ہو چکی تھی۔

حضرت اسماعیل علیہ السلام کے رشتہ ازدواج میں منسلک ہونے کے بعد جب سیدنا ابراہیم علیہ السلام (ملک شام سے) اپنے بیٹے حضرت اسماعیل علیہ السلام کو ملنے کے لئے مکہ مکرمہ تشریف لائے تو اللہ تعالیٰ کے منشاء کے مطابق حضرت سارہ رضی اللہ عنہا سے وعدہ کر کے آئے کہ اپنے بیٹے کو دیکھ کر اور ملاقات کر کے واپس آ جاؤں گا۔ سواری سے نہیں اُتروں گا۔ سیدنا ابراہیم علیہ السلام جب آئے تو اتفاق سے اُس وقت گھر پر حضرت اسماعیل علیہ السلام موجود نہ تھے۔ بہو (حضرت اسماعیل علیہ السلام کی بیوی) سے ملاقات ہوئی، اُس سے دریافت کیا کہ اسماعیل کہاں ہیں؟ اُس نے کہا وہ حصولِ رزق کی تلاش میں گئے ہوئے ہیں، پھر آپ نے بہو سے معاشی اور معاشرتی زندگی (گذراوقات) کے متعلق پوچھا: اُس نے کہا: اچھا گزار نہیں، تنگدستی ہے صرف شکار پر گزاراوقات ہو رہی ہے، ہم مصیبت کا شکار ہیں، شکوہ و شکایت شروع

کردی (مہمان کا استقبال اور مہمان نوازی کی بجائے شوہر کے شکوے شکایت شروع کر دیئے تو) سیدنا ابراہیم علیہ السلام نے واپس چلتے ہوئے کہا:

’جب تمہارے شوہر واپس آئیں تو انہیں میرا سلام کہنا اور کہنا کہ وہ پیغام دے گئے ہیں کہ اپنے گھر کے دروازے کی دلیلیز (گھر کی چوکھٹ) اچھی نہیں ہے اُسے بدل ڈالو‘

حضرت اسماعیل علیہ السلام جب گھر آئے تو آپ نے نبوت کی خوشبو محسوس کرتے ہوئے فرمایا کہ کیا تمہارے پاس کوئی بزرگ تشریف لائے تھے؟ (یہ ایسی وقت ہو سکتا ہے کہ حضرت اسماعیل علیہ السلام حضرت ابراہیم علیہ السلام سے ملتے چلتے رہے ہوں اور وہ ان کے جسم کی خوشبو مانوس ہوں) بیوی نے کہا کہ ہاں فلاں وضع قطع اور وجاہت کے بزرگ آئے تھے آپ کے بارے میں انہوں نے پوچھا اور سلام کہہ کر گئے ہیں۔

حضرت اسماعیل علیہ السلام نے پوچھا کہ کیا انہوں نے کوئی وصیت تو نہیں کی؟ بیوی نے کہا: ایک پیغام دے کر گئے ہیں کہ اپنے گھر کے دروازے کی دلیلیز (گھر کی چوکھٹ) اچھی نہیں ہے اُسے بدل ڈالو۔

حضرت اسماعیل علیہ السلام نے بیوی سے فرمایا کہ وہ میرے والد گرامی تھے اور اُن کا حکم ہے کہ میں تجھے طلاق دے دوں لہذا تو اپنے ماں باپ کے ہاں واپس لوٹ جا پھر آپ نے اُسے طلاق دے دی اور دوسری شادی کر لی۔ وجہ یہ تھی کہ اُس نے رب تعالیٰ کی ناشکری کی تھی، نبی کی زوجہ کی شان کے لائق نہیں کہ وہ کم روزی پر شکایت کرے بلکہ صابر رہے۔

(سیدنا ابراہیم علیہ السلام کے فرمان سے واضح ہوتا ہے کہ ناشکری، غربت و مفلسی کا اظہار، شکوہ اور شکایت کرنے والی عورت قابل طلاق ہوتی ہے آپ نے یہی پیغام کے ذریعہ اپنے بیٹے حضرت اسماعیل علیہ السلام کو وصیت فرمائی۔ ناشکری بہت بڑا گناہ مصیبت اور عذاب ہے۔

حضرت ابو سعید خدری رضی اللہ عنہ کہتے ہیں کہ حضور ﷺ عید گاہ کو تشریف لے گئے۔ راستے میں عورتوں کے ایک گروہ سے گزرتے ہوئے اُن سے فرمایا کہ تم خوب خیرات (صدقہ خیرات اور

نیک اعمال) کرو کیونکہ مجھے دکھایا گیا ہے کہ تم زیادہ دوزخ والی ہو۔ انھوں نے عرض کیا حضور یہ کیوں؟ فرمایا تم لعن طعن زیادہ کرتی ہو۔ شوہر کی ناشکری (مصیبت کا ٹکڑہ کرنے والی) ہو۔ (بخاری و مسلم)

لعن طعن کرنا، بد عادیٹا، کوسنا، غصہ کی حالت میں منہ سے لعنت بھیجنا کہ منی میں طے، مردہ نکلے، کفن پہنو، کفن میں جاؤ، واپس نہ آؤ، اس طرح کی گفتگو عورتوں کی عادت و فطرت بن چکی ہے۔ شوہروں کی ناشکری (مصیبت کا ٹکڑہ اور شکایت) بھی عورتوں میں بڑھتی جا رہی ہے۔ اگر شوہر عمر بھر ناز برداری کرے اور ایک بار کچھ کوتاہی کر دے تو کہتی ہو کہ تم نے میرے ساتھ کچھ کیا ہی نہیں۔ جو بندے کا ناشکر ہے خدا کا ناشکر ہے۔ عورتوں کو چاہیے کہ اپنی اصلاح کریں ہمیشہ خیر خواہی نیکی اور بھلائی کی باتیں کریں اور قناعت پسند، شاکر و صابر بن کر شوہروں کی دلجوئی کرتی رہیں۔ عورتیں آپس میں مسابقت اور چھوٹی شان دکھانے کا رجحان ختم کر دیں۔

حضرت اسماء بنت بزیدہ الصغری رضی اللہ عنہا سے روایت ہے کہ ایک بار رسول اللہ ﷺ ہمارے پاس سے گزرے۔ میں اس وقت اپنی ہم عمر لڑکیوں کے ساتھ تھی۔ حضور ﷺ نے ہمیں سلام کیا اور فرمایا: محسنوں کی ناشکری اور ناقدری سے بچو تم میں سے ایک اپنے والدین کے ہاں عرصہ تک بے بیای بیٹھی رہتی ہے پھر اللہ تعالیٰ اُسے شوہر کی نعمت سے ہمکنار فرماتا ہے، پھر اُس کے ہاں اولاد کی چہل پہل و رونق ہوتی ہے (ان تمام خوبیوں و احسانات کے باوجود) اگر کبھی کسی بات پر شوہر سے معمولی سی رنجش ہو جاتی ہے تو (عورتیں اس لمبی رفاقت و محبت اور محنت و جفا کشی کو نظر انداز کر کے بالکل طوطا چشی اور بے وفائی سے) بول اُٹھتی ہیں کہ میں نے تو تجھ سے کبھی آج تک اچھا سلوک دیکھا ہی نہیں اور نہ کوئی بھلائی دیکھی۔ (یہاں پر عورت کے ایک خاص مزاج و فطرت کے بارے میں بیان کیا گیا ہے کہ اگر کبھی شوہر سے تھوڑی سی بد عنوانی و ناراضگی ہو جائے تو اس پر کہہ دیا کرتی ہیں کہ ہم نے تجھ سے آج تک کوئی فائدہ نہیں دیکھا، کچھ لحد میں اس کے سارے کفنے دھرے پر پانی پھیر دیتی ہے اور ساری محنت کو زیر خاک کر دیتی ہے اور یہ عادت آج کل اکثر عورتوں کے اندر پائی جاتی ہے یہ انتہائی قابل مذمت حرکت ہے) (صحیح بخاری)

بالعموم عورتوں کی ناجائز خواہشات کی تکمیل کے لئے مرد رشوت خوری اور ناجائز ذرائع آمدنی اختیار کرنے پر مجبور ہوتے ہیں۔ اگر عورتیں نئے فیشن کے مطابق لباس اور زیورات

پہننے کا غوق فضول ترک کر کے سادگی کو اپنالیں تو مرد کو حرام ذرائع آمدنی اختیار کرنے کی ضرورت ہی پیش نہ آئے گی۔ اسی طرح شادی بیاہ کے موقعوں پر عورتیں ہی تمام بے ہودہ رسم و رواج کرنے پر مردوں کو آمادہ کرتی ہیں اور یوں حدود شریعت کی پامالی کے ساتھ بے پناہ اخراجات کا باعث بنتی ہیں۔ جب کہ یہ آج کل ایک عذاب اور وبال جان بنی ہوئی ہیں۔ اسی طرح زندگی کے اور شعبوں میں بھی عورت کی حشر سامانیاں محتاج وضاحت نہیں۔۔ اللہ تعالیٰ ان فتنوں سے محفوظ رکھے (آمین)

حضرت ابراہیم علیہ السلام کچھ عرصہ کے توقف کے بعد دوبارہ پھر حضرت اسماعیل علیہ السلام کو ملنے کے لئے تشریف لائے۔ اُس وقت بھی حضرت اسماعیل علیہ السلام گھر پر موجود نہ تھے، سیدنا ابراہیم علیہ السلام کی ملاقات بہو سے ہوئی (یہ حضرت اسماعیل علیہ السلام کی دوسری شادی تھی)۔ بہو سے ملے بیٹے کے بارے میں پوچھا تو انہوں نے عرض کی کہ وہ تلاشِ رزق کے لئے تشریف لے گئے ہیں، فرمایا تم کیسی ہو؟ اور تمہارے معاشی حالات کیسے ہیں؟ عرض کی بحمدہ تعالیٰ خیریت و کشادگی سے مالا مال ہیں اللہ تعالیٰ کا شکر ادا کرنے لگی کہ اچھا وقت گزر رہا ہے، زمزم کے پانی پر ہمارا قبضہ ہے۔ پوچھا کہ تم کھاتے کیا ہو؟ عرض کی گوشت۔ پوچھا کہ پیتے کیا ہو؟ کہا پانی۔ سیدنا ابراہیم علیہ السلام نے اُن کے لئے دُعا فرماتے ہوئے کہا :

اللهم بارک لهم فی اللحم والماء

اے الہ العالمین اُن کے گوشت اور پانی میں برکت عطا فرما۔

حضور نبی کریم ﷺ نے ارشاد فرمایا کہ اس دن حضرت اسماعیل علیہ السلام کے پاس اس کے علاوہ کوئی دانہ بھی نہ تھا، اگر ہوتا تو آپ اس میں بھی برکت کے لئے دُعا فرماتے۔ حضور علیہ الصلوٰۃ والسلام نے ارشاد فرمایا کہ یہی وجہ ہے کہ یہ دونوں چیزیں یعنی گوشت اور پانی (آب زمزم) کی مکہ مکرمہ میں کبھی کمی نہیں آئی۔

حضرت ابراہیم علیہ السلام جب واپس جانے لگے تو آپ کی بہو نے اصرار کیا کہ آپ ہمارے گھر رکھیں، لیکن آپ نے کہا: مجھے سواری سے اتر کر زمین پر آنے کی اجازت نہیں۔ آپ کی بہو نے کہا کہ آپ اپنے پاؤں اس پتھر پر رکھیں تاکہ میں اُن کو دھو دوں۔ سیدنا ابراہیم علیہ السلام نے جس پتھر پر پاؤں رکھے وہ 'مقام ابراہیم' ہی تھا۔

سیدنا ابراہیم علیہ السلام نے برکت کی دُعا فرما کر کہا کہ جب تمہارا شوہر آئے تو میری جانب سے سلام کہہ کے پیغام دینا کہ اپنے دروازے کی دہلیز (گھر کی چوکت) اچھی ہے اُسے قائم رکھے۔ جب حضرت اسماعیل علیہ السلام واپس تشریف لائے تو خوشبوئے نبوت کو محسوس فرما کر آپ نے دریافت کیا کہ کیا تمہارے پاس کوئی بزرگ تشریف لائے تھے؟ بیوی نے عرض کی کہ ہاں بڑے حسین و جمیل ایک بزرگ تشریف لائے تھے پھر اُن کی تعریف کی۔ انہوں نے آپ کے بارے میں مجھ سے پوچھا۔ میں نے بتایا کہ وہ تلاشِ رزق کے لئے تشریف لے گئے ہیں، پھر معاشی حالات کے بارے میں پوچھا تو میں نے کہا کہ بھگدہ تعالیٰ ہم آسودہ حال ہیں۔ حضرت اسماعیل علیہ السلام نے پوچھا کہ ان بزرگ شخصیت نے کوئی حکم بھی دیا تھا؟ بیوی نے عرض کیا کہ ہاں انہوں نے برکت کی دُعا فرما کر کہا کہ جب تمہارا شوہر آئے تو میری جانب سے سلام کہہ کے پیغام دینا کہ اپنے دروازے کی دہلیز (گھر کی چوکت) اچھی ہے اُسے قائم رکھے۔

حضرت اسماعیل علیہ السلام نے فرمایا کہ اے میری بیوی! وہ میرے والد گرامی سیدنا ابراہیم علیہ السلام تھے اور اُن کے حکم کا مطلب یہ ہے کہ تمہیں اپنی زوجیت میں برقرار رکھوں۔ (حضرت اسماعیل علیہ السلام کی بیوی نے سیدنا ابراہیم علیہ السلام کی شکل و صورت اور اُن کا حلیہ بیان کیا تو وہ پہچان گئے اور کہا کہ وہ میرے والد ہیں ورنہ اگر انہوں نے دودھ پینے کے زمانہ سے لے کر اب تک انہیں نہ دیکھا ہوتا تو صرف حلیہ سُن کر کیسے پہچان لیتے کہ

وہ میرے والد ہیں یہ اسی وقت ہو سکتا ہے جب حضرت اسماعیل علیہ السلام حضرت ابراہیم علیہ السلام سے ملتے چلتے رہے ہوں)

پھر کچھ عرصہ کے توقف کے بعد سیدنا ابراہیم علیہ السلام (تیسری مرتبہ) تشریف لائے تب حضرت اسماعیل علیہ السلام زمزم کے قریب درخت کے نیچے بیٹھے اپنے تیر کو تراش رہے تھے۔ حضرت اسماعیل علیہ السلام نے جو نبی والد گرامی سیدنا ابراہیم علیہ السلام کے چہرہ انور کو ملاحظہ فرمایا تو کھڑے ہو گئے، دونوں (باپ بیٹا) نے پھر ایک دوسرے کے ساتھ وہی انداز محبت و شفقت اختیار کیا جو انداز باپ بیٹے کی ملاقات کے دوران باہمی طرفین سے ہوتا ہے (یعنی دست بوسی، معانقہ، مصافحہ اور پیشانی کا چومنا وغیرہ) [اگر حضرت اسماعیل علیہ السلام نے دودھ پینے کے ایام کے بعد اب پہلی بار حضرت ابراہیم علیہ السلام کو دیکھا ہوتا تو دیکھتے ہی کیسے جان لینے کہ یہ میرے والد ہیں اور فوراً ان کی تعظیم کے لئے کیسے کھڑے ہو جاتے..... اس سے واضح ہوتا ہے کہ حضرت ابراہیم علیہ السلام، حضرت اسماعیل علیہ السلام اور ان کی والدہ سے ملنے کے لئے آتے رہتے تھے اور احادیث میں یہ تصریح ہے کہ آپ ہر ماہ ان سے ملنے کے لئے آتے تھے تو پھر جب حضرت اسماعیل علیہ السلام سن شعور کو پہنچے تو اللہ تعالیٰ نے حضرت ابراہیم علیہ السلام کو خواب کے ذریعہ یہ حکم دیا کہ وہ اپنے بیٹے کو خدا کی راہ میں ذبح کر دیں [پھر سیدنا ابراہیم علیہ السلام نے ارشاد فرمایا کہ بیٹا! اللہ تعالیٰ نے مجھے ایک حکم دیا ہے۔ فرمانبردار بیٹے نے عرض کی کہ جو حکم خداوندی آپ کو ملا ہے آپ اُسے پورا فرما دیجئے۔ پوچھا بیٹا! کیا تم میری معاونت کرو گے؟ عرض کی ابا حضور ضرور میں آپ کی معاونت کروں گا۔ فرمایا: بیٹا! مجھے حکم ملا ہے کہ میں یہاں ایک گھر تعمیر کروں۔ گرد و نواح کا جائزہ لے کر آپ نے ایک نمایاں اور بلند جگہ کی طرف اشارہ فرمادیا کہ فلاں مقام اس کی تعمیر کے لئے مختص ہے، تب باپ بیٹا بیت اللہ کی بنیادوں کو اٹھانے لگے۔ حضرت اسماعیل علیہ السلام پتھر اٹھا اٹھا کر دلاتے اور سیدنا ابراہیم علیہ السلام انہیں چنتے جاتے حتیٰ کہ جب دیواریں بلند ہو گئیں تو ایک مخصوص

پتھر لے کر آئے جس پر کھڑے ہو کر سیدنا ابراہیم علیہ السلام تعمیر فرمانے لگے، حضرت اسماعیل علیہ السلام پتھر پکڑاتے رہے دوران تعمیر یہ الفاظ دونوں کے ورد زبان رہے ﴿رَبَّنَا تَقَبَّلْ مِنَّا ۖ إِنَّكَ أَنْتَ السَّمِيعُ الْعَلِيمُ﴾ (البقرہ/ ۱۲۷) اے ہمارے پروردگار! تو ہم سے یہ خدمت قبول فرما، بیشک تو ہی سُنتا جانتا ہے۔

حضرت سارہ رضی اللہ عنہا کا وصال : حمرون نامی بستی میں حضرت سارہ رضی اللہ عنہا وصال فرما گئیں بوقت وصال حضرت سارہ رضی اللہ عنہا کی عمر ایک سو ستائیس (۱۲۷) برس تھی۔ آپ کی وفات پر سیدنا ابراہیم علیہ السلام کو بڑا صدمہ ہوا۔ اخیل یا حمرون غرب اردن (مغربی کنارہ) کے علاقے میں ہے جس پر غاصب اسرائیلیوں نے جون 1967ء کی جنگ سے قبضہ کر رکھا ہے۔ اخیل کی آبادی 75 ہزار سے زیادہ ہے۔ اخیل کو حبرئ اور مسجد ابراہیمی بھی کہتے ہیں۔ یہ جبل نصرة کی سطح مرتفع کے درمیان ایک نہایت زرخیز وادی میں واقع ہے۔

اخیل بیت المقدس سے 35 کلومیٹر جنوب میں ہے۔ یہ اس وقت بھی آباد تھا جب تقریباً چار ہزار برس پہلے سیدنا ابراہیم علیہ السلام یہاں آئے تھے اور انہی کے لقب سے اخیل موسوم ہے۔ یہاں ایک غار (مغارہ مکفیلہ) میں سیدنا ابراہیم علیہ السلام سیدنا اسحاق علیہ السلام اور سیدنا یوسف علیہ السلام کی قبریں ہیں۔ سیدنا سلیمان علیہ السلام وحی الہی کے مطابق ان انبیاء کرام کی قبروں پر قبہ نما چھت بنادی۔ (معلوم ہوا کہ بزرگوں کی قبروں پر قبہ نما چھت بنانا انبیاء کی سنت ہے) حضرت سارہ رضی اللہ عنہا زوجہ سیدنا ابراہیم علیہ السلام رلقدر رضی اللہ عنہا زوجہ سیدنا اسحاق علیہ السلام ایلیا رضی اللہ عنہا زوجہ سیدنا یسوع علیہ السلام کی قبریں بھی اسی غار کے اندر ہیں۔ سیدنا ابراہیم علیہ السلام نے قبیلہ بنو جث کے ایک آدمی عفرون بن صوحار الحبشی سے زمین کا ایک ٹکڑا چار سو نفرتی درہموں میں خریدا تھا۔ اور اس میں حضرت سارہ رضی اللہ عنہا کو دفن کیا تھا۔

حضرات ابراہیم، الخلق، یعقوب علیہم السلام بڑے طاقتور اور روشن دل تھے :

﴿وَأَنْذَرُ عَبْدَنَا إِبْرَاهِيمَ وَأِسْحَاقَ وَيَعْقُوبَ أُولِيَ الْآيِدِيِّ وَالْأَبْصَارِ إِنَّا أَخْلَصْنَاهُمْ بِخَالِصَةٍ ذِكْرَى الدَّارِ وَأَنْهَضْنَاهُمْ عِنْدَنَا لِمَنْ الْمُصْطَفَيْنَ الْأَخْيَارِ﴾
وَأَنْذَرُ إِسْمَاعِيلَ وَالْيَسَعَ وَذَا الْكِفْلِ وَكُلٌّ مِنَ الْأَخْيَارِ ﴿ص/۳۷-۳۵﴾

اور یاد فرماؤ ہمارے (مقبول) بندوں ابراہیم، الخلق اور یعقوب (علیہم السلام) کو۔ بڑی قوتوں والے اور روشن دل تھے۔ ہم نے منتخب کیا تھا انہیں ایک خاص چیز سے اور وہ دار آخرت کی یاد تھی۔ اور یہ حضرات ہمارے نزدیک چنے ہوئے بہت بہترین لوگ ہیں۔ اور یاد فرمائیے اسمعیل، یسع اور ذی الکفل کو۔ یہ سب بہترین لوگوں میں سے ہیں۔

سیدنا ابراہیم علیہ السلام کی آل پاک کا ذکر خیر ہو رہا ہے۔ یہ حضرات بڑی قوتوں والے تھے۔ اُن کو جسمانی قوتوں کے ساتھ ساتھ یقین کی قوت، اعمالِ صالحہ بجالانے کی قوت اور روحانی قوت عطا فرمائی گئی تھی اس کے علاوہ انھیں دین کی بصیرت اور معرفتِ الہی بھی عنایت کی گئی تھی۔ وہ ذکر آخرت اور ذکر خدا کے سوائے دُنیا کی طرف توجہ ہی نہ رکھتے تھے۔

خطیب ملت مولانا سید خواجہ معز الدین اشرفی کی تصانیف

۵۰/	صحیح طریقہ غسل	۱۵/	طریقہ قحط	۲۵/	عورتوں کی نماز
۱۵/	مسائل امانت	۲۰/	احکام میت	۸/	جادو کا قرآنی علاج
۱۰/	نماز چاند کا طریقہ	۱۵/	قربانی اور فقیہ	۸/	آیات شفاء
۲۰/	گستاخ رسول کا عبرتناک انجام	۱۵/	صحیح طریقہ نماز	۱۵/	صحابہ کرام اور خواتین جہاد
۱۵/	حج و عمرہ کی دعائیں	۳۰/	درس رمضان	۲۵/	عورتوں کا زچہ و شریعت
۲۰/	مسئلہ زکوٰۃ اور حضرت علیہ السلام کا مطلب	۲۰/	یزید کا کردار اور چال چلنی	۲۰/	حضور ﷺ کی نماز چاند اور غیبت مذہب

مکہ مکرمہ

مکہ مکرمہ یہ کرۂ ارضی کا وسط اور اُس کا درمیانی مقام ہے۔ اللہ تعالیٰ نے اس پاکیزہ شہر کو اپنے مقدس گھر کے لئے منتخب فرمایا، حضور نبی آخر الزماں سرور دو عالم رحمۃ للعالمین ﷺ کی پیدائش اور آپ کی بعثت کا شرف عظیم بھی اس مبارک شہر کو حاصل ہے۔ مکہ مکرمہ کو ایسی حرمت و اُنیس سے سرفراز فرمایا گیا ہے کہ جو بھی اس حرم پاک میں داخل ہو جاتا ہے وہ محفوظ و مامون ہو جاتا ہے۔ یہی وہ باعظمت شہر ہے جس کی حرمت کی قسم رب ذوالجلال نے دو مرتبہ ارشاد فرمائی ہے جس کا ذکر سورہ بلد اور سورہ تین میں ہے، اسی شہر کی مسجد حرام میں ایک نماز کا اجر و ثواب ایک لاکھ گنا ہے اسی بابرکت شہر میں وہ قبلہ ہے جس کی جانب رُخ کرنا تمام نمازوں میں ضروری ہے اور قضائے حاجت کے وقت اس کی طرف رُخ کرنا یا پشت کرنا جائز نہیں ہے، اس شہر کو یہ امتیازی شان بھی حاصل ہے کہ کسی بُرے کام کے محض ارادے پر بھی اللہ کی جانب سے سزا کی وعید ہے، یہاں گناہ کی نحوست اور اس پر عتاب بھی زیادہ ہوتا ہے، یہ ایسا پرکشش شہر ہے جو دلوں کو متناطیس کی طرح کھینچتا ہے، یہ ایسا شیریں چشمہ ہے جس سے سیرابی ہوتی ہے مگر دل نہیں بھرتا، جتنا اس کی زیارت کی جائے اتنا ہی شوق بڑھتا جاتا ہے۔ اس شہر امن کی یہ امتیازی خصوصیت بھی ہے کہ قیامت کے قریب جب فتنوں کا ظہور ہوگا تو اس شہر کی حفاظت فرشتے کریں گے اور یہاں دجال داخل نہیں ہو سکے گا۔ رسول اللہ ﷺ نے فرمایا: کوئی شہر ایسا نہیں جہاں دجال نہ پہنچے سوائے کہ مکرمہ اور مدینہ منورہ کے کہ ان کے ہر راستہ پر فرشتے صف بستہ کھڑے ہو کر ان کی حفاظت کر رہے ہوں گے۔ (صحیح بخاری)

مکہ مکرمہ مملکت سعودی عربیہ کی مغربی سمت سرزمین حجاز کی ایک ایسی وادی کے دامن میں واقع ہے جس کے چاروں طرف پہاڑ ہیں، مکہ مکرمہ کا ہموار نشیبی علاقہ ’بطحاء‘ کے نام سے موسوم ہے۔ مکہ شہر کے وہ علاقے جو بیت اللہ سے بھی نشیب (گہرائی) میں ہیں، مسفلہ (نشیبی) کہلاتے ہیں اور فراز (اونچائی) والے علاقوں کو المعلاۃ یا المعلى (بلند جگہ) کہا جاتا ہے۔

رسول اللہ ﷺ اہل معلاۃ میں سے ہیں، وہیں آپ کی جائے پیدائش ہے اور وہیں پر آپ ہجرت سے پہلے تک قیام پذیر رہے۔ معلاۃ کا علاقہ جن کے نام سے بھی معروف ہے جن دراصل ایک پہاڑ ہے جس کے دامن میں جنت المعلاۃ مشہور قبرستان ہے۔

فتح مکہ کے موقع پر حضور نبی کریم ﷺ المعلى کی جانب ہی سے شہر میں داخل ہوئے تھے۔ اس سے آٹھ سال پہلے 622ء میں جب حضور نبی کریم ﷺ مکہ چھوڑ کر جانے لگے تو آپ نے شہر کی جانب رخ کر کے فرمایا تھا:

’اے مکہ ! مجھے تمام شہروں سے بڑھ کر تجھ سے محبت ہے مگر تیرے سکین مجھے یہاں رہنے نہیں دیتے‘ (کاش تیرے سکینوں نے مجھے نکلنے پر مجبور نہ کیا ہوتا تو میں نہ نکلتا)۔

فتح مکہ کے موقع پر رسول اکرم ﷺ نے ارشاد فرمایا: اس شہر کو اللہ تبارک و تعالیٰ نے اسی وقت سے حرمت والا قرار دیا ہے جب سے آسمان و زمین کی تخلیق فرمائی ہے۔ اللہ کی طرف سے یہ حرمت و تقدس قیامت تک کے لئے ہے اس کے کاٹنے کو بھی توڑا نہیں جائے گا، نہ کسی شکاری جانور کو پریشان کیا جائے گا، اس کے راستے میں گری ہوئی چیز کو اٹھانا جائز نہیں ہے، ہاں کوئی اس لئے اٹھائے کہ مالک تک پہنچانے کی کوشش کرے اور لوگوں میں اس کا اعلان کرے اور اس شہر کی (خورد) گھاس کو کاٹنا بھی ناجائز ہے۔ (صحیح مسلم)

حضرت عکرمہ رضی اللہ عنہ فرماتے ہیں 'شکاری جانور کو پریشان نہ کرنے' کا مطلب یہ ہے کہ کسی جانور کو سایہ سے ہٹا کر خود سایہ میں بیٹھ جانا۔

قرآن میں مکہ مکرمہ کے نام :

۱۔ مکہ : ﴿وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ بِبَطْنِ مَكَّةَ مِنْ بَعْدِ أَنْ أَظْفَرَكُمْ عَلَيْهِمْ﴾ (التَّحٰۃ/۲۳) اور وہی تو ہے جس نے مکہ کی سرحد میں ان کافروں پر تم کو قابو یافتہ کر دینے کے باوجود ان کے ہاتھوں کو تم سے اور تمہارے ہاتھوں کو ان سے روک دیا۔

مکہ کے معنی ختم کر دینے، مٹا دینے کے ہیں، اور یہ نام پورے حرم مکی کے لئے استعمال ہوا ہے اس لئے کہ یہ شہر گناہوں کو مٹا دیتا ہے اور ختم کر دیتا ہے، یا یہ کہ مکہ کے معنی ہلاک کر دیتا ہے تو جو بھی یہاں ظلم کرے یہ سر زمین اس کو ہلاک کر دیتی ہے۔

۲۔ بَكَّةَ : ﴿إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا وَهُدًى لِلْعَالَمِينَ﴾ (ال عمران) بیشک سب میں پہلا گھر جو لوگوں کے واسطے عبادت کے لئے مقرر ہوا ہے جو مکہ میں ہے، وہ برکت والا ہے اور جہاں بھر کے لوگوں کا رہنما ہے۔

بکّہ کے معنی پھاڑنا ختم کر دینا، چور چور کر دینا کہ یہ شہر ظالم و جاہلوں کے غرور کو توڑ دیتا ہے اور متکبرین کے تکبر کو ختم کر دیتا ہے۔

- بکّہ یہ لفظ بکاء (رونے) سے بنا ہوا اور چونکہ یہاں آکر لوگ یاد خدا میں اور خوف خدا سے بہت روتے ہیں اس لئے اس کو بکّہ کہتے ہیں۔

- بکّہ سے مُراد وہ مخصوص جگہ ہے جہاں کعبہ شریف ہے۔

- بکّہ سے مُراد خانہ کعبہ اور اس کے آس پاس کی جگہ ہے اور مکہ کا اطلاق اس کے علاوہ پر ہے۔

- بکہ سے مراد بیت اللہ اور مسجد حرام ہے اور مکہ سارے حرم کا نام ہے۔
 - بکہ اور مکہ دونوں ہی اس شہر کے نام ہیں اور ان میں کوئی فرق نہیں۔
 - بکہ نام اس لئے دیا گیا کیونکہ لوگ تمام اطراف سے اس کی طرف حاجی بن کر آتے ہیں۔

- بکہ کا نام اس لئے دیا گیا کیونکہ اس میں عورتیں اور مرد بھیڑ کرتے ہیں۔
 - بکہ کا نام اس لئے دیا گیا کیونکہ یہاں لوگ ایک دوسرے سے دھکم پیل کرتے ہیں یہاں وہ لوگ بھی آتے ہیں جو کہیں اور جگہ نہیں جاتے۔
 - بکہ کا نام اس لئے دیا گیا کیونکہ یہ تاریکیوں کو دور کرتا ہے۔
 - بکہ کا نام اس لئے دیا گیا کیونکہ اللہ تعالیٰ نے یہاں لوگوں کو جمع کر دیا تھا، یہاں عورتیں مردوں کے آگے نماز پڑھتی ہیں جب کہ یہ امر کسی اور شہر میں جائز نہیں۔

۳۔ اُمُّ الْقُرْیٰ : ﴿وَهَذَا كِتَابٌ أَنْزَلْنَاهُ مُبَارَكٌ مُّصَدِّقُ الَّذِي بَيْنَ يَدَيْهِ وَلِتُنْذِرَ أُمَّ الْقُرْیٰ وَمَنْ حَوْلَهَا.....﴾ (الانعام/۹۲) اور یہ ایسی کتاب ہے جس کو ہم نے نازل کیا ہے جو بڑی بابرکت ہے اپنے سے پہلی کتابوں کی تصدیق کرنے والی ہے اور تاکہ آپ مکہ والوں کو اور آس پاس والوں کو ڈراویں۔

اُمُّ الْقُرْیٰ سے مراد مکہ مکرمہ ہے اس شہر با عظمت کا نام اُمُّ الْقُرْیٰ ہونے کی چار وجوہ علماء نے ذکر کی ہیں:

- یہ وہ مرکزی نقطہ ہے جس سے بقیہ زمین کو پھیلا یا گیا، جدید و قدیم تحقیقات کی رُو سے یہ خشک زمین کے وسط میں واقع ہے اور کعبہ شرفہ زمین کا مرکز ہے۔
 - قدیم ترین شہر ہونے کی وجہ سے اُمُّ الْقُرْیٰ یعنی بستیوں کی ماں کہا گیا ہے۔
 - چونکہ یہ قبلہ ہے سارے عالم کے انسانوں کا، اس لئے سب نمازی اس کی جانب نمازوں میں اپنا رخ کرتے ہیں، اُم کے معنی قصد کرنے کے بھی آئے ہیں۔

- اس کا مرتبہ و مقام دوسری بستیوں کے مقابل ویسے ہی بلند و بالا ہے جس طرح ماں کا مرتبہ و مقام بلند ہوتا ہے۔

۴۔ البلد : ﴿وَإِذْ قَالَ إِبْرَاهِيمُ رَبِّ اجْعَلْ هَذَا الْبَلَدَ آمِنًا﴾ (ابراہیم/۳۵)
(اور یاد کرو) جب ابراہیم (علیہ السلام) نے عرض کی: اے میرے رب ! اس شہر (مکہ معظمہ) کو امان والا کرو۔

۵۔ البلد الامین : ﴿وَهَذَا الْبَلَدِ الْأَمِينِ﴾ (التین/۳)
اور قسم ہے اس امن والے شہر (مکہ مکرمہ) کی۔
زمانہ جاہلیت ہو کہ زمانہ اسلام، خوف و ہراس میں مبتلا ہر شخص یہاں امن پاتا ہے اہل عرب آمن کو امین سے تعبیر کرتے ہیں۔

۶۔ البلدة : ﴿إِنَّمَا أُمِيزْتُ أَنْ أَغْبَةَ رَبِّ هَذِهِ الْبَلَدَةِ الذِّي حَرَمَهَا﴾
(النمل/۹۱) بس مجھ کو تو یہی حکم ملا ہے میں اس شہر (مکہ مکرمہ) کے پروردگار (مالک حقیقی) کی عبادت کروں جس نے اس (شہر) کو محترم بنایا ہے۔ (بلدۃ سے مراد مکہ معظمہ ہے)
۷۔ حرم آمن : ﴿أَوَلَمْ نُمَكِّنْ لَهُمْ حَرَمًا آمِنًا﴾ (القصاص/۵۷)

کیا ہم نے اُن کو امن و امان والے حرم میں جگہ نہیں دی؟
یہ کعبہ کی ہی فیض آفرینی ہے کہ حدود حرم میں وہ جانور بھی امن سے رہتے ہیں جن کا دوسری جگہوں پر شکار کر لیا جاتا ہے بلکہ سرزمین کعبہ میں لگنے والے درخت کٹنے سے محفوظ رہتے ہیں۔

یہ شہر پُر امن تاریخ کے ہر دور میں آمن و امان کا گہوارہ رہا ہے باوجودیکہ اس شہر پر مختلف مذاہب کے پیروکاروں کی اجارہ داری رہی ہے مگر اس کی امن و سلامتی کی ہر فرقہ نے پاسداری کی ہے، احرام کی حالت ہی میں اس میں داخل ہونا مشروع رہا ہے

جب کبھی لوگ خوف سے دوچار ہوئے تو امن و سلامتی کی فضاء انہیں اسی حرم پاک میں میسر ہوئی، نیز اس حرمت والے شہر کی یہ حرمت نہ صرف بنو آدم کے لئے ہے بلکہ حیوانات و نباتات بھی اس حرمت میں انسان کے شانہ بشانہ ہیں، جیسا کہ رسول اللہ ﷺ نے فتح مکہ کے موقع پر ارشاد فرمایا:

’اس شہر کو اللہ تعالیٰ نے اس وقت سے حرمت والا قرار دیا ہے جب سے آسمان و زمین کو تخلیق بخشی، اور یہ حرمت قیامت تک کے لئے ہے، نہ کسی جھاڑ جھکاڑ کو کاٹنا جائز ہے اور نہ کسی جانور کو پریشان کرنا۔

نکوئی اضطراب ہے نہ کوئی امتحان ہے سکون ہی سکون ہے قرار ہی قرار ہے
نظر کے سامنے زہے نصیب وہ دیار ہے لطفوں پر جس کی جان عاشقانِ ثار ہے
اگر نگاہ تیز ہے تو دل سرور خیز ہے ہوا بھی عطریز ہے فضاء بھی خوش گوار ہے
بگولے راہ شوق کے بلند ہو کہ بول اُٹھے خزاں نہیں خزاں نہیں، بہار ہے بہار ہے

۸۔ وادی غیر زری زرع :

﴿رَبَّنَا إِنِّي أَسْكَنْتُ مِنْ ذُرِّيَّتِي بِوَادٍ غَيْرِ ذِي زَرْعٍ﴾ (ابراہیم/۳۷)
اے ہمارے رب ! میں نے بسا دیا ہے (آباد کر دیا ہے) اپنی کچھ اولاد کو اس وادی میں جس میں کھیتی باڑی نہیں (میدان میں جو زراعت کے قابل نہیں)۔
بے آب و گیاہ وادی سے مراد مکہ مکرمہ ہے کہ اس میں سبزہ تھا نہ پانی۔

۹۔ معاد : ﴿إِنَّ الَّذِي فَرَضَ عَلَيْكَ الْقُرْآنَ لَرَأٰذَكَ إِلَىٰ مَعَادٍ﴾ (القصص/۸۵)
بے شک جس ذات پاک نے آپ پر قرآن کے احکام (تبلیغ) کو فرض کیا ہے وہ آپ کو ضرور آپ کے اصلی وطن (مکہ) میں پھر پہنچائے گا۔
حضرت امین عباس رضی اللہ عنہما فرماتے ہیں: معاد سے مراد مکہ ہے کہ وہ آپ کو مکہ واپس فرما دے گا۔

۱۰۔ قریۃ: ﴿وَكَايَيْنٌ مِّنْ قَرْيَةٍ هِيَ أَشَدُّ قُوَّةً مِّنْ قَرْيَتِكَ الَّتِي أَخْرَجَتْكَ﴾ (سورۃ عمر/۱۳) اور اے حبیب ﷺ! بہت سی بستیوں ایسی تھیں جو قوت میں آپ کی اس بستی سے بڑھی ہوئی تھیں جس کے باشندوں نے آپ کو جلا وطن کیا ہے۔
آیت مبارکہ میں 'آپ کی بستی' سے مراد مکہ مکرمہ ہے۔

مکہ مکرمہ اور موافقت کا درمیانی فاصلہ (تقریباً)

قرن المنازل (مسجد ایل کبیر)	80 کلومیٹر	فلج کے باشندوں اور ریاض و طائف کے راستے سے آنے والوں کے لیے میقات ہے۔
ذات عرق (ضریہ)	90 کلومیٹر	اہل عراق اور اس سمت سے مکہ مکرمہ آنے والوں کے لیے میقات ہے۔
یلم	100 کلومیٹر	اہل یمن اور جنوب کی سمت سے مکہ مکرمہ آنے والوں کے لیے میقات ہے۔
جحفہ	187 کلومیٹر	مصر، شام سے آنے والوں کے لیے میقات ہے۔
ذوالحلیفہ (بیر علی)	410 کلومیٹر	مسجد نبوی ﷺ سے 10 کلومیٹر کے فاصلہ پر واقع ہے مدینہ منورہ کے باشندوں اور اس سمت سے مکہ مکرمہ جانے والوں کے لیے میقات ہے۔

میقات اس جگہ کو کہتے ہیں جہاں سے مکہ معظمہ جانے والے کے لئے احرام باندھنا ضروری ہے۔ ان جگہوں کو بغیر احرام کے گزرنے سے دم (جرمانے کے طور پر) جانور کی قربانی (لازم آتی ہے۔ یہ جگہیں حضور سید المرسلین ﷺ نے خود متعین فرما دی ہیں۔ ان میں رد و بدل کا اب قیامت تک کسی کو اختیار نہیں۔ مختلف راستوں سے آنے والوں کے لئے الگ الگ میقات مقرر ہے جو اوپر ذکر کر دی گئیں ہیں۔

مسجد حرام اور حرم کی حدود کا درمیانی فاصلہ :

تعمیم (مسجد عائشہ رضی اللہ عنہا)	7.5 کلومیٹر	یہ حرم کی قریب ترین حد ہے
واوی نخلہ	13 کلومیٹر	یہ مکہ اور طائف کے درمیان واقع ہے اسے نخلہ یمانیہ بھی کہا جاتا ہے۔ دوسرا نخلہ شامیہ ہے جس کا نام مضیق بھی ہے وہ 45 کلومیٹر دور ہے
أضالہ لین (عکیشیہ)	16 کلومیٹر	
جعرائہ (مستوفہ)	22 کلومیٹر	
حدیبیہ (شمسی)	22 کلومیٹر	
جبل عرفات (ذات السليم)	22 کلومیٹر	عرفہ کے معنی پہچاننے کے ہیں حضرت آدم و حضرت حوا علیہما السلام جنت سے زمین پر اترے تو دونوں ایک دوسرے سے دُور تھے بالآخر اس میدان میں پہنچ کر انہوں نے ایک دوسرے کو پہچانا تھا، اس مناسبت سے اس جگہ کو عرفات کہا جانے لگا دوسری وجہ یہ بیان کی گئی ہے کہ حضرت جبریل علیہ السلام نے حضرت ابراہیم علیہ السلام کو احکام حج سکھائے اور یہاں آ کر پوچھا ھل عرفت؟ کیا آپ نے متعلقہ احکام و مقامات کو پہچان لیا؟ حضرت ابراہیم علیہ السلام نے اثبات

میں جواب دیا، حضرت ابن عباس رضی اللہ عنہما فرماتے ہیں اسی وجہ سے
اس جگہ کو عرفات کہا جانے لگا۔ ایک قول یہ بھی ہے کہ یہاں پر لوگ
اپنے گناہوں کا اعتراف کر کے توبہ کرتے ہیں اس لئے اس کو عرفات کہا
جاتا ہے۔ واضح رہے کہ حج کی مرکزی عبادت عرفات کی حاضری ہے
جہاں حجاج کرام عُنائیں مانگتے ہیں اور توبہ و استغفار کرتے ہیں۔

حرم کی حدود سب سے پہلے سیدنا ابراہیم علیہ السلام نے حضرت جبریل علیہ السلام کی ہدایت کے مطابق مقرر فرمائیں اور پھر نصب فرمائے۔ مکہ مکرمہ کے فتح ہونے کے بعد رسول اللہ ﷺ نے تمیم بن اسد خزاعی کو بھیجا تو انہوں نے حرم کی حدود کی تجدید کی۔ حرم کے نشانات کی تعداد 943 تھی جن میں سے کچھ پہاڑوں پر تھے کچھ گھاٹیوں پر۔ اکثر نشانات مٹ چکے ہیں۔ حرم کا کل رقبہ 550 مربع کلومیٹر ہے۔ (تاریخ مکہ المکرمہ) مکہ معظمہ کے چاروں طرف میلوں تک اس کی حدود ہیں اور یہ زمین حرمت و تقدس کی وجہ سے حرم کہلاتی ہے اس سرزمین پر غیر مسلم کا داخلہ ممنوع ہے۔

(بدعتیہ اور بد مذہب عناصر اپنے کفریہ عقائد چھپاتے ہوئے اپنے گمان میں خود کو مسلمان سمجھ کر اور مسلمان ظاہر کرتے ہوئے حدود حرم میں داخل ہو جاتے ہیں)۔ ہر جانب حرم کی حدود پر نشان لگے ہیں۔ حرم کے حدود میں شکار کھیلنا، درخت کاٹنا، جانور کو گھاس چرانا ممنوع و حرام ہے۔ جو لوگ حدود میں رہتے ہیں ان کو اہل حرم کہتے ہیں۔ منیٰ اور مزدلفہ حدود حرم میں ہیں البتہ عرفات حرم میں داخل نہیں ہے۔

اہل مکہ اور حدود حرم میں رہنے والوں کے لئے حج کا احرام باندھنے کے لئے ساری زمین مباحات ہے۔ بعض کہتے ہیں کہ بیت اللہ میں احرام باندھنا افضل ہے اور بعض کہتے ہیں کہ بیت اللہ میں حطیم کے قریب خاص کر میزاب رحمت کے نیچے افضل ہے۔ عمرہ کے لئے حل کی ساری زمین مباحات ہے جس میں افضل تنعیم (مسجد عائشہ) ہے مکہ معظمہ والے عمرہ کا احرام حرم شریف کی حدود سے باہر آ کر باندھیں گے اور حج کا احرام گھر (بیت اللہ) سے، کیونکہ عمرہ مکہ معظمہ میں ادا ہوتا ہے اور حج بیرون حرم عرفات میں ادا ہوتا ہے تو کچھ سفر کرانے کے لئے شریعت نے مکہ کے عمرہ کے لئے یہ پابندی لگائی ہے۔

مسئلہ : اگر آفاقی شخص مکہ مکرمہ پہنچ گیا اور عمرہ کر کے حلال ہو گیا تو اب اس کی میقات مکہ معظمہ والوں کی طرح ہے یعنی حج کا احرام حرم سے اور عمرہ کا حلق (تعمیم مسجد عائشہ رضی اللہ عنہا - مسجد عمرہ) سے باندھے۔

کعبہ مشرفہ

قرآن کریم میں کعبہ کے نام

۱۔ الکعبہ : ﴿جَعَلَ اللَّهُ الْكَعْبَةَ الْبَيْتَ الْحَرَامَ قِيَامًا لِلنَّاسِ﴾ (المائدہ/۹۷)

اللہ تعالیٰ نے کعبہ کو محترم مکان اور لوگوں کے لئے قیام کا سبب بنایا۔

عربی میں کعبہ کے معنی چوکور، بلند اور منفرد کے ہیں، کعبہ کی سطح سمندر سے بہت اونچی ہے یا چونکہ اس کا ذکر اس کا چرچا دنیا میں بہت بلند ہے یہ سب معانی کعبہ پر منطبق ہوتے ہیں۔ کعبہ، بلند، چوکور اور منفرد بیت ہے جس کو سیدنا ابراہیم علیہ السلام اور سیدنا اسمعیل علیہ السلام نے مکہ معظمہ میں بنایا۔

اول پیدائش کے وقت سے تار و قیامت اللہ نے کعبہ کو ذریعہ بقا بنایا اور کعبہ کی یہ عظمت کسی بندے کی دی ہوئی نہیں بلکہ بلا واسطہ رب تعالیٰ کی عطا کردہ ہے لہذا کوئی بھی اس کی عظمت ختم کر سکتا جیسے سورج کی روشنی کسی کے بجھائے نہیں بجھ سکتی۔

۲۔ البیت الحرام : اسی آیت میں کعبہ کو البیت الحرام بھی کہا گیا ہے۔

حرام، عظمت و احترام کے معنی میں ہے یعنی عزت والا گھر۔ یہ حرام، جلالت کا مقابل یعنی معنی ناجائز نہیں۔

۳۔ بیت اللہ: ﴿وَعَهَدْنَا إِلَىٰ إِبْرَاهِيمَ وَإِسْمَاعِيلَ أَنْ طَهِّرَا بَيْتِيَ لِلطَّائِفِينَ وَالْعَاكِفِينَ وَالرُّكَّعِ السُّجُودِ﴾ (البقرہ)
 اور ہم نے تاکید فرمائی ابراہیم و اسماعیل (علیہما السلام) کو کہ میرا گھر خوب ستھرا کرو
 طواف کرنے والوں، اعکاف بیٹھنے والوں اور رکوع و سجود کرنے والوں کے لئے۔
 اس آیت میں اللہ تعالیٰ نے اس گھر کو اپنی طرف منسوب کیا ہے اس کی
 عظمت بیان کرنے کے لئے۔

بیت اللہ کا زیارت گاہ ہونا حضرت آدم علیہ السلام کے وقت سے ہے چونکہ اس
 مقام پر گھر کی شکل میں عمارت بنانے والے سیدنا ابراہیم علیہ السلام ہی ہیں اس لئے
 اس کا بیت کی شکل میں مرجع خلایق ہونا اُن کے وقت سے ہوا۔

۴۔ البیت العتیق: ﴿وَلْيَطَّوَّفُوا بِالْبَيْتِ الْعَتِيقِ﴾ (الحج/۲۹)
 عتیق کے مختلف معنی ہیں: بڑے مرتبے والا، پہلا گھر، بہت قدیم گھر،
 غرق نہیں ہوگا، جابر حکمرانوں سے آزاد ہے کسی مخلوق کی ملکیت نہیں جو بھی اس کو
 نقصان پہنچانا چاہے گا ہلاک ہو جائے گا یا یہ کہ اللہ تعالیٰ اس کے پاس مسلمانوں کو جہنم
 سے آزاد فرماتا ہے۔

۵۔ قبلہ: ﴿فَلْيُؤْتِنَا قَبْلَةً تَرْضَاهَا.....﴾ (البقرہ/۱۴۲)
 تو ہم اسی قبلہ کی طرف تمہیں پھیرے دیتے ہیں جسے تم پسند کرتے ہو۔
 (حضور نبی کریم ﷺ کو کعبہ کا قبلہ بنایا جانا پسند خاطر تھا۔ اللہ تعالیٰ نے آپ کو بیت المقدس
 سے کعبہ کی طرف پھیر دیا) قبلہ کے معنی جس طرف منہ کر کے نماز پڑھی جائے۔

کعبہ شریف کے تعمیر کنندگان :

۱	فرشتے	۷	قصی بن کلاب
۲	سیدنا آدم علیہ السلام	۸	قریش مکہ
۳	سیدنا شیث علیہ السلام	۹	حضرت عبداللہ بن زبیر رضی اللہ عنہ ۶۵ھ
۴	سیدنا ابراہیم واسمعیل علیہما السلام	۱۰	حجاج بن یوسف ۷۷ھ
۵	قوم معلقہ	۱۱	سلطان مراد ترکی ۱۰۴۰ھ
۶	قبیلہ جرہم	۱۲	شاہ فہد بن عبدالعزیز
		۱۳	۱۴۱۷ھ (۱۹۹۶ء) (ترمیم و توسیع)

کعبہ کی عمارت اور اس کے ابعاد :

☆	کعبہ شریف کی بلندی	14 میٹر
☆	ملتزم کی جانب کعبہ کی لمبائی	12.84 میٹر
☆	حطیم کی جانب کعبہ کی لمبائی	11.28 میٹر
☆	رکن یمانی اور حطیم کا فاصلہ	12.11 میٹر
☆	رکن یمانی اور رکن جنوبی کے مابین فاصلہ	11.50 میٹر

کعبۃ اللہ کی پہلی تعمیر

کعبۃ اللہ کی تعمیر اللہ تعالیٰ کے حکم سے سب سے پہلے فرشتوں نے سیدنا آدم علیہ السلام کی پیدائش سے دو ہزار سال پہلے کی۔

سیدنا آدم علیہ السلام کی تعمیر

ابن عساکر وغیرہ سے تفسیر عزیزی میں نقل کیا گیا ہے حضرت آدم علیہ السلام جب جنت سے زمین پر تشریف لائے تو بارگاہ الہی میں عرض کیا :

اے اللہ ! میں یہاں نہ تو ملائکہ کی تسبیح و تکبیر سنتا ہوں اور نہ کوئی عبادت گاہ دیکھتا ہوں جیسے آسمان میں بیت المعمور دیکھتا تھا جس کے ارد گرد ملائکہ طواف کرتے تھے۔

اللہ تعالیٰ نے ارشاد فرمایا :

’جاؤ جہاں ہم نشان بتاتے ہیں‘ وہاں کعبہ بنا کر اُس کے ارد گرد طواف کر لو اور اُس کی طرف نماز بھی ادا کرو۔‘

سیدنا آدم علیہ السلام کا جنت سے دُنیا میں نزول تو کسی اور مقام پر ہوا مگر جب تعمیر کعبہ کا حکم ہوا تو آپ موجودہ مکہ معظمہ کے مقام پر پہنچے۔ حضرت جبرئیل علیہ السلام حضرت آدم علیہ السلام کی رہبری کے لئے اُن کے ساتھ چلے اور انہیں وہاں (پوری دُنیا کے وسط میں) لائے جہاں سے زمین بنی تھی، یعنی کعبہ اللہ کی جگہ سے ہی سب سے پہلے پانی پر جھاگ، پھر جھاگ سے زمین کی ابتداء ہوئی۔ جبرئیل امین علیہ السلام نے وہاں اپنا پرمار کر ساتویں زمین تک بنیا دُوال دی، جس کو ملائکہ نے پانچ پہاڑوں کے پتھروں سے بھرا (کوہ لبنان، کوہ طور، جودی، حرا اور طورینا سے) بنیا دھکر نشان کے لئے ہر چار طرف کو دیوار اٹھادی اور اس میں حجر اسود کو جو حضرت جبریل علیہ السلام جنت سے لائے تھے نصب کیا۔ اس طرف منہ کر کے سیدنا آدم علیہ السلام نماز پڑھتے رہے۔ حضرت جبریل علیہ السلام نے آپ کو حج و طواف کے آداب و طریقے سکھائے اور ایک پہاڑی پر اپنے ساتھ لے جا کر حج کی تکمیل کرا دی۔ اسی دوران حضرت ابراہیم علیہ السلام بھی حضرت آدم علیہ السلام کو تلاش کرتی ہوئی وہاں پہنچیں اور شریک حج

ہوئیں۔ آپ دونوں کی ملاقات چونکہ اس پہاڑی پر ہوئی تھی اس لئے اس پہاڑی کا نام 'عرفات' پڑ گیا۔ اسی نسبت سے اس کے آس پاس کے میدان کو میدانِ عرفات کہنے لگے۔ اب اس پہاڑ کو جبلِ رحمت کہتے ہیں عرفات سے چل کر دونوں نے رات کے وقت مزدلفہ کے مقام پر قیام کیا۔ آج بھی حاجی عرفات سے چل کر مزدلفہ میں شب کو قیام کرتے تھے (یہ حج کے واجبات سے ہے) پھر وہ منیٰ ہوتے ہوئے مکہ معظمہ آئے اور طواف کیا چنانچہ آج تک سیدنا آدم علیہ السلام کی محبوب اداؤں پر عمل ہوتا ہے۔

کعبۃ اللہ کی تیسری تعمیر حضرت شیث علیہ السلام نے فرمائی۔

حضرت نوح علیہ السلام کے زمانہ میں طوفان سے عمارت گر گئی۔ طوفانِ نوح میں کعبہ کی جگہ اونچے ٹیلے کی طرح رہ گئی لوگ یہاں آتے رہے اور برکت کی دعا مانگتے رہے۔ حضرت نوح علیہ السلام کی نویں پشت میں حضرت ابراہیم علیہ السلام مبعوث ہوئے اور فرض نبوت ادا کرنا شروع کیا۔

کعبۃ اللہ کی چوتھی تعمیر حضرت سیدنا ابراہیم خلیل اللہ علیہ السلام اور حضرت اسماعیل ذبیح اللہ علیہ السلام دونوں نے مل کر فرمائی۔

تذکرہ تعمیر کعبہ :

ارشاد الہی ہے: ﴿وَإِذْ بَوَّأْنَا لِإِبْرَاهِيمَ مَكَانَ الْبَيْتِ أَن لَّا تُشْرِكْ بِي شَيْئًا وَطَهِّرْ بَيْتِيَ لِلطَّائِفِينَ وَالْقَائِمِينَ وَالرُّكَّعِ السُّجُودِ ۖ وَإِذْ قَالَ فِي النَّاسِ بِالْحَقِّ يَا تُؤَكُّ رِجَالًا وَعَلَى كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ﴾

(الحج/۲۵-۲۶) اور جب ہم نے ابراہیم (علیہ السلام) کو خانہ کعبہ کی جگہ بتلا دی اور حکم دیا کہ میرے ساتھ کسی چیز کو شریک مت کرنا اور میرے اس گھر کو طواف کرنے والوں

اور نماز میں قیام اور رکوع و سجدہ کرنے والوں کے واسطے پاک رکھنا اور (سیدنا ابراہیم علیہ السلام سے یہ بھی کہا گیا کہ) لوگوں میں حج (کے فرض ہونے) کا عام اعلان کر دے، (کہ وہ لوگ) تمہارے پاس حاضر ہوں گے (حج کو چلے آئیں گے)، پیادہ (پیدل) بھی اور دُلی اونٹنی (مختلف سواریوں) پر بھی جو کہ دُور دراز راستوں (ملکوں اور شہروں) سے پہنچی ہوں گی۔

سیدنا ابراہیم خلیل اللہ علیہ السلام کو جب تعمیر کعبہ کا حکم ملا تو اب انھیں یہ فکر دامنگیر ہوئی کہ کونسی وہ مخصوص جگہ ہے جہاں اللہ تعالیٰ کا یہ گھر تعمیر کیا جائے، چنانچہ اللہ تعالیٰ نے اس مخصوص جگہ پر مطلع فرما دیا اور آپ اپنے فرزند ارجمند حضرت اسماعیل علیہ السلام کے ساتھ قدیم بنیاد پر تعمیر کعبہ میں مشغول ہو گئے۔

تعمیر کعبہ کے ساتھ ایک حکم یہ دیا گیا کہ یہاں شرک کرنے کی قطعاً ممانعت کر دی جائے۔ یہ گھر صرف اللہ تعالیٰ وحدہ لا شریک کی عبادت کے لئے بنایا جا رہا ہے۔ یہاں کسی جھوٹے خدا کی عبادت کو ہرگز ہرگز روا نہیں رکھا جاسکتا، نیز یہ بھی ارشاد فرمایا کہ یہ میرا گھر کیونکہ میرے انوار کی تجلی گاہ ہے اس لئے اس کی ظاہری صفائی کا بھی پورا اہتمام کیا جائے۔ فرش آئینہ کی طرح چمک رہا ہو دیواریں صاف اور اُعلیٰ ہوں تاکہ میری یاد کرنے والے جب یہاں آئیں تو زوہانی پاکیزگی کے ساتھ ظاہری نظافت سے ان کی طبیعتوں میں نشاط ہو اور ان کے ذوق و شوق میں اضافہ ہو۔ اسی سے مساجد کی صفائی اور ان کو ہر قسم کی آلودگیوں سے پاک رکھنے کا حکم ثابت ہوتا ہے۔ دُنیا بھر کی ہر مسجد کو پاکیزہ، صاف ستھرا رکھنا، اُس کو روزانہ صفائی کرنا، جو تے اُتار کر آنا واجب ہے اگرچہ جو تے ہوں۔ مسجد کے اندر جو تے پہن کر آنا مسجد کی بے ادبی گستاخی ہے کیونکہ جوتا بذاتِ خود اپنے نقشے میں معیوب و حقیر ہے اس لئے حضور نبی کریم ﷺ اور صحابہ کرام اور سابقہ مغفورین مومنین اُممیں ہمیشہ ہر وادی

مقدس و پاکیزہ مقامات میں جو تائید کر رہی گئے۔ اسی طرح کسی مسجد میں تھوکانا یا وضو کے چھینٹے ڈالنا پکنا گناہ کبیرہ ہے۔ طہارت کے بغیر اسلامی شریعت میں کوئی عبادت قابل قبول نہیں، طہارت نصف ایمان ہے، طہارت اسلامی عبادات کا پہلا درس ہے۔ دُنیا کے تمام مذاہب، اسلام کے جامع نظام طہارت کی مثال پیش کرنے سے قاصر ہیں۔

﴿إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا وَهُدًى لِلْعَالَمِينَ ۚ فِيهِ آيَاتٌ بَيِّنَاتٌ مَّقَامُ إِبْرَاهِيمَ ۚ وَمَنْ دَخَلَهُ كَانَ آمِنًا ۚ وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا ۚ وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ﴾

(ال عمران/ ۹۷-۹۶) بیشک سب میں پہلا گھر جو لوگوں کے واسطے عبادت کے لئے مقرر ہوا ہے جو مکہ میں ہے، وہ برکت والا ہے اور جہان بھر کے لوگوں کا رہنما ہے (ہدایت کا سرچشمہ ہے) اس میں کھلی نشانیاں ہیں (مُجملہ ان کے ایک) مقام ابراہیم ہے اور جو اس میں آئے امان میں ہو، اور اللہ کے لئے لوگوں پر اس گھر کا حج کرنا ہے جو اس تک چل سکے (یعنی مکہ معظمہ پہنچنے کی طاقت رکھنے والے پر حج فرض ہے) اور جو شخص (اس کے باوجود) انکار کرے تو بیشک اللہ تعالیٰ تمام جہان والوں سے بے نیاز (غنی) ہے۔ بے پرواہ ہے۔

اللہ تعالیٰ نے بیت اللہ شریف کو زمین کی تخلیق سے دو ہزار سال پہلے بنایا۔ جب اللہ تعالیٰ کا عرش پانی پر تھا تو اس وقت یہ سفید جھاگ تھا۔ زمین اس کے نیچے ایسی تھی گویا وہ چھوٹا گول جزیرہ ہو، زمین اس کے نیچے سے پھیلائی گئی۔
(تفسیر طبری بحوالہ تفسیر درمنثور)

کعبہ زمین کی تخلیق سے دو ہزار سال پہلے بنایا گیا تھا جب کہ یہ زمین کا حصہ ہے۔ یہ کعبہ پانی پر ایک چٹان کی مانند تھا اس پر دو فرشتے تھے جو اللہ تعالیٰ کی تسبیح بیان کرتے تھے

جب اللہ تعالیٰ نے زمین بنانے کا ارادہ کیا تو اسی سے اسے پھیلا دیا تو اسے زمین کے وسط میں کر دیا۔ (تفسیر درمنثور)

بیت اللہ کا زیارت گاہ ہونا حضرت آدم علیہ السلام کے وقت سے ہے، چونکہ اس مقام پر گھر کی شکل میں عمارت بنانے والے سیدنا ابراہیم علیہ السلام ہی ہیں اس لئے اس کا بیت کی شکل میں مرجع خلافت ہونا اُن کے وقت سے ہوا۔

آیت مذکورہ میں یہود کے اعتراض کا جواب ہے، وہ کہتے تھے کہ بیت المقدس سب سے پہلا عبادت خانہ ہے۔ محمد ﷺ اور اُن کے ساتھیوں نے اپنا قبلہ کیوں بدل لیا؟ اس کے جواب میں کہا گیا تمہارا یہ دعویٰ بھی غلط ہے۔ پہلا گھر جو اللہ تعالیٰ کی عبادت کے لیے تعمیر کیا گیا ہے وہ ہے جو مکہ میں ہے۔

یہود کہتے تھے کہ بیت المقدس افضل ہے کیونکہ وہ انبیاء کی ہجرت کی جگہ ہے اور ارض مقدسہ ہے اور مسلمان کہتے تھے کہ (بیت المقدس سے) کعبہ افضل ہے تو اللہ تعالیٰ نے یہ آیت نازل فرمائی کہ عبادت کا پہلا گھر مکہ میں کعبہ ہے لہذا وہی افضل ہے۔ بیت المقدس میں مقام ابراہیم نہیں۔ بیت المقدس میں داخل ہونے والا امان میں نہیں ہوتا اور بیت المقدس کی طرف حج کے لئے نہیں جایا جاتا۔ (تفسیر درمنثور)

اس کی برکتوں کا کیا کہنا۔ اس میں ایک نماز پڑھی جائے تو لاکھ نماز کا ثواب ملتا ہے۔ ایک ختم قرآن کیا جائے تو لاکھ ختم کا ثواب ملتا ہے۔ نیز اس کا حج اور عمرہ کرنے والوں اس کے گرد طواف کرنے والوں پر اللہ تعالیٰ کی رحمت کی جو بارش برستی ہے اس کا کوئی کیا اندازہ لگا سکتا ہے۔

برکت کا دوسرا معنی دوام اور بقاء ہے اور چونکہ روئے زمین پر ہر وقت کسی نہ کسی جگہ نماز کا وقت ہوتا ہے اس لئے ہر وقت کعبہ کی طرف توجہ کر کے عبادت کی جاتی ہے

اور خود کعبہ میں بھی ہر وقت نماز پڑھی جاتی ہے اس لئے کعبہ کی طرف منہ کر کے اور خود کعبہ میں داعی عبادت کی جاتی ہے۔

یہود و نصاریٰ اور مشرکین مکہ سب کا سلسلہ سیدنا ابراہیم علیہ السلام سے ملتا ہے اس لئے انہیں سب مانتے تھے لیکن ان کے طریقہ پر کوئی نہ تھا۔

یہود و نصاریٰ میں سے ہر فرقہ اس کا مدعی تھا کہ وہ ملتِ ابراہیم پر ہے اس آیت میں اللہ تعالیٰ نے بیان فرمایا کہ دونوں کا دعویٰ جھوٹا ہے کیونکہ ملتِ ابراہیم میں حج کعبہ ہے اور یہود و نصاریٰ دونوں حج نہیں کرتے لہذا دونوں میں سے کوئی بھی ملتِ ابراہیم پر نہیں ہے۔ صاحبِ تفسیر اشرفی، حضور شیخ الاسلام رئیسِ محققین سلطان المشائخ علامہ سید محمد فی اشرفی جیلانی فرماتے ہیں:

’صرف ایمان والوں پر اس بیت اللہ کا حج کرنا اور اس کا قصد کرنا عمر میں ایک بار فرض ہے جو سکتا رکھے اس تک راہ پانے کی۔ یعنی جسے زاد راہ سواری، صحت بدنی اور امن طریق حاصل ہو، اسی کو استطاعت کہتے ہیں۔ کعبہ کا حج ملتِ ابراہیمی کا ایک اہم شعار ہے تو پھر یہودیوں اور عیسائیوں کو کیا حق پہنچتا ہے کہ وہ دعویٰ کریں کہ وہ ملتِ ابراہیمی والے ہیں اس لئے کہ کعبہ کے حج کے دونوں ہی منکر ہیں۔ تو صرف مسلمان ہی ملتِ ابراہیمی والے ہیں۔

اے محبوب! سُنَا دو (اور) سب کو خبردار کر دو کہ جس نے حج کی فرضیت کا انکار کیا یا صحت جسمانی اور کشادگی رزق..... الغرض..... استطاعت کے باوجود حج کا فریضہ نہ ادا کر کے اللہ تعالیٰ کی ناشکری کی تو وہ جان لے کہ اللہ تعالیٰ بے پرواہ ہے دُنیا بھر سے۔ وہ نہ دُنیا والوں کی عبادت کا محتاج ہے اور نہ ہی دُنیا والوں کی شکر گزاری سے اُسے کوئی فائدہ ہے۔..... الغرض..... کسی کے کفر و ناشکری سے ذاتِ خداوندی کو کوئی

نقصان نہیں پہنچتا، بلکہ ترک حج کا سارا وبال تارک حج ہی کے لئے ہے۔ حج فرض عین ہے اس کی فرضیت پر یہ وہ نہیں ڈالا جاسکتا۔ (تفسیر اشرفی)

تفسیر ابن جریر وغیرہ میں حضرت عبداللہ بن عباس رضی اللہ عنہما سے روایتیں ہیں ان کا حاصل یہ ہے کہ یہود نے پہلے تو ملتِ ابراہیمی پر اپنے آپ کو بتلایا اور جب ملتِ ابراہیمی کے موافق حضور نبی کریم ﷺ نے اُن سے حج ادا کرنے کو کہا تو حج سے انہوں نے انکار کیا، اس پر اللہ تعالیٰ نے یہ آیتیں نازل فرمائیں اور فرمادیا کہ جو لوگ اللہ کے حکم کے تابع ہیں استطاعت کی حالت میں ان پر حج فرض ہے۔ اور اہل کتاب کی طرح جو لوگ اللہ تعالیٰ کے حکم کے منکر ہیں اللہ کو ان کے انکار کی کچھ پروا نہیں۔ مگر اللہ ان کے کاموں سے غافل نہیں ہے وقت مقررہ پر اپنے کئے کی سزا پائیں گے۔ اس آیت میں اہل کتاب کو یہ بھی تنبیہ ہے کہ وہ توریت و انجیل پر ایمان لانا اگرچہ بیان کرتے ہیں لیکن ان کا بیان غلط ہے کیونکہ اگر ان کا بیان صحیح ہوتا تو ان کتابوں میں نبی آخر الزماں محمد رسول اللہ ﷺ کے اوصاف کی جو آیات تھیں اُن کو چسپا کر ان آیات الہی اور نبی آخر الزماں ﷺ کے منکر کیوں ہوتے؟

کعبۃ اللہ سب جہانوں کے لئے ہدایت کا سرچشمہ ہے کیونکہ یہ اُس نبی کا کعبہ ہے جو رحمۃ للعالمین ہے۔ اس لئے اس کا کعبہ بھی سارے جہان کا قبلہ سارے عالم بشریت کی عبادت گاہ ہے اور اس سے جو پیغام دُنیا کو سُنا گیا اس میں سب کے لئے رُشد و ہدایت کی روشنی ہے۔ کعبہ تمام روئے زمین کے نماز پڑھنے والوں کے لئے قبلہ ہے اور وہ اس کی طرف منہ کر کے نماز پڑھتے ہیں اس لئے کعبہ تمام جہان والوں کے لئے سمت قبلہ کی ہدایت ہے۔ کعبۃ اللہ تعالیٰ کی الوہیت اور اس کی وحدانیت پر دلالت کرتا ہے اور کعبہ میں جو عجائب اور غرائب ہیں وہ سیدنا محمد رسول اللہ ﷺ کے صدق اور آپ کی نبوت پر دلالت کرتے ہیں اس اعتبار سے کعبہ تمام جہان والوں

کے لئے ہدایت ہے۔ کعبہ تمام جہان والوں کے لئے جنت کی ہدایت دیتا ہے جو خلوصِ نیت سے کعبہ کی زیارت کرے کعبہ کا طواف کرے اور اس میں نمازیں پڑھے کعبہ اُن کو جنت کی ہدایت دیتا ہے۔

﴿فِيهِ اٰيٰتٌ بَيِّنٰتٌ﴾ (اس میں کھلی نشانیاں ہیں ایک اور نشانی وہ (مقامِ ابراہیم) وہ مقدس پتھر جس پر کھڑے ہو کر معمارِ حرم سیدنا ابراہیم علیہ السلام نے کعبہ کی تعمیر کی تھی۔ مقامِ ابراہیم وہ پتھر ہے جس میں ٹخنوں تک سیدنا ابراہیم علیہ السلام کے قدموں کے نشان ثبت ہیں اور یہود و نصاریٰ کی عداوت اور بغض کے باوجود اس پتھر کا تین ہزار سال سے محفوظ چلا آنا زبردست نشانی ہے۔ مقامِ ابراہیم وہ پتھر ہے جس پر کھڑے ہو کر سیدنا ابراہیم علیہ السلام نے حج کا اعلان کیا تھا۔

اس بیت کے بیت اللہ ہونے کی واضح نشانی یہ ہے کہ یہ بیت غیر آباد یا بان میں بنایا گیا جس کے اطراف میں بھلوں اور کھیتوں کا نام و نشان بھی نہیں تھا، پھر اللہ تعالیٰ نے اس کے پاس رہنے والوں کے لئے رزق پہنچانے کا بہترین انتظام کر دیا، حضرت ابراہیم علیہ السلام نے اس شہر والوں کے لئے بھلوں کے حصول کی دُعا کی تھی، سو تمام دُنیا کے بھل یہاں لائے جاتے ہیں اور یہ حضرت ابراہیم علیہ السلام کی استجابت دُعا کا ثمر ہے۔ سیدنا ابراہیم علیہ السلام کی ساری دُعا نیک قبول ہوئیں اور اگر کسی کو اس کا عینی مشاہدہ کرنا ہو تو وہ آج بھی مکہ مکرمہ میں جا کر مشاہدہ کر سکتا ہے۔

اس بیت میں اس بات کی واضح نشانیاں موجود ہیں کہ یہی وہ بیت ہے جو حضرت ابراہیم علیہ السلام کا بنایا ہوا تھا، اسی مقام کو حضرت ابراہیم علیہ السلام نے ہجرت کے بعد اپنی رہائش کے لئے منتخب فرمایا، اسی کے پاس صفا اور مروہ کی وہ پہاڑیاں ہیں جن کے درمیان حضرت ہاجرہ رضی اللہ عنہا بے قراری سے دوڑ رہی تھیں، یہیں پر زمزم

نام کا وہ کنواں ہے جو حضرت اسماعیل علیہ السلام کے ایڑی رگڑنے اور حضرت جبریل کے پَر مارنے سے جاری ہوا تھا، حضرت ہاجرہ رضی اللہ عنہا نے اس ببتے ہوئے چشمہ کو روکنے کے لئے زمزم کہا تھا اسی نام سے یہ کنواں آج تک موسوم ہے اس کے پاس منی ہے جہاں سیدنا ابراہیم علیہ السلام نے حضرت اسماعیل ذبیح اللہ علیہ السلام کو اللہ کی راہ میں قربان کرنے کے لئے لے گئے تھے، یہیں پر وہ جمرات ہیں جہاں حضرت ابراہیم علیہ السلام نے شیطان کو ٹکڑیاں ماری تھیں۔

کعبہ کے بیت اللہ ہونے کی روشن نشانیاں ہیں مثلاً آج تک جس ظالم نے اس گھر کی توہین کرنے کا قصد کیا قہر الہی نے اُسے نیست و نابود کر دیا۔ چند سال پیشتر ابراہیم کا جو ہولناک انجام ہوا تھا وہ عرب کے بچہ بچہ کو معلوم تھا۔ دورِ جہالت میں جب ہر طرف کشت و خون کا بازار گرم تھا اور کسی کو کہیں گوشہٴ عافیت میسر نہیں تھا اُس وقت بھی حرم کعبہ کی حدود میں جو داخل ہو جاتا ہر قسم کی بالادستی اور گرفت سے محفوظ ہو جاتا۔ سیدنا ابراہیم علیہ السلام جو کہ بعد میں آنے والے انبیاء کرام کے والد اور اپنی اولاد میں سے ان لوگوں کے جنہوں نے آپ کی اقتدا کر کے اور آپ کے طریقہ پر عمل پیرا ہو کر باطل و بیہودوں سے چھٹکارا حاصل کر لیا، اُن کے امام و پیشوا کی تعمیر ہے۔

کعبۃ اللہ کی افضلیت: کعبۃ اللہ شریف اول ہے یعنی بیت المقدس سے پہلے ہے۔ سب سے اول کعبہ مقرر ہوا، کعبہ ہی مبارک ہے، کعبہ ہی جہان والوں کا ہادی ہے کعبہ تعمیر ابراہیمی ہے، کعبہ معظّمہ کے پاس مقام ابراہیم پتھر موجود ہے، کعبہ ہی کے پاس حضرت اسماعیل علیہ السلام کی ایڑی سے جاری ہونے والا زمزم کا پانی موجود ہے کعبہ کے حطیم میں حضرت اسماعیل و ہاجرہ کی قبریں ہیں، کعبہ کے مطاف میں (چار سو) انبیائے کرام کے مزارات ہیں، اسی کعبہ میں حجر اسود و رکن یمانی ہے، اسی کے پاس صفا مروہ پہاڑ ہیں جو شعائر اللہ ہیں۔ اسی کعبہ کا شہر یعنی مکہ مکرمہ دارالامان ہے، اسی کا شہر

مکہ مکرمہ آخری پیغمبر حضور محمد مصطفیٰ ﷺ کی ولادت گاہ ہے، اسی کے قرب میں منیٰ، مزدلفہ اور عرفات متبرک مقامات ہیں، اسی کا ہمیشہ حج ہوا اور ہوتا رہے گا، اسی کا عمرہ ہوا اور ہوتا رہے گا، اسی کا طواف ہوا اور ہوتا رہے گا۔ یہیں ایک نیکی کا ثواب ایک لاکھ ہے اس کعبہ پر سوا پیار کے اور کوئی پرندہ نہیں اُڑتا، اسی کعبہ کی حفاظت کے لئے ابانیل سے ہاتھی مروائے گئے، اسی کعبہ کی طرف لوگوں کے دل قدرتی طور پر کھینچے ہیں، اسی کعبہ کی برکت ہے کہ وہاں پیداوار کوئی نہیں لیکن وہاں کبھی قحط نہیں پڑا اور نہ کوئی قحط سے مرا، اسی کعبہ کی برکت ہے کہ ہر سال چالیس پچاس لاکھ حاجی وہاں پہنچ جاتے ہیں لیکن نہ وہاں دانہ میں کمی آتی ہے نہ پھلوں میں، اسی کعبہ کی برکت ہے کہ وہاں ہر سال حج کے موقع پر چالیس پچاس لاکھ جانور ذبح ہو جاتے ہیں مگر جب بچے ہوئے واپس لوٹتے ہیں تو معلوم ہوتا ہے ان میں سے ایک بھی ذبح نہ ہوا..... غرض کہ اس جیسی ہزاروں ایسی آیات و بیانات (کھلی نشانیاں) ہیں جو بیت المقدس میں نہیں ہیں۔

بیت المقدس کچھ عرصہ کے لئے قبلہ رہا پھر تم کس منہ سے کہتے ہو کہ بیت المقدس کعبہ سے افضل ہے۔ جیسے ہمارے محبوب ﷺ بے مثال محبوب ہیں ایسے ہی اُن کا کعبہ بے مثال قبلہ ہے۔ اے مسلمانو! تم یہود کی باتیں نہ سنو، کبھی وہم بھی نہ کرو کہ بیت المقدس، کعبہ سے افضل ہے، تم کعبہ کے حج کے لئے تیار رہو جس میں طاقت ہو وہ ضرور حج کعبہ کرے۔ خیال رکھو کہ اگر تم باوجود طاقت کے حج کو نہ گئے یا حج کا انکار کر کے کافر بن گئے تو تم سے تو کیا، ہم سارے جہان سے بے پرواہ ہیں، ہمارے کعبہ کی آبادی اور وہاں کا حج تم پر موقوف نہیں، وہاں ہمیشہ رونق کے میلے لگے ہی رہیں گے، ہاں تم ایک بڑی نعمت سے محروم ہو جاؤ گے۔

(حج کے تفصیلی فضائل و مسائل ہماری کتاب ”عورتوں کا حج و عمرہ“ میں ملاحظہ فرمائیں)

مسئلہ : قبر انور کا وہ حصہ جو جسم پاک سرکار سے متصل ہے وہ کعبہ معظمہ بلکہ عرض معلیٰ سے بھی افضل ہے۔ (شامی)

﴿وَإِذِ ابْتَلَىٰ إِبْرَاهِيمَ رَبُّهُ بِكَلِمَاتٍ فَلَتَمَّهُنَّ ۚ قَالَ إِنِّي جَاعِلُكَ لِلنَّاسِ إِمَامًا ۚ قَالَ وَمِنْ ذُرِّيَّتِي قَالَ لَا يَنَالُ عَهْدِي الظَّالِمِينَ ۚ وَإِذْ جَعَلْنَا الْبَيْتَ مَثَابَةً لِّلنَّاسِ وَأَمْنَا ۚ وَاتَّخِذُوا مِن مَّقَامِ إِبْرَاهِيمَ مُصَلًّى ۚ وَعَهِدْنَا إِلَىٰ إِبْرَاهِيمَ وَإِسْمَاعِيلَ أَنَّ طَهِّرَا بَيْتِيَ لِلطَّائِفِينَ وَالْقَائِمِينَ وَالرُّكَّعِ السُّجُودِ ۚ وَإِذْ قَالَ إِبْرَاهِيمُ رَبِّ اجْعَلْ هَذَا بَلَدًا آمِنًا وَارْزُقْ أَهْلَهُ مِنَ الثَّمَرَاتِ مَنْ آمَنَ مِنْهُمْ بِاللَّهِ وَالْيَوْمِ الْآخِرِ ۚ قَالَ وَمَنْ كَفَرَ فَأُمَتِّعُهُ قَلِيلًا ثُمَّ أَضْطَرُّهُ إِلَىٰ عَذَابِ النَّارِ ۚ وَبِئْسَ الْمَصِيرُ ۚ وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ ۚ رَبَّنَا تَقَبَّلْ مِنَّا ۚ إِنَّكَ أَنْتَ السَّمِيعُ الْعَلِيمُ ۚ رَبَّنَا وَاجْعَلْنَا مُسْلِمَيْنِ لَكَ وَمِن ذُرِّيَّتِنَا أُمَّةً مُّسْلِمَةً لَّكَ وَأَرِنَا مَنَاسِكَنَا وَتُبْ عَلَيْنَا إِنَّكَ أَنْتَ التَّوَّابُ الرَّحِيمُ ۚ رَبَّنَا وَابْعَثْ فِيهِمْ رَسُولًا مِّنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ ۚ إِنَّكَ أَنْتَ الْعَزِيزُ الْحَكِيمُ ۝﴾ (البقرة ۱۲۹-۱۳۳)

اور جب ابراہیم (علیہ السلام) کو اُن کے پروردگار نے کچھ باتوں میں آزمایا (امتحان لیا) تو انہوں نے وہ پوری کر دکھائیں (مان کر پورے طور پر بجالائے)۔
(اُس وقت اللہ تعالیٰ نے اُن سے) فرمایا: میں تمہیں لوگوں کا پیشوا بنانے والا ہوں۔
عرض کی اور میری اولاد سے۔ فرمایا: میرا عبد ظالموں (خلاف ورزی کرنے والوں) کو نہیں پہنچتا۔ (سیدنا ابراہیم علیہ السلام کی یہ دُعا اللہ تعالیٰ نے اس طرح قبول فرمائی کہ فرزید اسماعیل علیہ السلام سے لے کر پیارے آقا محمد مصطفیٰ ﷺ تک پوری لڑی کو مومن موجد بنایا۔ حضور اقدس ﷺ کے تمام آباء حضرت عبداللہ رضی اللہ عنہ تک سارے ہی مومن موجد ہوئے کیونکہ یہ تو قرآن مجید سے ثابت ہے کہ یہ دُعا بعض کے لئے ہے اور یہ ثابت ہے کہ دُعا قبول بھی ہوئی اور

یہ بھی ثابت ہے کہ حضور نبی کریم ﷺ اولاد ابراہیم اور بنی اسماعیل ہیں تو اس دُعا کا مستحق نبی کریم ﷺ کی اصل اور حسب نسب والی لڑی سے زیادہ کون ہو سکتا ہے گویا کہ سیدنا ابراہیم علیہ السلام نے یہ دُعا مانگی ہی اصلی مصطفیٰ کے لیے تھی اور بعض سے مراد یہی تمام اصول تھے۔ اس دُعا کو مزید مضبوط فرمانے کے لئے عرض کیا: اے رب ہمارے! اور قبول فرما میری یہ دُعا۔ سیدنا ابراہیم علیہ السلام کی اولاد میں سے باعمل اہل علم کو یہ منصب سوچنے کے لیے مخصوص فرمایا، ظالموں کو اس سے محروم دمایا پس کر دیا۔ جو ظالم کافر ہیں وہ امام کا منصب نہ پائیں گے اس سے یہ بھی واضح ہو گیا کہ کافر مسلمانوں کا پیشوا امام نہیں۔ اس کا اتباع مسلمانوں پر حرام ہے۔ اللہ تعالیٰ کا وعدہ ظالموں سے نہیں یہاں اس امر کی وضاحت فرمادی کہ ابراہیم علیہ السلام کی اتنی اونچی شان اور عند اللہ منزلت کے باوجود اولاد ابراہیم میں سے جو ناخلف اور ظالم و مشرک ہوں گے ان کی شکاوت و محرومی کو دور کرنے والا کوئی نہیں ہوگا یہود و نصاریٰ اپنے اولاد ابراہیمی ہونے کو نجات کے لئے کافی سمجھتے تھے اس آیت میں بتایا گیا کہ ابراہیم علیہ السلام سے پہلے ہی کہہ دیا گیا تھا کہ آپ کے بعض اولاد ظالم بھی ہوگی اور وہ دینی پیشوا نہ بن سکے گی لہذا چونکہ تم ظالم ہو، تم لوگوں کے سردار تو نہ گنا، عذاب سے نجات بھی نہیں پاسکتے لہذا تمہیں چاہیے کہ نبی آخر الزماں محمد رسول اللہ ﷺ پر ایمان لاؤ تاکہ تمہاری عظمت برقرار رہے)

اور (یاد کرو) جب ہم نے اس گھر کو لوگوں کے لئے مرجع اور امان بنایا۔

(کعبۃ اللہ کی ایک خصوصیت ثواب کی جگہ اور بار بار لوٹ کر آنے کی جگہ۔ جو ایک مرتبہ بیت اللہ کی زیارت سے شرف ہو جاتا ہے دوبارہ سہ بارہ آنے کے لیے بے قرار رہتا ہے یہ ایسا شوق ہے جس کی کبھی تسکین نہیں ہوتی بلکہ روز افزوں رہتا ہے۔ دوسری خصوصیت امن کی جگہ یعنی یہاں کسی دشمن کا بھی خوف نہیں رہتا چنانچہ زمانہ جاہلیت میں بھی لوگ حدود حرم میں کسی دشمن جان سے بدلہ نہیں لیتے تھے۔ اسلام نے اس کے اس احترام کو باقی رکھا بلکہ اس کی مزید تاکید اور توسیع کی)۔ اور ابراہیم علیہ السلام کے کھڑے ہونے کی جگہ کو نماز کا مقام بناؤ (جب ہم نے کعبہ کو یہ عظمت اور جلالت عطا کی کہ اس کو مشرق اور مغرب سے لوگوں کے بار بار آنے کی جگہ بنادیا اور اس کو تمہارے لئے عبادت اور امن کی جگہ بنادیا اور اس کو تمام روئے زمین کے نمازیوں

کا قبلہ بنادیا تو جس شخص نے اس عظیم کعبہ کو بنایا ہے اس کے کھڑے ہونے کی جگہ کو تم اپنا منصلی بناؤ۔ اور ہم نے تاکید فرمائی ابراہیم واسماعیل (علیہما السلام) کو کہ میرا گھر خوب ستھرا کرو (خوب پاک رکھا کرو) طواف کرنے والوں، اعکاف میں بیٹھنے والوں اور رکوع و سجود کرنے والوں کے لئے۔ اور جب عرض کی ابراہیم علیہ السلام نے کہ اے میرے رب اس شہر کو امان والا کر دے اور اس کے رہنے والوں کو طرح طرح کے پھلوں سے روزی دے جو کہ ان میں سے اللہ اور پچھلے دنوں (روز قیامت) پر ایمان لائیں۔ (حق تعالیٰ نے) فرمایا اور جو کافر ہوا تھوڑا برتنے کو اُسے بھی دول گا۔ پھر اُسے عذاب دوزخ کی طرف مجبور کر دوں گا اور وہ بہت بُری جگہ ہے پلٹنے کی۔ (کفار چند روزہ زندگی گزارنے کے بعد اپنے کفر و سرکشی کی سزا بھگتنے کے لئے دوزخ میں پھینک دیئے جائیں گے) اور جب اُٹھا رہے تھے ابراہیم (علیہ السلام) اس گھر (کعبۃ اللہ) کی بنیادیں اور اسماعیل (علیہ السلام) بھی یہ کہتے ہوئے: اے رب ہمارے! ہم سے (یہ خدمت) قبول فرما۔ بیشک تو ہی ہے سُننا جانتا۔ اے رب ہمارے! اور کر ہمیں تیرے حضور گردن رکھنے والا (مطلع و فرمانبردار بنا) اور ہماری اولاد میں سے ایک (ایسی جماعت) اُمت (پیدا فرما جو تیری فرمانبردار ہو۔ اور ہمیں ہماری عبادت کے قاعدے بتا اور ہم پر اپنی رحمت کے ساتھ رجوع فرما۔ بیشک تو ہی بہت توبہ قبول فرمانے والا اور مہربان ہے۔ (سیدنا ابراہیم علیہ السلام خود کعبہ کی دیواریں چُن رہے ہیں بلند اقبال فرزند حضرت اسماعیل علیہ السلام پتھر اور گارا اُٹھا اُٹھا کر لارہے ہیں۔ نسیم رحمت کے جھوکوں سے دلوں کے غمگین گلگتے ہو رہے ہیں۔ کیف و سرور کی ایک ناقابل بیان کیفیت طاری ہے۔ اُس وقت اللہ کے یہ دونوں مقبول بندے اپنے رب کریم سے مانگ رہے ہیں اور وہ دینے چلا جا رہا ہے۔ دامن طلب پھیلا ہوا ہے اور

دستِ کرم مصروفِ جود و عطا ہے۔ اپنے لئے اور اپنی اولاد کے لئے اتنا ہی مانگا کہ لذتِ نیاز اور ملے۔ لَطِيفِ عِبَادَتِ میں اور اضافہ ہو **مُسْلِمِينَ لَكَ** اور اَمَّةٌ مُسْلِمَةٌ لَكَ کہہ کر گویا سب کچھ ہی مانگ لیا)

اے ہمارے رب ! بھیج ان میں ایک برگزیدہ رسول انھیں میں سے تاکہ پڑھ کر سُنائے انھیں تیری آیتیں اور سکھائے انھیں یہ کتاب اور دانائی کی باتیں اور پاک کر دے انھیں بے شک تو ہی بہت زبردست (اور) حکمت والا ہے۔

اللہ تبارک و تعالیٰ اپنے بندے رسول، منتخب، خلیل، باطل دین سے جدا ہونے والوں کے امام و پیشوا اور انبیاء کرام کے والد گرامی سیدنا ابراہیم علیہ السلام افضل الصلوٰۃ والتسلیم کا ذکر فرماتا ہے کہ سیدنا ابراہیم علیہ السلام نے قدیم گھر بیت اللہ کی تعمیر کی اور یہ پہلی عبادت گاہ ہے جسے عوام الناس کی خاطر اللہ تعالیٰ کے حضور سجدہ ریزی کے لئے تعمیر کیا گیا اور اس کی رہنمائی اللہ جل شانہ نے سیدنا ابراہیم علیہ السلام کو خود دی تھی۔ حضرت آدم علیہ السلام کے بعد کرہ ارض پر انسانیت کے لئے عبادت کے مرکز و مرجع کعبہ اللہ کی تعمیر بھی آپ ہی نے فرمائی۔ امیر المؤمنین سیدنا علی مرتضیٰ رضی اللہ عنہ سے مروی ہے کہ وحی الہی کے ذریعے اللہ تعالیٰ کی طرف سے سیدنا ابراہیم علیہ السلام کو رہنمائی ملی تھی۔

بیت المعمور : جس طرح زمین پر کعبہ شریف اللہ کا گھر ہے اسی طرح اس کے مقابل آسمان میں بھی بیت المعمور ہے جس کا مرتبہ و مقام آسمان میں وہی ہے جو زمین پر خانہ کعبہ کا ہے جیسا کہ سیدنا علی مرتضیٰ رضی اللہ عنہ اور حضرت ابن عباس رضی اللہ عنہما سے سورہ طور کی آیت (وَالْبَيْتِ الْمَعْمُورِ) کی تفسیر میں منقول ہے کہ بیت المعمور کعبہ کی سیدھ میں آسمان پر ایک گھر ہے جس کا تقدس آسمان میں ایسا ہے جیسا زمین میں

خانہ کعبہ کا اس میں ہر روز ستر ہزار فرشتے عبادت کے لئے حاضر ہوتے ہیں جن کو پھر کبھی حاضری کا موقع نہیں ملتا۔ (تفسیر ابن کثیر)

- جس کعبہ کا ہم طواف کرتے ہیں اور جس کی طرف رخ کر کے نماز پڑھتے ہیں وہ بیت المعمور کی سیدھ میں اس کے نیچے ہے۔

- بیت المعمور کی عظمت کا اندازہ اس سے لگایا جاسکتا ہے کہ اللہ تعالیٰ نے قرآن مجید میں اس کی قسم ارشاد فرمائی ہے: (وَالْبَيْتِ الْمَعْمُورِ) اور بیت المعمور کی قسم۔

- فرشتے اللہ کے برگزیدہ مخلوق ہیں لیکن انہیں بھی ایک دفعہ سے زیادہ بیت المعمور کی حاضری کا شرف حاصل نہیں ہوتا جب کہ جن انسان کے لئے کعبہ کی حاضری پر یہ پابندی نہیں ہے۔

نام نہاد اہلحدیث غیر مقلد ثناء اللہ امرتسری نے بیت المعمور کا جو ترجمہ کیا ہے وہ بھی ملاحظہ فرمائیں، تحریف قرآنی کا یہ ایک نمونہ ہے۔ ثناء اللہ امرتسری کی تصانیف میں سے تفسیر القرآن کلام الرحمن عربی نے خوب شہرت پائی۔ اہل حدیث کے مسلم عالم مولوی عبد اللہ غزنوی کے شاگرد مولوی عبدالحق غزنوی نے ایک رسالہ الاربعین میں چالیس ایسے مقامات کی نشاندہی کی ہے جو ان کے نزدیک قابل اعتراض تھے۔ اس تفسیر کے بارے میں ان کے تاثرات یہ ہیں :

’الفاظ غلط‘ معانی غلط‘ استدلالات غلط‘ بلکہ تحریفات میں یہودیوں کی بھی ناک کاٹ ڈالی‘ (عبدالحق غزنوی۔ الاربعین (لاہور پرنٹنگ پریس) ص ۳)

اہل حدیث کے وکیل محمد حسین بنا لوی لکھتے ہیں :

’تفسیر امرتسری کو تفسیر مرزائی کہا جائے تو بجا ہے، تفسیر چکڑا لوی کا خطاب دیا جائے تو روا ہے..... اس کا مصنف اس تفسیر سراپا الحاد و تحریف میں پورا مرزائی، پورا چکڑا لوی اور چھٹا ہوا پنجری ہے‘ (عبدالحق غزنوی۔ الاربعین (لاہور پرنٹنگ پریس) ص ۳۳)

﴿وَالْبَيْتِ الْمَعْمُورِ﴾ (الطّور/۴)

اعلیٰ حضرت فاضل بریلوی : اور بیت معمور کی قسم !

حضور محدث اعظم ہند : اور بیت المعمور کی قسم !

غیر مقلد ثناء اللہ امرتسری (لکھتے ہیں) بیت المعمور سے مراد مساجد ہیں۔

غیر مقلد امرتسری کی یہ تفسیر جمہور مفسرین کے خلاف ہے۔ حدیث صحیح میں ہے حضور نبی کریم ﷺ نے فرمایا: بیت معمور ساتویں آسمان پر ہے روزانہ اس میں ستر ہزار (70,000) فرشتے داخل ہوتے ہیں اور جو فرشتے ایک بار داخل ہو جاتے ہیں وہ دوبارہ داخل نہیں ہوتے اور یہ سلسلہ قیامت تک چلتا رہے گا۔ (مشکوٰۃ)

بیت المعمور کے معنی ہیں آباد گھر۔ بیت المعمور ساتویں آسمان پر ہے فرشتوں کا قبلہ جو حضور ﷺ نے معراج میں ملاحظہ فرمایا۔ (نور العرقان)

ثناء اللہ امرتسری کی یہ تفسیر دراصل قدیم مفسرین کی تفاسیر اور احادیث صحیحہ میں وارد تفسیروں کے خلاف ہے۔ درحقیقت یہ تفسیر نہیں تحریف ہے۔

سیدنا ابراہیم علیہ السلام کو حکم الہی ہوا کہ اہل زمین کے لئے بالکل ویسا ہی کعبہ تعمیر کرو جیسا آسمان کے ملائکہ کے لئے ہے۔ آسمانوں اور زمین کی تخلیق کے وقت کعبۃ اللہ کے لئے جس جگہ کا تعین کیا گیا اس متعین جگہ کی رہنمائی بھی اللہ جل شانہ نے فرمادی۔ صحیحین میں ہے کہ آسمانوں اور زمین کی تخلیق کے دن ہی اللہ تعالیٰ نے اس شہر (مکہ معظمہ) کو حرمت و عزت والا بنا دیا تھا، تا قیام قیامت اللہ کی حرمت کی وجہ سے یہ شہر قابل احترام اور اعزاز رہے گا۔

روئے زمین پر سب میں پہلا گھر جو لوگوں کے واسطے عبادت کے لئے مقرر ہوا ہے کعبہ شریف (بیت اللہ) ہے جو پوری دنیا کے وسط میں واقع ہے اور ساری دنیا کے مسلمانوں کا قبلہ ہے۔ مسلمان اسی کعبۃ اللہ کی طرف رخ کر کے نماز ادا کرتے ہیں

اور کعبۃ اللہ کا طواف کرتے ہیں۔ (کعبۃ اللہ کے چاروں طرف سات چکر لگانا طواف کہلاتا ہے۔ طواف، حجر اسود کے سامنے سے شروع کیا جاتا ہے اور حجر اسود پر پہنچ کر ایک چکر مکمل ہوتا ہے، ساتواں چکر حجر اسود پر مکمل ہوگا)

کعبۃ اللہ کی جگہ سیدنا آدم علیہ السلام سے لے کر سیدنا ابراہیم علیہ السلام تک جملہ انبیاء کرام کے نزدیک قابلِ تعظیم و تکریم تھی۔

ملتِ ابراہیمی (دین اسلام) :

سیدنا ابراہیم علیہ السلام کی ایسی شخصیت ہے کہ تمام ادیان اور مذاہب کے پیروکار اُن کی فضیلت کا اعتراف کرتے ہیں (یہود و نصاریٰ اور مشرکین مکہ سب کا سلسلہ سیدنا ابراہیم علیہ السلام سے ملتا ہے اس لئے انہیں سب مانتے تھے لیکن اُن کے طریقہ پر کوئی نہ تھا) اور مشرکین مکہ بھی اس پر فخر کرتے تھے کہ وہ سیدنا ابراہیم علیہ السلام کی اولاد سے ہیں اور خدامِ حرم ہیں، اور یہود و نصاریٰ بھی اُن کی فضیلت کا اعتراف کرتے تھے اور اُن کی اولاد سے ہونے کا شرف ظاہر کرتے تھے اس لئے اللہ تعالیٰ نے سیدنا ابراہیم علیہ السلام کا قصہ بیان فرمایا جس سے سیدنا محمد رسول اللہ ﷺ کی نبوت اور آپ کے دین کا اُن سب پر حجت ہونا لازم آتا ہے اور اس کی کئی وجوہ ہیں :

۱۔ حضرت سیدنا محمد رسول اللہ ﷺ کے دین کی خصوصیت حج بیت اللہ ہے، اللہ تعالیٰ نے بیان فرمایا کہ بیت اللہ کا حج حضرت ابراہیم علیہ السلام کی یادگار ہے اور اس کا داعی صرف اسلام ہے اس لئے جو حضرت ابراہیم علیہ السلام کو ماننے والے ہیں ان پر دین اسلام کو ماننا واجب ہے۔

۲۔ جب کعبہ کو قبلہ بنا دیا گیا تو یہود نے اس کا بُرا مانا، اللہ تعالیٰ نے اُن پر حجت قائم کرتے ہوئے فرمایا کہ تم حضرت ابراہیم علیہ السلام کو ماننے والے ہو اور یہ کعبہ اُن

ہی کا بنایا ہوا ہے تو اس کے قبلہ بنائے جانے پر تو تمہیں ناراض ہونے کے بجائے خوش ہونا چاہیے۔

۳۔ حضرت ابراہیم علیہ السلام کی جن کلمات سے آزمائش کی گئی اُس کی تفسیر میں کہا گیا ہے کہ اُن کا تعلق بدن کی صفائی اور پاکیزگی سے تھا اور یہ طہارت صرف دین اسلام میں ہے، اس لئے حضرت ابراہیم علیہ السلام کی طرف نسبت کرنے والوں پر لازم ہے کہ وہ دین اسلام کو مانیں۔

۴۔ حضرت ابراہیم علیہ السلام نے سورج، چاند اور ستاروں کی خدائی کا انکار کیا اور بت پرستی کا رد کیا اور اسلام بھی اسی کا داعی ہے۔

۵۔ حضرت ابراہیم علیہ السلام اللہ تعالیٰ کے حکم سے اپنے بیٹے کو ذبح کرنے لگے اور اللہ تعالیٰ نے اُن کے بیٹے کی جگہ مینڈھے کو ذبح کرا دیا، اور اس تاریخ کو سنتِ ابراہیم کے مطابق قربانی کرنا صرف دین اسلام میں ہے۔

حضرت زید بن ارقم رضی اللہ عنہ بیان کرتے ہیں کہ صحابہ کرام نے پوچھا یا رسول اللہ ﷺ! یہ قربانیاں کیا ہیں؟ فرمایا: تمہارے باپ ابراہیم کی سنت۔ (سنن ابن ماجہ)

سیدنا ابراہیم علیہ السلام کی آزمائش:

﴿وَلِذِیْنِ ابْتَلٰی اٰیٰتُہُمْ رَبُّہٗ بِکَلِمٰتٍ فَاَتَتْہُمْ﴾ اور جب ابراہیم (علیہ السلام) کو اُن کے پروردگار نے کچھ باتوں میں آزمایا (چند انتہائی دشوار امور میں امتحان لیا) تو انہوں نے وہ پوری کر دکھائیں (مان کر پورے طور پر بجالائے)۔

یہ آزمائش اس لئے نہ تھی کہ اللہ تعالیٰ کو حضرت ابراہیم علیہ السلام کی حقیقت کا علم نہ تھا۔ وہ تو علیم وخبیر ہے بلکہ اپنے مقبول بندے کے جذبہ صدق و اخلاص سے لوگوں کو آگاہ کرنا مطلوب تھا۔ شاید اس میں حکمت یہ ہو کہ بے خبر لوگ کہیں یہ نہ کہنے لگیں کہ ان پر جو فضل و کرم ہو رہا ہے یونہی ہو رہا ہے اس کی کوئی خاص وجہ نہیں۔ بلکہ انہیں

علم ہو جائے کہ وہ اس لطف عظیم کے ہر طرح مستحق ہیں۔ نیز اس لئے بھی کہ ہر یوہوس ان مقامات رفیعہ کی طرف للچائی ہوئی نظروں سے نہ دیکھے بلکہ اُسے معلوم ہو کہ آزمائش وابتلا کا آتشیں سمندر موجزن ہے اور ان بلند یوں کی طرف جانے والا راستہ اس میں سے ہو کر گزرتا ہے۔

خیال رہے کہ یہاں سخت امتحان کے موقع پر رُئسہ: (اُن کا پُرور و گار) فرمایا گیا جس میں بتایا گیا کہ بندوں کا امتحان لینا انہیں بلاؤں آفتوں میں گھیر دینا بھی رب کی ربوبیت مطلقہ کا تقاضا ہے جس میں صداہکتیں ہیں۔ وہ آرام دے تو اس کی مہربانی اور تکلیف بھیجے تو اس کا کرم۔ اگر باپ تربیت کے لئے بچے کو مارے پیٹے تو بھی اس کی مہربانی ہے۔

امورِ فطریہ :

وہ امتحانات جن سے سیدنا ابراہیم علیہ السلام کو آزمایا گیا تھا کیا تھے؟ ذبح اسماعیل، آتشِ نمرود اور عرب کے بے آب و گیاہ ریگستان میں اپنی زوجہ اور ننھے بچے کو حکم الہی کے مطابق چھوڑ آنا اور ان کے علاوہ تمام احکامِ شریعت پر کاربند ہونا ہے جس میں ناخنوں کے تراشنے، دانتوں کو مسواک سے صاف کرنے سے لے کر حج و زکوٰۃ کے جملہ مناسک داخل ہیں۔

رب تعالیٰ نے حضرت ابراہیم علیہ السلام کو چند انتہائی دشوار امور سے آزمایا یا اُن کو سخت احکام سے آزمایا۔ سیدنا ابراہیم علیہ السلام پر بڑی آزمائشیں (۷) آئیں :

(۱) آفتاب اور چاند سے آزمائش (۲) سلطنتِ نمرودی کا مقابلہ (۳) بڑی عمر میں ختمہ (۴) آگ میں ڈالا جانا (۵) لاڈلے فرزند کا ذبح کرنا (۶) اللہ کی راہ میں ترک وطن کرنا (۷) اپنی پیاری بیوی اور اکلوتے فرزند کو بحکمِ الہی جنگل میں چھوڑ آنا۔

حضرت عبداللہ بن عباس رضی اللہ عنہما سے روایت ہے کہ آیتِ طیبہ :

﴿وَإِذِ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَمَّهُنَّ﴾ اور جب ابراہیم (علیہ السلام) کو اُن کے پروردگار نے کچھ باتوں میں آزمایا (انتہائی دشوار امور میں امتحان لیا) تو انہوں نے وہ پوری کر دکھائیں (مان کر پورے طور پر بجالائے)۔

اس میں دس طہارتوں کے ذریعہ سیدنا ابراہیم علیہ السلام کو آزمایا گیا، جن میں سے پانچ طہارتوں کا تعلق سر کے ساتھ اور پانچ کا تعلق جسم کے ساتھ تھا۔ وہ پانچ طہارتیں جن کا تعلق سر کے ساتھ ہے وہ یہ ہیں :

(۱) مونچھوں کو تراشنا (۲) کلی کرنا (۳) مسواک کرنا (۴) ناک میں پانی ڈالنا (۵) سر میں مانگ نکالنا۔

جن پانچ طہارتوں کا تعلق جسم سے ہے وہ یہ ہیں :

(۱) ناخن کاٹنا (۲) زیر ناف بال صاف کرنا (۳) ختنہ (۴) بغلوں کے بال صاف کرنا (۵) بول و براز سے فراغت کے بعد پانی سے استنجہ کرنا۔ (ابن ابی حاتم)
حضرت ابو ہریرہ رضی اللہ عنہ سے روایت ہے کہ حضور نبی کریم ﷺ نے ارشاد فرمایا کہ امور فطریہ پانچ ہیں: (۱) ختنہ کرنا (۲) شرم گاہ کے بال مونڈنا (۳) مونچھوں کو تراشنا (۴) ناخن کاٹنا (۵) بغلوں کے بال صاف کرنا۔ (صحیحین)
ام المؤمنین حضرت عائشہ صدیقہ رضی اللہ عنہا سے روایت ہے کہ رسول اللہ ﷺ نے فرمایا: دس چیزیں امور فطریہ ہیں۔ (۱) مونچھیں کاٹنا (۲) ڈاڑھی بڑھانا (۳) مسواک کرنا (۴) ناک پانی سے اچھی طرح صاف کرنا (۵) ناخن کاٹنا (۶) انگلیوں کے جوڑ دھونا (۷) بغلوں کے بال صاف کرنا (۸) زیر ناف بال مونڈنا (۹) ختنہ کرنا (۱۰) پانی سے استنجہ کرنا۔

☆ مسواک کرنا سنت ہے، مسواک پیلو یا کسی کڑوے درخت کی ہو، پھل دار یا

پھول والے درخت کی نہ ہو، ایک بالشت سے زیادہ نہ ہو۔

مسواک کرنا سنت ہے وضو میں قرآن شریف پڑھتے وقت دانت پیلے ہونے پر بھوک یا دیر تک خاموشی یا بے خوابی کی وجہ سے منہ سے بو آنے پر۔ احناف کے ہاں مسواک سنت وضو ہے نہ کہ سنت نماز۔ لہذا با وضو آدمی نماز کے لئے مسواک نہ کرے۔

مسواک کو بغیر دھوئے مسلسل استعمال کرتے رہنا یا پھر چلنے پھرتے منہ میں پھیرتے رہنا یا محفلوں میں بیٹھ کر دوسروں پر تھوک اڑاتے ہوئے مسواک کرتے رہنا قطعاً مناسب نہیں ہے۔ ایسی حرکتوں سے بھی نفرت اور گھن پیدا ہو جاتی ہے۔ مسواک کو بغیر دھوئے پھیرتے رہنے سے منہ میں مسواک کے ریشے اور تھوک جمع ہوتا رہتا ہے جس کی وجہ سے پاس بیٹھنے والوں کو کراہیت محسوس ہوتی ہے۔ اسلام نظافت اور نفاست کی تعلیم دیتا ہے۔ وضو کے وقت اور حسب ضرورت مسواک کرتے رہیں اور پھر دھو کر رکھ دیں۔

☆ ناک میں پانی ڈالنا وضو میں سنت اور غسل میں فرض ہے۔

☆ اس قدر مونچھ کو انا سنت ہے جس سے ہونٹ کا پورا کنارہ کھل جائے، مونچھ

منڈاونا منع ہے۔

- یہود و نصاریٰ کی مخالفت کرتے ہوئے اُن کی مشابہت سے بھینا پچتا چاہیے۔

- حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا مونچھیں کم کرو اور ڈاڑھی بڑھاؤ اور مجھوس (آتش پرست) کی مخالفت کرو۔ (صحیح البخاری)

- حضرت ابن عمر رضی اللہ عنہما بیان کرتے ہیں کہ رسول اللہ ﷺ نے فرمایا مشرکین کی مخالفت کرو مونچھیں کم کرو اور ڈاڑھیاں بڑھاؤ۔ (صحیح مسلم)

[نام نہاد اہلحدیث (غیر مقلدین) چونکہ فہم و فراست اور شعور سے محروم ہوتے ہیں اس لئے وہ ڈاڑھی بڑھاؤ کے مفہوم کو سمجھ نہ پائے اور ڈاڑھی کو بغیر کوئی شرعی حد مقرر کئے آدھا گز اور آدھا میٹر تک بڑھانے لگے کہ اکثر کھانے کی پلیٹ میں ڈاڑھی پہنچ جاتی ہے]

☆ ڈاڑھی ایک مشت بھر رکھنا واجب ہے، مشت سے زائد کا ٹٹا بہتر ہے، اس سے کم رکھنا فسق اور حرام ہے۔

خلاف سنت حد شرع سے زیادہ لمبی لمبی ناف تک نام نہاد اہلحدیث (غیر مقلدین) کا ڈاڑھی رکھنا، مضحکہ خیز حرکت اور بدعت ہے۔ غیر مقلدین صفائی پسند نہیں ہوتے، ان کے مزاج میں نفاست نہیں بلکہ نجاست ہوتی ہے۔ اپنی حالت کو نہ ہی سنوارنا چاہتے ہیں اور نہ ہی نکھارنا چاہتے ہیں۔ اللہ جمیل ویجب الجمال اللہ تعالیٰ جمیل ہے اور جمال کو پسند فرماتا ہے۔ اہلحدیث غیر مقلدین اپنی حالت و ہیبت کو وحشی ہیبت ناک اور خوفناک بنائے گھومتے ہیں ڈاڑھی چاروں طرف سے بڑھتے بڑھتے پیٹ سے بچے پہنچ جاتی ہے لیکن یہ کنوائے سے گریز کرتے ہیں۔ اکثر دیکھا گیا ہے کہ ریشم کی طرح غیر مقلدین کی صرف ناک اور پیشانی نظر آتی ہے۔ بہر حال یہ کراہیت زدہ متنفر اور گھٹاؤنی حالت میں گھومتے رہتے ہیں۔ اسلام سے متعلق اقوام عالم کو یہ غلط تاثرات پیش کر رہے ہیں ان کے بھیا تکڑ و پ سے غیر قومیں متاثر تو نہیں ہو سکتیں بلکہ اسلام سے بدظن ہو جاتی ہیں۔ عورت کو ڈاڑھی یا مونچھ کے بال نکل آئیں تو ان کا نوچنا جائز بلکہ مستحب ہے کہ کہیں اس کے شوہر کو اس سے نفرت نہ پیدا ہو۔ (رد المحتار)

☆ ناخن کٹوانا سنت ہے۔ جو شخص جمعرات کے دن عصر کے بعد ناخن اس طرح کاٹے کہ داہنے ہاتھ کی شہادت کی انگلی سے شروع کر کے چھین گلیا پر ختم کرے پھر بائیں ہاتھ کی چھین گلیا سے شروع کر کے انگوٹھے پر ختم کرے اس کے بعد دائیں ہاتھ کے انگوٹھے کا ناخن کاٹ لے اسی ترتیب سے پاؤں کے ناخن کاٹ لے، ان شاء اللہ تنگدستی، دنیوی پریشانی اور آنکھ کی خرابی سے محفوظ رہے گا۔ (تفسیر روح البیان)

- جنابت (Impurity) کی حالت میں (یعنی غسل فرض ہونے کی صورت میں) نہ کہیں کے بال مونڈیں نہ ہی ناخن تراشیں کہ ایسا کرنا مکروہ ہے۔ (عالمگیری)

- ہر جہد کو اگر ناخن نہ تراش سکے تو پندرہویں دن تراشے اور اس کی انتہائی مدت چالیس دن ہے۔ (حدیث شریف)

کچھ لڑکیوں میں ناخن بڑھانے، نوکیلے بنانے اور اُن پر نیل پالش کرنے کا شوق بڑھتا جا رہا ہے۔ ماں باپ اور گھر کے بڑوں کو چاہیے کہ اس بیماری اور افلاسی حرکت کو جو زمانہ جاہلیت کی یادگار ہے سختی سے مٹا دیں۔

- دانت سے ناخن نہ کاٹنا چاہیے کہ مکروہ ہے اور اس میں مرض برص (Vitiligo) پیدا ہونے کا اندیشہ ہے۔ (عالمگیری) اور مشہور ہے کہ اس سے برکت جاتی اور نحوست بھیلی ہے۔

- لمبے ناخن شیطان کی نشست گاہ ہیں یعنی ان پر شیطان بیٹھتا ہے۔ (کیاے سعادت)
- ناخن یا بال وغیرہ کاٹنے کے بعد دفن کر دینا چاہیے۔ بیت الخلاء یا غسل خانہ (حمام) میں ڈال دینا مکروہ ہے کہ اس سے بیماری پیدا ہوتی ہے۔ (عالمگیری)

☆ ختنہ (Circumcision) سنت ہے اور یہ شعار اسلام (اسلام کی نشانیوں) میں سے ہے کہ مسلم وغیر مسلم میں اس سے امتیاز ہوتا ہے۔ بہتر ہے کہ پیدائش کے ساتویں دن عتیقہ کے ساتھ ختنہ بھی کر دیا جائے، آسانی اور آرام ہو جاتا ہے کیونکہ اس وقت پچھ چلنے پھرنے کے قابل نہیں ہوتا جس سے زخم بڑھانے کا خوف نہیں ہوتا۔

☆ موئے زیر ناف دُور کرنا سنت ہے، بہتر جمعہ کے دن ہے۔ پندرہویں دن کرنا بھی جائز ہے۔ چالیس دن سے زیادہ گزار کے کرنا مکروہ و ممنوع ہے۔ غسل ضروری ہو تو ایسی حالت میں نہ بال مونڈے اور نہ ناخن ترشوائے کہ یہ مکروہ ہے۔ (عالمگیری)

- موئے زیر ناف اُسترے سے بال صفا پاؤ ڈر سے یا کریم سے بھی نکالنا جائز ہے۔
- موئے زیر ناف کا ایسی جگہ پچکانا جہاں دوسروں کی نظر پڑے نا جائز ہے کیونکہ یہ ستر کے بال ہیں۔ جس طرح ستر دوسروں کے سامنے ظاہر نہیں کر سکتے یہی حکم ان بالوں کا بھی ہے۔
- موئے زیر ناف کو ناف کے عین نیچے سے مونڈنا شروع کریں۔

☆ سر کے بالوں میں مانگ نکالنا سنت ہے۔

- سنگھا کرنے یا سر دھونے میں جو بال سر سے جدا ہوں، یونہی عورت پاؤں کے ناخن کاٹے تو عورتوں پر لازم ہے کہ انہیں زمین میں دفن کر دیں یا کہیں چھپا دیں یا ایسی جگہ ڈال دیں کہ ان پر کسی اجنبی کی نظر نہ پڑے۔ (ذُرْمُحَر)

- عورت کو سر کے بال کوٹانے ناجائز و گناہ ہے اور اس پر لعنت آئی ہے۔ شوہر نے ایسا کرنے کو کہا جب بھی یہی حکم ہے کہ عورت ایسا کرنے میں گناہ گار ہوگی کیونکہ شریعت کی نافرمانی کرنے میں کسی کا کہنا نہیں مانا جائے گا۔ (ذُرْمُحَر)

- عورت کا بالوں کا جوڑا بنا کر سر پر اونٹ کی کوہان کی طرح رکھنا بھی حرام ہے۔ حضور نبی کریم ﷺ نے دو زخیوں کی دو قسمیں ارشاد فرمایا۔ ایک وہ قوم جس کے پاس گائے کی دم کی طرح کوڑے ہوں جن سے وہ لوگوں کو ماریں گے اور ایک وہ عورتیں جو عطا ہری لباس پہننے والی ہوں گی۔ لیکن پھر بھی وہ تنگی ہوں گی۔ ان کے جسم ان کے کپڑوں سے نظر آتے ہوں گے۔ وہ مردوں کی طرف مائل ہونے والی ہوں گی۔ مردوں کو اپنی طرف مائل کرنے والی ہوں گی۔ ان کے سراپے ہوں گے جیسے بختی اونٹوں کے کوہان۔ وہ نہ ہی جنت میں داخل ہوں گی اور نہ اس کی خوشبو پائیں گی۔ حالانکہ اس کی خوشبو پانچ سو سال کے فاصلہ سے محسوس ہوتی ہوگی۔ (مسلم شریف)

☆ مرد کے لئے سر کے بالوں کا کاٹوں کی لوٹک یا کندھے تک رکھنا سنت ہے انہیں مونڈنا بھی جائز ہے مگر سر کے اطراف سے مونڈنا اور درمیان میں گچھا کی طرح بڑھے رکھنا خلاف سنت، یہود و نصاریٰ کا طریقہ ہے۔

- آج کل عورتیں آبرو کے بال نچوا کر انہیں باریک بناتی ہیں، یہ ممنوع ہے۔ حضور نبی کریم ﷺ نے ایسی عورتوں پر لعنت کی ہے۔ ٹھوڑوں اور ابروؤں کے بال نوچنا از روئے طب بھی سخت نقصان دہ ہے۔ آنکھوں کی بیٹائی کمزور ہوتی ہے۔

حضرت عبداللہ بن عباس رضی اللہ تعالیٰ عنہما سے روایت ہے کہ حضور نبی کریم ﷺ فرماتے ہیں جو بالوں کے ساتھ مُثلہ (بال بگاڑنا) کرے اللہ عزوجل کے یہاں اس کا کچھ حصہ نہیں۔ (طبرانی)

- انسان کے بالوں کی چوٹی بنا کر عورت اپنے بالوں میں گوندھے یہ حرام ہے۔ (انسانی بالوں کا چٹلہ حرام ہے) حدیث میں اس پر لعنت آئی بلکہ اس پر بھی لعنت جس نے کسی عورت کے سر میں ایسی چوٹی گوندھی۔ اور اگر وہ بال جس کی چوٹی بنائی گئی خود اسی عورت کے سر کے ہیں جس کے سر میں جوڑی گئی جب بھی ناجائز ہے۔ اُون یا سیاہ تاگے کی چوٹی بنا کر لگائے تو اس کی ممانعت نہیں۔ سیاہ کپڑے کا موباق باندھنا بھی جائز ہے۔ (دُرِّ مختار)

☆ بغل کے بال اُکھیڑنا سنت ہے انہیں مونڈنا بھی جائز ہے۔

☆ اگر نجاست مقدار ایک درہم خرج نجاست سے پھیلی نہ ہو تو ڈھیلوں کے بعد پانی سے استنجا کرنا سنت ہے اور اگر خرج سے قدر درہم تجاوز کر جائے تو پانی سے استنجا کرنا فرض ہے۔

(یادر ہے کہ ہاتھ کی ہتھیلی کے گڑھے کی مقدار مساحت میں اور ساڑھے چار ماشہ وزن میں مقدار درہم ہے، پتلی نجاست میں مساحت کا اور ٹھوس نجاست میں وزن کا اعتبار ہے)

سیدنا ابراہیم علیہ السلام لہبیت اور خلوص کے ساتھ یاد الہی میں مشغول رہتے تھے خشوع و خضوع کے ساتھ عبادت الہیہ میں منہمک ہو جانے کے ساتھ ساتھ اپنے بدن کی اصلاح اور صفائی کا بھی خاص خیال رکھتے تھے۔ ہر عضو جس قدر اصلاح اور خوبی کا مستحق تھا اس کا پورا اہتمام فرماتے اور جو بھی چیز پر انگدہ محسوس فرماتے مثلاً بالوں کا بڑھنا، ناخنوں کا بڑھنا، دانتوں کا عیب دار ہونا یا جسم پر میل ہونا..... اُن کو دُر کر کے

منز اور مصفی ہو جاتے۔ یہ جملہ باتیں توصیف ابراہیمی اور فرمان الہی کی تصدیق کرتی ہیں: ﴿وَابْرَاهِيمَ الَّذِي وَفَّى﴾ (البقرہ/۲۷) اور ابراہیم (علیہ السلام) جو پورے احکام بحالایا۔

اُمور فطریہ کی ادائیگی میں سیدنا ابراہیم علیہ السلام سب سے پہلے :
حضرت ابو ہریرہ رضی اللہ عنہ سے روایت ہے کہ سیدنا ابراہیم علیہ السلام پہلے شخص ہیں جنہوں نے شلواری زیب تن کی، سب سے پہلے بالوں میں مانگ نکالی اور پہلے شخص ہیں جنہوں نے زیر ناف بالوں کو صاف کیا اور سب سے پہلے ہیں جنہوں نے قدوم آلے کے ساتھ ختنہ کیا۔ اس وقت آپ کی عمر ایک سو بیس (۱۲۰) سال تھی اور اس کے بعد اسی (۸۰) سال تک آپ حیات رہے اور آپ سب سے پہلے شخص ہیں جنہوں نے مہمان نوازی کی اور آپ سب سے پہلے شخص ہیں جن کے بال سفید ہوئے۔
حضرت سعید بن مسیب رضی اللہ عنہ روایت کرتے ہیں کہ سیدنا ابراہیم علیہ السلام سب سے پہلے شخص ہیں جنہوں نے مہمانوں کی میزبانی کی اور لوگوں میں سب سے پہلے ہیں جنہوں نے ختنہ کیا اور سب سے پہلے آپ نے ہی مونچھیں کاٹیں اور سب سے پہلے آپ ہی بوڑھے ہوئے۔ جب بڑھاپے کو دیکھا تو عرض کی الہ العالمین یہ کیا ہے؟ اللہ تعالیٰ نے فرمایا: یہ عزت و وقار ہے۔ عرض کی اس وقار میں اضافہ فرما۔

سیدنا ابراہیم علیہ السلام کا تعمیر کرنا :

سیدنا ابراہیم علیہ السلام نے جب حضرت ہاجرہ رضی اللہ عنہا اور اپنے بیٹے حضرت اسماعیل علیہ السلام کو یہاں چھوڑا، اور یہاں آبادی ہو گئی تو حضرت ابراہیم علیہ السلام کو حکم دیا گیا کہ اسماعیل علیہ السلام کو ساتھ لے کر کعبہ کی تعمیر کرو! ایک بادل کا ٹکڑا

بھیج کر کعبہ کی حد کو واضح کیا گیا اور جبرئیل علیہ السلام نے خط کھینچ دیا، حضرت ابراہیم علیہ السلام نے حضرت آدم علیہ السلام کے زمانہ کی بنیادوں پر ہی تعمیر فرمائی۔

[[وَرَبَّنَا إِنِّي أَسْكَنْتُ مِنْ ذُرِّيَّتِي بِوَادٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ]]
اے ہمارے رب ! میں نے بسا دیا ہے (آباد کر دیا ہے) اپنی کچھ اولاد کو اس وادی میں جس میں کھیتی باڑی نہیں (میدان میں جو زراعت کے قابل نہیں) تیرے حرمت والے گھر (کعبہ معظمہ) کے قریب میں۔

اس آیت کریمہ سے معلوم ہوتا ہے کہ سیدنا ابراہیم علیہ السلام نے یہ دُعا اس وقت کی جب آپ حضرت اسماعیل علیہ السلام اور حضرت ہاجرہ رضی اللہ عنہا کو اس بے آب و گیاہ وادی میں چھوڑ چکے تھے۔ اور اس آیت میں لفظ ﴿عِنْدَ بَيْتِكَ الْمُحَرَّمِ﴾ (تیرے محترم گھر کے پاس) سے یہ بات واضح ہو رہی ہے کہ بیت اللہ کا وجود سیدنا ابراہیم علیہ السلام سے قبل تھا، گوکہ عمارت کا ڈھانچہ منہدم ہو گیا تھا لیکن بنیادیں باقی تھیں اور اتنی مضبوط تھیں کہ ہزار ہا سال گزر جانے کے بعد بھی سیدنا ابراہیم علیہ السلام نے انہیں پر دوبارہ عمارت کھڑی کی: ﴿وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَأَسْمِعُ نُوْحًا﴾ اور جب اُوچی کر رہے تھے (اُٹھا رہے تھے) ابراہیم (علیہ السلام) اور اسماعیل (علیہ السلام) اس گھر (کعبۃ اللہ) کی بنیادیں.....

سیدنا ابراہیم علیہ السلام کے بعد کی تعمیرات بھی انہیں بنیادوں پر کی جاتی رہیں۔ اندازہ لگائیے اس بنیاد کی پائیداری کا کہ اگر صرف اس مدت کو شمار کریں جو عہد ابراہیمی سے آج تک ہے تو وہ بھی پانچ ہزار سال ہوتے ہیں (جبکہ ابراہیم علیہ السلام سے پہلے کی مدت طول کا علم اللہ ہی کو ہے) اس طویل ترین تاریخی دور میں اس بنیاد نے نہ جانے کتنے طوفانوں اور سیلابوں کا سامنا کیا ہوگا۔ یہ اس دین حنیف اور توحید خالص کا زندہ جاوید معجزہ نہیں تو کیا ہے؟ [[

کعبہ شریف کی بلندی نو ہاتھ، رکن اسود سے رکن شامی تک ۳۳ ہاتھ، رکن غربی سے رکن یمانی تک ۳۱ ہاتھ، رکن یمانی سے رکن اسود تک ۲۰ ہاتھ، رکن شامی سے رکن غربی تک ۲۲ ہاتھ۔ یعنی کعبہ اس وقت مستطیل تھا لیکن طول اور عرض کی ایک ایک دیوار معمولی چھوٹی تھی دروازے دو بنائے گئے تھے جو زمین کے ساتھ ملے ہوئے تھے۔ خدا کا یہ گھر ایسا سادہ تعمیر ہوا تھا کہ اس کی نہ چھت تھی نہ کواڑ نہ نجر اور نہ چوکھٹ تھی۔ حضرت ابراہیم علیہ السلام نے تعمیر فرمایا اور اسماعیل علیہ السلام پتھر گار وغیرہ دیتے تھے۔ سبحان اللہ! کس شان سے اللہ کا گھر تعمیر ہوا؟ اللہ کا نبی ہی معمار اور اللہ کا نبی ہی معاون۔

ذوالقرنین کا ایمان قبول کرنا :

سیدنا ابراہیم و اسماعیل علیہما السلام جب تعمیر کعبہ فرما رہے تھے تو روئے زمین کے بادشاہ ذوالقرنین کا وہاں سے گزر ہوا تو انہوں نے پوچھا کہ تمہیں اس کی تعمیر کا کس نے حکم دیا ہے؟ سیدنا ابراہیم علیہ السلام نے فرمایا: اللہ جل شانہ نے۔ ذوالقرنین نے کہا کہ آپ کے قول پہ مجھے آگاہی کیسے ہو سکتی ہے؟ اُس وقت سیدنا ابراہیم علیہ السلام کے قول کی شہادت پانچ مینڈھوں نے دی۔ ذوالقرنین مینڈھوں کی گواہی سن کر دولت ایمان سے مالا مال ہو گئے اور پھر ذوالقرنین نے سیدنا ابراہیم علیہ السلام کے ساتھ مل کر کعبۃ اللہ کا طواف کیا۔ (قصص الانبیاء)

مسجد حرام (مسجد کعبۃ اللہ) :

وہ مسجد جس میں کعبۃ اللہ واقع ہے۔ بیت اللہ شریف مسجد حرام (حُرمت والی مسجد) کے بیچ میں واقع ہے۔ بیت اللہ شریف کے چاروں طرف مسجد کی جگہ اور عمارت کو مسجد حرام کہا جاتا ہے اور یہ مسجد دُنیا کی تمام مساجد سے افضل ہے۔ مسجد حرام میں

ایک نماز کا اجر و ثواب ایک لاکھ نمازوں کے برابر ہے (مسجد حرام میں ایک نماز پچپن سال چھ ماہ بیس رات کی ان نمازوں کے برابر ہوتی ہے جو عام مساجد میں پڑھی گئیں ہوں) یہ بات واضح رہے کہ اجر و ثواب کی زیادتی کا یہ مطلب ہرگز نہیں کہ مسجد حرام میں ایک نماز کی ادائیگی ایک سے زائد نمازوں کے قائم مقام بن سکتی ہے، نیز ایک نماز کی ادائیگی پر انی نمازوں کی قضاء نہیں بن سکتی، لہذا اگر کسی کے ذمہ دو نمازوں کی قضاء تھی اور اُس نے ایک نماز کی قضاء مسجد حرام میں پڑھی تو یہ ایک نماز ہی کی ادائیگی ہوئی، دوسری نماز کی قضاء باقی رہے گی۔ معلوم ہوا کہ یہ صرف اجر و ثواب کی زیادتی ہے اصل تعداد کی نہیں۔

دیدار کعبۃ اللہ : طواف شروع کرنے سے پہلے کعبۃ اللہ کا اچھی طرح دیدار کر لیں۔ یہ دیکھ لیں کہ حجر اسود کہاں نصب ہے کیونکہ طواف کی شروعات حجر اسود سے ہوتی ہے رُکنِ یمانی، باب کعبۃ ملتزم، میزابِ رحمت، مستجاب (رُکنِ یمانی اور رُکنِ اسود کے بیچ کی جنوبی دیوار..... یہاں ستر ہزار فرشتے دُعا پر آمین کہنے کے لئے مقرر ہیں، اس لئے مظہرِ امام اعظم محی الحنفیت اعلیٰ حضرت فاضل بریلوی علیہ الرحمہ نے اس مقام کا نام مستجاب یعنی دُعا کی قبولیت کا مقام رکھا۔ مقامِ ابراہیم زمزم کا کنواں، صفا و مروہ کو دیکھ لیں۔ حطیم کو بھی بغور دیکھ لیں کیونکہ یہ کعبۃ اللہ کا ہی حصہ ہے اور طواف کے دوران اس میں سے نہیں گزرتے۔

رُکن :

کعبہ شریف کے گوشے یا کونے (کارنسز) کو رُکن کہتے ہیں۔ یہ چار ہیں:

۱۔ جنوب مغرب کا گوشہ جو یمن کی طرف ہے اُسے رُکنِ یمانی کہتے ہیں۔ یہ رُکنِ یمانی، حجر اسود کے برابر والا کونہ ہے یہ کونہ ان بنیادوں پر قائم ہے جن پر سیدنا ابراہیم علیہ السلام نے تعمیر کعبہ کی تھی اس لئے سیدنا ابن عباس رضی اللہ عنہما کی

روایت ہے کہ حضور نبی کریم ﷺ صرف حجر اسود اور رکن یمانی کا استلام فرماتے تھے۔ حضور ﷺ نے رکن یمانی کو ہاتھ لگا کر استلام کیا، لہذا یہ عمل سنت ہے۔ طواف کے دوران لوگوں کو اور خود اپنے کو تکلیف و نقصان کا خوف نہ ہو تو رکن یمانی کا چھونا یا بوسہ دینا چاہیے۔ حضرت ابن عمر رضی اللہ عنہما فرماتے ہیں کہ میں نے رسول اللہ ﷺ کو فرماتے ہوئے سنا کہ حجر اسود اور رکن یمانی کا استلام گناہوں کا کفارہ ہے۔

۲۔ شمال مغرب کا گوشہ جو ملک شام کی طرف ہے اُسے رکن شامی کہتے ہیں۔

۳۔ شمال مشرق کا گوشہ جو عراق کی طرف ہے اُسے رکن عراقی کہتے ہیں۔

۴۔ جنوب مشرقی کونا جس میں جنتی پتھر یعنی حجر اسود ہے اسے رکن اسود کہتے ہیں۔

حجر اسود :

جب کعبہ اللہ کی بنیادیں بلند ہو گئیں اور رکن تک پہنچ گئے تب سیدنا ابراہیم علیہ السلام نے ایک خوبصورت پتھر نصب کرنا چاہا تو اپنے بیٹے حضرت اسماعیل علیہ السلام کو حکم دیا کہ ایسا پتھر تلاش کرو جو لوگوں کے طواف کا نشان بن جائے اور جہاں سے طواف کعبہ کا آغاز کیا جائے۔ حضرت اسماعیل علیہ السلام ایسے نمایاں پتھر کی تلاش میں چل پڑے، اُس وقت حضرت جبریل علیہ السلام ہند سے اسود لے کر آئے جو کہ اُس وقت شتر مرغ کے پڑوں کی طرح سفید یا قوت تھا جسے سیدنا آدم علیہ السلام اپنے ساتھ جنت سے لے کر آئے تھے۔ لوگوں کی خطاؤں کو چوسنے کی وجہ سے اب یہ سیاہ ہو چکا ہے۔ سیدنا اسماعیل علیہ السلام ایک اور پتھر لے کر رکن کے پاس پہنچے تو پتھر کو موجود پا کر عرض کی اے میرے والد گرامی ! یہ پتھر کون لے کر آیا ہے؟ سیدنا ابراہیم علیہ السلام نے فرمایا کہ جبریل علیہ السلام نے یہ پتھر لایا ہے۔

یہ مبارک پتھر (حجر اسود) کعبۃ اللہ کی دیوار کے ایک کونے میں زمین سے چار فٹ کے اوپر نصب ہے اور بیضوی شکل میں چاندی کے حلقے سے گھرا ہوا ہے۔ حدیث شریف میں ہے کہ حجر اسود جب جنت سے دُنیا میں لایا گیا تو وہ دودھ سے زیادہ سفید تھا، پھر آدمیوں کے گناہوں کی وجہ سے کالا ہو گیا۔ (ترمذی، احمد)

بعض روایات سے معلوم ہوتا ہے کہ اس مبارک پتھر کا وہ حصہ جو دیوار کے اندر ہے وہ سفید ہی ہے جیسا کہ حضرت مجاہد رحمۃ اللہ علیہ فرماتے ہیں کہ جب حضرت عبداللہ بن زبیر رضی اللہ عنہ نے بیت اللہ کو دوبارہ تعمیر کی غرض سے منہدم کیا تو میں نے دیکھا کہ حجر اسود کا وہ حصہ جو دیوار کے اندر تھا، وہ سفید ہے۔ معلوم ہوا کہ گناہوں کے سبب صرف بیرونی حصہ سیاہ ہوا ہے اور اسی وجہ سے اس کو حجر اسود کہا جاتا ہے۔ مقام عبرت ہے جب گناہوں کے اثر سے پتھر کا رنگ سیاہ ہو گیا تو دل پر گناہوں کا اثر کتنا اثر انداز ہوتا ہوگا؟ لہذا گناہوں سے بچنا چاہیے۔ حدیث شریف میں آیا ہے کہ جب آدمی کوئی گناہ کرتا ہے تو اُس کے دل پر ایک سیاہ داغ لگ جاتا ہے۔

گناہوں کی وجہ سے بلائیں، آفتیں اور مصیبتیں نازل ہوتی ہیں۔ گناہوں سے آخرت کا نقصان اور عذابِ جہنم کی سزائیں اور قبر میں قسم قسم کے عذابوں میں مبتلا ہونا، اس سے تو ہر مسلمان واقف ہے مگر یاد رکھو کہ گناہوں کی نحوست سے انسان کو دُنیا میں بھی طرح طرح کے نقصان پہنچتے رہتے ہیں جن میں سے چند یہ ہیں :

- (۱) روزی کم ہونا (۲) بلاؤں کا بجوم ہونا (۳) عمر گھٹ جانا (۴) دل میں اور بعض مرتبہ تمام بدن میں اچانک کمزوری پیدا ہو کر صحت خراب ہو جانا (۵) عبادتوں سے محروم ہو جانا (۶) عقل میں فتور پیدا ہو جانا (۷) لوگوں کی نظروں میں ذلیل و خوار ہو جانا (۸) کھیتوں اور باغوں کی پیداوار میں کمی ہو جانا (۹) نعمتوں کا چھین جانا

(۱۰) ہر وقت دل کا پریشان رہنا (۱۱) اچانک لا علاج بیماریوں میں مبتلا ہو جانا
 (۱۲) اللہ تعالیٰ اور اس کے فرشتوں اور اس کے نیک بندوں کی لعنتوں میں گرفتار ہو جانا
 (۱۳) چہرے سے ایمان کا نور نکل جانے سے چہرے کا بے رونق ہو جانا (۱۴) شرم
 وغیرت کا جاتا رہنا (۱۵) ہر طرف سے ذلتوں زسواہیوں اور نا کامیوں کا شکار ہو جانا
 (۱۶) مرتے وقت منہ سے کلمہ نہ نکلنا..... وغیرہ۔ (ہماری کتاب 'گناہ اور عذاب الہی')

حضور نبی کریم ﷺ نے ارشاد فرمایا کہ حجر اسود کو اللہ تعالیٰ قیامت کے دن
 ایسی حالت میں اٹھائے گا کہ اس کی دو آنکھیں ہوں گی جن سے وہ دیکھے گا اور زبان
 ہوگی جس سے وہ بولے گا اور اس شخص کے بارے میں گواہی دے گا کہ جس نے اس
 کو حق کے ساتھ بوسہ دیا ہو۔ (ترمذی ابن ماجہ داری)

سیدنا فاروق اعظم رضی اللہ عنہ نے حجر اسود کو بوسہ دیا اور فرمایا: لَوْ لَا اِنِّي رَأَيْتُ
 رَسُوْلَ اللّٰهِ صَلَّى اللّٰهُ عَلَيْهِ وَسَلَّمَ قَبْلَكَ مَا قَبَّلْتُكَ (بخاری کتاب المناقب)
 'اگر میں نے رسول اللہ ﷺ کو چومتے ہوئے نہ دیکھا ہوتا تو تجھے کبھی نہ چومتا۔'

مقدمہ ہدایہ میں لکھا ہے کہ حضرت سیدنا عمر فاروق رضی اللہ تعالیٰ عنہ نے حجر اسود کو
 چوم کر فرمایا کہ تو محض ایک پتھر ہے نہ نفع دے نہ نقصان (اس سے مراد یہ تھی کہ حجر اسود
 بالذات نفع و نقصان نہیں پہنچاتا یعنی ذاتی طور پر)۔ اُس وقت حضرت سیدنا علی
 مرتضیٰ رضی اللہ تعالیٰ عنہ نے جواب دیا کہ میں نے حضور ﷺ کو فرماتے سنا کہ قیامت
 میں اس کی آنکھیں اور منہ ہوں گے اور حاجیوں کی شفاعت کرے گا۔ (الحاکم)

(☆) ایک ہے ذاتی طور پر بذات خود نفع و نقصان دینا، وہ اللہ تعالیٰ کے سوا کوئی
 نہیں دے سکتا۔ ایک ہے اللہ تعالیٰ کی عطا کردہ طاقت سے نفع و نقصان دینا، یعنی
 عطائی طور پر اللہ کے اذن سے، اس قسم کا نفع و نقصان اللہ کے مقبول و محبوب بندے اور

حجر اسود دیگر متبرک اشیاء دے سکتی ہیں۔ اس کے متعلق قرآن وحدیث میں بے شمار دلائل موجود ہیں۔ ('حقیقت شرک' اور 'حقیقت توحید' ہماری ان دو کتابوں کا مطالعہ کریں)

سیدنا عمر فاروق رضی اللہ عنہ کا یہ فرمانا اس لئے تھا کہ لوگ نئے نئے اسلام میں داخل ہوئے تھے، کہیں جاہل و نادان لوگ یہ نہ سمجھیں کہ اسلام میں بھی پتھروں کی تعظیم کا ویسا ہی تصور ہے جیسا کہ زمانہ جاہلیت میں عربوں کے ہاں تھا کہ وہ پتھر کے بتوں کی تعظیم اور پرستش کرتے تھے، اور حجر اسود کا بوسہ لینا بھی اسی سلسلے کی کڑی ہے کسی احتمال کے درجہ میں اس قسم کے تصورات کو ختم کرنے کے لئے سیدنا عمر رضی اللہ عنہ نے فرمایا کہ یہ بوسہ لینا حضور نبی کریم ﷺ کی اتباع اور آپ کی سنت پر عمل کی غرض سے ہے سیدنا عمر فاروق رضی اللہ عنہ کے اس فرمان میں یہ اشارہ بھی ہے کہ امور دینیہ اور اسلامی احکام میں اصل چیز اللہ تعالیٰ اور اس کے رسول ﷺ کے حکم کی اتباع ہے خواہ ان احکام کی علت و حکمت معلوم نہ ہو۔

گھومتا ہوں میں کعبہ کے چاروں طرف چومنا حجر اسود مرا کام ہے
حجر اسود کی گواہی : رسول ﷺ فرماتے ہیں کہ جب حجر اسود کے سامنے جائیں گے تو حجر اسود گواہی دے گا بارگاہ خداوندی میں ایمان والوں کے ایمان کی اور کافروں کے کفر کی اور منافقوں کے نفاق کی بھی گواہی دے گا۔

سوچنے کی بات ہے کہ حج کے لئے تو ایمان والے ہی جاتے ہیں، مکہ معظمہ میں تو مشرکین پر پابندی ہے، قدم بھی رکھنے نہیں دیا جاتا۔ وہاں تو سب حج کرنے والے مومن ہی ہیں تو بتاؤ حجر اسود پھر کافروں کی گواہی کیسے دے گا؟ معلوم ہوا کہ ایمان والوں ہی کے نام سے کچھ اور لوگ جاتے ہوں گے جس کو ہم نہیں جانتے مگر یہ پتھر جانتا ہے۔

طواف حجر اسود سے شروع کیا جاتا ہے اور اسی پر ایک چکر (شوط) مکمل ہوتا ہے حجر اسود کا بوسہ اس طرح لیں کہ ہونٹوں سے آواز پیدا نہ ہو۔ حضور نبی کریم ﷺ نے اسے بوسہ لیا ہے۔ بڑی خوش نصیبی ہے کہ آپ کے ہونٹ بھی وہاں تک پہنچے لیکن اگر دوسروں کو اور خود کو تکلیف پہنچنے کا اندیشہ ہو تو دونوں ہاتھوں یا صرف داہنا ہاتھ حجر اسود پر رکھ کر چوم لیں اور ہاتھ نہ پہنچے تو دُور ہی سے ہتھیلیوں کو حجر اسود کی طرف کر کے اس کو چوم لیں۔ حجر اسود کا بوسہ لینے یا ہاتھ یا لکڑی سے چھو کر چومنے یا ہتھیلیوں کو حجر اسود کی طرف کر کے ان کو بوسہ لینے کا نام استلام ہے۔

باب کعبہ (کعبہ شریف کا دروازہ) :

رُکن اسود اور رُکن عراقی کے درمیان کی مشرقی دیوار میں زمین سے کافی بلند سونے کا دروازہ ہے۔ سیدنا ابراہیم علیہ السلام نے کعبۃ اللہ کی تعمیر فرمائی تو کعبہ کے دو دروازے زمین سے برابر بنائے تھے لوگ مشرقی دروازہ سے داخل ہوتے اور مغربی دروازہ سے باہر آ جاتے واضح رہے کہ دونوں دروازوں پر کوئی ایسی چیز نہ تھی کہ ان کو بند کیا جاسکے تا آنکہ یمن کے ایک بادشاہ اسعد بن جاحث نے ایک پت کا دروازہ لگوا دیا جو بوقت ضرورت کھولا اور بند کیا جاتا تھا۔ قریش نے جب کعبہ شریف کی تعمیر کی تو اس میں مغربی سمت کا دروازہ بند کر دیا، اور مشرقی دروازہ کو زمین سے بلند کر کے دو پت کا دروازہ لگا دیا، جیسا کہ ام المؤمنین عائشہ صدیقہ رضی اللہ عنہا نے رسول اللہ ﷺ سے دریافت کیا کہ یہ دروازہ اونچا کیوں ہے؟ حضور ﷺ نے فرمایا: تمہاری قوم کے لوگوں نے ایسا کیا تا کہ جس کو چاہیں داخلہ کی اجازت دیں اور جس کو چاہیں روک دیں۔ اگر تمہاری قوم جاہلیت کے زمانہ سے قریب نہ ہوتی، اور مجھے یہ خوف نہ ہوتا کہ ان کے دل کسی تبدیلی کو قبول نہ کریں گے تو میں حطیم کو بیت اللہ کی تعمیر میں شامل کر دیتا، اور دروازہ بھی زمین کے برابر کر دیتا۔ (صحیح بخاری)

مطاف :

مطاف سے مراد بیت اللہ شریف کے چاروں طرف کھلا ہوا مہن ہے جس میں طواف کعبہ کے چکر لگائے جاتے ہیں۔ ارشادِ باری ہے:

﴿وَعَهَدْنَا إِلَىٰ إِبْرَاهِيمَ وَإِسْمَاعِيلَ أَنِ طَهِّرَا بَيْتِيَ لِلطَّائِفِينَ وَالْعَاكِفِينَ وَالرُّكَّعِ السُّجُودِ﴾ (البقرہ)

اور ہم نے تاکید فرمائی ابراہیم و اسماعیل (علیہما السلام) کو کہ میرا گھر خوب ستھرا کرو طواف کرنے والوں، اعکاف بیٹھنے والوں اور رکوع و سجود کرنے والوں کے لئے۔ (ہر آنش سے ہر آلودگی سے اسے پاک صاف رکھو۔ اس گھر کو گندگیوں یعنی پیشاب، پاخانے وغیرہ اور گھٹوئی چیزوں تھوک و خون کوڑا وغیرہ سے پاک و صاف رکھنا اس کا فرش غبار سے، اس کی دیواریں بدنما دھبوں سے اور اس کی چھتیں مکڑی کے جالوں سے نہ اُٹی رہیں، بلکہ اُجلا فرش، شفاف آئینہ دار دیواریں اور پاک و صاف چھتیں ہوں تاکہ عبادت کرنے والوں کو دلجمعی نصیب ہو اور وہ اطمینان سے اپنے رب کی یاد کرتے رہیں۔ جب ظاہری پاکیزگی کا اتنا اہتمام ہو رہا ہے تو کفر و شرک کی غلاظت و عفونت سے اسے پاک رکھنا کتنا اہم ہوگا۔ اسی دلیل سے ہر مسجد کو پاک و صاف رکھنے کا حکم ثابت ہوتا ہے)۔

حضور نبی کریم ﷺ کے ظاہری زمانہ میں مسجد حرام اسی قدر تھی۔ اب منبر اور اذان کی جگہ کو بھی مطاف سے منتقل کر دیا گیا، اس طرح مطاف کی توسیع ہو گئی کہ بڑی تعداد میں لوگ طواف کر سکتے ہیں، آخری توسیع کے دوران مطاف میں ایسا عمدہ پتھر لگایا گیا ہے جو ٹھنڈا رہتا ہے اور دھوپ کی تپش اس پر اثر انداز نہیں ہوتی، اب طواف کرنے والے شدید سے شدید دھوپ میں بھی جگمگے پاؤں طواف کر سکتے ہیں۔

مطاف میں زمزم کے تہہ خانہ کی دیواریں اڑدھام کے وقت طواف کرنے والوں کے لئے رکاوٹ بنتی تھیں لہذا تہہ خانے میں داخلہ کی جگہ کو مسعی سے باہر مشرقی صحن میں منتقل کر دیا گیا ہے، اس سے مطاف میں مزید وسعت ہو گئی ہے۔

مسجد حرام اپنے تاریخی ادوار میں ہمیشہ کھلی رہی ہے۔ رسول اللہ ﷺ نے اپنے قبیلہ بنو عبد مناف کو مخاطب کرتے ہوئے ارشاد فرمایا: 'اے عبد مناف کی اولاد! اگر میرے بعد تم ذمہ دار بناوینے جاؤ تو دن رات میں کسی بھی وقت بیت اللہ شریف کا طواف کرنے والے کو نہ روکنا' (تجمع الزوائد)

ملتزم :

بیت اللہ کے دروازہ اور حجر اسود کے درمیان جو دیوار کا حصہ ہے اسے ملتزم کہتے ہیں (یہ حصہ تقریباً دو میٹر ہے)۔ ملتزم کے معنی ہیں لپٹنے کی جگہ یہاں پر لوگ لپٹ لپٹ کر دُعائیں کرتے ہیں اسی وجہ سے اس کا نام ملتزم پڑا۔ اس مقام پر سنت یہ ہے کہ بیت اللہ کی دیوار سے اس طرح چمٹ کر دُعائیں کی جائیں کہ زخسار سینہ اور ہاتھ چٹے ہوئے ہوں۔ حدیث شریف میں ہے کہ ملتزم ایسی جگہ ہے جہاں دُعا قبول ہوتی ہے۔ (حسن حسین)

حطیم :

حطیم سے مراد بیت اللہ سے ملحق وہ جگہ ہے جو نصف دائرہ کی شکل میں ہے، یہ حصہ قریش کی تعمیر کے دوران کعبہ سے علیحدہ کیا گیا تھا۔

رکن شامی اور رکن عراقی کے درمیان مدینہ طیبہ کی جانب قوس کی شکل میں ایک جگہ ہے جو آمد و رفت کا راستہ چھوڑ کر سنگ مرمر کی تقریباً پانچ فٹ بلند دیوار سے گھری

ہوئی ہے اس کے دیکھنے سے ایسا معلوم ہوتا ہے کہ گویا کعبہ شریف کی محراب، مدینہ منورہ کی طرف گر گئی ہے۔ مظہر امام اعظم اعلیٰ حضرت فاضل بریلوی رحمۃ اللہ علیہ فرماتے ہیں:

جس کے بعدے کو محراب کعبہ بھی اُن بھوؤں کی لطافت پہ لاکھوں سلام

حدیث شریف میں ہے کہ ام المؤمنین حضرت عائشہ صدیقہ رضی اللہ عنہا نے فرمایا کہ میرا دل چاہتا ہے کہ کعبہ شریف کے اندر جا کے نماز پڑھوں، تو حضور نبی کریم ﷺ نے میرا ہاتھ پکڑ کر حطیم میں داخل کر دیا اور فرمایا کہ جب تیرا دل کعبہ میں داخل ہونے کو چاہے تو یہاں آ کر نماز پڑھ لیا کر، یہ کعبہ ہی کا ٹکڑا ہے، تمہاری قوم نے جب کعبہ کی تعمیر کی اس حصہ کو (خرچ کی کمی کے سبب) کعبہ سے باہر کر دیا۔ (ابوداؤد)

جس کسی کو کعبۃ اللہ کے اندر نماز پڑھنے کا شوق ہو وہ حطیم کے اس حصہ میں نماز پڑھ لے جو کعبۃ اللہ کی دیوار کے قریب ہے تو گویا اس نے خانہ کعبہ کے اندر ہی نماز ادا کی ہے۔ ام المؤمنین عائشہ صدیقہ رضی اللہ عنہا فرماتی ہیں میرے نزدیک اس میں کوئی فرق نہیں کہ میں حطیم میں نماز پڑھوں یا بیت اللہ کے اندر۔

میزابِ رحمت :

کعبہ معظمہ کی چھت میں ایک سونے کا پرنا لہ ہے اسے میزابِ رحمت کہتے ہیں۔ جب بارش ہوتی ہے تو کعبہ معظمہ کی چھت کا پانی اسی پرنا لہ سے حطیم کے اندر گرتا ہے۔ قریش نے سب سے پہلے بیت اللہ پر چھت بنائی تو اس میں پرنا لہ نصب کیا، ورنہ اس سے قبل نہ چھت تھی نہ پرنا لہ۔ حدیث شریف میں ہے کہ جو شخص میزابِ رحمت کے نیچے دُعا کرے اس کی دُعا قبول ہوتی ہے۔ (درمنثور)

حضور رحمۃ اللعالمین ﷺ کا اپنے مزار فائض الانوار میں چہرہ نور بار، میزابِ رحمت کی طرف ہے۔ میزابِ رحمت کے عین سامنے آپ دیکھیں گے تو مسجد شریف

کے ایک ستون پر بڑے بڑے حروف میں محمد ﷺ لکھا ہوا نظر آئے گا۔ اسی کی سیدھ میں 'باب المدینہ المورہ' ہے اس سے باہر آ جائیں تو سیدھا مدینہ روڈ ہے۔

مستجاب :

رکن یمانی اور رکن اسود کے درمیان جنوبی دیوار کو مستجاب کہتے ہیں۔ یہاں ستر ہزار (۷۰۰۰۰) فرشتے دُعا پر آمین کے لئے مقرر ہیں اس لئے اس کا نام مستجاب رکھا گیا مستجاب یعنی رکن یمانی اور حجر اسود کے درمیان طواف کے دوران ہر چکر میں یہ دُعا پڑھی جاتی ہے۔

ربنا اتنا فی الدنیا حسنة وفى الآخرة حسنة وقنا عذاب النار
وادخلنا الجنة مع الأبرار یا عزیز یا غفار یا رب العالمین
اے ہمارے رب ! ہمیں دین و دنیا میں بھلائی اور بہتری عطا فرما۔ اور ہم کو جہنم کی آگ سے بچا اور ہمیں جنت میں نیک لوگوں کے ساتھ داخل فرما۔ اے غالب !
اے مغفرت فرمانے والے ! اے تمام عالم کے پروردگار !
زَمَّ زَم :

اسی طرح کچھ تنگی کو بڑھائیں

کریں آب زمزم کے پینے کی باتیں

آب زمزم جنت کے چشموں میں سے ایک چشمہ ہے۔ یہ سب سے پہلا انعام ہے جو اللہ تعالیٰ نے حضرت ابراہیم علیہ السلام کی دُعا کے بعد اُن کو عطا فرمایا۔ یہ مبارک کنواں بھی اس شہر کے آباد ہونے کا سبب بنا۔ یہ حرم شریف کے احاطہ میں اللہ تعالیٰ کی زندہ جاوید نشانیوں میں سے ایک ہے۔ یہ ایسا چشمہ ہے جس سے ہر زائرِ سیاب

ہوتا ہے۔ یہ اللہ تعالیٰ کی عظیم نعمتوں میں سے ایک ہے۔ روئے زمین پر یہ پانی سب سے عمدہ، افضل اور خیر و برکت والا ہے۔ یہ چشمہ ایک مقدس فرشتہ حضرت جبریل امین کے ذریعہ ظہور میں آیا۔ اسی مبارک پانی سے سرور کائنات ﷺ کا قلب اطہر ایک سے زیادہ مرتبہ دھویا گیا۔ حضور نبی کریم ﷺ نے اپنا لعاب و ہن اس پانی میں ڈالا۔ اس مبارک پانی میں یہ وصف ہے کہ بھوکے کے لئے کھانا ہے اور پیار کے لئے شفاء ہے، سُر درد میں مفید ہے، پینائی کو جلا بخشتا ہے، جس کا رخیر کی قیمت سے اس کو پیا جاتا ہے اللہ تعالیٰ اس کو پورا فرما دیتا ہے۔ اس کو شکم سیر ہو کر پینا ایمان کی علامت اور نفاق سے براءت کی نشانی ہے، نیکو کاروں کا مشروب ہے، احباب و اقرباء کے لئے بہترین تحفہ ہے، ضیافت کے لئے ایک عمدہ چیز ہے، جسم و جان کو توانائی بخشتا ہے، کثیر مقدار میں استعمال ہونے کے باوجود اس میں کمی نہیں ہوتی، تقریباً پانچ ہزار سال سے یہ چشمہ جاری ہے۔ کہا جاسکتا ہے کہ روئے زمین پر یہ سب سے قدیم کنواں ہے۔ (تاریخ مکہ مکرمہ ڈاکٹر محمد الیاس عبد الغنی)

مکہ معظمہ کا وہ مقدس کنواں جو سیدنا اسماعیل علیہ السلام کے عالم طفولیت میں آپ کے ننھے ننھے مبارک قدموں کی رگڑ سے جاری ہوا تھا۔ حضرت ہاجرہ رضی اللہ عنہا نے پانی کے ارد گرد بند باندھ کر ایک حوض کی شکل دے دی، وہ پانی جوش مار رہا تھا۔ آپ نے خود بھی پیا، بچہ کو بھی پلایا اور پانی کو کہا: 'زم زم' رک جا۔ اس طرح یہ کنواں وجود میں آیا اور اس کا نام زم زم پڑ گیا۔

حضور نبی کریم ﷺ نے فرمایا: 'یرحم الله ام اسماعیل لو ترکتم زم زم او قال لولم تغرف من الماء لکانتم زم زم عینا معینا' اللہ تعالیٰ اسماعیل علیہ السلام کی والدہ پر رحم کرے، اگر آپ زم زم کو اسی طرح رہنے دیتیں یا آپ نے فرمایا اگر آپ اس سے جلدی سے چلو نہ بھرتیں تو زم زم جاری چشمہ ہوتا۔

یہی چشمہ اب تک جاری ہے جسے کنوئیں کی شکل میں محفوظ کر لیا گیا ہے۔ لاکھوں کڑووں لوگ یہ پانی پیتے ہیں اور تبرکات کثیر مقدار میں ساتھ بھی لے جاتے ہیں اس کے باوجود کوئی کمی نہیں آئی۔ شدت کی گرمی میں بھی یہ کنواں اُبلتا رہتا ہے۔ حضور نبی کریم ﷺ نے آب زمزم کے بارے میں فرمایا:

انھا مبارکۃ انھا طعام طعم وشفاء سقیم یہ بڑا بابرکت پانی ہے یہ بھوکے کی غذا اور مریض کی شفا یابی کا ذریعہ ہے۔

آب زمزم روئے زمین کا سب سے افضل پانی ہے۔

آب زمزم کا دیکھنا، پینا اور بدن پر ڈالنا ثواب اور بیماریوں کے لئے شفاء ہے۔ حضور سید عالم ﷺ نے فرمایا کہ زمزم کا پانی جس میت سے پیا جائے وہی فائدہ حاصل ہوتا ہے۔ (ابن ماجہ) اور ایک دوسری حدیث میں ہے کہ زمزم کا پانی خوراک ہے شکم سیری کے لئے اور شفاء ہے بیماری کے لئے۔ (یعنی اسے پینے سے سیرابی حاصل ہوتی ہے اور وہ کھانے کے قائم مقام ہوتا ہے)

یہ مبارک کنواں مقام ابراہیم سے جنوب میں واقع ہے۔ زمزم کا کنواں پہلے مطاف میں تھا، طواف میں دشواری کی وجہ سے اسے نچلے حصے میں لے جایا گیا ہے۔ الیکٹریک کے ذریعہ اس کا پانی کھینچ کر باہر بنے ہوئے ٹکوں میں پہنچایا جاتا ہے۔ جس سے آب زمزم کے حصول میں بڑی سہولت پیدا ہو گئی ہے۔

کہیں حجر اسود کہیں ملتزم ہے کہیں آب زمزم کی دھارا اللہ اللہ

زمزم پینے کے آداب : زمزم پینے کا مسنون طریقہ یہ ہے کہ داہنے ہاتھ سے پیئے، قبلہ رو ہو، پینے سے پہلے بسم اللہ الرحمن الرحیم پڑھے، اس مبارک پانی کو کھڑے ہو کر پینا مسنون ہے جب کہ عام پانی بیٹھ کر ہی پینا سنت ہے۔

حضرت ابن عباس رضی اللہ عنہما فرماتے ہیں کہ میں ایک ڈول آب زمزم لے کر رسول اللہ ﷺ کی خدمت میں حاضر ہوا۔ حضور نبی کریم ﷺ نے کھڑے کھڑے ہی نوش فرمایا۔ (صحیح بخاری و مسلم)

زمزم تین سانس میں پیئے، خوب سیر ہو کر پیئے، پینے کے بعد الحمد للہ کہہ کر اللہ تعالیٰ کا شکر ادا کرے۔ یہ مبارک پانی پینے کے بعد دنیا و آخرت کی خیر و برکت کی دعا کرے کہ یہ وقت دعا کی قبولیت کا ہے۔

نام نہاد اہلحدیث کہتے ہیں کہ یہ امور سنت سے ثابت نہیں ہیں لہذا ناجائز ہیں :

- ☆ ثواب کی نیت سے غار حرا یا غار ثور کا سفر کرنا آثارِ صحابہ سے ثابت نہیں۔
- ☆ حصول برکت کے لئے آب زمزم میں کپڑے یا کفن بھگونا سنت سے ثابت نہیں۔
- ☆ مکہ مکرمہ یا مدینہ منورہ کی مٹی کو خاک شفا سمجھنا، اسے کھانا اور اپنے ساتھ لانا سنت سے ثابت نہیں۔
- (جج و عمرہ کے مسائل۔ محمد اقبال کیلانی، مکتبہ بیت السلام الریاض)

حضور نبی کریم ﷺ نے آب زمزم کے بارے میں فرمایا: انہا مبارکۃ انہا طعام طعم وشفاء سقیم یہ بڑا بابرکت پانی ہے یہ بھوکے کی غذا اور مریض کی شفا یابی کا ذریعہ ہے۔

نام نہاد اہلحدیث وادی ضلالت کی ہستی میں گر چکے ہیں، یہ لوگ ایمان کی لذت سے محروم، آزد مزاج، آوارہ فکر، بے لگام اور ادب سے نا آشنا ہوتے ہیں۔ اہلحدیث کے یہاں ایک عجیب بات یہ ہے کہ انہوں نے احادیث کی صحت و ضعف کو اپنے قبضہ میں کر رکھا ہے جس حدیث کو چاہیں صحیح مان لیا اور جس حدیث کو چاہیں باضعیف بنا دیا۔ اہلحدیث کو

اُن کے مزاج و عقیدہ کے خلاف کوئی حدیث شریف دکھائی دے تو من مانی انداز میں ضعیف یا باطل قرار دیکر احادیث مبارکہ کا انکار کر دیتے ہیں لہذا یہی اولین درجہ کے منکرین حدیث ہیں۔ اس کی وجہ قرآن خود بتلاتا ہے ﴿فِي قُلُوبِهِمْ مَّرَضٌ﴾ اُن کے دلوں میں مرض ہے۔ انھیں صرف ضعیف کا سبق یاد ہے اُن کے اس ضعیف ضعیف کے رٹ لگانے نے آج مسلمانوں میں منکرین حدیث پیدا کر دیئے جو کہنے لگے کہ کسی حدیث کا اعتبار نہیں سب ضعیف ہی ہیں صرف قرآن کو مانو۔ (معاذ اللہ)

مقام ابراہیم :

مقام ابراہیم اللہ تعالیٰ کی نشانیوں (آیات بینات) میں سے ایک نشانی ہے۔ 'مقام ابراہیم' وہ پتھر جس پر حضرت ابراہیم علیہ السلام نے کھڑے ہو کر بیت اللہ شریف کی تعمیر فرمائی تو اس پتھر پر آپ کے قدموں کے نشان پڑ گئے۔ اس مبارک نشان کی برکت سے آج تک وہ پتھر بے نشان نہ ہو سکا یہاں تک کہ آج کل جو قوم آثار و منسوبات کی دشمن ہے اور ہر ہر برکت والے نشانوں کو مٹا دینے کے ذریعے ہے وہی قوم اس اثر ابراہیمی کی حفاظت کر رہی ہے۔..... الغرض..... کثرت اعدا کے باوجود وہ مبارک پتھر محفوظ ہے۔ (تفسیر اثری)

مقام ابراہیم پر کھڑے ہو کر سیدنا ابراہیم خلیل اللہ علیہ السلام کعبہ شریف کی تعمیر کرتے جس قدر عمارت بلند ہوتی جاتی تھی یہ پتھر بھی اونچا ہوتا جاتا تھا۔ یہ پتھر آپ کے کھڑے ہونے سے نرم بھی ہو جاتا تھا کہ تختی کی وجہ سے آپ کے قدموں کو تکلیف نہ ہو اسی لئے آپ کے قدموں کے نشان اس میں پڑ گئے تھے۔ یہ اُس پتھر کی کرامت رب تعالیٰ کی قدرت کا ظہور اور قدم ابراہیم علیہ السلام کا معجزہ تھا۔

بزرگوں کی چیزوں کی تعظیم کرنا اور اس سے برکت لینا قرآن کریم سے ثابت ہے اور ساری امت کا اس پر عمل۔ مقام ابراہیم ایک پتھر ہے اس کی یہ تعظیم صرف اسی

لئے نہیں ہے کہ وہ جنتی ہے بلکہ اس کی بڑی وجہ یہ ہے کہ اس پر قدمِ خلیل علیہ السلام پڑے ہیں اسی لئے زمانہ ابراہیمی سے پہلے اس کی وہ تعظیم نہ ہوتی تھی جو اب ہے کہ تمام لوگوں کے سرِ مقام ابراہیم کی طرف جھکتے ہیں اس لئے قرآن کریم نے اس پتھر کو مقام ابراہیم کہا، نہ کہ جنت کا پتھر۔ تاکہ معلوم ہو کہ اس پتھر کی تعظیم و توقیر اس لئے ہے کہ وہ ابراہیم علیہ السلام کا جائے قیام ہے۔

اللہ تعالیٰ کو اپنے محبوبوں کی ہر ادا اور اُن سے تعلق رکھنے والی ہر چیز بڑی پیاری ہوتی ہے۔ یہاں تک کہ وہ بے جان حقیر پتھر جسے حضرت ابراہیم خلیل اللہ علیہ السلام کے پاؤں سے چھو جانے کا شرف حاصل ہو وہ قدرت کی نگاہ میں اتنا عزیز اور فیضان ہے کہ اُمّتِ مصطفویٰ (ﷺ) کو حکم دیا جا رہا ہے کہ اُسے اپنی جائے نماز بنائیں۔

مقام ابراہیم کے قریب نماز ادا کرنا اس کی عظمت اور شرف کی وجہ سے ہے، اس کی عظمت اور شرف کا لحاظ عین نماز میں ہے۔ ظاہر ہے کہ حضور نبی کریم صاحبِ لولاک ﷺ کی عظمت اور شرف سب عظمتوں سے بڑھ کر ہے اس لئے نماز کی حالت میں حضور سیدالاکرین ﷺ کی عظمت کا لحاظ نماز کو مزید محبوب تر اور کامل تر بنا دے گا۔ کعبہ شریف کی تعمیر کے بعد سیدنا ابراہیم علیہ السلام نے اسی پتھر پر کھڑے ہو کر جبلِ بوقتیس پر سے لوگوں کو حج کی دعوت دی۔ جب آپ کھڑے ہوئے تو یہ پتھر (مقام ابراہیم) بلند ہوا حتیٰ کہ تمام پہاروں سے بلند ہو گیا۔ پس آپ نے نیچے دیکھا اور فرمایا: اے لوگو! اپنے رب کا حکم قبول کرو، پس لوگوں نے اس کو قبول کیا۔ پس لوگوں نے کہا: لَبَّيْكَ اَللّٰهُمَّ لَبَّيْكَ، پس حضرت ابراہیم علیہ السلام کا اثر اس پتھر پر تھا جب اللہ نے ارادہ فرمایا تھا۔ پس آپ دائیں بائیں دیکھتے تھے اور کہتے تھے لوگو! اپنے رب کا حکم قبول کرو۔ اے اللہ کے بند و حج کے لئے آؤ! اللہ تعالیٰ فرماتا ہے:

﴿وَآذِّنْ فِي النَّاسِ بِالْحَجِّ يَأْتُوكَ رِجَالًا وَعَلَى كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ﴾ (الحج/ ۲۷) اور لوگوں میں حج کا عام اعلان کروئے، اور تیرے پاس حاضر ہوں گے، پیادہ اور ہر ذیلی اونٹنی پر کہ ہر دُور کی راہ سے آتی ہیں۔

سیدنا ابراہیم علیہ السلام کی اس آواز کو اللہ کے حکم سے زمین و آسمان، مشرق و مغرب، شمال و جنوب میں رہنے والی مخلوق نے سنا۔ یہ آواز سارے عالم میں گونج گئی۔ نہ صرف دنیا میں موجود انسانوں کے کانوں تک یہ دُکُرا اور ایمان افروز آواز پہنچی بلکہ عورتوں کے احام اور مردوں کے اصلاہ میں جو پہنچے تھے انہوں نے بھی یہ آواز سُنی۔ قیامت تک پیدا ہونے والے انسانوں کی رُوحوں نے بھی حضرت ابراہیم خلیل اللہ علیہ السلام کا یہ اعلان سنا۔ جس نے اس دعوتِ ابراہیمی پر لبیک کہی، اُسے ہی حج کی سعادت نصیب ہوگی۔ جتنی بار جس نے لبیک کہی، اتنی بار وہ حج کرے گا۔ (تاریخ مکہ روح البیان)

اللہ تعالیٰ نے سیدنا ابراہیم علیہ السلام کی اس آواز کو معجزہ بنا دیا، اس لئے یہ آواز پوری کائنات میں پھیل گئی۔

سیدنا ابراہیم علیہ السلام کے اس اعلان کے بعد اُن تمام لوگوں نے لبیک کہا جنہیں بھی حج کرنا تھا۔ جس کو جتنی مرتبہ حج کرنا تھا اتنی مرتبہ ہی لبیک کہہ دیا، ماؤں کے رحموں میں آباء کی پشتوں میں سے تا قیامت آنے والوں نے لبیک کہا۔ (تفسیر نبوی) سیدنا ابراہیم خلیل اللہ علیہ السلام نے ایک بار فرما دیا کہ حج کے لئے آؤ، تا قیامت اس کے جواب میں 'لبیک' کہا جائے گا۔

حضور ﷺ نے ایک دفعہ حج واداع کے موقع پر پوچھا کہ تم رب سے میرے متعلق کیا کہو گے؟ اب تا قیامت مسلمان کہتے ہیں یا رسول اللہ ﷺ آپ نے تبلیغ کر دی۔

حضور نبی کریم ﷺ نے جب مقام ابراہیم کی عظمت کو بیان کیا تو سیدنا فاروق اعظم رضی اللہ عنہ نے عرض کیا کہ: ہم اس کے پیچھے نماز ادا کر لیا کریں؟ (جب یہ پتھر اتنا عظیم ہے تو ہم اسے مصلیٰ کیوں نہ بنالیں؟ یعنی اس کے سامنے کھڑے ہو کر کعبہ کو رخ کر کے نماز کیوں نہ پڑھیں) تو حضور نبی کریم ﷺ نے فرمایا کہ مجھے اس کا حکم نہیں دیا گیا (وحی کے انتظار میں خاموشی اختیار کی) تب آفتاب ڈوبنے سے پیشتر ہی اسی دن اللہ تعالیٰ کی طرف سے آیت کریمہ کا نزول ہو گیا۔ (تفسیر مدارک واحمدی)

﴿وَاتَّخِذُوا مِنْ مَّقَامِ إِبْرَاهِيمَ مُصَلًّى﴾ (البقرة/ ۱۲۵)

اور (حکم دیا کہ) مقام ابراہیم کو نماز پڑھنے کی جگہ بنالو۔

یہ آیت ان آیتوں میں سے ہے جو سیدنا فاروق اعظم رضی اللہ عنہ کی رائے کے موافق اُتریں۔ اس آیت کے شان نزول سے معلوم ہوا کہ سیدنا فاروق اعظم رضی اللہ عنہ نہ تو برکات بزرگان کے خلاف تھے نہ انہیں مٹانا چاہتے تھے۔ دیکھو مقام ابراہیم جو ابراہیم علیہ السلام کی یادگار اور ان کا تبرک ہے حضرت عمر فاروق رضی اللہ عنہ کی رائے سے عظمت والا اور مصلیٰ بنا۔ بیعت الرضوان کا درخت حضرت عمر فاروق رضی اللہ عنہ نے ہرگز نہیں کٹوایا بلکہ وہ اصل درخت گم ہو گیا تھا، لوگوں نے دوسرے درخت کی زیارت شروع کر دی تھی۔ آپ نے اس غلط فہمی کو دور کرنے لئے وہ دوسرا درخت کٹوایا۔ (دیکھو بخاری شریف)

حضور ﷺ فرماتے ہیں اتقوا فراسة المؤمن فانه ينظر بنور الله مومن کی دانائی و فراست سے ڈرو کہ وہ اللہ کے نور سے دیکھتا ہے۔

غالباً اسی حدیث کے مفہوم کو علامہ اقبال نے یوں بیان فرمایا ہے:

تقدیر اُمم کیا ہے، کوئی کہہ نہیں سکتا

مومن کی فراست ہو تو کافی ہے اشارہ

سیدنا عمر فاروق رضی اللہ عنہ کی فراست ایمانی کا کیا حال ہوگا جن کے بارے میں حضور نبی مکرم ﷺ نے فرمایا: لَوْ كَانَ بَعْدِي نَبِيٌّ لَكَانَ عَمْرُ بْنُ الْخَطَّابِ (اگر میرے بعد کوئی نبی ہوتا تو وہ عمر بن الخطاب ہوتے)۔

حضور سید عالم ﷺ کے زمانہ ظاہری جس میں نزول قرآن ہوا کرتا تھا اُس مبارک و مقدس زمانے میں بھی حضرت سیدنا عمر فاروق رضی اللہ تعالیٰ عنہ کی تجاویز، رائے و مشوروں اور فیصلوں کو حضور ﷺ کی تائید و پسندیدگی حاصل تھی اور قرآن مجید میں کئی مقامات پر تجاویز مشوروں اور فیصلوں کی حمایت و تائید میں آیات کا نزول ہوا ہے۔

مقام ابراہیم وہ پتھر ہے جس پر کھڑے ہو کر حضرت سیدنا ابراہیم علیہ السلام نے کعبہ شریف تعمیر کیا۔ حضرت سیدنا عمر فاروق رضی اللہ تعالیٰ عنہ نے حضور ﷺ کی خدمت میں عرض کیا کہ یہ پتھر معظّم ہے ہم اسے کیوں نہ مصلیٰ بنالیں؟ یعنی اس کے سامنے کھڑے ہو کر کعبہ شریف کو رُخ کر کے نماز کیوں نہ پڑھیں؟ حضور ﷺ نے اس رائے کو پسند فرماتے ہوئے یہ ارشاد فرمایا کہ مجھے اس کا حکم نہیں دیا گیا۔ تب آفتاب ڈوبنے سے پیشتر ہی آیت کریمہ۔ ﴿وَاتَّخِذُوا مِنْ مَّقَامِ إِبْرَاهِيمَ مُصَلًّى﴾ نازل ہو گئی۔ (’اور ابراہیم کے کھڑے ہونے کی جگہ کو نماز کا مقام بناؤ‘)

اس سے معلوم ہوا کہ حضرت سیدنا عمر رضی اللہ عنہ کی نیک و احسن رائے اور تجویز کو حضور ﷺ نے پسند فرمایا اور اللہ تعالیٰ نے اُن کی خواہش کے مطابق تائید میں آیت کریمہ نازل فرمائی۔

جنگ احزاب سے پیشتر تک عام معاشرہ کا یہ حال تھا کہ مسلمان عورتیں اپنی پوری زینت اور آرائش کے ساتھ بے حجاب پھرتی تھیں۔ مسلم گھرانوں میں غیر مَر دوں کے داخلہ پر کسی قسم کی پابندی نہ تھی۔ بے حجابی اور بے حیائی کا دور دورہ عام تھا۔

سیدنا عمر فاروق رضی اللہ عنہ کی یہ خواہش تھی کہ مسلمان عورتیں گھروں میں ٹھہری رہیں اور ان پر پردہ کی پابندی عائد کی جائے۔ فاروق اعظم رضی اللہ عنہ نے حضور نبی کریم ﷺ سے یہ گزارش کی کہ آپ کی ازواج مطہرات کے سامنے اچھے بُرے ہر قسم کے لوگ آتے جاتے رہتے ہیں، کیا ہی اچھا ہو کہ آپ ﷺ انہیں پردہ کا حکم صادر فرمادیں..... فانزل الله اية الحجاب اللہ تبارک و تعالیٰ نے آپ کی اس خواہش پر آیۃ حجاب (پردہ کے حکم والی آیت) نازل فرمائی۔

شرک اور تبرک کے درمیان زمین و آسمان کا فرق ہے۔ تبرک اللہ تعالیٰ کی ذات اور اُس کی قدرت پر ایمان کو بچتہ کرتا ہے اور اعمال صالحہ کے آثار کے باقی و جاری رہنے پر دلالت کرتا ہے۔

اہل ایمان ہمیشہ سے آثار مبارکہ (تبرکات) مقدس مقامات (اللہ تعالیٰ کی قدرت کی نشانیوں) کی زیارت کو اپنی خوش نصیبی یقین کرتے ہیں۔

مقام ابراہیم کو مصلیٰ بنانے کے یہ معنی ہیں کہ اس کو سامنے لے کر طواف کے نفل ادا کر دجیسا کہ آج بھی حاجی کرتے ہیں۔ اس سے معلوم ہوا کہ جس پتھر کو بنی کی قدم بوسی حاصل ہو جائے اس کی عظمت ہو جاتی ہے۔ یہ بھی معلوم ہوا کہ عین نماز کی حالت میں غیر اللہ کی تعظیم جائز ہے کہ مقام ابراہیم کا احترام نماز میں ہوتا ہے لہذا عین نماز کی حالت میں حضور نبی کریم ﷺ کی تعظیم نماز کو ناقص نہ کرے گی بلکہ کامل بنائے گی۔ یہ بھی معلوم ہوا کہ جب پتھر بنی کے قدم لگنے سے عظمت والا ہو گیا تو حضور نبی کریم ﷺ کے ازواج مطہرات و اصحاب کرام کی عظمت کا کیا پوچھنا ہے۔ اس سے تبرکات کی تعظیم کا بھی ثبوت ملتا ہے۔ مقام ابراہیم کو نماز کی جگہ بنانے کے حکم سے معلوم ہوتا ہے کہ اللہ تعالیٰ کے نزدیک انبیاء کرام کا مقام کس قدر بلند ہے اور آثار انبیاء سے برکتیں حاصل ہوتی ہیں۔ (تفصیل کے لئے دیکھیں ہماری کتاب آثار مبارکہ اور تبرکات نبوی ﷺ)

مسئلہ : مقام ابراہیم پر طواف مکمل کرنے کے بعد دو رکعت پڑھنے کا حکم ہے۔
طواف کعبہ کے بعد طواف کی رکعتیں اسی مقام ابراہیم کے پیچھے (دو رکعت) نماز پڑھو
طواف کعبہ کے سات چکر مکمل کرنے کے بعد طواف کعبہ کی دو رکعت مسجد حرام میں
پڑھنا واجب ہے لیکن مستحب یہ ہے کہ انہیں مقام ابراہیم کے پیچھے پڑھا جائے۔
(تفسیر بیان القرآن، شارح بخاری و مسلم علامہ غلام رسول سعیدی)

سیدنا فاروق اعظم رضی اللہ عنہ کے دور خلافت تک یہ پتھر کعبہ کی دیوار سے
متصل اپنی اسی قدیم جگہ پر جہاں اسے استعمال کیا گیا تھا رکھا رہا پھر آپ نے اُسے
دیوار سے تھوڑا سا ہٹا دیا تاکہ طواف کعبہ کرنے والے اور اس کے نزدیک نماز ادا
کرنے والوں کے لئے باعث رکاوٹ نہ ہو۔ (قصص الانبیاء)
اب اس پتھر کو دروازہ کعبہ کے سامنے ایک شیشے میں محفوظ کر دیا گیا ہے جسے ہر حاجی اور
عمرہ ادا کرنے والا طواف کے دوران بآسانی دیکھتا ہے۔

مقام ابراہیم کی فضیلت :

۱۔ سب سے بڑا شرف اس پتھر کو یہ حاصل ہے کہ اللہ تبارک و تعالیٰ نے مسلمانوں کو
حکم دیا کہ وہ اس پتھر کے قریب نماز کی جگہ بنالیں، چنانچہ سیدنا عمر فاروق رضی اللہ عنہ
فرماتے ہیں کہ تین چیزوں میں اللہ تعالیٰ نے میرے دل کی آرزو پوری کی ہے ان
میں سے ایک یہ ہے کہ میں نے عرض کیا: یا رسول اللہ ﷺ کیا اچھا ہوا اگر آپ مقام
ابراہیم کو مصلیٰ بنالیں؟ اور آیت شریفہ ﴿وَاتَّخِذُوا مِنْ مَّقَامِ إِبْرَاهِيمَ مُصَلًّی﴾
نازل ہوگئی۔ (حکم دیا کہ) مقام ابراہیم کو نماز پڑھنے کی جگہ بنالو۔ (صحیح بخاری)

۲۔ جنت کا یا قوت : اس مبارک پتھر کی دوسری فضیلت یہ ہے کہ یہ جنت
کے یا قوتوں میں سے ایک ہے جیسا کہ رسول اللہ ﷺ نے ارشاد فرمایا کہ 'حجر اسود
اور مقام ابراہیم جنت کے یا قوتوں میں سے دو یا قوت ہیں۔ اگر اللہ تبارک و تعالیٰ

نے ان کی چمک اور نورانیت کو ختم نہ کیا ہوتا تو ان کی چمک سے مشرق و مغرب کے درمیان سب کچھ روشن ہو جاتا، تیہتی کی ایک روایت میں ہے 'اگر بنو آدم کے گناہوں نے ان کو آلودہ نہ کیا ہوتا تو یہ مشرق سے لیکر مغرب تک ہر چیز کو روشن کر دیتے۔ (اسن الکبریٰ)

۳۔ قبولیت دُعا کی جگہ : مقام ابراہیم وہ جگہ ہے جہاں دُعا میں قبول ہوتی ہیں۔ حضرت حسن بصری اور دیگر علماء سے منقول ہے کہ مقام ابراہیم کے پیچھے دُعا قبول ہوتی ہے۔ (رسالۃ الحسن البصری)

۴۔ واضح نشانیاں : اس مقام ابراہیم میں اللہ تعالیٰ کی واضح اور کھلی ہوئی نشانیاں ہیں، یہ سیدنا ابراہیم خلیل اللہ علیہ السلام کا زندہ جاوید معجزہ ہے کہ صدیوں سے یہ پتھر باقی ہے اور اس پر سیدنا ابراہیم علیہ السلام کے پیروں کے نشانات نہیں مٹے ارشادِ باری ہے : ﴿إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا وَهُدًى لِّلْعَالَمِينَ فِيهِ آيَاتٌ بَيِّنَاتٌ مَّقَامُ إِبْرَاهِيمَ﴾ بیشک سب میں پہلا گھر جو لوگوں کے واسطے عبادت کے لئے مقرر ہوا ہے جو مکہ میں ہے، وہ برکت والا ہے اور جہان بھر کے لوگوں کا رہنما ہے اس میں کھلی نشانیاں ہیں (مجملہ ان کے ایک) مقام ابراہیم ہے۔

سیدنا ابراہیم علیہ السلام کے مبارک قدموں کے نشانات پتھر جیسی سخت چیز پر ظاہر ہونا اس بات کی علامت ہے کہ اللہ تعالیٰ اپنے مخلص و مؤمن بندہ کے لئے ہر چیز مضحکہ فرما دیتا ہے۔

حضور شیخ الاسلام فرماتے ہیں 'دیکھو اب کسی شفیق القلب کو پتھر سے تشبیہ نہ دینا۔ پتھر تو بڑا ہوشیار ہے رسول کی محبت میں نرم ہے۔ جہاں رسول نے قدم رکھ دیا اُس نے نشان لے لیا وہ پتھر سے بدتر ہے جو رسول کی محبت کا نقش نہ رکھے۔

واضح رہے کہ رسول اللہ ﷺ کے پاؤں مبارک آپ کے جد امجد سیدنا ابراہیم علیہ السلام کے پاؤں مبارک سے بہت زیادہ مشابہ تھے جیسا کہ ایک صحابی حضرت جہم بن حذیفہ رضی اللہ عنہ جو کعبہ کی تعمیر قریش اور تعمیر ابن زبیر (رضی اللہ عنہ) میں شریک تھے فرماتے ہیں کہ حضور نبی کریم ﷺ کے قدمین شریفین کے نشانات مقام ابراہیم میں حضرت ابراہیم علیہ السلام کے پاؤں کے بہت مشابہ تھے۔

صحیح بخاری میں ہے کہ رسول اللہ ﷺ نے فرمایا 'میں ابراہیم (علیہ السلام) کی اولاد میں ابراہیم علیہ السلام سے سب سے زیادہ مشابہت رکھتا ہوں۔

۵۔ مقام ابراہیم کی بلندی بنائے کعبہ کے وقت : مقام ابراہیم کی موجودہ بلندی صرف ۲۰ سنی میٹر ہے اور یہ اللہ تعالیٰ کی نشانی اور معجزہ ابراہیمی تھا کہ کعبہ شریف کی تعمیر جیسے جیسے اوپر کی جاتی یہ پتھر معمار کعبہ حضرت ابراہیم علیہ السلام کو اوپر اٹھاتا جاتا تا آنکہ اس مبارک گھر کی تعمیر پوری ہو گئی۔ (فضل الجبر الاود و مقام ابراہیم) اس دور میں الیکٹریک لفٹ سسٹم سے اس کو بخوبی سمجھا جاسکتا ہے۔

۶۔ اس مبارک پتھر کا تحفظ و بقا :

اللہ تبارک و تعالیٰ کو جس طرح سیدنا ابراہیم علیہ السلام کے اعمال، اداؤں اور سنتوں کو باقی و قائم رکھنا منظور تھا اسی طرح اس نشان (مقام ابراہیم) کا بھی باقی رکھنا منظور تھا اس لئے یہ محفوظ ہے جب کہ اس کی چوری کی بھی بہت کوششیں ہوئیں نیز ہزاروں سال کی طویل مدت میں نہ جانے کتنی مرتبہ زبردست قسم کے سیلاب اور طوفان بھی آئے مگر جسے اللہ رکھے اسے کون چکھے کے مصداق یہ مقدس مقام ابراہیم قائم ہے۔ جب کہ زمانہ ماضی میں اس کی حفاظت کا کوئی ظاہری انتظام نہ تھا۔

سیدنا فاروق اعظم رضی اللہ عنہ کے دور خلافت میں مقام ابراہیم سیلاب کی نذر ہو گیا

جب پانی خشک ہوا تو مکہ کی نشیبی جگہ میں مل گیا، اُسے اٹھا کر لایا گیا پھر سیدنا عمر فاروق رضی اللہ عنہ تشریف لائے اور اپنے دست مبارک سے مقام ابراہیم کو اس کی اصل جگہ پر رکھا۔ (الجامع لللطیف)

۷۔ شرک سے حفاظت : زمانہ جاہلیت میں عرب پتھروں کو پوجتے تھے لیکن کسی نے بھی حجر اسود یا مقام ابراہیم کی پرستش نہیں کی باوجودیکہ کفار و مشرکین کے دلوں میں ان دونوں پتھروں کی عظمت جاگزیں تھی گویا اللہ تعالیٰ نے حجر اسود اور مقام ابراہیم کو ہر قسم کی پرستش و پوجا سے محفوظ رکھا۔

مقامات مقدسہ کے متبرک پہاڑ :

نام نہاد ابلحدیث (غیر مقلد وہابی) متبرک پہاڑوں کے بارے میں لکھتے ہیں :

”ممنوع اور ناجائز تبرکات میں سے پہاڑوں اور دیگر مقامات سے تبرک کا حصول بھی ہے کیونکہ یہ نبی کریم ﷺ کے طریقہ کے خلاف ہے ان پہاڑوں اور جگہوں سے تبرک کے حصول سے ان کی عظمت ثابت ہوتی ہے“
(البدعة وانحرها السيئ / ۷۸ طاب رضاء عزیز، مکتبہ بیت السلام الرياض)

”لہذا جگہوں، نشانیوں اور زندہ و مردہ آدمیوں سے تبرک حاصل کرنا جائز نہیں ہے اس لئے کہ اگر وہ یہ اعتقاد رکھے کہ یہ چیز برکت عطا کر سکتی ہے تو وہ شرک ہے اور اگر اس اعتقاد سے کرتا ہے کہ اس کی زیارت اُسے چھونا اور چھو کر مس کرنا اللہ کی طرف سے حصول برکت کے سبب ہیں تو شرک کا وسیلہ ہے“
(البدعة وانحرها السيئ / ۸۱ طاب رضاء عزیز، مکتبہ بیت السلام الرياض)

رسول اللہ ﷺ کی تعظیم میں سے ہے ان تمام اشیاء کی تعظیم جن کو حضور نبی کریم ﷺ

سے کچھ علاقہ ہو حضور انور ﷺ کی طرف منسوب ہو حضور انور ﷺ نے اُسے چھوٹا ہو یا حضور انور ﷺ کے نام پاک سے پہچانی جاتی ہو ان سب کی تعظیم کی جائے۔

بد باطن غیر مقلدین کہنا یہ چاہتے ہیں کہ وہ متبرک پہاڑ جنہیں اللہ تعالیٰ کی قدرت کی بڑی بڑی نشانیاں اور آیات بینات کہا گیا ہے (مقام ابراہیم صفا و مروہ، حجر اسود، جبل نور، عارحاء، جبل ثور، جبل احد، جبل بقیس، جبل عرفات، مکہ معظمہ و مدینہ منورہ کی دیگر مقدس پہاڑیاں) اُن کی عظمت کو ثابت نہیں کرنا چاہیے۔ غیر مقلدین کا یہ بھی کہنا ہے کہ اللہ تعالیٰ کی ان نشانیوں (پہاڑوں اور مقدس مقامات) کی نہ ہی زیارت جائز ہے اور نہ ہی اُن سے تبرک کا حصول جائز ہے۔ اللہ تبارک و تعالیٰ کی نشانیوں کی تعظیم کو شرک اور شرک کا وسیلہ قرار دیتے ہیں جب کہ قرآن مجید میں اللہ تعالیٰ کی نشانیوں (شعائر اللہ) کی تعظیم کو دلوں کا تقویٰ فرمایا گیا ہے:

﴿وَمَنْ يُعْظَمْ شَعَائِرَ اللَّهِ فَإِنَّهَا مِنْ تَقْوَى الْقُلُوبِ﴾ (الحج/۳۲)

جو اللہ تعالیٰ کی نشانیوں (آثار مبارک) کی تعظیم کرے وہ دلوں کا تقویٰ ہے۔ جو شخص رب کی نشانیوں کی تعظیم کرے تو وہ شخص متقی ہے۔

جن چیزوں سے حق اور باطل کی شناخت ہو سکے ان کو شعائر اللہ کہتے ہیں۔ قرآن کریم میں صفا و مروہ کی پہاڑیوں، قربانی کے جانوروں کو اللہ تعالیٰ کے نشان کہا گیا ہے اور ان کی تعظیم و تکریم کا حکم دیا گیا ہے۔ جب یہ چیزیں شعائر اللہ ہیں تو مدینہ طیبہ اور اس کے گلی کوچے اولیائے کرام اور اُن کے آثار اور اُن کے مزارات پر انوار کیوں شعائر اللہ میں داخل نہیں۔ شرک کی مذمت کے بعد شعائر اللہ کی تعظیم و تکریم کا حکم دیا جا رہا ہے اور اس کو دل کے تقویٰ کی علامت قرار دیا جا رہا ہے۔ اس سے معلوم ہوا کہ محبوبان الہی اور اُن کے آثار کی تعظیم و احترام شرک نہیں

جس طرح آج کل بعض لوگ خیال کرتے ہیں بلکہ جذبہ خدا ترسی کی نشانی ہے اور اللہ تعالیٰ سے دلی لگاؤ کی دلیل ہے کیونکہ جس سے محبت ہوتی ہے اس کا جس چیز سے تعلق ہوتا ہے وہ بھی پیاری لگتی ہے۔ عبادت اور تعظیم میں فرق نہ کرنا اور تعظیم کو عبادت شمار کرنا اور اُسے شرک کہنا قرآن فہمی کا کوئی اچھا مظاہرہ نہیں ہے۔

شعائر اللہ کی تعظیم، اللہ تعالیٰ کی عبادت اور توحید قرار پائی۔ شعائر اللہ کی تعظیم کا قرآن میں حکم دیا گیا ہے ارشاد ربانی کی رُو سے وہ لوگ جو شعائر اللہ کا کمال درجہ احترام اور تعظیم کرتے ہیں وہ متقی ہیں اور یہ تقویٰ اُن کے دلوں کے اندر جاگزیں ہے۔ دلوں کا تقویٰ عبادت ہے اور عبادت توحید ہے۔ گویا اللہ تعالیٰ نے فرمایا: دلوں کا تقویٰ میری توحید بھی ہے اور میری عبادت بھی۔ پس جو شعائر اللہ کی تعظیم کرے وہ گویا اللہ تعالیٰ کی عبادت اور توحید کا حق ادا کر رہا ہے۔

وہ خوش قسمت بندہ جو اللہ تعالیٰ کی نشانیوں کی تعظیم کرتا ہے اپنے عمل، قول، اقرار، پابندی اور استقامت، خوش اسلوبی، احسن طریقے اور ادب و احترام کر کے تو بیشک یہ تعظیم دلوں میں تقویٰ پیدا کرتی ہے کیونکہ اللہ تعالیٰ کی چیزوں کو بڑا سمجھنا ہی دل کی گہرائیوں کا تقویٰ ہے۔ شعائر اللہ ہر وہ چیز ہے جس کی تعظیم و عزت کرنا اللہ تعالیٰ کی عبادت بن جائے۔ شعائر اللہ کا معنی ہوا کہ وہ چیز اور وہ شخصیات جن کو دیکھ کر رب تعالیٰ کی ذات صفات، قدرت کمال کی معرفت حاصل ہو۔ شعائر کا اصطلاحی معنی ہے محبوب اور پسندیدہ اور ضروری اشیاء و شخصیات۔ قرآن مجید اور متعدد احادیث مقدسات میں پانچ قسم کی چیزوں کو شعائر اللہ فرمایا گیا ہے۔

۱۔ اعمال: مثلاً نماز، روزہ، حج، زکوٰۃ، عمرہ و دیگر عبادات۔

۲۔ یادگار اوقات: ان عبادات کی شش ساعتیں، قمری تاریخیں، قمری مہینے، شش ایام

- ۳۔ مقامات : مثلاً کعبہ معظمہ، مکہ مکرمہ، مدینہ منورہ، منیٰ، مزدلفہ، عرفات، دُنیا بھر کی مسجدیں، صفا مروہ، بیت المقدس، چشمہ زمزم، مزارات اولیاء اللہ و صحابہ کرام
- ۴۔ شخصیات : مثلاً انبیاء علیہم السلام، صلحاء، علماء، مجتہدین
- ۵۔ اشیاء : مثلاً قرآن مجید، حدیث پاک، حج کی حدیثی، بد نہ جانور اور ذبیحہ جانور
- آب زمزم۔

تمام شعائر اللہ کی تعظیم جدا گانہ ہے۔

نماز کی تعظیم یہ ہے کہ ہر طرح پاکیزہ ہو کر باطمینان خوش ولی سے مکمل و صحیح ادا کرنا۔

صیام کی تعظیم یہ ہے کہ پابندی سے ادا کرنا مکروہات و ممنوعات سے بچنا، قُش کلامی، بد لگامی سے بچنا حج و عمرہ کی تعظیم یہ ہے کہ خوفِ الہی کے ساتھ حاضری، ارکان پوری ترتیب سے ادا کرنا، ممنوعات سے بچنا رہنا زکوٰۃ کی تعظیم یہ ہے کہ پورے حساب سے ہر سال کے بعد مستحقین کو دینا اوقاتِ عبادت کی تعظیم یہ ہے کہ ہر منٹ کا خیال رکھ کر مستحب وقت میں عبادت کرنا، نہ پہلے جلد بازی سے نہ بعد میں غفلت سازی سے کعبہ کی تعظیم یہ ہے کہ طواف، نماز سجدہ رکوع ہر طرح پاکیزہ ہو کر اُسی کی طرف کرنا، کعبہ کی طرف پاؤں نہ پھیلانا حرم کی تعظیم یہ ہے کہ ممنوعات سے بچو، نہ حیوانات کو ستاؤ نہ نباتات کو اُکھیڑو مساجد کی تعظیم یہ ہے کہ ان کو پاکیزہ آباد اور مزین رکھو، خوشبو لاؤ، بد بو سے بچاؤ صفا و مروہ کی تعظیم یہ ہے کہ یادگارِ باجرہ رضی اللہ عنہا کو مناتے ہوئے پاکیزہ ہو کر سعی کرو۔ پاکیزگی رکھو، گندگی نہ پھیلاؤ وہاں رہائشی بستر نہ لگاؤ مسجد نبوی اور بیت المقدس کی تعظیم یہ ہے کہ اس کی زیارت کرو اور خوب عبادت کرو آب زمزم کی تعظیم یہ ہے کہ کوئین کی حفاظت کرو پانی کھڑے ہو کر پیو، اس سے گندگی صاف نہ کرو نہ استنجا نہ جنابت، خوب جی بھر کر پیو، اس کے پاس جانا اس میں جھانکنا اور اس وقت دُعائیں مانگنا یہ سب اس کی تعظیم ہے

..... مٹی کی تعظیم یہ ہے کہ وہاں حج کے واجبات ادا کرو، کھیل مٹاؤ، لغویات سے بچو..... عرفات کی تعظیم یہ ہے کہ سارا دن عبادت و دعاؤں، ذکر الہی، نعتِ مصطفائی میں گزارنا..... مزدلفہ کی تعظیم یہ ہے کہ مغرب کو عشاء کے وقت پڑھو اور ساری رات ذکر الہی کرو صرف تہجد بنانے کے لئے تھوڑی دیر سونا، مشعر الحرام کے پاس ذکر و تلاوت کرنا..... مزارات کی تعظیم یہ ہے کہ وہاں جا کر تلاوت، دعائیں، وسیلہ کی التجائیں، ایصالِ ثواب کی ادائیں، اپنی بخشش کی فریادیں رب تعالیٰ سے کرنا، وسیلہ صاحبِ مزار کا پکڑنا، محرمات و ممنوعات شریعت سے بچنا، قبور کو بت نہ بنانا، سجدہ تعظیمی کو حرام سمجھنا کیونکہ یہ ہر شریعت میں حرام ہی رہا..... انبیاء کرام علیہم السلام کی تعظیم یہ ہے کہ انھیں خالق کا بندہ اور خلق کا آقا کہو۔ اُن کے ہر قول کی اطاعت، ہر فعل کی اتباع کرو اس لئے کہ ان کی اطاعت متقی بناتی ہے اور ان کی اتباع محبوب..... قرآن مجید کی تعظیم یہ ہے کہ اس کو سمجھنا، اُس کی تلاوت، اُس کی تعلیم، اُس کا مکمل قانون نافذ کرنا، عوام اپنے جسم پر خواص اپنے معاشرے پر حکومت اپنے ملک پر نافذ کرے۔ قرآن کریم کا قولی، عملی ادب کرنا، بلند جگہ سب سے اُوپر رکھنا، نہ اُس طرف پاؤں کرنا نہ پیٹھ..... حدیث پاک کی تعظیم یہ ہے کہ اس کو قرآن حکیم کی تفسیر سمجھنا، اُس کے سامنے اپنی عقلوں کو معدوم کر لینا کیونکہ قرآن مجید محفوظ ہے اور حدیث پاک معصوم ہے۔ اس کی طرف بھی پاؤں اور پیٹھ نہ کرنا۔ ادب سے ہر چیز کے اُوپر رکھنا کیونکہ کائنات میں قرآن مجید کے بعد حدیث پاک کا درجہ ہے..... حج اور قربانی کے جانور کی تعظیم یہ ہے کہ اُس کی دیکھ بھال، حفاظت، خوراک، صحتِ عمر کا ہر طرح خیال رکھنا، بلا ضرورت اس سے کوئی نفع نہ لینا، نہ متاؤ نہ مارؤ نہ بھگاؤ نہ تھکاؤ، قیمتی اور خوب صورت خریدو۔ (حج اور قربانی کے جانور خرید کر پھر بیچنا منع ہے کیونکہ

اسی جیت سے خریدتے ہی وہ شعائر اللہ بن جاتا ہے اور شعائر اللہ کو پہچنا تعظیم شعائر اللہ کے خلاف ہے لہذا گناہ ہے۔ شعائر اللہ ہونا مثل وقف ہے جس طرح وقف اللہ کو تبدیل کرنا منع ہے اسی طرح تبدیلی شعائر اللہ بھی منع ہے۔

یہ تمام تعظیبات ہر مسلمان پر واجب ان کی خلاف ورزی گستاخی ہے اور گستاخی بے دینی ہے اور ہر بے دینی گمراہی ہے۔ تعظیم سے تقویٰ، تقویٰ سے خشیت، خشیت سے مخافت، مخافت سے حکمت، حکمت سے ولایت، ولایت سے محبوبیت حاصل ہوتی ہے۔ لکم فیہا منافع اے تعظیم کرنے والو! تمہارے لئے ان تعظیبات شعائر اللہ میں دینی، دنیوی، اخروی بے شمار فائدے ہیں۔ عادت تعظیم کی وجہ سے نفع ہی نفع ہے۔ بے ادب گستاخ کو نقصان ہی نقصان ہے۔

تعظیم سے ہی تقویٰ پیدا ہوتا ہے۔ اصل تقویٰ دل سے ہے باقی تقویٰ اُس کی فرع ہیں۔ دل کا تقویٰ سب سے بڑا ہے۔ اگر دل کا تقویٰ نہیں تو کوئی بھی تقویٰ نہیں ملتا، نہ عقل کا نہ جسم کا نہ اعضاء کا۔ اور قلبی تقویٰ صرف تعظیم و ادب سے ملتا ہے۔ اگر تعظیم نہ ہو تو کسی عبادت سے کوئی تقویٰ نہیں ملتا۔

سیدنا عمر فاروق رضی اللہ عنہ حجر اسود کو بوسہ دیتے ہوئے فرما رہے ہیں میں رسول اللہ ﷺ کو تجھے چومنے نہ دیکھتا تو ہرگز نہ چومتا (بخاری شریف) اس لئے حجر اسود کا یہ ادب ہے کہ اگر اُس سے ہاتھ مس نہ ہو سکے تو اپنی ہتھیلیوں کو حجر اسود کے سامنے کر کے اپنے ہاتھ ہی چوم لئے جائیں، یہ نسبت کا کمال ادب ہے۔

اہل ایمان ہمیشہ سے آثار مبارکہ (تبرکات) مقدس مقامات (اللہ تعالیٰ کی قدرت کی نشانیوں) کی زیارت کو اپنی خوش نصیبی یقین کرتے ہیں۔

اللہ تبارک و تعالیٰ نے اپنے حبیب ﷺ کو سفر اسراء و معراج کے موقع پر بیت المقدس کے اطراف جو بابرکت مقامات اور قدرت کی بڑی بڑی نشانیاں اور

آیات بیات ہیں اُن کی زیارت کروائی۔ ارشادِ ربّانی ہے: ﴿سُبْحَنَ الَّذِي
 أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَا الَّذِي بَرَكْنَا
 حَوْلَهُ لِنُرِيَهُ مِنَ الْيَتْنِ إِنَّهُ هُوَ السَّمِيعُ الْبَصِيرُ﴾ (الاسراء۔ بنی اسرائیل/۱)
 (ہر بخرونا تو انی اور عیب سے) پاک ہے وہ ذات جس نے اپنے محبوب بندے کو سیر کرائی،
 رات کے قلیل حصہ میں مسجدِ حرام (کعبۃ اللہ شریف) سے مسجدِ اقصیٰ (بیت المقدس) تک۔
 بابرکت بنا دیا ہم نے جس کے گرد و نواح (اطراف) کو تاکہ ہم دکھائیں اپنے بندے
 کو اپنی قدرت کی نشانیاں۔ بیشک وہی سب کچھ سننے والا سب کچھ دیکھنے والا ہے۔
 معلوم ہوا کہ بیت المقدس کے گرد و نواح (اطراف) کے علاقے بابرکت ہیں
 اور وہاں اللہ تبارک و تعالیٰ کی قدرت کی بڑی بڑی نشانیاں (آیات بیات) ہیں
 لہذا مقدس مقامات اور تبرکات کی زیارت کروانا سنت الہی ہے اور ان آثار مبارکہ
 کی زیارت کرنا سنت نبوی ﷺ ہے۔ آثار مبارکہ کو چومنا اہل ایمان کا طریقہ ہے۔
 نام نہاد اہلحدیث (غیر مقلدین) مقامِ ابراہیم، حطیم، مسجدِ حرام اور تبرک
 پہاڑوں کی عظمت کا انکار کرتے ہوئے لکھتے ہیں:

’مقامِ ابراہیم، حطیم اور مسجدِ حرام کی کسی دیوار کو چھونا جائز نہیں اور نہ ہی حراء
 پہاڑی جسے جبلِ نور بھی کہا جاتا ہے سے تبرک لینا جائز ہے نہ اس کی زیارت
 مشروع ہے نہ ہی اُس پر چڑھنا اور نماز کی غرض سے اُس کا قصد کرنا جائز ہے
 اس طرح جبلِ ثور (غار ثور) سے برکت حاصل کرنا اور اُس کی زیارت کرنا بھی
 جائز نہیں ہے اور نہ ہی جبلِ عرفات (جبلِ رحمۃ) جبلِ بوقیس (جس مقدس
 پہاڑی پر معجزہ شق القمر ہوا) سیدنا بلال رضی اللہ عنہ اسی پہاڑی سے بلال دیکھا کرتے تھے) اور
 جبلِ شیمیر وغیرہ کی زیارت کرنا مشروع ہے اور نہ ہی عہدِ نبوی سے معروف

گھروں سے برکت حاصل کرنا جائز ہے خواہ دار ارقم ہو یا دیگر بار صحابہ کرام رضی اللہ عنہم۔ اسی طرح کوہ طور (جس پہاڑی پر اللہ تعالیٰ نے موسیٰ علیہ السلام سے کلام کیا) کی زیارت کرنا اور اس کے لئے سفر کرنا بھی جائز نہیں اور نہ ہی کسی بھی قسم کے درختوں اور پتھروں سے تبرک حاصل کرنا جائز ہے
(البدعة واثرها السيئ / ۷۹ طاہر نثار عزیز، مکتبہ بیت السلام الریاض)

نام نہاد اہلحدیث غیر مقلدین مزید کہتے ہیں:

’وہ جگہیں جس پر آپ اپنے مبارک قدموں سے چلے ہیں اور جہاں نمازیں پڑھیں آپ کی اُمت کے لئے اُسے چھوٹا یا بوسہ دینا مشروع نہیں۔
(البدعة واثرها السيئ / ۸۲۔ طاہر نثار عزیز، مکتبہ بیت السلام الریاض)

مسعی (صفا اور مروہ):

مسعی کی لمبائی 394.5 میٹر چوڑائی 20 میٹر
پہلی منزل کی بلندی 11.75 میٹر دوسری منزل کی بلندی 8.5 میٹر

صفا : صفا ایک پہاڑ ہے جو کعبہ معظمہ کے جنوب میں واقع ہے اور یہیں سے سعی شروع ہوتی ہے صفا پہاڑی اللہ تعالیٰ کی نشانیوں (دین کی یادگاروں) میں سے ہے۔
ہے وہی منظر جمیل میری نگاہ شوق میں جیسے کھڑا ہوا ہوں میں کوہ صفا کے سامنے

مروہ : صفا کے سامنے یہ پہاڑ واقع ہے۔ مروہ پہاڑی بھی اللہ تعالیٰ کی نشانیوں (دین کی یادگاروں) میں سے ہے۔ صفا سے مروہ تک پہنچنے پر سعی کا ایک چکر ختم ہوتا ہے اور ساتواں چکر یہیں مروہ پر ختم ہوتا ہے۔ صفا و مروہ کے درمیان 394.5 میٹر کا لمبا راستہ ہے جو سنگ مرمر کے ستونوں اور دیواروں پر دو منزلہ بنایا گیا ہے اور زمین پر بھی سنگ مرمر بچھا دیا گیا ہے جس سے حاجیوں کو سعی میں بڑی سہولت ہوگئی ہے۔
نظر آئیں جب موج در موج جلوے بد اوقات سعی صفا یاد رکھنا

سعی : صفا و مروہ دونوں پہاڑوں کے درمیان مخصوص و مقررہ طریقہ سے سات چکر لگانا۔ صفا سے مروہ تک ایک چکر ہوتا ہے۔ اور مروہ سے صفا تک دوسرا چکر ہوتا ہے لہذا مروہ پر سات چکر پورے ہوں گے۔ سعی (صفا و مروہ) حج اور عمرہ کے اہم ارکان میں سے ہے۔ حضرت سیدنا ابراہیم علیہ السلام اور حضرت ہاجرہ رضی اللہ عنہا کی سنت ہے جس کی ادائیگی کا ہم کو حکم دیا گیا ہے۔ رسول اللہ ﷺ نے بھی اس سنت ابراہیمی پر عمل فرمایا۔ حضرت ابن عباس رضی اللہ عنہما فرماتے ہیں کہ جب سیدنا ابراہیم علیہ السلام کو اعمال حج ادا کرنے کا حکم دیا گیا تو سعی کے مقام پر شیطان آڑے آیا اور سعی میں مزاحمت کی لیکن آپ ہی اس پر سبقت لے گئے۔ (تبیح الودائع)

سعی کے دوران دعاؤں کا اہتمام مسنون ہے۔ سات چکروں کی کوئی مخصوص دُعا نہیں جو چاہیں اور جس زبان میں چاہیں دُعا کریں مانگیں۔

میلین اخضرین (سبز لائٹ والے کھجے) : صفا و مروہ کے درمیان جتنی جگہ میں مردوں کو دوڑنا سنت ہے اس کے دونوں کناروں پر حایوں کی سہولت کے لئے سنگ مرمر کے دو سبز ستون دائیں بائیں لگا دیئے گئے ہیں۔ چھت پر بھی سبز لائٹیں لگی ہوئی ہیں۔ اسی کو میلین اخضرین کہتے ہیں۔

سعی کے دوران عورتوں کو دوڑنے کا حکم نہیں ہے۔ حیاء کا خیال ضروری ہے۔ بعض عورتیں نہایت بے باکی سے سعی کرتی ہیں کہ لوگوں کے سامنے اُن کی کلاںیاں اور گلا کھلا رہتا ہے یہ حرام ہے اور بعض تو حجر اسود کا بوسہ لینے کے لئے مردوں میں گھس جاتی ہیں اُن کا بدن مردوں کے بدن سے مس ہوتا رہتا ہے۔ مکہ معظمہ میں گناہ و معصیت دوسری جگہ سے سخت تر ہے کہ یہاں جس طرح ایک نیکی لاکھ کے برابر ہے یوں ہی ایک گناہ بھی لاکھ گناہوں کے برابر ہے لہذا جن حجاج کے ساتھ عورتیں ہوں انھیں خاص کر ایسی حرکتوں سے عورتوں کو منع کرنا چاہیے۔

(☆) صفا و مروہ : ﴿اِنَّ الصَّفَا وَالْمَرْوَةَ مِنْ شَعَائِرِ اللّٰهِ﴾ (البقرہ/۱۵۸)
 بیشک صفا و مروہ اللہ تعالیٰ کی نشانیوں (دین کی یادگاروں) ادب گاہوں
 میں سے ہیں۔

احناف کے نزدیک صفا و مروہ کے درمیان دوڑنا حج و عمرہ میں واجب ہے اور اس تعبیر
 کی وجہ یہ ہے کہ زمانہ جاہلیت میں صفا پر اساف اور مروہ پر ناکلہ کے بُت نصب تھے۔
 اسلام لانے کے بعد مسلمانوں کو اس جگہ سعی کرنا ناگوار گزرا جہاں پہلے بُت رکھے
 ہوئے تھے۔ اللہ تعالیٰ نے فرمایا: تمہیں تو حضرت ہاجرہ (رضی اللہ عنہا) کی پیروی
 میں دوڑنا ہے تمہیں مناسب نہیں کہ تم بتوں کی وجہ سے حضرت اسماعیل (علیہ السلام)
 کی والدہ مکرمہ کی سنت کو ترک کر دو۔ مسلمانوں کے دل میں جو نفرت تھی اس کو اس
 حکیمانہ انداز سے دور فرما دیا، یعنی کوئی حرج نہیں بیشک صفا و مروہ میں دوڑ لگایا کرو۔
 اور اس کا واجب ہونا حدیث پاک سے ثابت ہوا۔

صفا و مروہ پہاڑیوں کے درمیان حضرت ہاجرہ رضی اللہ عنہا دوڑی تھیں، اُن کے
 پائے مبارک کی برکت سے ان پہاڑیوں کے درمیان زمین بھی ایسی برکت والی ہو گئی
 کہ بیت اللہ کا طواف کرنے والے اس کا چکر لگانے لگے (سعی کرنے لگے)۔ اور
 اس نسبت کی وجہ سے اللہ تعالیٰ نے ان پہاڑیوں کو اپنی نشانیاں قرار دیا، حالانکہ یہ
 حضرت ہاجرہ رضی اللہ عنہا کی نشانیاں ہیں۔

معلوم ہوا کہ اللہ کے محبوب بندے جن راہوں سے گزر جاتے ہیں وہ راہیں بھی
 مقدس و متبرک ہو جاتی ہیں۔

اس سے تین مسئلے معلوم ہوئے۔ ایک یہ کہ جس چیز کو صالحین سے نسبت ہو جائے
 وہ عظمت والی بن جاتی ہے۔ صفا و مروہ پہاڑ حضرت ہاجرہ رضی اللہ عنہا کے قدم کی
 برکت سے اللہ کی نشانی بن گئے۔ دوسرے یہ کہ معظم چیزوں کی تعظیم و توقیر دین میں

داخل ہے اسی لئے صفا و مروہ کی سعی حج و عمرہ میں شامل ہوتی ہے۔ تیسرے یہ کہ برکت والے مقام پر اگر گناہ ہونے لگے تو گناہوں کو مٹاؤ مگر ان مقامات کو معظم سمجھو کہ یہ دونوں پہاڑ باوجود بُت رکھے جانے کے اسلام میں عظمت والے ہیں۔

روح البیان و معانی نے کہا کہ صفا کو اس لئے صفا کہتے ہیں کہ وہاں صفی اللہ آدم علیہ السلام نے قیام فرمایا تھا یعنی صفی کا جائے قیام۔ اور مروہ پر امرأۃ یعنی جانے قیام کیا۔ تو گویا مروہ دراصل امرأۃ تھا یعنی ایک بی بی کا جائے قیام۔ شعائر سے مروہ چیز مراد ہے جن کی تعظیم رب کی عبادت کی نشانی ہو۔ لہذا وہ جگہ اور وقت اور وہ علامات جو دین کی نشانیاں ہوں سب شعائر اللہ ہیں۔ کعبہ، عرفات، مزدلفہ، صفا، مروہ، غار حراء، غار ثور، احد پہاڑ، منی، مسجدیں، بزرگان دین کے مقابر وغیرہ۔ ایسے ہی رمضان، عید، جمعہ وغیرہ۔ ایسے ہی اذان، تکبیر، جماعت، نماز، ختنہ، ڈاڑھی وغیرہ شعائر دین یعنی دین کی پہچانیں۔ قرآن کریم نے بتایا کہ اسلام میں بہت سی چیزیں شعائر اللہ ہیں۔ صفا و مروہ کی طرح جس کو مقبول بندوں سے نسبت ہو وہ شعائر اللہ ہے۔ اگر معظم جگہ کچھ خرابیاں پیدا ہو جائیں تو اس سے اس جگہ کی عزت نہ گھٹے گی اور نہ اُس جگہ کو مٹایا جائے..... لہذا بزرگان دین کے مزارات پر عرس وغیرہ میں ناجائز کام بھی ہوتے ہیں جب بھی قبروں کو نہ مٹاؤ جیسے کہ اسلام نے بُت پرستی کی وجہ سے خانہ کعبہ یا صفا و مروہ کو نہ مٹایا۔ ہاں کوشش کرو کہ وہاں سے ناجائز چیزیں مٹ جائیں۔ دیکھو حضور انور ﷺ نے فتح مکہ فرما کر صفا و مروہ بلکہ خود بیت اللہ شریف سے بُت نکال دیئے۔ اگر مسجد میں گلتا آ جائے تو کُتے کو نکالو، مسجد نہ گراؤ۔ شادی بیاہ کے موقع پر بہت سی خرافات اور غیر شرعی رسومات ہوتی ہیں، نکاح کو حرام قرار نہ دو بلکہ خرافات و ناجائز رسومات کو ختم کر دو۔

ناجائز کاموں کی وجہ سے سنت نہیں چھوڑی جاسکتی، لہذا قبورِ اولیاء پر گانے اور عورتوں کی حاضری کی وجہ سے زیارتِ قبر جو کہ سنت ہے نہ چھوڑی جائے گی جیسے کہ بوں کی موجودگی میں خانہ کعبہ کا طواف اور صفا و مروہ کی سعی بند نہ ہوئی۔

دینی شعائر یعنی علامتوں کا برقرار رکھنا سنتِ الہی ہے جیسے صفا و مروہ کو رب نے باقی رکھا کیونکہ یہ بزرگوں کی یادگار ہیں۔ لہذا بزرگانِ دین کے تبرکات اور ان کے روئے وغیرہ ضرور باقی رکھے جائیں تاکہ لوگ انہیں دیکھ کر اپنے ایمان تازہ کریں۔ حضور ﷺ الاسلام رئیسِ اُحَقِّقین علامہ سید محمد مدنی اشرفی جیلانی فرماتے ہیں:

’قرآن مجید میں ارشاد ہے کہ ﴿هُدًى لِّلْمُتَّقِينَ﴾ یہ قرآن متقیوں کے لئے ہدایت ہے پرہیزگاروں کے لئے ہدایت ہے، تقویٰ کی طرف مائل ہونے والوں کے لئے ہدایت ہے۔ اسی لئے مفسرین نے اپنی تفسیروں میں یہ کہا ہے کہ الرَّاجِعِينَ إِلَى التَّقْوَى - الْمَائِلِينَ إِلَى التَّقْوَى یہ کہہ کر یہ تقویر دینا چاہا ہے کہ یہاں اہل تقویٰ سے مُراد تقویٰ کی طرف میلان کرنے والے رجوع کرنے والے پرہیز کرنے والے مُراد ہیں۔ تو یہ قرآن متقیوں کے لئے ہدایت ہے۔ قرآن میں یہ بھی ارشاد ہے هُدًى لِّلنَّاسِ سارے انسانوں کے لئے ہدایت ہے۔ ایک جگہ مخصوص کر دینا کہ متقیوں کے لئے ہدایت ہے، اور ایک جگہ اتنا عموم کہ سارے انسانوں کے لئے ہدایت ہے۔ ہدایت کے دو معنی ہیں۔ ایک معنی میں قرآن صرف متقیوں کے لئے ہدایت ہے اور ایک معنی میں قرآن سارے انسانوں کے لئے ہدایت ہے۔ ایک معنی میں اِیصالِ إِلَى الْمَطْلُوب اور ایک معنی میں اِدْءَاءُ الطَّرِيق یعنی ہدایت کے معنی ہیں ایک منزل تک پہنچا دینا۔ ایک ہدایت کے معنی ہیں راستہ دکھلا دینا، راستہ دکھانا بھی ہدایت اور منزل تک پہنچانا بھی ہدایت۔

قرآن جب راستہ دکھلانے پر آتا ہے تو ابو جہل، ابولہب، عقبہ بن ابی معید، ولید ابن مغیرہ..... سارے کفار و مشرکین، سارے منافقین، ساری کائنات کے فرد و بشر کو قرآن راستہ دکھاتا ہے، مگر جب منزل پر پہنچانے کی بات آتی ہے تو صدیق اکبر کو پہنچاتا ہے، فاروق اعظم کو پہنچاتا ہے، عثمان غنی کو پہنچاتا ہے، علی مرتضیٰ کو پہنچاتا ہے، سلمان فارسی کو پہنچاتا ہے، غوث صمدانی کو پہنچاتا ہے، خواجہ اجیری کو پہنچاتا ہے، محبوب الہی کو پہنچاتا ہے، مخدوم اشرف سمنانی کو پہنچاتا ہے۔ جب منزل تک پہنچانے کی بات آتی ہے تو میرے رسول کے غلاموں کو پہنچاتا ہے۔ قرآن صرف متقیوں کو منزل تک پہنچاتا ہے، تقویٰ و پرہیزگاری کی طرف مائل ہونے والوں کو منزل تک پہنچاتا ہے۔ تو اب متقیوں کو سمجھنا ضروری ہے جن کو قرآن منزل تک پہنچاتا ہے۔

تقویٰ کی دو قسمیں ہیں۔ ایک ہے بدن کا تقویٰ اور ایک دل کا تقویٰ۔ آپ نے نماز پڑھی، یہ بدن کا تقویٰ۔ آپ نے روزہ رکھا، یہ بدن کا تقویٰ۔ آپ نے اعمال خیر انجام دیے، یہ بدن کا تقویٰ۔ حج کیا، بدن کا تقویٰ۔ ریاضتیں کیں، بدن کا تقویٰ ہے۔

دل کے تقویٰ کی اہمیت اتنی ہے کہ دل متقی نہیں ہے تو بدن کا تقویٰ بھی تقویٰ نہیں ہے۔ صورت تقویٰ ہے، حقیقت تقویٰ نہیں ہے۔ اگر دل متقی نہیں ہے تو بدن والا تقویٰ اداکاری ہے، دکھاوا ہے، ریا ہے، سمعہ ہے اور کچھ نہیں ہے۔ تو دل کے تقویٰ کو بہت بڑی اہمیت حاصل ہو گئی ہے۔ دل کا تقویٰ کیا ہے۔ قرآن ارشاد فرماتا ہے :

﴿وَمَنْ يَعْظَمْ شَعَائِرَ اللَّهِ فَإِنَّهَا مِنْ تَقْوَى الْقُلُوبِ﴾ (الحج/۲۲)

جو اللہ تعالیٰ کی نشانیوں (آثار مبارک) کی تعظیم کرے وہ دلوں کا تقویٰ ہے۔ جو شخص رب کی نشانیوں کی تعظیم کرے تو وہ شخص متقی ہے۔

جو اللہ کے شعائر یعنی دین کی نشانیوں کی تعظیم کرے یہی دلوں کا تقویٰ ہے۔

﴿أَيُّ الصَّفَا وَالْمَرْوَةِ مِنْ شَعَائِرِ اللَّهِ﴾ (البقرہ/ ۱۵۸)

بیشک صفا و مروہ اللہ تعالیٰ کی نشانیوں (دین کی یادگاروں، ادب گاہوں) میں سے ہیں۔ صفا و مروہ کسی نبی، پیغمبر، غوث، قطب، ابدال..... کا نام نہیں ہے بلکہ پتھر ہیں۔ حضرت ہاجرہ رضی اللہ عنہا کے قدم کی برکت سے اللہ کی نشانی بن گئے۔ پتھر کی تعظیم اور یہ دل کا تقویٰ ہے۔ پتھر کی تعظیم اور پتھر کا مقصد رکھنا ہو تو مکہ معظمہ چلو۔ کعبہ کا گھر پتھر۔ حجر اسود پتھر۔ جبل رحمت پتھر۔ غار حراء پتھر۔ عرفات کی وادی پتھریلی۔ وادی مزدلفہ کا میدان پتھریلہ۔ مقام ابراہیم پتھر۔ گمرائے اپنا متصلے بنا لو۔ حجر اسود پتھر مگر بغیر بوسہ دیئے ہوئے آگے نہ بڑھنا۔ اللہ تعالیٰ کے دین کی نشانیوں کی تعظیم ہی دلوں کا تقویٰ ہے اور قرآن ﴿هَدَىٰ لِلْمُتَّقِينَ﴾ متقیوں کے لئے ہدایت ہے (خطبہ شیخ الاسلام)

امام الہند حضرت شاہ ولی اللہ محدث دہلوی علیہ الرحمہ نے فیوض الحرمین میں اپنا آنکھوں دیکھا حال لکھا ہے کہ میں مکہ معظمہ مولد النبی ﷺ پر میلاد شریف کی محفل میں حاضر ہوا۔ میں نے مولد مبارک سے آسمان تک انوار دیکھے۔ غور کیا تو معلوم ہوا کہ یہ انوار فرشتوں کے ہیں۔ اس سے میلاد پاک کا جہاں جواز و استحسان ثابت ہوتا ہے وہیں یہ بھی ثابت ہوتا ہے کہ جہاں حضور ﷺ کی ولادت ہوئی تھی وہ جگہ مہبط انوار ہے مہبط ملائکہ ہے۔ جو جگہ مہبط انوار ہو، مہبط ملائکہ ہو وہاں سے یقیناً برکت مل سکتی ہے۔

کوہ صفا اور اسلامی تاریخ کے اہم واقعات :

پہلا واقعہ : لالہ الا اللہ دعوت ہے محمد رسول اللہ داعی ہیں۔
لالہ الا اللہ کا پیغام رکھنے سے پہلے رسول نے اپنے کو سمجھایا اور اپنے کو منوایا۔
حضور ﷺ نے چالیس سال تک خاموش اور مثالی زندگی گزاری۔

حضرت امام بخاری رحمۃ اللہ علیہ سیدنا ابن عباس رضی اللہ عنہما سے روایت کرتے ہیں کہ جب آیت ﴿وَأَنْذِرْ عَشِيرَتَكَ الْأَقْرَبِينَ﴾ اور (اے حبیب کرم ﷺ) آپ اپنے قریبی رشتہ داروں کو (ہمارے عذاب سے) ڈرائیے۔ (شعر ۱/۲۱۴) نازل ہوئی تو حضور نبی کریم ﷺ صفا پہاڑی پر چڑھے اور آواز لگائی: اے قبیلہ فہر کے لوگو! (دونوں قریش کی شاخیں ہیں) اس آواز کا سُنا تھا کہ سب لوگ جمع ہو گئے، جو کسی وجہ سے خود نہ آ سکا اُس نے اپنے نمائندہ کو بھیج دیا تاکہ وہ جا کر دیکھے کیا بات ہے؟ ابولہب بھی آپہنچا۔ حضور نبی کریم ﷺ نے فرمایا: اے لوگو! تم مجھ کو کیا سمجھتے ہو؟ سب نے کہا، صادق و امین۔ سچے دیانتدار..... الغرض بہت تعریف کر دی۔ حضور ﷺ نے فرمایا کہ جب سچا سمجھتے ہو تو اگر میں یہ کہوں کہ اس پہاڑ کے پیچھے ایک لشکر ہے جو تمہیں تباہ کر دینا چاہتا ہے۔ میرے کہنے سے مانو گے؟ سب نے کہا کہ آپ کبھی ٹھوٹ نہیں بولے، آپ کہیں گے تو ہم مان لیں گے۔ میرے رسول نے فرمایا کہ جب میرے کہنے سے تم بن دیکھے لشکر کو مان رہے ہو تو میرے ہی کہنے سے بے دیکھے حُدُا کو مان لو۔ قولوا لا الہ الا اللہ تفلحوا ... لا الہ الا اللہ کہو، فلاح پا جاؤ گے۔ حضور ﷺ نے لا الہ الا اللہ کی دعوت پیش کرنے سے پہلے اپنی ذات کو سمجھایا اور منوایا۔ اس لئے کہ لا الہ الا اللہ دعوت ہے محمد رسول اللہ داعی ہیں لا الہ الا اللہ ہدایت ہے محمد رسول اللہ ہادی ہیں۔ لا الہ الا اللہ ذکر ہے محمد رسول اللہ ذکر ہیں۔ لا الہ الا اللہ ارشاد ہے محمد رسول اللہ مُرشد ہیں۔ لا الہ الا اللہ کلام ہے محمد رسول اللہ متکلم ہیں۔۔۔ جو داعی کو نہ مانے گا وہ دعوت کو کیا مانے گا؟ جو ہادی کو نہ مانے گا وہ ہدایت کو کیا مانے گا؟ جو قائل کو نہ مانے گا وہ قول کو کیا مانے گا۔ جو ذکر کو نہ مانے گا وہ ذکر کو کیسے مانے گا۔ رسالت کی دستگیری کے بغیر صحیح توحید حاصل نہیں ہوتی۔ حضور نبی کریم ﷺ کا پیغام اُس

کر ابولہب نے کہا: تمہارا بڑا ہو (معاذ اللہ)۔ کیا تم نے اسی لئے ہمیں جمع کیا تھا؟ اس واقعہ کے پس منظر میں سورہ لہب نازل ہوئی۔

دوسرا واقعہ : حضرت عبداللہ بن عباس رضی اللہ عنہما فرماتے ہیں کہ قریش نے رسول اللہ ﷺ سے کہا: اپنے رب سے دُعا کرو کہ وہ ہمارے لئے صفا پہاڑی کو سونا بنا دے (اگر ایسا ہو گیا) تو ہم تم پر ایمان لے آئیں گے۔ حضور نبی مکرم ﷺ نے پوچھا: کیا واقعی تم اس پر تیار ہو؟ قریش نے جواب دیا ہاں۔ حضرت جبریل امین خدمت اقدس میں حاضر ہو کر عرض کرتے ہیں: یا رسول اللہ ﷺ! اللہ تعالیٰ نے آپ کو سلام کہا ہے اور ارشاد فرمایا ہے کہ آپ اگر چاہتے ہیں کہ ان کے لئے صفا پہاڑی کو سونے سے بدل دیا جائے تو میں ایسا کر دوں گا مگر اس کے باوجود اگر یہ لوگ ایمان نہ لائے تو پھر میں ان کو ایسا سخت عذاب دوں گا کہ کسی کو نہ دیا ہوگا اور اگر آپ چاہیں تو یہ معاملہ ایسا ہی رہنے دیں اور میں ان کے لئے توبہ و رحمت کا دروازہ کھولے رکھوں؟ حضور ﷺ نے فرمایا: میں چاہتا ہوں کہ توبہ کا دروازہ کھلا رہے۔ (مسند احمد) اس سلسلہ میں یہ آیت کریمہ نازل ہوئی:

﴿وَمَا مَنَعَنَا أَنْ نَنْزِلَ بِالْآيَاتِ إِلَّا أَنْ كَذَّبَ بِهَا الْأَوَّلُونَ﴾ (اسراء/ ۵۹)

اور ہم کو (اب بھی ان کے مطالبہ پر) نشانیاں بھیجنے سے (کسی چیز نے) منع نہیں کیا سوائے اس کے کہ ان ہی (نشانہوں) کو پہلے لوگوں نے جھٹلایا تھا (سوائے اس کے بعد وہ فوراً تباہ و برباد کر دیئے گئے اور کوئی مہلت باقی نہ رہی) اے حبیب ﷺ! ہم آپ کی بعثت کے بعد آپ کی قوم سے یہ معاملہ نہیں کرنا چاہتے۔

تیسرا واقعہ : رسول اللہ ﷺ صفا پہاڑ کے پاس تشریف فرما تھے کہ ابوجہل یہاں سے گزرا اور اس ملعون نے آپ (ﷺ) کو تکلیف پہنچائی، ایک پتھر آپ (ﷺ) پر پھینکا جس سے آپ کا سر مبارک لہو لہان ہو گیا۔ آپ کے چچا

حضرت حمزہ رضی اللہ عنہ کو اس واقعہ کا علم ہوا تو وہ ابو جہل کے پاس گئے جو اس وقت کعبہ شریفہ کے پاس قریش کی مجلس میں بیٹھا تھا، اس سے کہا: تو نے میرے بھتیجے کے ساتھ بدسلوکی کی ہے حالانکہ میں بھی اسی دین پر ہوں؟ پھر کمان اس کے سر پر اس زور سے ماری کہ اس کا سر پھٹ گیا۔ (سیرت ابن ہشام)

چوتھا واقعہ: جب اسلام کو غلبہ نصیب ہو گیا تو حضور نبی کریم ﷺ نے فتح مکہ کے لئے تشریف لائے اور حضرت خالد بن ولید رضی اللہ عنہ سے فرمایا: تم اپنے ساتھیوں کو لے کر مکہ کے نشیبی علاقہ سے داخل ہونا اور پھر صفا کے پاس جمع ہو جانا ہم سب کے ملنے کی جگہ یہی ہوگی۔ (دیکھئے صحیح مسلم کتاب الجہاد)

گویا صفا پہاڑی کو اسلام کی عمومی دعوت کے ابتدائی دور اور پھر اسلام کے عروج کے ساتھ ایک خاص نسبت حاصل ہے۔

پانچواں واقعہ: فتح مکہ سے فارغ ہو کر حضور نبی کریم ﷺ حجر اسود کے پاس تشریف لائے اور طواف کیا، طواف کے بعد صفا کے پاس تشریف لائے اور اس پر چڑھ کر بیت اللہ کی طرف رخ کیا اور ہاتھ اٹھا کر اللہ تعالیٰ کی حمد و ثنا کے بعد دُعا میں مانگتے رہے۔ گویا بے سرو سامانی کے عالم میں صفا پر اسلام کی عمومی دعوت کا آغاز ہوا تھا تو آج اسلام کے غلبہ کے بعد اسی صفا پر تشکر و امتنان سے لبریز جذبات کے ساتھ دُعا میں ہو رہی ہیں۔

اس طرح صفا وہ مقام ہے جہاں اللہ تعالیٰ کی حمد و ثنا بیان کرنی چاہیئے، دُعا میں کرنی چاہئیں اور اللہ تعالیٰ کے انعامات پر شکر ادا کرنا چاہیئے، اور وہ وقت یاد کر کے اپنی اسلامی وابستگی اور دعوتی ہمت و جذبہ کو حوصلہ تازہ دینا چاہیئے، جب آپ ﷺ نے صفا پر کھڑے ہو کر لوگوں کو اسلام کی دعوت دی اور اذیتیں برداشت کیں۔ بالآخر اسلام کو غلبہ نصیب ہوا تو اللہ کا شکر ادا کیا اور مخالفین کے لئے عام معافی کا اعلان فرمایا۔

چھٹا واقعہ : فتح مکہ کے موقع پر حضور نبی کریم ﷺ صفا پر تشریف لائے،

آپ کے آس پاس حضرات انصار بھی جمع ہو گئے، آپ نے اعلان فرمایا، جو شخص ابوسفیان کے گھر میں داخل ہو جائے وہ امن میں ہے (واقعی آپ سارے عالم کے لئے رحمت ہیں۔ میرے رسول کہتے ہیں کہ جو ابوسفیان کے گھر میں چلا جائے اُس کو امان۔ ابوسفیان کون ہیں؟ یہ وہی ہیں جن کے گھر میں اسلام کو منانے کے منصوبے بنتے تھے۔ یہ حضرت ابوسفیان (رضی اللہ عنہ) وہی ہیں جو ایمان لانے سے قبل رسول کی دشمنی کا پورا پورا حق ادا کرتے تھے۔ یہ حضرت ابوسفیان (رضی اللہ عنہ) وہی ہیں جن کا گھر دار فتنہ بنا ہوا تھا۔ یہ حضرت ابوسفیان (رضی اللہ عنہ) وہی ہیں جن کے گھر میں نہ جانے کتنے فتنوں کے پروگرام بنتے تھے مگر رسول کہہ رہے ہیں جو ابوسفیان کے گھر میں چلا جائے اُس کو امان ہے۔ جو ابوسفیان کے گھر میں چلا جائے اُس کا خون معاف ہے۔ دُنیا کے سلاطین کا طریقہ یہ ہوتا ہے کہ وہ جب کہیں جاتے ہیں تو وہاں کے چن کو تاراج کر دیتے ہیں، دارالامن کو دار فتنہ بنا دیتے ہیں اور یہ نبی کی رحمت ہے کہ دار فتنہ کو دارالامان بنا رہی ہے۔

کرم سب پر ہے کوئی ہو کہیں ہو تم ایسے رحمۃ للعالمین ہو (شیخ الاسلام)
مکہ کی وادیوں میں چٹکار ہو گیا آئے نبی تو یہ جہاں گزار ہو گیا (قیس)

اور جو ہتھیارِ دلدے وہ بھی امن میں ہے، جو اپنے گھر کا دروازہ بند کر لے اس کو بھی امان دی جاتی ہے۔ یہ سُن کر انصار مدینہ نے آپس میں کہا، آپ (ﷺ) اپنے خاندان و بستی کے لوگوں سے نہایت نرمی کا معاملہ فرما رہے ہیں جس سے لگتا ہے کہ آپ یہیں ٹھہر جائیں گے (اور مدینہ منورہ واپس تشریف نہیں لے جائیں گے)۔ حضور نبی کریم ﷺ کو ان کی معنی خیز باتیں محسوس ہوئیں تو فرمایا: تم لوگوں نے کیا کہا؟ حضرات انصار نے اپنا یہ تاثر ظاہر کیا تو آپ نے ارشاد فرمایا: اللہ کی پناہ، میری زندگی اور موت تمہارے ساتھ ہوگی۔ (صحیح مسلم)

ساتواں واقعہ: وقت کی نیرنگیاں : ابھی کل ہی کی بات ہے کہ اس صفا کے

ارد گرد سرور دو عالم ﷺ اور آپ کے صحابہ کو ستایا جاتا تھا، قسم قسم کی اذیتیں پہنچائی جاتی تھیں، تکلیف پہنچانے کا وہ کون سا طریقہ تھا جو ان مظلوموں پر نہ آزمایا گیا ہو؟ حتیٰ کہ سرور دو جہاں ﷺ اور آپ کے صحابہ کو مکہ چھوڑنا پڑا۔ مدینہ منورہ تشریف لائے تو انہی کفار مکہ نے مدینہ پر پے در پے پڑھائی کی، بدڑا حد اور خندق کی ساری جنگیں ان کی شرارتوں کا شاخسانہ تھیں، آج یہ لوگ بھی اسی صفا پہاڑی کے ارد گرد جمع ہیں اور اسی دعوت تو حید کا اقرار کر رہے ہیں جس کا کل تک انکار کیا کرتے تھے اور اسی نبی کی نبوت و رسالت کا دل و زبان سے اعتراف کر رہے ہیں جنہیں کل تک تکلیفیں پہنچاتے تھے، بلاشبہ حق کو بالآ خر غلبہ نصیب ہوتا ہے اور اس میں عبرت ہے عبرت حاصل کرنے والوں کے لئے۔

آٹھواں واقعہ ایک انوکھی بیعت : حضور نبی کریم ﷺ ابھی صفا پر ہی تشریف فرما تھے کہ ابوسفیان کی اہلیہ ہند قریش کی چند دیگر خواتین کے ساتھ حاضر ہوئیں اور اسلام پر بیعت کی، حضرت عمر فاروق رضی اللہ عنہ حضور نبی کریم ﷺ کی طرف سے ان عورتوں کو تلقین فرما رہے تھے، جب انہوں نے یہ کہا 'یہ عہد لیں کہ اللہ کے ساتھ کسی کو شریک نہ ٹھہرائیں گی تو ہند نے کہا: اگر اللہ کے ساتھ کوئی دوسرا معبود ہوتا تو وہ آج ہمارے لئے کافی ہو جاتا، جب آپ نے کہا کہ چوری نہ کرنے کا عہد کرو تو ہند کہنے لگی: کیا آزاد اور شریف عورت چوری بھی کر سکتی ہے؟ پھر جب آپ نے فرمایا: کہ بدکاری نہ کرنا، تو ہند کہنے لگی یا رسول اللہ ﷺ! کیا آزاد اور شریف عورت بدکاری بھی کر سکتی ہے؟ پھر آپ نے فرمایا کسی شرعی حکم میں نبی ﷺ کی نافرمانی نہ کرنا۔ تو ہند نے پھر کہا: یا رسول اللہ ﷺ! آپ پر میرے ماں باپ قربان ہوں۔ آپ کی دعوت کیا ہی شریفانہ ہے اور کتنی اچھی ہے۔ (الروض الاف) آخر نبی نے کیوں لیا اصحاب سے بیعت اس واقعہ میں تیس ہٹھارا زد کھینا

صفا پر انسان کی طرح بولنے والے جانور کا ظہور : ارشاد ربانی ہے :

﴿وَإِذَا وَقَعَ الْقَوْلُ عَلَيْهِمْ أَخْرَجْنَا لَهُمْ دَابَّةً مِّنَ الْأَرْضِ تُكَلِّمُهُمْ أَنَّ النَّاسَ
كَانُوا بِآيَاتِنَا لَا يُوقِنُونَ﴾ (ہمل/۸۲) اور جب ان پر (عذاب کا) فرمان پورا
ہونے کا وقت آ جائے گا تو ہم اُن کے لئے زمین سے ایک جانور نکالیں گے جو اُن
سے گفتگو کرے گا کیونکہ لوگ ہماری نشانہوں پر یقین نہیں کرتے تھے۔

رسول اللہ ﷺ نے ارشاد فرمایا: نیک اعمال کرنے میں جلدی کرو! اس سے پہلے
کہ سورج مغرب سے طلوع ہو، اور دجال کا ظہور ہو اور بولنے والا جانور نکل آئے
یہ جانور کہاں سے ظاہر ہوگا اس بارے میں تین قول مشہور ہیں۔ ایک قول یہ ہے
کہ یہ جانور صفا سے ظاہر ہوگا۔ دوسرا قول یہ ہے کہ جبل ابی فہیس (حرم شریف کے
پاس ایک پہاڑ کا نام ہے) سے نکلے گا۔ تیسرا قول یہ ہے کہ سب سے بڑی اور افضل
مسجد سے نکلے گا۔ اس کے علاوہ بھی اقوال ہیں مگر یہ تینوں قول زیادہ مشہور اور صحیح ہیں۔
(تفسیر طبری، تفسیر فتح القدیر)

غور سے دیکھا جائے تو تینوں قول ایک ساتھ جمع ہو سکتے ہیں اس لئے کہ صفا، جبل
ابی فہیس ہی کا حصہ ہے اور سب سے بڑی اور مکرم و مقدس مسجد، مسجد حرام میں واقع ہے۔

سیدنا ابراہیم علیہ السلام کا وصال پُر ملال :

حمرون نامی بستی میں سیدنا ابراہیم علیہ السلام نے وصال فرمایا۔ ابن کلبی
علیہ الرحمۃ کا کہنا ہے کہ سیدنا ابراہیم علیہ السلام (۲۰۰) دو سو سال حیات رہے۔
سیدنا ابراہیم علیہ السلام کی وفات کے وقت سیدنا اسماعیل ذبیح اللہ علیہ السلام کی
عمر (۸۹) سال تھی۔

الخلیل یا حمرون غرب اردن (مغربی کنارہ) کے علاقے میں ہے جس پر غاصب اسرائیلیوں نے جون 1967ء کی جنگ سے قبضہ کر رکھا ہے۔ الخلیل کی آبادی 75 ہزار سے زیادہ ہے۔ الخلیل کو صہری اور مسجد ابراہیمی بھی کہتے ہیں۔ یہ جبل نصرة کی سطح مرتفع کے درمیان ایک نہایت زرخیز وادی میں واقع ہے۔

الخلیل بیت المقدس سے 35 کلومیٹر جنوب میں ہے۔ یہ اس وقت بھی آباد تھا جب تقریباً چار ہزار برس پہلے سیدنا ابراہیم علیہ السلام یہاں آئے تھے اور انہی کے لقب سے الخلیل موسوم ہے۔ یہاں ایک غار (مغارہ مکفلیہ) میں سیدنا ابراہیم علیہ السلام سیدنا الخلق علیہ السلام اور سیدنا یوسف علیہ السلام کی قبریں ہیں۔ سیدنا سلیمان علیہ السلام وحی الہی کے مطابق ان انبیائے کرام کی قبروں پر قبہ نما چھت بنا دی۔ (معلوم ہوا کہ بزرگوں کی قبروں پر قبہ نما چھت بنانا انبیاء کی سنت ہے) حضرت سارہ رضی اللہ عنہا زوجہ سیدنا ابراہیم علیہ السلام رفقہ رضی اللہ عنہا زوجہ سیدنا الخلق علیہ السلام ایلیا رضی اللہ عنہا زوجہ سیدنا یعقوب علیہ السلام کی قبریں بھی اسی غار کے اندر ہیں۔ سیدنا ابراہیم علیہ السلام نے قبیلہ بنو جث کے ایک آدمی عفرون بن صوحار الحبشی سے زمین کا ایک ٹکڑا چار سو نفرتی درہموں میں خریدا تھا۔

حضرت ابو ہریرہ رضی اللہ عنہ سے روایت ہے کہ حضور نبی کریم ﷺ نے ارشاد فرمایا کہ حضرت ابراہیم علیہ السلام نے ایک سو بیس سال کی عمر میں قدم (کلہاڑا) آلے کے ساتھ اپنا ختنہ کیا بعد ازاں آپ اسی (۸۰) سال حیات رہے۔ (ابن حبان)

حضرت ابو ہریرہ رضی اللہ عنہ سے ایک اور روایت بھی ہے کہ جب سیدنا ابراہیم علیہ السلام کی عمر مبارک ایک سو بیس (۱۲۰) سال ہوئی تب آپ نے اپنا ختنہ کیا اور اس کے بعد اسی سال آپ نے زندگی گزاری اور نے ختنہ قدم آلہ کے ساتھ کیا تھا۔

سیدنا ابراہیم علیہ السلام کے بعد تعمیر کعبہ :

سیدنا ابراہیم علیہ السلام کی تعمیر کے بعد جزوی طور پر مختلف اوقات میں کعبہ معظمہ کی تعمیر ہوئی۔ پانچویں تعمیر عمارتہ نے کی، اور چھٹی مرتبہ جرہم نے اُسے تعمیر کیا، عرب کے یہ دو قبیلے حضرت نوح علیہ السلام کی اولاد میں سے ہیں۔ ساتویں تعمیر قصی بن کلاب نے کی جو سرکارِ اقدس ﷺ کی پانچویں پشت میں دادا ہیں، جب قصی بن کلاب کو کعبہ کی تولیت حاصل ہوئی تو انہوں نے نئے سرے سے عمارت کعبہ معظمہ تعمیر کی اور کھجور کے تختوں کی چھت ڈالی۔

ابرہہ کا حملہ : حضور سید عالم ﷺ کے ظہور سے صرف باون دن پہلے ابرہہ جو شام و حبشہ نجاشی کی طرف سے یمن کا گورنر تھا کعبہ شریف کی عظمت کو برداشت نہ کر سکا ایک بڑا جنگی لشکر ہاتھیوں سمیت لے کر کعبہ شریف کو ڈھانے کی غرض سے حملہ آور ہوا۔ جب کعبہ شریف سے تیس میل دور وادیِ خسر میں پہنچا تو اس کے ہاتھی نے آگے جانے سے انکار کر دیا۔ آخر مجبوراً اسی جگہ لشکر کا پڑاؤ ڈال دیا۔

عرب والوں کے لئے ہاتھی ایک عجیب چیز تھی۔ انہوں نے اس سے قبل ہاتھی کبھی نہیں دیکھے تھے۔ اس بڑے لشکر کی سطوت و شوکت سے گھبرا کر اہل مکہ پہاڑوں میں جا چھپے۔ صرف حضور ﷺ کے دادا حضرت عبدالمطلب اور ان کے خاندان کے چند افراد جن کی تعداد بمشکل بارہ افراد تک پہنچی تھی باقی رہ گئے اور ابرہہ کے اس عظیم لشکر سے مقابلہ کے لئے تیار ہو گئے۔

ابرہہ کے ساتھی اور اونٹ : اسی دوران میں ابرہہ کے کچھ لشکری اہل مکہ کے مویشیوں کے ساتھ حضرت عبدالمطلب کے چند اونٹ بھی لے گئے۔ حضرت عبدالمطلب اکیلے ہی گھوڑے پر سوار ہو کر ابرہہ کے پاس پہنچ گئے۔ ابرہہ نے جب

اس پیکر شرافت کو اپنی طرف آتے دیکھا تو استقبال کے لئے خیمے سے باہر نکل آیا اور نہایت احترام سے پیش آیا۔ اس نے کہا آپ کیسے تشریف لائے؟ آپ کا نام کیا ہے؟ آپ نے فرمایا مجھے اہل عرب عبدالمطلب کے نام سے پکارتے ہیں اور یہاں آنے کی وجہ یہ ہے کہ تیرے لشکری میرے اونٹ لے آئے ہیں۔ وہ واپس دے دو۔ ابرہہ نے تکبر آمیز قبہ ہد لگایا اور کہا عبدالمطلب! اپنے کعبہ کی فکر کرو۔ اونٹ تو ایک حقیر چیز ہے۔ میں تمہارا کعبہ گرانے آیا ہوں۔ میں نے تو سمجھا تھا کہ کعبہ کو بچانے کی کوشش کے لئے آئے ہوں گے اور اُسے نہ گرانے کی درخواست کرو گے، تمہیں تو اپنے اونٹوں کی فکر ہے۔

ابرہہ کی بات سُن کر حضرت عبدالمطلب نے کیا نفیس جواب دیا 'اے ابرہہ! مجھے کعبہ کی فکر کیوں ہو؟ کعبہ جانے، کعبہ والا جانے، مجھے میرے اونٹ واپس کر دے' ابرہہ آپ کا یہ صداقت انگیز جواب سُن کر خاموش ہو گیا اور اونٹ واپس کر دیا۔ آپ اونٹوں کو لے کر گھر واپس تشریف لائے اور حضور ﷺ کی والدہ حضرت آمنہ رضی اللہ عنہا کو ساتھ لے کر کعبہ شریف میں حاضری دی اور دُعا کی 'اے کعبہ کے مالک! اے چودہ طبق کی کائنات کے خالق! تو سمیع و بصیر ہے، تو علیم و خبیر ہے۔ تو جانتا ہے کہ ایک دشمن تیرے مقدس گھر کو گرانے کی نیت سے آیا ہے' الہی تو نے مجھے بشارت دی تھی کہ تیرے گھر میں ایک نور چمکے گا۔ الہی! اگر وہ نور آمنہ کے پیٹ میں ہے تو: اُسی کے واسطے سے ہم دُعا کرتے ہیں 'اے مالک! تیرے سوا ہم کسی سے نہیں ڈرتے۔ اے مالک بچالے یورش دشمن سے اپنے گھر کی حرمت کو بچا لے آلِ اسماعیل کے سامانِ عزت کو'

صبح سورج کے طلوع کے ساتھ ہی ابرہہ کعبہ اللہ پر حملہ کی تیاری کرنے لگا۔ ادھر حضور ﷺ کے وسیلہ سے مانگی ہوئی دُعا فوراً قبول ہو گئی۔ پروردگار عالم نے

اباہیلوں کے لشکر کو تیار رہنے کا حکم دے دیا۔ لشکر ابرہہ کی کعبہ پر چڑھائی کا منظر حضرت عبدالمطلب اپنے خاندان سمیت ایک پہاڑ پر کھڑے ہو کر دیکھ رہے تھے۔ جو نبی لشکر کے ہاتھی کعبہ کے قریب آئے تو سب کے سب عظمت کعبہ کے سامنے سجدے میں گر گئے۔ مہا بت ہاتھیوں کو مارتے ہیں، اٹھانے کی کوشش کرتے ہیں مگر :

پڑے ہیں اس طرح ہاتھی کہ جنبش تک نہیں کرتے

خدا کا ڈر ہے دل میں آج شیطان سے نہیں ڈرتے

اور ابرہہ کا ہاتھی جس کا نام محمود تھا وہ تو بالکل اٹھنے کا نام نہیں لیتا تھا۔ ابرہہ یہ صورت دیکھ کر بہت گھبرایا اور فوج پیدل کو حملہ کرنے کا حکم دیا۔

ابھی اس نے یہ حکم دیا ہی تھا کہ پروردگار عالم کا لشکر جدہ کی طرف سے نمودار ہوا۔ چھوٹے چھوٹے ہزاروں ابابیل منہ میں تین تین کنکریاں اور ایک ایک کنکری پنپوں میں لے کر ابرہہ کے لشکر پر آ گئے اور سنگریزوں کی بارش شروع کر دی۔

قدرت خداوندی کہ ہر کنکر پر اس شخص کا نام لکھا ہوا تھا جس سے وہ مارا جاتا تھا۔ جب کنکر جسم پر پڑتا تو جسم کو چیر کر پاؤں کی طرف سے نکل جاتا۔ دیکھتے ہی دیکھتے یہ عظیم الشان لشکر چند منٹوں میں تباہ و برباد کر دیا گیا، قرآن کریم نے اس واقعہ کو کتنے شاندار طریقہ پر بیان فرمایا ہے ارشاد ہوتا ہے: ﴿الَّذِينَ كَفَرُوا فَعَلَّ رَبُّكَ بِأَصْحَابِ الْفِيلِ ۚ أَلَمْ يَجْعَلْ كَيْدَهُمْ فِي تَضْلِيلٍ ۚ وَأَرْسَلَ عَلَيْهِمْ طَيْرًا أَبَابِيلَ ۖ تَزْدِثُهُمْ فِي جَنَازَةٍ مِّنْ سِجِّيلٍ ۖ فَجَعَلَهُمْ كَعَصْفٍ مَّأْكُولٍ﴾ اے محبوب! کیا تم نے نہیں دیکھا کہ تمہارے رب نے ہاتھی والوں کا کیا حال کیا؟ (اصحاب فیل کا واقعہ ولادت پاک سے پہلے کا ہے مگر فرمایا جاتا ہے ﴿الَّذِينَ كَفَرُوا﴾ کیا آپ نے نہ دیکھا یعنی دیکھا ہے) کیا اللہ تعالیٰ نے اُن کے مکر و فریب کو ناکام نہیں بنادیا اور (وہ یوں کہ) بھیج دیئے اُن پر ہر سمت سے پرندوں کی ٹکڑیاں جو برساتے تھے

اُن پر کنکر کی پتھریاں، پس بنا ڈالا اُن کو جیسے کھایا ہوا بھوسہ --- اسی لئے عرب والے اس سال کو عام الفیل کہتے ہیں۔

قریش کی تعمیر :

حضور نبی کریم ﷺ کی عمر جب (35) سال تھی اور سیلاب سے کعبہ شریف کو نقصان پہنچا تھا، اس لئے قریش نے فیصلہ کیا کہ مکمل طور پر نئی تعمیر کی جائے۔۔۔ یہ کعبہ شریف کی آٹھویں تعمیر تھی۔

اس تعمیر کی سب سے بڑی خوبی یہ ہوئی کہ اس میں شاہ عرب و عجم فداہ اپنی وائی حضور نبی کریم ﷺ نے بنفس نفیس شرکت فرمائی، پتھر اٹھا اٹھا کر لائے..... حجر اسود کو یہ شرف حاصل رہا کہ حضور اکرم ﷺ نے اپنے مقدس ہاتھوں سے اُسے نصب فرمایا۔ جب بیت اللہ کی تعمیر اس جگہ تک پہنچی جہاں حجر اسود نصب ہونا تھا تو قریش میں اختلاف پیدا ہو گیا، قبیلہ کی ہر شاخ کے لوگ یہ چاہتے تھے کہ حجر اسود نصب کرنے کا شرف اُن کو حال ہو، یہ اختلاف اتنا بڑھا کہ نوبت قتال کی آ پہنچی، ہر جانب سے تلواریں میانوں سے نکل آئیں۔ اتنے میں ابو امیہ مخزومی جو قریش کے معمر شخص تھے اُٹھے اور کہنے لگے کہ ہمارے درمیان اس نزاع کا فیصلہ وہ شخص کرے گا جو کل سب سے پہلے حرم میں داخل ہو، وہی اس عزت کا حقدار ہے۔ اس بات پر سب متفق ہو گئے۔ اُدھر فیصلہ خداوندی ہو چکا تھا کہ اس کے حبیب محمد رسول اللہ ﷺ اس شرف سے بہرور ہوں گے، اللہ تعالیٰ کی شان کہ سب سے پہلے داخل ہونے والی ذاتِ عالی سرور دو عالم ﷺ کی تھی، لوگوں نے حضور نبی کریم ﷺ کو دیکھا تو بیک آواز کہا، یہ امین ہیں، ہم ان کے فیصلہ پر راضی ہیں۔ حضور نبی کریم ﷺ صورتِ حال سے باخبر تھے، حجر اسود نصب کرنے کے تھا حقدار ہونے کے باوجود آپ نے ایک

چادر طلب کی اور دستِ مبارک سے حجرِ اسود کو اٹھا کر اس کے درمیان میں رکھ کر فرمایا
'ہر قبیلہ کا سردار چادر کے کونوں کو پکڑ کر اس جگہ لے چلیں جہاں حجرِ اسود نصب کرنا ہے'
یہ سنتا تھا کہ ہر قبیلہ والے خوش ہوئے سردارانِ قبائل نے چادر کے کونے پکڑ کر اس کو
وہاں تک پہنچا دیا۔ اس کے بعد حضور نبی کریم ﷺ نے دستِ مبارک سے اس
مبارک پتھر کو چادر سے اٹھا کر خانہ کعبہ میں لگا دیا۔ حضور نبی کریم ﷺ کے اس
حکیمانہ فیصلہ پر سب نے رضا مندی اور خوشی کا اظہار کیا۔ اس طرح یہ قبتہ ختم ہوا
اُس وقت کس کو معلوم تھا کہ آج یہ فیصلہ کنندہ مستقبل کا حاکم عادل اور قاتلِ منصف
ہوگا اور یہ واقعہ گویا حضور نبی کریم ﷺ کی قیادتِ اُمت کی تہبید تھی۔

اس تعمیر میں قبیلہ قریش نے عہد کیا تھا کہ اس میں صرف پاک اور حلال مال ہی
خرچ ہوگا، ناجائز کمائی نہیں لگائی جائے گی۔ اُس وقت کے امیر لوگوں کے پاس
زیادہ سود سے حاصل کردہ مال ہوتا تھا۔ قریش میں بہت سے اعمالِ شرکیہ و فجیحہ کے
باوجود بیت اللہ کی تعمیر میں اُن کا پاکیزہ اور حلال مال لگانا جہاں اُن کے فطری ذوق
سلیم کے وجود کا پتہ دیتا ہے وہیں اللہ تعالیٰ کا اپنے مقدس گھر کی تعمیر کو ناجائز مال سے
محفوظ رکھنے کا خدائی انتظام بھی روزِ روشن کی طرح عیاں ہے، چنانچہ اس شرط کی وجہ
حلال مال کم مقدار میں جمع ہوا تو قریش نے تعمیری بجٹ کی کمی اور کچھ اپنے مقاصد کے
پیشِ نظر چند فرق کر دیئے :

(۱) کعبہ کی کچھ زمین باہر نکال دی یعنی عمارت کو چھوٹا کر دیا، کعبہ سے باہر نکالی
ہوئی زمین کو 'حطیم' کہا جاتا ہے، چھوٹی چھوٹی دیوار سے آج بھی اسے علحدہ
نمایاں کیا ہوا ہے۔ طواف اس کے باہر سے ہی ہوتا ہے۔ اس تعمیر سے پہلے کعبہ کی
چھت نہیں تھی قریش نے چھت کا اضافہ کر دیا، اس چھت میں ایک پرنا لہ بھی لگایا گیا جو
حطیم کی جانب گرتا ہے اسے عرف عام میں 'میزابِ رحمت' کہتے ہیں۔

(۲) قریش نے دو دروازوں کے بجائے ایک کر دیا وہ بھی بلند تاکہ جسے چاہیں اندر جانے دیں اور جسے چاہیں روک دیں۔ اب بھی اسی پر عمل ہو رہا ہے بادشاہوں کے لئے دروازہ کھلتا ہے خواہ وہ کتنے ہی بدکار کیوں نہ ہوں، صلحاء اقیاء کے لئے کبھی دروازہ کھلنے کی خبر نہیں سُنی۔

(۳) خانہ کعبہ کے لکڑی کے ستونوں کی دو صفیں بنائی گئیں اور ہر صف میں تین ستون بنائے گئے۔

(۴) کعبہ شریف کی بلندی پہلے سے دوگنی کر دی گئی، پہلے بلندی نو ہاتھ تھی انہوں نے اٹھارہ ہاتھ کر دی۔

(۵) خانہ کعبہ کے اندر رکن شامی کے قریب ایک زینہ بنایا گیا جس سے چھت پر چڑھ سکیں۔

فال نکالنے کے تیر :

حضرت عبداللہ بن عباس رضی اللہ عنہما سے روایت ہے کہ جب سرکارِ رسالت ﷺ نے بیت اللہ شریف میں تصویروں کو دیکھا تو آپ (ﷺ) کعبہ میں داخل نہ ہوئے۔ حضور نبی کریم ﷺ نے حکم فرمایا کہ ان تصویروں کو مٹا دیا جائے۔ سیدنا ابراہیم علیہ السلام و اسماعیل علیہ السلام کے ہاتھوں میں فال کے تیر دے کر تصویر کشی کی گئی تھی۔ حضور نبی کریم ﷺ نے دیکھا تو ارشاد فرمایا، اللہ انہیں تباہ و برباد کرے، حضرت ابراہیم و اسماعیل علیہما السلام نے تو کبھی بھی ان تیروں کے ساتھ تقسیم نہیں کی۔ (بخاری شریف)

بخاری شریف کی ایک دوسری روایت میں ہے کہ اللہ تعالیٰ اُن کو ہلاک کر دے، وہ جانتے بھی ہیں کہ ہمارے بزرگوں نے کبھی ان تیروں کے ساتھ تقسیم نہیں کی۔

حضرت عبداللہ ابن زبیر رضی اللہ عنہ کی تعمیر :

حضرت عائشہ صدیقہ رضی اللہ تعالیٰ عنہا فرماتی ہیں :
ایک مرتبہ رسول اللہ ﷺ نے کعبہ کے متصل (یعنی حطیم) بنیاد ابراہیمی کے پتھر مجھے دکھائے اور فرمایا کہ قریش نے اس میں کمی کر دی تھی لوگ اگر نئے نئے مسلمان نہ ہوتے اور اُن کے جذبات بھڑکنے کا اندیشہ نہ ہوتا تو میں ابراہیمی بنیادوں پر کعبہ دوبارہ تعمیر کر دیتا۔ اسی روایت کی بنیاد پر حضرت عبداللہ بن زبیر رضی اللہ عنہ نے کعبہ شریف کو منہدم کر کے دوبارہ تعمیر کیا۔ حطیم کو کعبہ میں داخل کیا، دروازے دو بنائے جو زمین کے متصل تھے، خوشبودار مٹی چونا ملا کر گارا لگا یا گیا، دروازوں پر اندر باہر عنبر لگا کر خوشبودار کیا گیا، نہایت قیمتی ریشمی غلاف چڑھایا گیا۔

خیال رہے کہ سب سے پہلے کعبہ شریف کو غلاف چڑھانے والے کا نام اسعد ہے جو شاہ یمن تھا اور تبع کے لقب سے مشہور تھا مدینہ طیبہ کی شہری بنیاد رکھنے والا یہ شخص ہے۔ عبداللہ ابن زبیر رضی اللہ عنہ کی تعمیر ۲۷ھ/۶۴۷ء میں عمارت کو منہدم کر کے پھر (جو عبدالملک بن مروان کا نائب تھا) نے سنہ ۴۷ھ میں عمارت کو منہدم کر کے پھر اسی طرح بنادیا جیسے قریش نے بنایا تھا۔ پھر ہارون رشید نے چاہا کہ کعبہ اس طرح بناجائے جس طرح عبداللہ ابن زبیر رضی اللہ عنہ نے تعمیر کیا تھا یعنی دراصل وہی ابراہیمی تعمیر بھی تھی لیکن اُس وقت کے اہل علم نے اُسے منع کیا کہ کوئی تمہارا مخالف آئے گا وہ پھر تبدیل کرے گا، اس طرح گرانا اور بنانا ایک کھیل بن جائے گا۔ اس کے بعد مرمت تو ہوتی رہی لیکن مکمل طور پر پوری عمارت کو دوبارہ نہیں بنایا گیا۔

کعبہ کی موجودہ تعمیر :

۱۰۴۰ھ میں سلطان مراد بن احمد خان شاہ قسطنطنیہ نے جب دیکھا کہ کعبہ معظمہ کی عمارت بہت پرانی ہو گئی ہے تو اُس نے سوائے حجر اسود (وہ کونہ جس میں حجر اسود نصب ہے) کی تمام عمارت کو منہدم کر کے نئی تعمیر کرائی لیکن انہی بنیادوں پر اسی طرز پر جو حاج بن یوسف نے بنائی تھی، اندرسنگ مرمر کا فرش بچھایا اور اندر چھت پر نہایت نفیس محلی چھت گیری لگائی گئی اور باہر کی دیواریں سنگ خارا سے چونا میں چٹیں، نہایت نفیس ریشمی سیاہ پردہ تمام خانہ کعبہ پر ڈالا جس پر کلمہ طیبہ: لا الہ الا اللہ محمد رسول اللہ ﷺ لکھا ہوا تھا اور سنہرے حاشیہ پر سلطان کا نام تھا۔

موجودہ کعبہ شریف، سلطان مراد کا بنایا ہوا ہے یعنی مکمل عمارت کو منہدم کر کے اس کے بعد نئے سرے سے تعمیر نہیں کیا گیا۔ غلاف کعبہ ہر سال مصر سے بڑی دھوم دھام سے آتا رہا ایک مرتبہ پاکستان کے شہر لاہور سے بھی بن کر گیا، پہلے یہ طریقہ تھا کہ پُرانا غلاف کعبہ کے خدام کو دے دیا جاتا، لوگ تبرک کے طور پر اُسے خرید لیتے تھے لیکن اب غلاف کعبہ سعودیہ میں ہی بنتا ہے۔

خطیب ملت مولانا سید خواجہ معزالدین اشرفی

صحیح طریقہ غسل: طہارت کے بغیر اسلامی شریعت میں کوئی عبادت قابل قبول نہیں

طہارت نصف ایمان ہے طہارت اسلامی عبادت کا پہلا درس ہے

دنیا کے تمام مذاہب، اسلام کے جامع نظام طہارت کی مثال پیش کرنے سے قاصر ہیں احکام طہارت (استنجاء، وضو، حیض، پانی کے اقسام و احکام، مجاسات کے احکام، غسل کی حکمتیں اور فریضت کے اسباب، حیض و نفاس اور استنجاہ) سے متعلق تقریباً ایک ہزار مسائل کا مفرد مجموعہ کتاب میں طہارت و غسل سے متعلق پیچیدہ و جدید مسائل کا احاطہ کیا گیا ہے

بعثت نبوی ﷺ

اور

دُعا سیدنا ابراہیم خلیل اللہ علیہ السلام

﴿رَبَّنَا وَابْعَثْ فِيهِمْ رَسُولًا مِنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ إِنَّكَ أَنْتَ الْعَزِيزُ الْحَكِيمُ﴾ (البقرہ)

اے ہمارے رب! بھیج ان میں ایک برگزیدہ رسول انھیں میں سے تاکہ پڑھ کر سنائے انھیں تیری آیتیں اور سکھائے انھیں یہ کتاب اور دانائی کی باتیں اور پاک کر دے انھیں بے شک تو ہی بہت زبردست (اور) حکمت والا ہے۔

کعبہ معظمہ اور مکہ مکرمہ وہ مقامات ہیں جنہیں حضرت ابراہیم خلیل اللہ علیہ السلام نے بڑی محنت اور جانفشانی سے بنایا اور بسایا ہے حضرت ابراہیم علیہ السلام واسلمعیل علیہ السلام جب خانہ کعبہ کی تعمیر سے فارغ ہوئے تب انہوں نے بارگاہ الہی میں دُعا فرمائی کہ الہ العالین یہ گھر تو ہم نے بنادیا اب تو اس گھر کو آباد کرنے والا اور اپنے بندوں کو پاک کرنے والا ایک نبی اس شہر مکہ میں پیدا فرما جن کے طفیل دُعا میں قبول ہوتی ہیں اور جن کے دم کی یہ ساری بہار ہے۔ سیدنا ابراہیم علیہ السلام کی ساری دُعا میں قبول ہوئیں اور اگر کسی کو اس کا عینی مشاہدہ کرنا ہو تو وہ آج بھی مکہ مکرمہ میں جا کر مشاہدہ کر سکتا ہے۔

اللہ تعالیٰ سے ایک ایسے جلیل القدر رسول کی بعثت کے لئے التجا کی جا رہی ہے جس کا دامن رحمت اتنا کُشادہ اور خوانِ کرم اتنا وسیع ہو کہ ہر خاص و عام اُس سے فائدہ اٹھا سکے۔ اِس دُعا کا وہی مصداق ہے جو ابراہیم اور اسلمعیل علیہما السلام دونوں

کی نسل سے ہو۔ اور جو حضرت ابراہیم علیہ السلام کی نسل سے تو ہیں لیکن حضرت اسماعیل علیہ السلام کی نسل سے نہیں (مثلاً اولاد اسحاق علیہ السلام) وہ اس دُعا کا مصداق نہیں بن سکتے۔ اور لطف ایزدی ملا حظہ ہو کہ ان دو حضرات کی نسل سے حضور نبی کریم محمد رسول اللہ ﷺ کے علاوہ کوئی رسول مبعوث نہیں ہوا۔ بلکہ کسی کو چھوٹا دعویٰ نبوت کرنے کی توفیق بھی نہیں ہوئی تاکہ یہ حقیقت ہر شک و شبہ سے بالاتر رہے کہ وہ ذات مصطفیٰ علیہ التحیۃ والتبائیہ جس کے لئے خلیل و ذبیح علیہا السلام دُعا میں کرتے رہے۔ حضور ﷺ نے خود بھی فرمایا کہ انا دعوة ابی ابراہیم میں اپنے باپ ابراہیم کی دُعا ہوں۔ یہ دُعا اس طرح قبول ہوئی کہ حضرت اسماعیل علیہ السلام کی اولاد سے شہر مکہ معظمہ میں حضرت عبداللہ کے گھر سے اور حضرت آمنہ خاتون کے مبارک بطن سے وہ آفتاب رسالت چکا کہ جس کی روشنی قیامت تک ہر جگہ رہے گی۔

روشن چہرہ زلفیں کالی، صورت بالکل سیدھی سادھی

صورت سیرت میں وہ یکساں، حسنِ نبی کی بات نہ پوچھو (قیس)

مشکوٰۃ باب فضائل سید المرسلین میں ہے کہ حضور ﷺ فرماتے ہیں میں دُعا ابراہیم علیہ السلام اور بشارت عیسیٰ علیہ السلام ہوں اور اپنی والدہ کا وہ خواب ہوں جو انھوں نے میری پیدائش پاک کے وقت دیکھا کہ اُن کو ایک نور ظاہر ہوا جس سے ملک شام (سوریا) کے محلات نظر آ گئے۔

ابراہیم علیہ السلام نے اپنی دُعا میں عرض کیا کہ اے مولیٰ ان لوگوں میں ایک ایسا جلیل القدر پیغمبر بھیج دے جن میں یہ سات صفتیں ہوں:

(۱) انھیں مکہ والوں میں سے ہو۔

(۲) ابراہیمی ہو یعنی مکی مدنی ہو ابراہیمی ہاشمی مطلبی ہو۔

(۳) اپنی شان رسالت میں اکیلا ہو یعنی خاتم النبیین اور امام المرسلین ہو۔

(۴) سب کو اور خصوصاً میری اولاد کو آیتیں سنائے بنائے اور پڑھنا سکھائے یعنی انہیں حفظ بھی کرائے اور علم قرأت بھی سکھائے۔

(۵) انھیں تیری کتاب کے مضامین سکھا کر عالم، فقیہ، اور مجتہد بنادے اور انہیں قرآنی اسرار سکھائے اور تیرا راز دار بنادے اور طریقت کے مدارج انہیں طے کرادے یعنی انہیں صاحبِ حال و قال کر دے۔

(۶) اُن کے دل اور رُوح پاک و صاف کر کے غیوب سے خبردار کر دے اور بے پڑھوں کو اپنے فیض سے غوث و قطب کا سردار بنادے کہ اُن کے دروازوں سے ولایت تقسیم ہوا کرے۔

(۷) میرے مولیٰ اس نبی کو اپنی ساری صفات کا مظہر بنا کر بھیج کہ اُسے دیکھ کر تو یاد آجایا کرے۔

خلاصہ دُعا یہ ہوا کہ لوگ حافظ سے قرآن مجید پڑھتے ہیں اور قاری سے اُس کے الفاظ سیکھتے ہیں اور مولوی سے اس کے معنی معلوم کرتے ہیں۔ پیر کامل سے اس کے اسرار تک پہنچتے ہیں۔ غرض صرف قرآن کریم کے سیکھنے کے لئے چند آستانوں پر حاضری دینی پڑتی ہے۔ ابراہیم علیہ السلام نے دُعا کی کہ اے مولیٰ وہ نبی آخر الزماں ﷺ تنہا یہ سارے فیوض دے اس کی بارگاہ کا بیٹھنے والا کسی کے دروازے پر نہ جائے بلکہ سارا جہاں اس کے غلاموں کے غلاموں کے پاس آئے وہ اپنے غلاموں کو حافظ، قاری، مجتہد، صوفی، فقیر، بادشاہ، قاضی..... سب کچھ بنادے بلکہ بعض صحابہ وہ بھی ہیں جو اسلام لاتے ہی اُن میں قاضی عالم حافظ اور قاری بنا کر بھیج دیئے گئے۔

جو فلسفیوں سے حل نہ ہوا اور کلمہ و روں سے کھل نہ سکا

وہ راز ایک رحمت والے نے سمجھا دیا چند اشاروں میں

خیال رہے کہ ابراہیم علیہ السلام کی اس دُعا کو رب تعالیٰ نے قرآن و تورات و انجیل وغیرہ آسمانی کتب میں حضور ﷺ کی شان ظاہر کرنے کے لئے نقل فرمایا ہے کہ تا قیامت لوگوں کو پتہ لگے کہ حضور وہ شان والے رسول ہیں کہ حضرت خلیل اللہ ان کے دُعا گوؤں میں ہیں۔ اس آیت شریفہ سے معلوم ہوا کہ پہلے پیغمبروں نے حضور ﷺ کی دُعا میں مانگیں اور تمنا میں فرمائیں:

گن گائیں جن کے انبیاء مانگیں رسل جن کی دُعا
وہ دو جہاں کے مدعا صلی علی یہی تو ہیں

ایمانی نکات:

☆ اپنی قوم اور اہل قرابت کی خیر خواہی کرنا سنتِ انبیاء ہے۔ نیز ہر شخص اپنی اولاد کی خیریت کا حریص ہوتا ہے۔ ابراہیم علیہ السلام نے بھی تمنا کی کہ نبی آخر الزماں کا فرج مجھ کو اور میری اولاد کو حاصل ہو اور یہ پھول میرے ہی چمن میں کھلے۔ حضور ﷺ فرماتے ہیں کہ ہم پہلے اپنے اہل بیت کی پھر بنی ہاشم کی پھر اہل قرابت قریش کی پھر ساری اُمت کی شفاعت کریں گے۔ حضرت عثمان رضی اللہ عنہ فرماتے ہیں کہ خدا کی قسم اگر بہشت کی کئی میرے ہاتھ میں ہو تو میں کسی بنی اُمیہ کو جنت سے باہر نہ چھوڑوں۔ (تفسیر عزیزی)

☆ حضور ﷺ کا میلاد شریف کرنا سنتِ الہیہ اور سنتِ انبیاء ہے کہ اس آیت میں حضور ﷺ کی تشریف آوری کی تو دُعا ہے اور تشریف آوری کا ذکر ہی میلاد ہے بلکہ نماز و کلمہ میں بھی میلاد شریف ہے

وہ لوگ خدا شاہد قسمت کے سکندر ہیں جو سرورِ عالم کا میلاد مناتے ہیں
☆ حضور ﷺ تمام نبیوں کے سردار ہیں کیوں کہ آپ خلیل اللہ علیہ السلام کی دُعا اور اُن کے سارے اعمال کا اصل مقصود ہیں۔

☆ قرآن کے ساتھ حدیث کی بھی ضرورت ہے اور قرآن کے ظاہری معنی کے ساتھ کچھ باطنی بھی ہیں کیونکہ یہاں کتاب کے ساتھ حکمت کا بھی ذکر ہے اور صفائی قلبی کا بھی۔
 ☆ کوئی شخص قرآن پاک فقط اپنے علم سے نہیں سمجھ سکتا، اس لئے کہ اس دُعا سے معلوم ہوا کہ وہ نبی اس کو سکھائیں گے۔ فلسفہ منطق اور ریاضی آسان ہے کہ وہ انسان کے بنائے ہوئے علم ہیں اور دنیوی علوم کے ماسٹروں سے پڑھے جاتے ہیں مگر قرآن مشکل کہ وہ خدا کا کلام ہے اور اس کے لئے رب تعالیٰ نے خود معلم بھیجا۔
 ☆ یہ کہنا جائز ہے کہ حضور ﷺ تمام عالم کو پاک فرماتے ہیں انہیں علم حکمت اور خدا کی ساری رحمتیں دیتے ہیں جیسے کہ اس آیت سے معلوم ہوا۔

☆ دُعا کے اخیر میں رب تعالیٰ کی حمد اور حضور ﷺ پر درود بھیجنا چاہیے کہ سیدنا ابراہیم علیہ السلام نے یہاں کیا۔ (تفسیر نمبر، حکیم الامت علامہ مفتی احمد یار خان نعیمی اشرفی)

سیدنا ابراہیم علیہ السلام کی تعریف و توصیف :

﴿وَإِذْ ابْتَلَىٰ إِبْرَاهِيمَ رَبُّهُ بِكَلِمَاتٍ فَلَتَمَّهُنَّ ۚ قَالَ إِنِّي جَاعِلُكَ لِلنَّاسِ إِمَامًا ۚ قَالَ وَمِنْ ذُرِّيَّتِي قَالَ لَا يَنَالُ عَهْدِي الظَّالِمِينَ﴾ (البقرة/۱۲۴)

اور جب ابراہیم (علیہ السلام) کو اُن کے پروردگار نے کچھ باتوں میں آزمایا (اعجابی دشوار امور میں امتحان لیا) تو انہوں نے وہ پوری کر دکھائیں (مان کر پورے طور پر عجا لائے)۔ (اُس وقت اللہ تعالیٰ نے اُن سے) فرمایا: میں تمہیں لوگوں کا پیشوا بنانے والا ہوں۔ عرض کی اور میری اولاد سے۔ فرمایا: میرا عہد ظالموں (خلاف ورزی کرنے والوں) کو نہیں پہنچتا۔

سیدنا ابراہیم علیہ السلام نے اپنے دونوں بیٹوں حضرت اسماعیل اور حضرت اِحق علیہما السلام کے حق میں نبوت کی دُعا کی تھی وہ قبول ہوئی۔ ایک مدت تک اولادِ اِحق

میں اس دُعا کے اثر سے نبوت رہی۔ دُعاے ابراہیمی کے اثر سے اولاد اسماعیل میں بھی محرومی نہ رہی۔ اب اولاد اسماعیل سے خاتم النبیین، سید الاولین والآخرین حضور رحمة للعالمین محمد رسول اللہ ﷺ کو مبعوث فرمایا گیا۔

مشرکین مکہ کا یہ دعویٰ تھا کہ ہم اولاد ابراہیم ہونے کے علاوہ اس گھر کے خدمت گزار ہیں۔ اللہ تعالیٰ نے اس کے جواب میں فرمایا کہ ہم نے تو پہلے ہی اپنے گھر کو شرک کی نجاست سے پاک و صاف رکھنے کا عہد ابراہیم واسمعیل علیہما السلام دونوں سے لے لیا تھا اور اس خاندان نے شرک کی نجاست پھیلا رکھی تھی۔ ابراہیم علیہ السلام نے نمرود کے بتوں کو توڑا اور اپنے آپ کو اس پر آگ میں ڈالے جانے کا مستحق ٹھہرایا پھر تم کو اولاد ابراہیم ہونے کا فخر ہے۔ وہ بتوں کے دشمن، تم بتوں کے غلام ہو۔ (کس قدر واضح فرق ہے!)

کلمات سے مراد احکام شریعت، مناسک حج، ذبح فرزند، ہجرت، نارنمرود وغیرہ تمام آزمائشیں ہیں جن سے سیدنا ابراہیم علیہ السلام گزارے گئے اور ہر آزمائش میں کامیاب و کامران رہے، جس کے صلے میں امام الناس کے منصب پر فائز کیے گئے۔ امام کہتے ہیں جس کی پیروی کی جائے یعنی تمام انبیاء اور اُن کی امتیں آپ کی پیروی اور اتباع کریں گی یہاں تک کہ سید الانبیاء علیہ الصلوٰۃ والسلام کو بھی حکم ملا ﴿اتَّبِعْ مِلَّةَ اِبْرٰهٖمَ حَنِیْفًا﴾ (نحل/۱۲۳) دین ابراہیم (علیہ السلام) کی پیروی کرو جو ہر باطل سے الگ تھے، یعنی اتباع عقائد، مکرم اخلاق، دعوت و ارشاد کا حکیمانہ انداز، دلائل کی پختگی، بیان کی دلنشینی اور مفکرین کے جو رجوعاء کے مقابلہ میں علم و بردباری یہ وہ سُنّتِ ابراہیمی ہے جس کی پیروی کا حکم دیا جا رہا ہے۔ حضرت ابراہیم علیہ السلام کی مِلّت کی اتباع کرنے سے مراد یہ ہے کہ تبلیغ کے طریقہ میں اُن کی پیروی کیجئے یعنی جس طرح وہ نرمی اور سہولت سے تبلیغ کرتے تھے، آپ بھی اسی طرح نرمی اور سہولت

سے تبلیغ کیجئے۔ جو شخص تبلیغ و ارشاد کی ذمہ داری سنبھالتا ہے اُسے اسوۂ ابراہیمی پر کار بند ہونا پڑتا ہے۔ ﴿اتَّبِعْ مِلَّةَ اِبْرٰهٖمَ حَنِیْفًا﴾ مِلّت ابراہیمی کی اتباع و پیروی کرتے رہو۔ ڈاڑھی، ختنہ، قربانی، حج وغیرہ مِلّت ابراہیمی ہی کا نام ہے۔ سید عالم ﷺ کو بھی اس مِلّت کی اتباع کا حکم ہوا۔ اس میں آپ کی رفعت درجہ اور اعلیٰ منزلت کا اظہار ہے کہ آپ کا دین ابراہیم سے موافقت کرنا حضرت ابراہیم علیہ السلام کے لئے خاص شرف و فضیلت کا موجب ہے اس لئے کہ حضور اکرم الا کریمین، افضل الاولین والآخرین ہیں۔

حدیث میں ہے کہ تمام انبیاء کرام اور جمیع خلایق سے حضور ﷺ کا مرتبہ افضل و اعلیٰ ہے۔

سب سے اعلیٰ و اولیٰ ہمارا نبی سب سے بالا و والا ہمارا نبی

مِلّت اور شریعت میں چار طرح فرق ہے۔ (۱) شریعت پورے قانون الہیہ کا نام، مِلّت چند ذاتی عملیات کا نام۔ (۲) شریعت میں واجبات و فرائض و نوافل بھی ہوتے ہیں اور حقوق اللہ کی تفصیل و ادائیگی کا حکم بھی۔ لیکن مِلّت میں مستحبات اور کسی شخصیت کا ذاتی طریقہ۔ (۳) اسی لئے مِلّت کا معنی دین ابراہیمی بھی کیا گیا ہے (۴) مِلّت ابراہیمی صرف چند چیزیں ہیں، جب کہ شریعت پوری زندگی کا لائحہ عمل کا نام ہے۔

ابوالانبیاء جد المصطفیٰ حضرت ابراہیم علیہ علیہنا افضل الصلوٰۃ والسلام کے اسم گرامی سے عرب کا بچہ بچہ واقف ہے، چنانچہ مسلمان ہی نہیں، یہودی، عیسائی حتیٰ کہ مشرکین عرب سب ہی میں ان کی شخصیت محترم اور پیشوا مانی اور سجدی جاتی ہے۔

سیدنا ابراہیم علیہ السلام نے جب اپنے رب کی جانب سے سخت سے سخت آزمائشوں کو پورا کر دیا تو اللہ تعالیٰ نے آپ کو لوگوں کا پیشوا و مقتدا بنا دیا تاکہ لوگ آپ کی

اقتداء کریں اور آپ کی ہدایت پر سر تسلیم خم کریں۔ تب سیدنا ابراہیم علیہ السلام نے اللہ تعالیٰ کے حضور یہ دُعا کی کہ اَللّٰهُمَّ الْعَالَمِينَ یہ منصب امامت میرے بعد آنے والی نسلوں میں قائم و دائم رہے۔ اللہ تعالیٰ نے آپ کی دُعا و التجا کو قبول فرماتے ہوئے اس منصب کو آپ کی اولاد میں جاری فرما دیا۔ امامت (نبوت) کے سلسلہ میں ہدایت کی گئی کہ یہ صرف فرمانبرداروں کا حصہ ہے، متقی اولاد ہماری امامت سے سرفراز فرمائی جائے گی، ظالموں و فاسقوں کو منصب نبوت سے محروم و مایوس کر دیا۔ انبیاء کرام نبوت سے پہلے اور اس کے بعد گناہ کبیرہ و صغیرہ بلکہ حقیر حرکات سے معصوم ہیں کیونکہ فاسق ظالم کو نبوت نہیں مل سکتی۔ حضرات انبیاء کرام اپنی زندگی کے کسی لمحہ میں کفر و شرک نہیں کر سکتے، وہ بدعتیہ دیوبندیوں بلکہ بدعتیوں سے معصوم ہوتے ہیں، دیکھو سیدنا ابراہیم علیہ السلام باوجودیکہ نہایت گندے ماحول میں تھے مگر ہر بُرائی سے محفوظ و معصوم تھے۔ انبیاء کرام دُنیا کو بدل دیتے ہیں دُنیا سے خود نہیں بدلتے۔ اگر منصب امامت سے دینی پیشوائی مراد ہو تو معنی یہ ہیں کہ کفار و دینی پیشوائی کے مستحق نہیں، اس امامت کے لئے ایمان کی قید لگائی گئی ہے۔ اے خلیل ! آپ کی دُعا کچھ ترمیم کے ساتھ قبول ہے کہ تمہاری اولاد کو بھی امامت دی جائے گی لیکن تمہاری اولاد میں بعض کافر، بعض مومن اور فاسق بھی ہوں گے۔ دینی پیشوائی کفار کو نہ ملے گی۔ کافر مسلمانوں کا دینی پیشوا نہیں بن سکتا کیونکہ کافر، ظالم ہے اور ظالم امامت کا حقدار نہیں۔ اللہ تعالیٰ کا وعدہ ظالموں سے نہیں، یہاں اس امر کی وضاحت فرمادی کہ سیدنا ابراہیم علیہ السلام کی اتنی اونچی شان اور عند اللہ منزلت کے باوجود اولاد ابراہیم میں سے جو ناخلف اور ظالم و مشرک ہوں گے ان کی شقاوت و محرومی کو دور کرنے والا کوئی نہیں ہوگا۔ یہود و نصاریٰ اپنے اولاد ابراہیمی ہونے کو نجات کے لئے کافی سمجھتے تھے

اس آیت میں بتایا گیا کہ ابراہیم علیہ السلام سے پہلے ہی کہہ دیا گیا تھا کہ آپ کے بعض اولاد ظالم بھی ہوگی اور وہ دینی پیشوانہ بن سکے گی لہذا چونکہ تم ظالم ہو، تم لوگوں کے سردار تو گنجا، عذاب سے نجات بھی نہیں پاسکتے لہذا تمہیں چاہیے کہ نبی آخر الزماں محمد رسول اللہ ﷺ پر ایمان لاؤ تا کہ تمہاری عظمت برقرار رہے۔

اپنی اولاد کے لئے سیدنا ابراہیم علیہ السلام کا دُعا کرنا ایک طبعی چیز تھی۔ اللہ تعالیٰ نے فرمایا کہ میرا یہ وعدہ ظالموں کے لئے نہیں۔ ہاں چونکہ اور اطاعت گزار ہوں گے ان میں سے بعض کو شرف نبوت سے سرفراز کیا جائے گا لیکن ظالم اور بدکار اس نعمت کے حقدار نہیں۔ اس آیت سے علماء نے انبیاء کرام کی عصمت پر استدلال کیا ہے نیز صدر مملکت میں جن صفات کا پایا جانا ضروری ہے ان کے متعلق علماء کرام نے تصریح کی ہے کہ امام وہ ہوتا ہے جن کا دامن کبیرہ گناہوں سے داغدار نہ ہو۔ احسان و فضل کی صفات سے متصف ہو۔ اس کے ساتھ اُس میں حکومت کی ذمہ داریوں کو بجالانے کی قوت بھی ہو۔ ان خوبیوں والے خلیفہ (یا صدر مملکت) کے متعلق ہی حضور نبی کریم ﷺ نے فرمایا کہ اُن سے مت جھگڑو لیکن جو فاسق و فاجر ہوں وہ خلافت و صدارت کے اہل نہیں۔ امام اہل عدل، اہل احسان اور اہل فضل ہونا چاہیے، اُسے عدل قائم کرنے پر قدرت حاصل ہونا ضروری ہے، اہل فسق، جابر و ظالم امامت کا اہل نہیں، یہی وجہ ہے کہ سیدنا امام حسین رضی اللہ عنہ نے یزید کی اطاعت کرنے سے انکار کر دیا تھا۔ نماز کا امام صالح، صحیح العقیدہ، صحیح الطہارۃ اور غیر فاسق ہونا ضروری ہے۔ فاسق امام کی اقتداء میں بڑھی ہوئی نماز واجب الاعدادہ ہے۔

(☆) سیدنا اسماعیل علیہ السلام کی اولاد میں ہمیشہ موحدین صالحین رہے، کوئی وقت ایسا نہ آیا کہ سارے مشرک ہو جاتے چنانچہ زمانہ جاہلیت میں بھی زید ابن عمرو قیس ابن سعد اور عبدالمطلب ابن ہاشم حضور نبی کریم ﷺ کے جد امجد اور عامر ابن ضرب وغیرہ اسلام پر تھے کہ خدا کو ایک

جانتے تھے، ثواب و عذاب، حشر و نشر کے قائل تھے، نہ تو مردار کھاتے تھے اور نہ بت پرستی کرتے تھے
(تفسیر کبیر و تفسیر عزیز)

حضور نبی کریم ﷺ کے والدین ماجدین کو کافر کہنے والے اس آیت اور تفسیر کبیر کی اس عبارت پر غور کریں، اگر حضور ﷺ کے پہلے سارے بنی اسماعیل مشرک ہو گئے تھے تو لازم آتا ہے کہ حضرت ابراہیم علیہ السلام کی یہ دُعا قبول نہ ہوئی۔ یقیناً ایک جماعت ایمان پر ہی رہی۔ اور اسی جماعت میں حضور ﷺ کے آباؤ اجداد تھے، نیز قیامت تک سارے سید و قریش کبھی گمراہ نہ ہوں گے کیونکہ یہ لوگ ابراہیمی ہیں کہ ان میں مومن رہنا ضروری ہے۔

اہل سنت کے نزدیک امام کا شرعی معنی :

جب امام کا لفظ مطلقاً بولا جائے تو اس سے مراد وہ شخص ہے جس کی منہاج نبوت پر اُمور دین میں پیروی کی جائے، اور اس کا مصداق انبیاء علیہم السلام، خلفاء راشدین، قضاہ، فقہاء ائمہ اور نماز کے امام ہیں۔ انبیاء علیہم السلام اس لئے امام ہیں کہ اللہ تعالیٰ نے اُمور دین میں اُن کی اتباع اور اقتداء لازم کر دی ہے، اور خلفاء راشدین اس لئے امام ہیں کہ حضور نبی کریم ﷺ نے اُن کی اقتداء لازم کر دی ہے۔ حضور نبی کریم ﷺ نے اُن کے افعال و اعمال کو سنت قرار دیا ہے علیکم بسنتی وسنة خلفاء الراشدين تم پر میری اور میرے خلفائے راشدین کی سنت لازم ہے۔ تمام اہل سنت و جماعت کا مسلک یہ ہے کہ خلفائے راشدین کا عمل مستقل سنت ہے اور اُن کی سنت کی اتباع بحکم حدیث نبوی علیکم بسنتی وسنة خلفاء الراشدين لازم ہے۔

قضاہ، فقہاء، ائمہ مجتہدین اور ائمہ تفسیر و حدیث بھی امام ہیں کیونکہ یہ سب اولی الامر میں داخل ہیں۔ اللہ تعالیٰ نے اولی الامر کی اطاعت کو بھی لازم کر دیا ہے۔ ارشادِ باری ہے:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولَى الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ﴾ (النساء/ ۵۹)

’اے ایمان والو! اطاعت کرو اللہ تعالیٰ کی اور اطاعت کرو (اپنے ذی شان) رسول کی اور حاکموں (ائمہ عظام) کی جو تم میں سے ہوں۔ پھر اگر جھگڑنے لگو تم کسی چیز میں تو لوٹنا دو اسے اللہ اور (اپنے) رسول (کے فرمان) کی طرف۔‘

اس آیت میں اللہ تعالیٰ اور اُس کے رسول مکرم کی اطاعت کے علاوہ مسلمان امراء (ائمہ عظام) اور حکام کی اطاعت کا بھی حکم دیا گیا۔ اس کی وجہ ظاہر ہے کیونکہ حضور علیہ الصلوٰۃ والسلام کو اس دایرہ فانی میں زیادہ دیر اقامت گزیر نہیں ہوتا تھا اور حضور ﷺ کے بعد امور مملکت کی ذمہ داری خلفاء اور امراء کو سنبھالنی تھی اس لئے اُن کی اطاعت کرنے کے متعلق بھی تاکید فرمائی۔ لیکن اطاعت رسول ﷺ اور اطاعت امیر میں ایک بین فرق ہے۔ نبی معصوم ہوتا ہے۔ جملہ امور میں خصوصاً احکام شرعی کی تبلیغ میں اس سے خطا نہیں ہو سکتی، اس لئے اُس کی اطاعت کا جہاں حکم دیا غیر مشروط اطاعت کا حکم دیا: ﴿وَمَا اتَّكُمْ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ (الحشر/ ۷)

’اور رسول (کریم) جو تمہیں عطا فرمادیں وہ لے لو اور جس سے تمہیں روکیں تو رُک جاؤ۔‘ رسول کا ہر حکم واجب التسلیم اور اٹل ہے اس میں کسی کو مجال قیل وقال نہیں۔ خلیفہ کا معصوم ہونا ضروری نہیں، اس سے غلطی بھی ہو سکتی ہے اس لئے اُس کی مشروط اطاعت کا حکم دیا کہ اُس کے حکم کو خدا اور رسول کے فرمان کی روشنی میں پرکھو۔ اگر اس کے مطابق ہے تو اس پر عمل کرو ورنہ وہ قابل عمل نہیں۔ حضور نبی کریم ﷺ کا ارشاد ہے لَا طَاعَةَ لِلْمَخْلُوقِ فِي مَعْصِيَةِ اللَّهِ۔ اس لئے حاکم وقت کی اطاعت کا حکم فرمانے کے بعد اللہ تعالیٰ فرماتا ہے اگر تمہارے درمیان تنازع رونما ہو جائے تو اُسے لوٹنا دو اللہ اور اُس کے رسول کی طرف۔ یعنی اس حکم کا قرآن و سنت کی روشنی میں

جائزہ لو۔ اگر اس کے مطابق ہے تو اس پر عمل کر دو ورنہ تم پر اس کی اطاعت فرض نہیں۔
(تفسیر ضیاء القرآن ضیاء الامت حضرت علامہ پیر محمد کرم شاہ ازہری علیہ الرحمہ)

نماز کے امام کو اس لئے امام کہا جاتا ہے کہ حضرت انس رضی اللہ عنہ بیان کرتے ہیں کہ حضور نبی کریم ﷺ نے ارشاد فرمایا: امام کو اس لئے امام بنایا گیا ہے کہ اس کی اقتداء کی جائے، جب وہ قیام کرے تو قیام کرؤ، جب وہ رکوع کرے تو رکوع کرو اور جب وہ سجدہ کرے تو سجدہ کرو۔

انبیاء علیہم السلام کا امامت میں سب سے اعلیٰ مرتبہ ہے، پھر خلفاء راشدین ہیں، پھر علماء فقہاء ائمہ مجتہدین، عادل، قاضی اور نماز کے امام ہیں۔

ہر چند کہ امام کا اطلاق، خلفاء راشدین، فقہاء ائمہ مجتہدین اور ائمہ مساجد پر بھی ہوتا ہے لیکن اس جگہ امام سے مراد نبی ہے، کیونکہ اس آیت میں سیدنا ابراہیم علیہ السلام سے خطاب ہے اور اللہ تعالیٰ کا یہ خطاب بطور اتقان اور احسان ہے، اس لئے ضروری ہے کہ اس سے امامت کا اعلیٰ درجہ مراد لیا جائے اور وہ نبوت ہے۔ دوسری وجہ یہ ہے کہ یہاں فرمایا گیا ہے کہ میں تم کو تمام لوگوں کا امام بنانے والا ہوں اور جو تمام لوگوں کا امام ہو وہ نبی ہوتا ہے۔ تیسری وجہ یہ ہے کہ یہاں امام سے مراد امام معصوم ہے کیونکہ جب سیدنا ابراہیم علیہ السلام نے کہا: اور میری اولاد سے بھی، تو اللہ تعالیٰ نے فرمایا: میرا عہد ظالموں کو نہیں پہنچتا، اور امام معصوم صرف نبی ہوتا ہے اس لئے اس آیت میں امام سے مراد نبی ہے۔

تمام مسلمانوں کے امیر کو بھی امام کہتے ہیں۔ اس کی تعریف یہ ہے جو شخص حضور نبی کریم ﷺ کا نائب اور خلیفہ ہو اور اس کو دین اور دنیا کے تمام امور میں ریاست عامہ حاصل ہو۔

علامہ تفتازانی نے لکھا ہے کہ اُمت کے لئے ایک امام ضروری ہے جو دین کے

احکام کو زندہ کرے، سنت کو قائم کرے، مظلوموں کے ساتھ انصاف کرے اور حق داروں کو اُن کے حقوق پہنچائے۔ (شرح القاصد بحوالہ تفسیر بیان القرآن)

قرآن وحدیث میں امام کا ذکر : امام کا لفظ قرآن وحدیث دونوں میں ہے ﴿يَوْمَ نَدْعُوا كُلَّ اُنَاسٍ لِّاِمَامِهِمْ﴾ (بنی اسرائیل/۷۱)

جس دن ہم ہر جماعت کو اُس کے امام کے ساتھ بلائیں گے۔

دنیا میں کسی صالح کو اپنا امام بنالینا چاہیے، شریعت میں تقلید کر کے اور طریقت میں بیعت کر کے، تاکہ حشر اچھوں کے ساتھ ہو۔ اگر کوئی صالح امام (رہبر و مُرشد) نہ ہوگا تو اُس کا امام شیطان ہوگا۔ اس آیت میں تقلید اور بیعت مُریدی کا ثبوت ہے۔

﴿وَنُرِيدُ اَنْ نُّمِثَّ عَلَى الَّذِيْنَ اسْتَضَعِفُوْا فِي الْاَرْضِ وَنَجْعَلَهُمْ اٰيَةًۭ وَنَجْعَلَهُمُ الْوَارِثِيْنَ﴾ (قصص/۵) اور ہم چاہتے تھے کہ اُن پر احسان کریں جو زمین میں پست کر دیئے گئے اور انہیں امام بنائیں، نیز قائم مقام کر دیں۔

﴿وَجَعَلْنَا مِنْهُمْ اٰيَةًۭ يُهْتَدُوْنَ بِاَمْرِ نَا لَمَّا صَبَرُوْا﴾ (سجہ/۲۴) جب انہوں نے صبر کیا، ہم نے اُن میں امام بنائے جو ہمارے حکم کے مطابق لوگوں کی رہنمائی کرتے تھے

احادیث مبارکہ : عن تمیم الداری ان النبی ﷺ قال: الدين النصيحة ثلاثا قلنا لمن؟ قال له ولكتابه ولرسوله ولائمة المسلمين (بخاری و مسلم) حضور نبی کریم ﷺ نے تین بار فرمایا: دین نصیحت اور خیر خواہی کا نام ہے۔ ہم نے عرض کیا کہ یہ (خیر خواہی) کس کے لئے؟ فرمایا، اللہ کے لئے، اس کی کتاب کے لئے، اس کے رسول کے لئے، مسلمانوں کے اماموں اور عام مسلمانوں کے لئے۔

(☆) ابن ماجہ کتاب الجہاد میں ایک روایت ہے عن ابی ہریرہ قال قال رسول اللہ ﷺ من اطاعنی فقد اطاع اللہ ومن اطاع الامام فقد اطاعنی ومن عصانی فقد عصی اللہ ومن عصی الامام فقد عصانی

حضرت ابو ہریرہ رضی اللہ عنہ سے روایت ہے کہ حضور نبی کریم ﷺ نے ارشاد فرمایا کہ جس نے میری اطاعت کی، اُس نے اللہ کی اطاعت کی۔ اور جس نے امام کی اطاعت کی، اس نے میری اطاعت کی۔ اور جس نے میری نافرمانی کی، اس نے اللہ کی نافرمانی کی۔ اور جس نے امام کی نافرمانی کی، اُس نے میری نافرمانی کی۔

بہر حال قرآن وحدیث میں امام کی اہمیت بتائی گئی ہے، جب کہ بے امام لوگ (نام نہاد اہلحدیث) کسی امام کو مانتے ہی نہیں، بلکہ تقلیدِ ائمہ کو شرک قرار دیتے ہیں۔ شیعوں کے نزدیک امامت کا شرعی معنی اور بحث و نظر :

شیعوں کا عقیدہ امامت یہ ہے کہ سارے امام معصوم ہوتے ہیں اور انبیاء جن صفات سے متصف ہوتے ہیں انھیں صفات سے یہ ائمہ بھی متصف ہوتے ہیں بلکہ امامت کا مرتبہ نبوت سے زیادہ ہے۔

ملا باقر مجلسی لکھتے ہیں: 'تمام علماء امامیہ کا اس پر اجماع ہے کہ امام تمام گناہوں سے ازاں تا آخر معصوم ہوتا ہے خواہ وہ گناہ صغیرہ ہوں یا کبیرہ، سبوا ہوں یا عمد۔ محققین شیعہ کی کتاب تفسیر نمونہ میں لکھا ہے:

’دُنیاوی حکومت یعنی اللہ تعالیٰ کے احکام اور اس کی حدود کو جاری کرنا، اور دینی تربیت یعنی لوگوں کے ظاہر و باطن کو شریعت کے مطابق اور پاک اور صاف بنانا ان دونوں منصبوں کا مجموعہ امامت ہے۔ اور یہ مرتبہ رسالت اور نبوت سے بلند تر ہے کیونکہ رسالت اور نبوت سے صرف اللہ کے احکام کی تبلیغ کی جاتی ہے ڈرایا جاتا ہے اور خوشخبری دی جاتی ہے، اور امامت میں اس کے ساتھ ساتھ ظاہر اور باطن کی تربیت بھی کی جاتی ہے۔ تحقیق یہ ہے کہ امامت کا معنی صرف اراء و طریق (نیکی کا راستہ دکھانا) نہیں ہے بلکہ اس کا معنی ایسا بہ مطلوب (صالح مومن بنادینا) ہے۔ امام کا

یہ منصب بارہ اماموں پر صادق آتا ہے، اور بعض بزرگ انبیاء علیہم السلام کو بھی امامت کا یہ منصب حاصل ہے۔

نبوت کا معنی ہے اللہ کی وحی کو حاصل کرنا، رسالت کا معنی ہے وحی الہی کی تبلیغ کرنا اور اللہ تعالیٰ کے احکام کو بندوں تک پہنچانا، اور امامت کا معنی ہے دنیا میں احکام الہی کو جاری کرنا اور خلق خدا کے ظاہر اور باطن کو نیک بنانا، خلاصہ یہ ہے کہ نبوت اور رسالت کا منصب اراءت طریق ہے اور امامت کا مرتبہ ایصال بہ مطلوب ہے۔

(تفسیر نمونہ ج ۱ ص ۳۴۱-۳۳۸ مطبوعہ دارالکتب الاسلامیہ ایران ۱۳۶۹ھ)

علماء شیعہ کا یہ کہنا کہ امامت کا منصب ایصال بہ مطلوب ہے، اس لئے صحیح نہیں ہے کہ پھر اماموں کو چاہیے تھا کہ وہ اپنے اپنے زمانوں میں سب لوگوں کو مومن بنا دیتے اور کوئی کافر، مشرک اور فاسق و فاجر باقی نہ رہتا۔

تفسیر نمونہ میں اس کا یہ جواب لکھا ہے کہ ائمہ لوگوں کو جبراً مسلمان نہیں بناتے بلکہ ان کو ان کے اختیار سے مسلمان کرتے ہیں جیسے سورج موجودات کی تربیت کرتا ہے یا بارش زمین کو زندہ کرتی ہے پھر بھی بہت سی زمینیں مردہ ہیں، (تفسیر نمونہ ج ۱ ص ۳۳۵)

اس جواب سے اُن کو نجات نہیں ملے گی۔ یہ جواب اس وقت صحیح ہوتا جب ائمہ کا منصب صرف اراءت طریق یعنی راستہ دکھانا ہوتا خواہ کوئی قبول کرے یا نہ کرے، لیکن اس کے برعکس شیعہ کہتے ہیں کہ ائمہ کا منصب ایصال بہ مطلوب ہے اور ظاہر و باطن میں ہدایت کو پہنچانا ہے تو کیوں نہ ائمہ نے کافروں اور فاسقوں کے باطنوں میں انقلاب برپا کیا اور ان کے دلوں کی کجی کو سیدھا کیا اور کیوں نہ ان کو مسلمان اور صالح بنایا۔ اس اعتراض سے ان کی جان نہیں چھوٹ سکتی حتیٰ کہ شیعہ یہ اقرار کر لیں کہ ایصال بہ مطلوب صرف اللہ تعالیٰ کا کام ہے اور انبیاء علیہم السلام اور ائمہ دونوں کا منصب اراءت طریق یعنی راستہ دکھانا ہے، ائمہ کو انبیاء سے بڑھانے کے شوق میں

شیعہ نے یہ کہا کہ انبیاء اور مرسلین صرف اراء طریق کرتے ہیں اور ائمہ ایصال بہ مطلوب کرتے ہیں۔

امامت کو نبوت اور رسالت سے بڑھانے کے لئے شیعہ یہ بھی کہتے ہیں کہ سیدنا ابراہیم علیہ السلام کو نبوت کے بعد امامت ملی۔ اس سے معلوم ہوا کہ امامت کا مرتبہ نبوت سے زیادہ ہے۔ یہ کہنا بھی غلط ہے اس لئے کہ سیدنا ابراہیم علیہ السلام کو امام بنانے سے شیعہ کی اختراعی امامت مراد نہیں ہے بلکہ اس سے مراد یہ ہے کہ اللہ تعالیٰ نے ان کو بعد میں آنے والے تمام انبیاء اور مرسلین کا مبداء اور باپ بنادیا اور بعد کے تمام انبیاء آپ کی نسل سے مبعوث ہوئے۔

علماء شیعہ کا بارہ اماموں کو انبیاء اور رسل سے افضل اور بلندتر قرار دینا صریح کفر ہے۔ ارشاد ربانی ہے:

﴿إِنَّا اللَّهُ اصْطَفَىٰ آدَمَ وَنُوحًا وَآلَ إِبْرَاهِيمَ وَآلَ عِمْرَانَ عَلَى الْعَالَمِينَ﴾
(ال عمران/ ۳۳) بیشک اللہ تعالیٰ نے چُن لیا آدم (علیہ السلام) اور نوح (علیہ السلام) اور
براہیم (علیہ السلام) کے گھرانے کو اور عمران کے گھرانے کو سارے جہان والوں پر۔
(تمام جہان والوں پر بزرگی دی ہے)

صاحب تفسیر اشرفی لکھتے ہیں کہ بیشک اللہ تعالیٰ نے چُن لیا آدم علیہ السلام کو۔
انھیں ابوالبشر بلکہ ابولانبیاء بتایا زمین پر اپنا خلیفہ قرار دیا۔ فرشتوں سے انکا تعظیم
سجدہ کرایا اور کائنات کے تمام اسماء اور مسماات کا علم دیا (اور) چُن لیا نوح علیہ السلام
کو، اُن کو طویل عمر عطا فرمائی، اُن کی کشتی کو سفینہ نجات بنادیا اور اُن کی شریعت کو اس
سے پہلے کی شریعت کا جس میں محارم سے بھی نکاح جائز تھا، نسخ قرار دیا اور پھر اس
معنی میں انھیں آدم ثانی بنادیا کہ آج ساری دُنیا میں جو انسان ہیں وہ سب کے سب
انہی کی اولاد ہیں۔ (اور) چُن لیا ابراہیم علیہ السلام کی آل کو، اُن کے دو بیٹوں یعنی

حضرت اسماعیل علیہ السلام اور حضرت اہلق علیہ السلام کی نسل میں انبیاء کرام مبعوث فرما کر؛ ذات سیدنا ابراہیم علیہ السلام کو اپنی خلت کی مسند پر بٹھا کر، اُن کو آتش نمرود سے نجات دے کر، اُن کو اور اُن کی نسل کو سارے انسانوں کی امانت و قیادت عطا فرما کر، اور خانہ کعبہ کی بنیاد رکھنے کا شرف مرحمت فرما کر۔ (اور) چُن لیا عمران بن ماثان بن العاد کی آل حضرت عیسیٰ علیہ السلام کو کتاب و رسالت عطا فرما کر اور حضرت مریم کو پاکدامنی، طہارت اور بہت ساری کرامتوں سے نوازا کر..... المختصر..... ان تمام مذکورہ بالافسوس قدسیہ رکھنے والوں کو سارے جہاں پر، یعنی اُن کے ہم عہد اور ہم زمانہ سارے لوگوں پر منتخب کر لیا۔ (تفسیر اشرفی)

قرطبی لکھتے ہیں کہ انھیں نعمت نبوت کے لئے سارے جہان سے چُن لیا۔

آل ابراہیم اور آل عمران میں اُن کی اولاد میں سے انبیاء مراد ہیں۔ خلاصہ یہ ہے کہ اللہ تعالیٰ نے حضرت آدم علیہ السلام سے لے کر حضرت سیدنا محمد رسول اللہ ﷺ تک تمام نبیوں کو تمام جہان والوں پر فضیلت دی ہے اور تمام جہان والوں میں وہ ائمہ بھی داخل ہیں جو نبی نہیں ہیں۔ پس ثابت ہوا کہ انبیاء علیہم السلام اُن سے افضل ہیں۔ نبی غیر نبی سے مطلقاً افضل ہیں، کوئی ولی، غوث یا قطب..... نبی کے درجے کو نہیں پہنچتا۔

انبیاء کرام احکام تبلیغیہ میں کمی بیشی یا چھپانے سے معصوم ہیں کہ یہ حرکت اُن سے نہ تو جان بوجھ کر صادر ہو نہ خطا۔ انبیاء کرام شرک، کفر، بدعتیہ گئی، گمراہی اور ذلیل حرکتوں سے ہر وقت بفضلہ تعالیٰ معصوم ہیں۔ نبوت سے پہلے اور اس کے بعد عداً سہواً ایک اُن کے لئے بھی بدعتیہ نہیں ہو سکتے۔ انبیاء کرام سے عموماً یا سہواً گناہ کبیرہ و صغیرہ سرزد نہیں ہوتا اور نہ ہی یہ بات اُن کے مناصب جلیلہ اور مراتب عالیہ کو زبید دیتی ہے۔ صلوات اللہ علیہم اجمعین

اماموں کو انبیاء علیہم السلام کی طرح سمجھنا گمراہی اور بد دینی ہے۔ عصمتِ انبیاء علیہم السلام کے یہ معنی ہیں کہ اُن کے لئے حفظِ الہی (اللہ کی حفاظت) کا وعدہ ہو گیا۔ جس کے سبب ان سے گناہ کا صادر ہونا شرعاً محال ہے یعنی ناممکن ہے۔ بخلاف ائمہ واکابر اولیاء کہ اللہ عزوجل انہیں محفوظ رکھتا ہے۔ ان سے گناہ ہوتا نہیں مگر ہو تو شرعاً محال بھی نہیں ہے۔ (بہار شریعت)

انبیائے کرام تمام مخلوق و فرشتوں سے افضل ہیں۔ ولی کہتے ہی بڑے مرتبہ والا ہوئے نبی کے برابر نہیں ہو سکتا۔ جو کسی غیر نبی کو کسی نبی سے افضل یا برابر بتائے کافر ہے۔

اولادِ سیدنا ابراہیم علیہ السلام میں نبوت کا جاری ہونا : ارشادِ الہی ہوا :

﴿وَهَبْنَا لَهُ إِسْحَاقَ وَيَعْقُوبَ ۖ وَكُلًّا جَعَلْنَا نَبِيًّا ۚ وَوَهَبْنَا لَهُم مِّن رَّحْمَتِنَا وَجَعَلْنَا لَهُم لِسَانَ صِدْقٍ عَلِيًّا﴾ (مریم/۵۰-۴۹)

اور ہم نے (ہجرت کے بعد) انھیں (سیدنا ابراہیم علیہ السلام کو حضرت اسماعیل علیہ السلام کی ولادت کے چودہ سال بعد) اسحاق (بیٹا) اور یعقوب (پوتا) عنایت فرمایا اور سب کو ہم نے نبی بنایا۔ اور ہم نے عطا فرمائیں انھیں اپنی رحمت سے (طرح طرح کی نعمتیں) اور ہم نے اُن کے لئے سچی اور دائمی تعریف کی آواز بلند کر دی۔

جو شخص اللہ تعالیٰ کے لئے کسی کو چھوڑتا ہے اس کو کوئی خسارہ نہیں ہوتا۔ سیدنا ابراہیم علیہ السلام نے اللہ کی خاطر اپنے شہر اور اپنے عزیز واقارب کو چھوڑا تو اُن کو کوئی نقصان نہیں ہوا۔ دین میں نہ دنیا میں بلکہ اس ہجرت سے اُن کو نفع ہوا۔ اللہ تعالیٰ نے اُن کو ایسی اولاد عطا فرمائی جن کو اللہ تعالیٰ نے مقامِ نبوت پر سرفراز فرمایا اور کسی بشر اور انسان کے لئے اس سے بڑھ کر کیا سعادت اور فضیلت ہوگی کہ اللہ تعالیٰ اس کو مقامِ نبوت عطا فرمائے اور مخلوق پر اس کی اطاعت کو لازم کر دے اور آخرت میں اس کو اجرِ عظیم عطا فرمائے۔ یہ اس کے لئے دنیا اور آخرت کی عظیم نعمتیں ہیں، نیز فرمایا

ہم نے دُنیا میں اُن کا ذکر جمیل بلند کیا۔ اس آیت میں یہ اشارہ ہے کہ اس سے پہلے حضرت ابراہیم علیہ السلام نے جو دُعا کی تھی اللہ تعالیٰ نے اس دُعا کو قبول فرمایا ہے وہ دُعا یہ ہے:

﴿وَاجْعَلْ لِي لِسَانَ صِدْقٍ فِي الْآخِرِينَ﴾ (اشعراء/۸۴)

اور بعد میں آنے والے لوگوں میں میرا ذکر جمیل جاری رکھ۔

سو تمام قوموں نے حضرت ابراہیم علیہ السلام کو اپنا مقتدا اور پیشوا مان لیا اور وہ اُن کی طرف منسوب ہونے میں فخر کرتے تھے اللہ تعالیٰ نے ملتِ ابراہیم کی پیروی کا حکم دیا، جب نبی کریم ﷺ سے قربانی سے متعلق پوچھا گیا تو آپ نے فرمایا: یہ تمہارے باپ ابراہیم (علیہ السلام) کی سنت ہے۔ حج، حضرت ابراہیم علیہ السلام حضرت اسماعیل علیہ السلام اور حضرت باجرہ رضی اللہ عنہا کی پیروی ہے۔ ہم آج تک ہر نماز میں حضرت ابراہیم علیہ السلام پر بھیجی جانے والی صلاۃ کا ذکر کرتے ہیں۔

سیدنا ابراہیم علیہ السلام نے اپنے رب کریم کے نام کو بلند کرنے کے لئے، اس کے پیغام کو عام کرنے کے لئے کن کن مشکلات کا مسکراتے ہوئے مقابلہ کیا، ساری قوم کی دشمنی مول لی، حکومت کی نگاہوں میں معتب بلکہ باغی قرار پائے۔ آگ میں پھینکے گئے اور آخر کار اپنے وطن کو بھی چھوڑ دیا۔ شانِ بندگی کے ذکر کے بعد اب ارحم الراحمین اپنی شانِ بندہ نوازی کا ذکر فرما رہا ہے کہ جب ابراہیم (علیہ السلام) نے مجبور و ضعیف ہونے کے باوجود اپنی بندگی کا ایسا شاندار مظاہرہ کیا تو ہم جو قادر و توانا بھی ہیں اور غنی و کریم بھی۔ ہم نے اس کے ساتھ کیا کرتا دیکھا۔ فرمایا ہم نے اسے اخلق جیسا فرزند اور یعقوب جیسا پوتا مرحمت فرمایا۔ پھر ان کی اولاد میں نبوت کا سلسلہ جاری کیا۔ بڑے بڑے نامی گرامی عظیم المرتبت رسول و نبی پیدا ہوئے۔ یوسف، موسیٰ، داؤد، سلیمان علیہم السلام کی عظمت کا کسے علم نہیں۔ یہ سب ابراہیمی لڑی کے تابندہ

موتی ہیں۔ اور سب سے بڑا احسان اور انعام یہ بخشا کہ سید الاولین والآخرین خاتم الانبیاء والمرسلین محمد عربی صلی اللہ تعالیٰ علیہ وآلہ وسلم کو بھی اُن کی ذریت طاہرہ سے پیدا کیا۔ اور ان تمام انبیاء کو ایسی کتابیں اور صحیفے عطا کئے جو رحمت و ہدایت کو اپنے اپنے دامن میں سمیٹے ہوئے ہیں۔

حضرت ابن عباس رضی اللہ عنہما نے 'لسان صدق' کا یہ مفہوم بیان کیا ہے الثناء الحسن الباقي عليهم آخر العهد وعبر باللسان كما عبر باليد وهي العطية (البحر المحیط) وہ بہترین تعریف جو قیامت تک باقی رہے گی اور ثناء حسن کو لسان صدق اس لئے کہا گیا ہے کیونکہ یہ زبان سے صادر ہوتی ہے۔ جس طرح عطیہ کو جو ہاتھ سے دیا جاتا ہے عربی میں ید کہتے ہیں۔ علی اعلیٰ اور بلندتر ہم دیکھ رہے ہیں کہ ہر زمانہ میں اور ہر ملک میں سیدنا ابراہیم علیہ السلام اور اُن کی ذریعہ طاہرہ کی حمد و ثنائیں زبانیں مصروف رہتی ہیں۔ یہودی، عیسائی اور مسلمان باہمی اختلافات کے باوجود سیدنا ابراہیم علیہ السلام کی عظمت اور تقدس کے دل سے قائل ہیں۔ اور ہماری تو نماز بھی مکمل نہیں ہوتی جب تک اپنے نبی مکرم اور حضور کی آل اجمال صلی اللہ تعالیٰ علیہ وآلہ پر درود پڑھنے کے ساتھ سیدنا ابراہیم علیہ السلام اور اُن کے آل پاک پر درود نہ پڑھیں۔ ﴿وَوَهَبْنَا لَهُ إِسْحَاقَ وَيَعْقُوبَ وَجَعَلْنَا فِي ذُرِّيَّتِهِ النُّبُوَّةَ وَالْكِتَابَ وَآتَيْنَاهُ أَجْرَهُ فِي الدُّنْيَا وَإِنَّهُ فِي الْآخِرَةِ لَمِنَ الصَّالِحِينَ﴾ (العنکبوت/ ۲۷)

اور ہم نے (ہجرت کے بعد) انھیں (سیدنا ابراہیم علیہ السلام کو حضرت اسماعیل علیہ السلام کی ولادت کے چودہ سال بعد) اسحاق (پٹا) اور یعقوب (پوتا) عنایت فرمایا اور ہم نے اُن کی نسل (اولاد) میں نبوت اور کتاب (کے سلسلہ) کو قائم رکھا اور ہم نے اُن کا صلہ اُن کو دُنیا میں بھی دیا اور وہ آخرت میں بھی (بڑے درجہ کے) نیک بندوں میں ہوں گے۔

سلسلہ نبوت کو ماننے والی جتنی قومیں اس سطح زمین پر بستی ہیں خواہ آپس میں ان کے سنگین اختلافات ہوں لیکن وہ سب دل سے حضرت ابراہیم علیہ السلام کا احترام کرتی ہیں بلکہ اپنی اس نسبت پر فخر کرتی ہیں۔ پھر بزم کونین کی صدر نشینی کی عزت جب سے نبی مکرم ﷺ کو از رانی ہوئی ہے عظمت ابراہیمی کو چار چاند لگ گئے ہیں۔ ان کے اس دین کا احیاء ہوا جس کو آپ کے ماننے والوں اور آپ کے ہم قوموں نے فراموش بلکہ مٹا کر رکھ دیا تھا۔ آپ کا بنایا ہوا کعبہ پھر آباد ہوا۔ حرم کی اُداس فضاء نغمہائے توحید سے پھر گونجنے لگی۔ جہاں بھی اسلام کا کوئی فرزند موجود ہے اس کی زبان خلیل اور آل خلیل پر درود و سلام کے تحائف بھیجتی ہی رہتی ہے بلکہ نماز ختم کرنے سے پہلے ہر مسلمان اپنے نبی مکرم اور آپ کی آل محترم پر درود و سلام پڑھنے کے ساتھ ساتھ وہ حضرت ابراہیم علیہ السلام اور آل ابراہیم پر درود پڑھتا ہے۔ دُنیا کے کسی دولت مند شہنشاہ اعظم، کسی فاتح عالم کو کیا عزت و احترام نصیب ہوا ہوگا جو بارگاہ رب العزت سے حضرت ابراہیم علیہ السلام کو عنایت ہوا۔ یہ انعام تو وہ ہے جو اس دُنیا میں آپ کو مرحمت فرمایا گیا اور آخرت میں جو ملنے والا ہے اس کا تو تصور کرنا بھی ہمارے لئے ممکن نہیں۔

وہ تہی شانِ بندگی اور یہ ہے شانِ بندہ نوازی۔ دونوں کا حسن اور دونوں کا بائکلیں اہل دل کے لئے حشرِ برپا کر رہا ہے فقط یہاں ہی نہیں جہاں بھی بندے نے اپنی بندگی کا حق ادا کرنے کی کوشش کی اس کے معبود برحق نے اپنی شانِ بندہ نوازی کے پھول چھھاو کرنے میں پوری فیاضی دکھائی۔

ہمیں اپنے محبوب نے جس خدا کی وحدانیت کا طوق زیب گلو کرنے کی دعوت دی جس کی کبریائی اور عظمت کے گیت گانے کا حکم دیا، وہ تو یہ خدا ہے جس کی شانِ بندہ نوازی کا یہ عالم ہے جو نقشہ لب آیا، سیراب کر دیا گیا۔ جو خالی دامن حاضر ہوا، مال مال ہو کر

لوٹا۔ اور جس نے اس کی محبت کا جام ہونٹوں سے لگایا، اس کے لئے حریم ناز کے دروازے کھول دیئے گئے۔ اور اس کی چشم مشتاق اور دل بے تاب کو اس کی استعداد اور ہمت کے مطابق اپنے جلووں کا دیدار کرا دیا۔ ہم تو ایسے خدا کے بندے ہیں۔

﴿وَهَبْنَا لَهُ إِسْحَاقَ وَيَعْقُوبَ ۚ كُلًّا هَدَيْنَا ۚ وَنُوحًا هَدَيْنَا مِنْ قَبْلُ ۚ وَمِنْ ذُرِّيَّتِهِ دَاوُدَ وَسُلَيْمَانَ وَأَيُّوبَ وَيُوسُفَ وَمُوسَى وَهَارُونَ ۚ وَكَذَلِكَ نَجْزِي الْمُحْسِنِينَ ۚ وَزَكَرِيَّا وَيَحْيَىٰ وَعِيسَىٰ وَإِلْيَاسَ ۚ كُلٌّ مِّنَ الصَّالِحِينَ ۚ وَاسْمَاعِيلَ وَإِسْحَاقَ وَيُونُسَ وَلُوطًا ۚ وَكُلًّا فَضَّلْنَا عَلَى الْعَالَمِينَ ۚ وَمِنْ آبَائِهِمْ وَذُرِّيَّاتِهِمْ وَأَخْوَانِهِمْ ۚ وَاجْتَبَيْنَاهُمْ وَهَدَيْنَاهُمْ إِلَى صِرَاطٍ مُسْتَقِيمٍ﴾
(انعام/۸۷-۸۳) (حضرت اسماعیل علیہ السلام کی ولادت کے عرصہ بعد سیدنا

ابراہیم علیہ السلام کو بشارت دی جا رہی ہے) اور ہم نے اُن (ابراہیم علیہ السلام) کو (ایک بیٹا) اِلق (علیہ السلام) دیا اور (ایک پوتا) یعقوب (علیہ السلام) دیا۔ ہر ایک کو (طریق حق کی) ہم نے ہدایت کی اور (ابراہیم علیہ السلام سے) پہلے زمانہ میں ہم نے نوح (علیہ السلام) کو ہدایت کی اور ان (ابراہیم علیہ السلام) کی اولاد میں سے داؤد (علیہ السلام) کو اور سلیمان (علیہ السلام) کو اور ایوب (علیہ السلام) کو اور یوسف (علیہ السلام) کو اور موسیٰ (علیہ السلام) کو اور ہارون (علیہ السلام) کو (طریق حق کی ہدایت کی) اور اسی طرح ہم نیک کام کرنے والوں کو اجر (بدلہ) دیا کرتے ہیں اور زکریا (علیہ السلام) کو اور یحییٰ (علیہ السلام) کو اور عیسیٰ (علیہ السلام) کو اور ایلیاس (علیہ السلام) کو (اور یہ) سب ہمارے قرب کے لائق ہیں۔ اور ہم نے (طریق حق کی ہدایت کی) اسماعیل (علیہ السلام) کو اور یسوع (علیہ السلام) کو اور یونس (علیہ السلام) کو اور لوط (علیہ السلام) کو اور ان میں سے ہر ایک کو ان زمانوں کے تمام جہاں والوں پر ہم نے فضیلت دی۔ اور اُن کے کچھ باپ دادا کو اور کچھ اولاد کو اور

کچھ بھائیوں کو (طریق حق کی ہم نے ہدایت کی) اور ہم نے ان سب کو (نجن لیا) مقبول بنایا اور ہم نے ان کو راہِ راست کی ہدایت کی۔

ان آیات میں بھی اللہ تعالیٰ نے فرما دیا ہے کہ اللہ تعالیٰ نے تمام نبیوں کو تمام جہان والوں پر فضیلت دی ہے اور تمام جہان والوں میں غیر نبی ائمہ بھی ہیں لہذا غیر نبی اماموں کا انبیاء اور رسل سے افضل ہونا باطل ہو گیا۔

اللہ تعالیٰ نے سیدنا ابراہیم علیہ السلام پر اپنی نعمتیں بیان فرمائی ہیں۔ ان نعمتوں میں سے ایک نعمت یہ ہے کہ اُن کی نسل سے اللہ تعالیٰ نے انبیاء علیہم السلام کو مبعوث فرمایا۔ سیدنا ابراہیم علیہ السلام کے بعد جو بھی کتبِ سماوی انبیاء کرام پر نازل ہوئیں وہ اولادِ ابراہیم علیہ السلام میں سے ہی کسی نبی پر نازل ہوئیں۔ یہ ایسی خلعتِ عظیمہ اور مرتبہ و کمال ہے کہ جس کی نہ تو مثال ہے اور نہ ایسے حسن و کمال پر کوئی اور فخر کر سکتا ہے۔

مکتمہ عجیبہ : اللہ تعالیٰ نے یہاں ان انبیاء کرام کو چار سلسلوں میں بیان فرمایا۔ پہلے سلسلہ میں حضرت ابراہیم، حضرت نوح، حضرت اسحاق، حضرت یعقوب علیہم السلام کو اس لئے کہ یہ حضرات اصولِ انبیاء ہیں کہ سارے نبیوں کے نسب ان سے چلتے ہیں۔ دوسرے سلسلہ میں ان نبیوں کا ذکر فرمایا جنہیں نبوت کے ساتھ اور شاندار نعمتوں سے نوازا گیا چنانچہ حضرت داؤد، حضرت سلیمان علیہما السلام کو نبوت کے ساتھ سلطنت دی۔ حضرت موسیٰ و حضرت ہارون علیہما السلام کو انقلاب کی نعمت بخشی کہ ان کے ہاتھوں فرعون و قارون ہلاک کئے گئے۔ حضرت ایوب علیہ السلام کو کامل درجہ کا صبر اور حضرت یوسف علیہ السلام کو اولادِ صبر پھر سلطنت عطا ہوئی۔ اس لئے ان بزرگوں کے متعلق ارشاد ہوا کہ ہم محسنین کو ایسے ہی اجر دیتے ہیں۔ تیسرے سلسلہ میں ان نبیوں کا ذکر فرمایا گیا جنہیں اللہ تعالیٰ نے نبوت کے ساتھ زہد و قناعت ترک دنیا کی نعمت بخشی۔ اس سلسلہ میں حضرت زکریا، حضرت یحییٰ، حضرت عیسیٰ، حضرت الیاس علیہم السلام کا ذکر

فرمایا۔ اسی لئے ان کو صالحین فرمایا کُل من الصالحین۔ چوتھے سلسلہ میں ان نبیوں کا ذکر فرمایا جن کا دنیا میں نہ کوئی قبیح رہا نہ اُن کی شریعت باقی رہی، اس سلسلہ میں حضرت اسماعیل، حضرت یسح، حضرت یونس، حضرت لوط علیہم السلام کا ذکر فرمایا۔
(تفسیر غازن)

تفسیر اشرفی میں لکھا ہے کہ حضرت عیسیٰ علیہ السلام کو حضرت نوح علیہ السلام.....
نیر..... حضرت ابراہیم علیہ السلام کی ذریت میں شمار کر کے ظاہر فرمادیا گیا کہ نواسوں کا بھی شمار ذریت و اولاد میں ہے اس لئے کہ حضرت عیسیٰ علیہ السلام ان دونوں بزرگوں سے صرف ماں کے وسیلے سے نسبی وابستگی رکھتے ہیں۔ اب حضرات حسنین رضی اللہ عنہما کو اولاد رسول قرار دینے میں کوئی مضائقہ نہیں رہ گیا بلکہ بیٹی کی اولاد کا ذریت ہونا نص قرآنی سے ثابت ہو گیا۔ (تفسیر اشرفی)

سیدنا ابراہیم علیہ السلام کا دین اور اُدیانِ باطلہ :

﴿يَا هَلْ الْكِتَابِ لِمَ تَحَاجُّونَ فِي إِبْرَاهِيمَ وَمَا أُنْزِلَتِ التَّوْرَةُ وَالْإِنْجِيلُ إِلَّا مِنْ بَعْدِهِ أَفَلَا تَعْقِلُونَ ۚ هَآنَتْكُمْ هَؤُلَاءِ حَاجَجْتُمْ فِيمَا لَكُمْ بِهِ عِلْمٌ فَلِمَ تُحَاجُّونَ فِيمَا لَيْسَ لَكُمْ بِهِ عِلْمٌ ۚ وَاللَّهُ يَعْلَمُ وَأَنْتُمْ لَا تَعْلَمُونَ ۚ مَلَكَانَ إِبْرَاهِيمَ يَهُودِيًّا وَلَا نَصْرَانِيًّا وَلَكِنْ كَانَ حَنِيفًا مُسْلِمًا ۚ وَمَا كَانَ مِنَ الْمُشْرِكِينَ ۚ إِنَّ أَوَّلَى النَّاسِ بِإِبْرَاهِيمَ لِلَّذِينَ اتَّبَعُوهُ وَهَذَا النَّبِيُّ وَالَّذِينَ آمَنُوا ۚ وَاللَّهُ وَلِيُّ الْمُؤْمِنِينَ﴾ (آل عمران/ ۶۸-۶۵)

اے کتاب والو ! ابراہیم (علیہ السلام) کے بارے میں کیوں جھگڑتے (جھگڑتے ہو)؟ تو ریت انجیل تو نہ اُتری مگر اُن کے بعد (تو ریت و انجیل اُن کے زمانہ کے بہت بعد نازل کی گئی)۔ تو کیا تمہیں عقل نہیں؟ سُنئے ہو یہ جو تم ہو، اس میں جھگڑتے ہو جس کا تمہیں علم تھا۔ (تمہیں غلط اور جھوٹی باتوں کا علم ہے، تم من گھڑت اور حقیقت کے برعکس

جھوٹی سُنی ہوئی باتوں کو بچہ مانتے ہوئے حجت کرتے ہو) اور اللہ جانتا ہے اور تم نہیں جانتے۔ ابراہیم (علیہ السلام) نہ یہودی تھے اور نہ نصرانی بلکہ وہ تو (ہر باطل دین سے الگ) خالص مسلمان تھے اور مشرکوں سے نہ تھے۔ بیشک سب لوگوں سے ابراہیم کے زیادہ حقدار وہ تھے جو اُن کے پیرو ہوئے اور یہ نبی اور ایمان والے اور ایمان والوں کا والی (حامی و مددگار) اللہ تعالیٰ ہے۔

امام ابن اہلق، ابن جریر اور بیہقی نے دلائل میں حضرت ابن عباس رضی اللہ عنہما سے روایت نقل کی ہے کہ نجران کے نصرانی اور یہود کے علماء حضور نبی کریم ﷺ کے پاس جمع ہوئے اور آپ کے پاس باہم جھگڑا کیا، یہود کے علماء نے کہا: حضرت ابراہیم علیہ السلام تو یہودی تھے۔ نصرانیوں نے کہا کہ حضرت ابراہیم علیہ السلام نصرانی تھے تو اللہ تعالیٰ نے ان آیات کو نازل فرمایا۔ (تفسیر طبری بحوالہ تفسیر درمنثور)

(☆) اس آیت سے معلوم ہوا کہ دین کو ثابت کرنے کے لئے مخالفین سے مباحثہ اور مناظرہ کرنا جائز ہے بلکہ انبیاء علیہم السلام کی سنت ہے۔ ہمارے نبی سیدنا محمد رسول اللہ ﷺ نے اہل کتاب سے مباحثہ کیا اور دلیل قائم کرنے کے بعد مبالغہ کیا یعنی یہ دُعا کی جو ہم میں سے ظالم اور باطل ہو اللہ اس پر لعنت کرے، اسی طرح صحابہ کرام میں سے مہاجرین اور انصار نے سقیفہ بنو ساعدہ میں اس بات پر مباحثہ کیا کہ مہاجرین اور انصار میں خلافت کا مستحق کون ہے۔ مناظرہ اور مباحثہ کا مقصد صرف حق کو ثابت کرنا اور باطل کا رد کرنا ہونا چاہیے، مناظرہ کا معنی ہے فریقین کے دلائل میں نظر کرنا، اناہیت، ہٹ دھرمی، کج بجھی اور اپنی ضد پر قائم رہنا اور اپنے موقف پر اڑے رہنا مناظرہ نہیں ہے۔

(☆) ﴿فَلَمْ تَخَاجُوْا فِیْمَا لَیْسَ لَکُمْ بِہٖ عِلْمٌ﴾ تم اس چیز میں کیوں بحث کرتے ہو جس کا تمہیں علم نہیں ہے۔ اس سے معلوم ہوا کہ بغیر علم کے مناظرہ نہیں

کرنا چاہیے۔ جو بات آدمی کو معلوم نہ ہو اس میں نفسانیت سے ہرگز بحث نہ کرے۔
 امام ابن ابی حاتم نے حضرت حسن رحمۃ اللہ علیہ سے اس آیت کی تفسیر میں نقل کیا
 ہے جو علم ہوتے ہوئے جھگڑے اُسے تو معذور سمجھا جاسکتا ہے اور جو جہالت کی وجہ
 سے جھگڑے اس کا کوئی عذر قبول نہیں۔ سیدنا امام اعظم ابو حنیفہ رضی اللہ عنہ نے اپنے
 بیٹے حضرت حماد کو مناظرہ سے منع کیا، انہوں نے کہا: آپ خود تو مناظرہ کرتے ہیں؟
 امام اعظم نے فرمایا کہ تمہارا مقصد یہ ہوتا ہے کہ کب مخالف کوئی کفر یہ بات کہے اور
 ہم اُس کی گرفت کریں، اور ہم مخالف کو ایسے موقع پر سنبھال لیتے ہیں اور اُس کو اس
 درجہ کی ضد سے بچا لیتے ہیں۔

ابوالانبیاء جد المصطفیٰ سیدنا ابراہیم خلیل اللہ علیہ السلام کے فضائل و کمالات کے
 سب معترف تھے۔ اور سب اس پر متفق تھے کہ آپ کا دین ہی سچا دین ہے اور آپ کا
 راستہ ہی سیدھا راستہ ہے۔ اس لئے اپنے آپ کو سچا ثابت کرنے کے لئے یہودی یہ
 دعویٰ کیا کرتے تھے کہ حضرت ابراہیم علیہ السلام یہودی تھے اور عیسائی دعویٰ کیا
 کرتے کہ آپ عیسائی تھے۔ اُن کے اس غلط دعویٰ کا بطلان کیا جا رہا ہے کہ یہودیت اور
 عیسائیت بعد کی پیداوار ہیں۔ حضرت ابراہیم علیہ السلام کا زمانہ تو صدیوں پہلے کا ہے
 (حضرت ابراہیم علیہ السلام اور حضرت موسیٰ علیہ السلام کے درمیان سات سو سال کا
 عرصہ ہے..... اور حضرت موسیٰ اور حضرت عیسیٰ علیہما السلام کے درمیان ایک ہزار سال کا
 عرصہ ہے) جب یہودیت و نصرانیت کا وجود ہی نہ تھا۔ اس لئے اُن کو یہودی یا عیسائی
 کہنا کہاں کی دانشمندی ہے۔

یہودیوں اور عیسائیوں میں سے ہر ایک کا دعویٰ تھا کہ سیدنا ابراہیم علیہ السلام اُن کے
 دین اور طریقہ پر تھے۔ اللہ تعالیٰ نے قرآن مجید میں اُن دونوں گروہوں کے دعویٰ
 کی تردید فرما کر سیدنا ابراہیم علیہ السلام کو ان سے بری فرما دیا اور اُن کی نکمچیر جہالت

اور تقلیل عقل کو یوں بیان فرمایا: ﴿وَمَا أُنزِلَتِ التَّوْرَةُ وَالْإِنْجِيلُ إِلَّا مِنْ بَعْدِهِ﴾ تورات و انجیل تو نہ اُتری گمراہ کے بعد (یعنی اے بے وقوفو! تمہارے دین پر وہ کیسے ہو گئے، تمہیں جو شریعت دی گئی وہ تو سیدنا ابراہیم علیہ السلام کے ایک مدت طویلہ کے بعد نازل ہوئی۔ ﴿أَفَلَا تَعْقِلُونَ﴾ تو کیا تمہیں عقل نہیں۔ یہ کلام کا خاتمہ ہے جس سے اہل کتاب کی جہالت و حماقت ظاہر کرنا مقصود ہے یعنی تمہیں اتنی بھی عقل نہیں کہ ایسی موٹی بات سمجھ لو۔

رہا یہ سوال کہ مسلمان بھی اپنے آپ کو ملتِ ابراہیمی کا پیروکار کہتے ہیں۔ اس سے مراد اصول و عقائد اور احکام شرعیہ میں موافقت۔ ہماری مراد یہ ہے کہ اسلام حضرت ابراہیم علیہ السلام کے اصول اور عقائد میں موافق ہے جب کہ موجودہ یہودیت اور نصرانیت ان کے موافق نہیں ہے (ملتِ ابراہیمی میں کسی طرح کے شرک کا لگاؤ نہیں ہے) کیونکہ یہودی، حضرت عزیر علیہ السلام کو اللہ کا بیٹا کہتے ہیں اور عیسائی، سیدنا عیسیٰ مسیح علیہ السلام کو اللہ کا بیٹا کہتے ہیں اور حضرت ابراہیم علیہ السلام کے اصول اور عقائد میں اللہ وحدہ لا شریک ہے اور یہ توحید صرف اسلام کے موافق ہے۔ اسی طرح نبوت اور آخرت کے متعلق بھی سیدنا ابراہیم علیہ السلام کے اصول اور عقائد کے موافق ہیں۔ یہودیت اور نصرانیت کے اصول اور عقائد کے موافق نہیں ہیں اس لئے اصول اور عقائد کے لحاظ سے یہ کہا جاسکتا ہے کہ سیدنا ابراہیم علیہ السلام کا دین، اسلام کے موافق ہے اور حضرت ابراہیم علیہ السلام کا خصوصیت سے ذکر کرنے کی وجہ یہ ہے کہ یہودی اور عیسائی اُن کی موافقت کے دعویٰ دار تھے اور فروغ اور احکام شرعیہ کے لحاظ سے بھی کہا جاسکتا ہے کیونکہ سیدنا محمد رسول اللہ ﷺ کی شریعت کے بعض احکام شریعت سیدنا ابراہیم علیہ السلام کے موافق ہیں، مثلاً مناسک حج،

قربانی، وضو کی سنتیں، ختنہ اور غیر ضروری بالوں کا کاٹنا، ناخنوں کو تراشنا وغیرہ..... یہ ملتِ ابراہیم کے احکام ہیں جن کو اسلام نے مقرر اور ثابت رکھا اس لئے فردوس کے اعتبار سے بھی کہا جاسکتا ہے کہ سیدنا ابراہیم علیہ السلام کی شریعت، سیدنا محمد رسول اللہ ﷺ کی شریعت کے موافق ہے بلکہ یہاں تک ارشاد فرمایا کہ ﴿مَا كَانَ إِبْرَاهِيمَ يَهُودِيًّا وَلَا نَصْرَانِيًّا وَلَكِنْ كَانَ حَنِيفًا مُّسْلِمًا وَمَا كَانَ مِنَ الْمُشْرِكِينَ﴾ سیدنا ابراہیم علیہ السلام نہ یہودی تھے اور نہ نصرانی بلکہ وہ تو (ہر باطل دین سے الگ) خالص مسلمان تھے اور مشرکوں سے نہ تھے۔

’سیدنا ابراہیم علیہ السلام نہ یہودی تھے اور نہ نصرانی، لیکن تھے حق پرست پاک‘ موحدا اور بُرے عقائد سے منحرف (مسلمان)‘ خلوص رکھنے والا اور بارگاہِ الہی میں سر تسلیم خم کر دینے والا (اور نہ تھے مشرکوں سے)۔ اس کے برخلاف اے کتا بھو! تم حضرت عیسیٰ علیہ السلام اور حضرت عزیر علیہ السلام کی الوہیت کے اعتقاد کے سبب مشرک ہو گئے، تو تم سب اور تمہارے سوا دوسرے مشرکین عرب جو اپنے کو دینِ ابراہیمی والا کہا کرتے تھے۔ کسی کو بھی یہ حق نہیں کہ وہ اپنے کو ابراہیمی..... یا..... دینِ ابراہیمی والا قرار دیں۔ (تفسیر اشرفی)

اللہ تعالیٰ نے یہود و نصاریٰ کے دعوؤں کی تکذیب کی اور فرمایا محمد رسول اللہ ﷺ اور اُن کی اُمت ہی حضرت ابراہیم علیہ السلام کے دین اور اُن کی شریعت پر ہیں اور ان کے علاوہ کوئی دین اور کوئی ملت اُن کے طریقہ پر نہیں ہے خواہ وہ یہودی ہوں یا نصرانی یا مشرکین ہوں جو بُت پرستی کرتے ہیں۔ حضرت ابراہیم علیہ السلام تمام ادیان باطلہ سے اعراض کرنے والے اور خالص مسلم تھے اور یہی سیدنا محمد رسول اللہ ﷺ کی دعوت، آپ کا دین اور آپ کی شریعت ہے۔

اللہ تعالیٰ نے واضح فرمادیا کہ سیدنا ابراہیم علیہ السلام تو دینِ حنیف پر تھے۔

دین حنیف سے مراد ہے کہ قصداً انحراف من الباطل اور رجوع الی الحق
دین حنیف تو یہودی، عیسائی اور مشرکین کے بالکل مخالف و برعکس ہے۔

گمراہی سے مُنہ موڑ کر حق کی طرف متوجہ ہونے کو عربی میں الحنف کہتے ہیں
اور حق سے رُوگردانی کر کے گمراہی کی طرف مائل ہونے کو الجنت کہتے ہیں (مفردات)
حنیف کے معنی ہیں: مستقیم، یعنی ابراہیم علیہ السلام کا دین مستقیم ہے۔

حنیف کے معنی ہیں: حج کرنے والا، اور حضرت ابراہیم علیہ السلام کے دین کو
حنیف اس لئے فرمایا کہ وہ اپنے زمانہ سے لے کر قیامت تک کے حج کرنے والوں
کے امام ہیں۔ اور بعض علماء نے کہا حنیف کا معنی اسلام ہے۔

علامہ راغب اصفہانی لکھتے ہیں: جو شخص ٹیڑھے راستہ سے انحراف کر کے سیدھے
راستہ پر چلے وہ حنیف ہے۔ اہل عرب حج اور ختنہ کرنے والے کو حنیف کہتے تھے
کیونکہ وہ ملتِ ابراہیم پر ہے۔ (المفردات)

نفلت اللہ تعالیٰ کی بڑی نعمت ہے جو خصوصیت سے حضرت ابراہیم علیہ السلام کو
عطا ہوئی اور آپ کا لقب خلیل اللہ ہوا، نیز آپ حنیف ہیں۔ سب سے کٹ کر، چھٹ کر
اللہ کے ہو رہے۔ اور جو اللہ کا ہو رہے، اللہ اُس کا ہو جاتا ہے لہذا آپ خلیل اللہ
ہوئے۔ خدا کرے کہ ہم بھی ماسوی اللہ سے کٹ کر اللہ کے ہو جائیں۔

ہر مسلمان کو ہر بُرے دین، باطل مذہب، غلط محفلوں اور کتابوں، گندے لوگوں
سے ساری عمر بچنا چاہیے۔ سیدنا ابراہیم خلیل اللہ علیہ السلام باوجود نبی، معصوم اور تمام
علوم سے واقف ہونے کے پھر بھی بُرے لوگوں، بُری محفلوں سے دور ہی رہتے تھے
ہم پر تو یہ حقیقت لازم اور واجب ہے۔

مومن کو چاہیے کہ خالص، اصلی (pure)، زرا، کھرا مومن ہو۔ کسی بے دینی
کا اس میں خلط نہ ہو۔ یوں ہی اس زمانہ میں ضروری ہے کہ خالص، کھرا سنی ہو۔

کسی بد مذہبیت کی طرف اس کا میلان نہ ہو جیسا کہ حنیف سے معلوم ہوا۔ ہم نماز شروع کرتے وقت اقرار کرتے ہیں حَنِيفًا وَمَا كَانَ مِنَ الْمُشْرِكِينَ اور دُعائے قنوت میں پڑھتے ہیں وَنَخْلَعُ وَنَتَّزِلُكَ مَنْ يَفْجُزُكَ ہم الگ کرتے ہیں اور چھوڑتے ہیں اس شخص کو جو تیری نافرمانی کرے۔ سیدنا فاروق اعظم رضی اللہ عنہ کی تلوار نے صلح کلیت اور مصلحت پسند منافقانہ رُجحان کو کاٹ کر رکھ دیا..... فاروق وہ ہیں جن کی ذات سے رب تعالیٰ نے ایمان اور کفر کے فرق کو ظاہر فرمایا۔

بازار میں خالص سونے، خالص شہد، خالص دودھ، خالص گھی اور تمام خالص چیزوں کی قدر و قیمت ہے۔ ملاوٹ، دھوکہ اور جرم ہے۔ مجرم کو سزا دی جائے گی۔ بازار قیامت میں خالص مومن کی قدر و قیمت ہوگی۔ عقائد و نظریات میں دغولہ پن یا مصلحت پسند رویہ اختیار کرتے ہوئے ملاوٹ کرنے والے تقیہ باز (منافق) کی کوئی قدر و قیمت نہ ہوگی۔ قیامت کے دن یہ مجرم اور سزاء کا مستحق قرار دیا جائے گا۔

بہر حال ظنّت کے ایک معنی ہیں غیر سے کٹ جانا اور یار کا بی ہو جانا۔

حنیف کا معنی ہوا ہر باطل و گمراہی سے مُد موڑ کر ہمہ تن حق و صداقت کی طرف متوجہ ہونے والا۔ قرآن بتاتا ہے کہ حضرت ابراہیم علیہ السلام تو صرف اللہ تعالیٰ کی الوہیت کے قائل تھے اور اُسی ایک کی عبادت میں سرگرم تھے۔ نہ وہ عزیٰ (علیہ السلام) کو خدا کا بیٹا اور نہ مسیح (علیہ السلام) کو اس کا فرزند کہتے تھے۔ نہ صلیب کے پرستار تھے اور نہ مشرکین عرب کی طرح کسی پتھر کی مورتی کے بجا رہی تھے۔ اُن کی توجیہ خالص سے تمہاری اس شرک آلود یہودیت و نصرانیت کو کیا نسبت ہو سکتی ہے۔

اہل حق سے تعلق اور تقرب کا انحصار اس پر نہیں کہ آپ ان سے اپنی وابستگی کے طویل و عرض دعوے کریں بلکہ اس کا دار و مدار اُن کی گنجی پیروی پر ہے جس نے اُن کے پیغام کو دل سے قبول کیا اور زندگی بھر اس پر کاربند رہا، وہی اُن سے قریب ہے۔

وہی اُن کا دوست ہے۔ اس لئے قرآن حکیم نے تصریح کر دی کہ حضرت ابراہیم علیہ السلام سے تقرب کا شرف یا اُن لوگوں کا حاصل ہے جو اُن پر ایمان لائے۔ اور اُن کی پیروی کی یا اس نبی امی (ذہابہ ابی دہی) کو جس نے دین ابراہیمی کو نئی زندگی اور تازہ قوت بخشی اور یا اُن کے جانا ز غلاموں کو جو ابراہیمی مشن کو سر بلند کرنے کے لئے ہر قربانی دینے کے لئے آمادہ ہیں۔ تمہیں کیا واسطہ اللہ کے ظلیل سے جو دنیا کی محبت اور اقتدار کی ہوس میں یوں کھوئے ہوئے ہو کہ حق کو پہچانتے ہوئے حق کو قبول کرنے کے لئے تیار نہیں ہو۔

تفسیر درمنثور میں لکھا ہے کہ جب حضور نبی کریم ﷺ کے صحابہ نجاشی بادشاہ کے دربار گئے تو انہیں عمرو بن عاص اور عمارہ بن ابی معیط نے آلیا اور اُن صحابہ کرام پر سرکشی کا ارادہ کیا۔ یہ لوگ نجاشی بادشاہ کے پاس گئے اور انہیں بتایا کہ یہ جماعت جو مکہ سے تمہارے پاس آئی ہے اُن کا ارادہ یہ ہے کہ وہ تمہارے ملک کو خراب کریں، تمہاری زمین میں فساد برپا کریں اور تمہارے رب کو برا بھلا کہیں۔ نجاشی بادشاہ نے صحابہ کرام کو بلا بھیجا۔ جب صحابہ کرام حاضر ہو گئے تو نجاشی بادشاہ نے پوچھا: کیا تم سُننے نہیں کہ یہ دونوں تمہارے بارے میں کیا کہتے ہیں؟ عمرو بن عاص اور عمارہ یہ گمان کرتے ہیں کہ تم اس لئے یہاں آئے ہو کہ میرے ملک کو تباہ و برباد کر دو اور میرے ملک میں فساد برپا کرو۔ حضرت عثمان بن مظعون اور حضرت حمزہ (رضی اللہ عنہما) نے کہا: اگر تم چاہو تو ہم میں سے ایک کو موقع دو کہ وہ نجاشی بادشاہ سے بات کرے، میں تم میں سے کم عمر ہوں۔ اگر بات صحیح ہوگی تو اللہ تعالیٰ بھی اس کی توفیق دینے والا ہے۔ اگر بات بگڑ گئی تو تم کہنا یہ نوجوان آدمی ہے، اسے گفتگو کا سلیقہ نہیں تو تم عذر پیش کر دینا۔ نجاشی بادشاہ نے اپنے علماء، راہب اور ترجمان اکٹھا کئے پھر صحابہ کرام سے پوچھا: مجھے اس ہستی کے بارے میں بتاؤ جن کے پاس سے تم آئے ہو کہ وہ تمہیں

کیا کہتے ہیں؟ کس چیز کا حکم دیتے ہیں اور کس چیز سے منع کرتے ہیں؟ کیا ان کی کوئی کتاب بھی ہے جسے وہ پڑھتے ہیں؟ صحابہ کرام نے بتایا: ہاں اللہ تعالیٰ جو ان کی طرف وحی کرتا ہے وہ اسے پڑھتے ہیں جسے وہ اللہ تعالیٰ سے خود سننے میں وہ پڑھتے ہیں۔ آپ نیکی کا حکم دیتے ہیں، حسن سلوک کا حکم دیتے ہیں، یتیم پر احسان کا حکم دیتے ہیں، ایک اللہ وحدہ لا شریک کی عبادت کا حکم دیتے ہیں اور کسی اور کی عبادت سے منع کرتے ہیں اور سورہ روم، سورہ عنکبوت، سورہ کہف اور سورہ مریم کی آیات کی تلاوت کی۔ جب قرآن میں حضرت عیسیٰ علیہ السلام کا ذکر ہوا تو عمرو بن عاص نے ارادہ کیا کہ نجاشی بادشاہ کو ان پر غضب ناک کرے۔ عمرو نے کہا یہ لوگ حضرت عیسیٰ علیہ السلام کو گالیاں دیتے ہیں اور بُرا بھلا کہتے ہیں۔ نجاشی بادشاہ نے کہا تمہارے نبی حضرت عیسیٰ علیہ السلام کے بارے میں کیا کہتے ہیں؟ تو گفتگو کرنے والے صحابی نے کہا: آپ فرماتے ہیں حضرت عیسیٰ علیہ السلام عبد اللہ، رسول اللہ، روح اللہ اور کلمۃ اللہ ہیں جسے اللہ تعالیٰ نے حضرت مریم علیہا السلام کی طرف القاء کیا۔ تو نجاشی بادشاہ نے اپنے مسواک کا ایک ٹکڑا لیا جو اس قدر تھا جتنا آنکھ میں ٹکا پڑ جاتا ہے اور قسم اٹھائی کہ حضرت عیسیٰ علیہ السلام اس ٹکڑے کے برابر بھی زیادہ نہیں جتنا کہ تمہارے نبی کہتے ہیں، تمہیں بشارت ہو اور تم کوئی خوف نہ کرو، تم آج حضرت ابراہیم علیہ السلام کا حزب ہو۔ عمرو بن عاص نے پوچھا: حضرت ابراہیم علیہ السلام کے حزب سے کیا مراد ہے؟ نجاشی بادشاہ نے کہا: اس سے مراد یہ جماعت اور ان کے نبی ہیں جن کے پاس سے یہ لوگ آئے ہیں اور جنہوں نے آپ کی اتباع کی ہے۔ حضور نبی کریم ﷺ مدینہ طیبہ میں تھے کہ آپ پر ان کے جھگڑے کے بارے میں آیات نازل ہوئیں :

﴿إِنَّ أَوَّلَى النَّاسِ بِإِبْرَاهِيمَ لِلَّذِينَ اتَّبَعُوهُ وَهَذَا النَّبِيُّ وَالَّذِينَ آمَنُوا وَاللَّهُ وَلِيُّ الْمُؤْمِنِينَ﴾ -

’غور سے سن لو کہ بیشک سب سے زیادہ حق دار ابراہیم علیہ السلام کے ہیں جنہوں نے اُن کی پیروی کی تھی اور اُن پر ایمان لا کر اُن کے حکم کی اطاعت کی تھی (اور یہ نبی ﷺ) جو مِلّتِ ابراہیمی والا ہے (اور جو اُن کو مان گئے) خواہ وہ اہل شرک سے رہا ہو..... یا..... اہل کتاب سے، پیغمبرِ اسلام پر ایمان لانے کے بعد، وہ اس بات کا مستحق ہو جاتا ہے کہ اپنے کو ابراہیمی قرار دے، اُس لئے کہ پیغمبرِ اسلام اور آپ کے سارے ماننے والے اُمتی اصولی طور پر حضرت ابراہیم علیہ السلام کے احکام کے موافق ہیں۔ (اور اللہ والی ہے ایمان والوں کا)“ اُن کا دوست اور اُن کا کام بنانے والا ہے۔ اور اُن کے ایمان کی وجہ سے اُن کے نیک اعمال کی جزاء عطا فرمانے والا ہے۔ اور جب ایمان و نیک عمل والوں کا یہ مقام ہے کہ اللہ تعالیٰ اُن کا دوست اور اُن کا والی و ناصر ہے تو اُن پر لازم ہے کہ وہ اپنے ایمان و عمل کی حفاظت کے لئے پورے طور پر ہوشیار رہیں، اُس لئے کہ ایمان کے لئیرے گھات میں لگے ہوئے ہیں۔ جس طرح پہلے بھی بعض کتابیوں نے حضرت حدیفہ اور حضرت عمار کو گمراہ کرنے اور اپنے دین میں لانے کی کوشش کی تھی۔ ایسے ہی ابراہیم والوں کے تعلق سے..... (تفسیر اشرفی)

الَّذِينَ اتَّبَعُوهُ سَعَادُوا وَلَوْ كُنْتُمْ لَا تَدْرُونَ (تفسیر طبری بحوالہ تفسیر رمثور)

فطرت پر ہیں۔ هَذَا النَّبِيُّ سَعَادُوا وَلَوْ كُنْتُمْ لَا تَدْرُونَ (تفسیر طبری بحوالہ تفسیر رمثور)

وَالَّذِينَ آمَنُوا سَعَادُوا وَلَوْ كُنْتُمْ لَا تَدْرُونَ (تفسیر طبری بحوالہ تفسیر رمثور)

رسول اللہ ﷺ نے فرمایا: مومنوں کی اولاد جنت میں ایک پہاڑ میں ہوں گے جن کی کفالت حضرت ابراہیم علیہ السلام اور حضرت سارہ رضی اللہ عنہا کر رہی ہوں گی یہاں تک کہ انہیں قیامت کے روز ان کے والدین کی طرف لوٹا دیا جائے گا۔ (تفسیر درمنثور)

﴿قُلْ صَدَقَ اللَّهُ ۚ فَاتَّبِعُوا مِلَّةَ إِبْرَاهِيمَ حَنِيفًا ۚ وَمَا كَانَ مِنَ الْمُشْرِكِينَ﴾ (آل عمران/ ۹۵)

آپ کہیں کہ اللہ نے سچ فرمایا تم ابراہیم کی ملت کی پیروی کرو

جو باطل کو چھوڑ کر حق کی طرف رجوع کرنے والے تھے (ہر باطل دین سے الگ، خالص مسلمان تھے) اور مشرکوں سے نہ تھے۔ (بلکہ اُن کا دین وہی ہے جو دین محمدی ہے) سیدنا ابراہیم علیہ السلام نے سورج اور چاند کی عبادت کرنے سے منع کر دیا تھا، اسی طرح انہوں نے بتوں کی پرستش کرنے سے انکار کر دیا تھا، جس طرح عرب بُت پرستی کرتے تھے یا یہود، حضرت عزیر علیہ السلام کو اور عیسائی، حضرت عیسیٰ علیہ السلام کو خدا کا بیٹا کہتے تھے۔ اس سے غرض یہ ہے کہ سیدنا محمد رسول اللہ ﷺ دین کے اصول اور عقائد میں حضرت ابراہیم علیہ السلام کے موافق ہیں اور دین کی فروع اور بعض احکام شریعہ میں بھی حضرت ابراہیم علیہ السلام کے موافق ہیں۔ اصول میں موافقت اس طرح کہ حضرت ابراہیم علیہ السلام تو حید کی دعوت دیتے تھے اور اللہ تعالیٰ کے سوا ہر معبود کی عبادت کو ترک کرنے کا حکم دیتے تھے..... سیدنا محمد رسول اللہ ﷺ بھی تو حید کی دعوت دیتے ہیں اور اللہ تعالیٰ کے سوا ہر معبود کی عبادت کو ترک کرنے کا حکم دیتے ہیں، اور فروع میں موافقت یہ ہے کہ حضرت ابراہیم علیہ السلام کی شریعت میں بھی اونٹ کا گوشت کھانا اور اونٹنیوں کا دودھ پینا جائز تھا سو آپ نے بھی اس کو جائز قرار دیا ہے اس لئے یہود کو دعوت دی ہے کہ تم حضرت ابراہیم علیہ السلام کی ملت کی پیروی کرو۔

’اے محبوب ! ان یہودیوں کی دیدہ دلیری تو دیکھو جو شرک جیسی لعنت میں مبتلا ہو کر حضرت ابراہیم علیہ السلام کی وراثت کا دم بھرتے ہیں، حالانکہ حضرت ابراہیم علیہ السلام کا تو شرک سے دُور کا بھی واسطہ نہیں تھا۔ اے یہودیو ! سُن لو کہ تمہیں حضرت ابراہیم علیہ السلام سے ذرہ برابر بھی نسبت نہیں، حضرت ابراہیم علیہ السلام کے حقیقی وارث میرے محبوب محمد رسول اللہ ﷺ ہیں، جو تو حید کی دعوت دیتے ہیں اور اللہ تعالیٰ کے سوا باقی تمام معبودانِ باطلہ سے پیزاری کا اظہار فرماتے ہیں۔ جن کی

شان یہ ہے کہ اُن کا ہر عمل ظاہر کرتا ہے کہ وہ حضرت ابراہیم علیہ السلام کے سچے جانشین اور حقیقی وارث ہیں اور ملتِ ابراہیمی والے ہیں۔

تو اے محبوب ! تم حسب معمول حق (پرست، باطل شکن، دین اسلام پر ثابت قدم رہنے والے اور ہر باطل دین سے بالکلیہ کنارہ کش ہو جانے والے) ابراہیم علیہ السلام کی پیروی کرو جن کی عادت کریمہ یہ رہی ہے کہ مہمانوں پر مال و دولت لٹا دیا کرتے تھے آزماتش کے وقت بڑی سے بڑی قربانی کے لئے تیار رہتے تھے۔ خدا سے قریب سے قریب تر ہونے کے لئے ہر گھڑی سر تسلیم و رضا کو خم رکھتے تھے اور بلاشبہ وہ مشرک نہ تھے نہ اصول میں مشرکین کے ساتھ تھے نہ ہی فروع میں۔ (تفسیر اشرفی)

ملتِ ابراہیمی (دین اسلام) سے رُوگرانی کا انجام :

﴿وَمَنْ يَرْغَبْ عَنْ مِلَّةِ إِبْرَاهِيمَ إِلَّا مَنْ سَفِهَ نَفْسَهُ ۚ وَلَقَدِ اصْطَفَيْنَاهُ فِي الدُّنْيَا ۚ وَإِنَّهُ فِي الْآخِرَةِ لَمِنَ الصَّالِحِينَ ۚ إِذْ قَالَ لَهُ رَبُّهُ أَسْلِمْ قَالَ أَسْلَمْتُ لِرَبِّ الْعَالَمِينَ ۚ وَوَضَىٰ بِنَاحِيَّتِهِمْ بَيْنَهُ وَيَعْقُوبُ ۚ يَبْنِي إِنَّ اللَّهَ اصْطَفَىٰ لَكُمْ الدِّينَ فَلَا تَمُوتُنَّ إِلَّا وَأَنْتُمْ مُسْلِمُونَ ۚ أَمْ كُنْتُمْ شُهَدَاءَ إِذْ حَضَرَ يَعْقُوبَ الْمَوْتُ إِذْ قَالَ لِبَنِيهِ مَا تَعْبُدُونَ مِنْ بَعْدِي ۚ قَالُوا نَعْبُدُ إِلَهَكَ وَآلَهُ الْبَاطِلُكَ إِبْرَاهِيمَ وَإِسْمَاعِيلَ وَإِسْحَاقَ إِلَهًا وَاحِدًا ۚ وَنَحْنُ لَهُ مُسْلِمُونَ ۚ تِلْكَ أُمَّةٌ قَدْ خَلَتْ ۚ لَهَا مَا كَسَبَتْ وَلَكُمْ مَا كَسَبْتُمْ ۚ وَلَا تُسْأَلُونَ عَنْهَا كَانُوا يَعْمَلُونَ ۚ وَقَالُوا كُونُوا هُودًا أَوْ نَصَارَىٰ تَهْتَدُوا ۚ قُلْ بَلْ مِلَّةَ إِبْرَاهِيمَ حَنِيفًا ۚ وَمَا كَانَ مِنَ الْمُشْرِكِينَ ۚ قُولُوا آمَنَّا بِاللَّهِ وَمَا أُنْزِلَ إِلَيْنَا وَمَا أُنْزِلَ إِلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَمَا أُوتِيَ مُوسَىٰ وَعِيسَىٰ وَمَا أُوتِيَ النَّبِيُّونَ مِنْ رَبِّهِمْ ۚ لَا تَفَرِّقَ بَيْنَ أَحَدٍ مِنْهُمْ وَنَحْنُ لَهُ مُسْلِمُونَ ۚ فَإِنْ أَيْنُوا بِمِثْلِ مَا أَمْنْتُمْ بِهِ فَقَدْ أَهْتَدُوا ۚ وَإِنْ تَوَلَّوْا فَإِنَّمَا هُمْ فِي شِقَاقٍ ۚ

فَسَيَكْفِيكَهُمُ اللَّهُ ۖ وَهُوَ السَّمِيعُ الْعَلِيمُ ۚ صَبَّغَهُ اللَّهُ ۖ وَمَنْ أَحْسَنُ مِنَ اللَّهِ
 صَبْغَةً وَنَحْنُ لَهُ عِبَادُونَ ۚ قُلْ أَتُحَاجُّونَنَا فِي اللَّهِ وَهُوَ رَبُّنَا وَرَبُّكُمْ ۚ
 وَلَنَا أَعْمَالُنَا وَلَكُمْ أَعْمَالُكُمْ ۚ وَنَحْنُ لَهُ مُخْلِصُونَ ۚ أَمْ تَقُولُونَ إِنَّ إِبْرَاهِيمَ
 وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطَ كَانُوا هُودًا أَوْ نَصَارَى ۚ قُلْ ءَأَنْتُمْ
 أَعْلَمُ أَمِ اللَّهُ ۚ وَمَنْ أَظْلَمُ مِمَّنْ كَتَمَ شَهَادَةً عِنْدَهُ مِنَ اللَّهِ ۚ وَمَا اللَّهُ بِغَافِلٍ
 عَمَّا تَعْمَلُونَ ﴿البقرة/۱۳۰-۱۳۱﴾

اور ملتِ ابراہیمی (سیدنا ابراہیم علیہ السلام کے دین) سے تو وہی روگردانی کرے گا
 (منہ پھیرے گا) جو اپنی ذات ہی سے الحق ہو۔ اور ہم نے ان (ابراہیم علیہ السلام) کو
 دُنیا میں چُن لیا اور بیشک وہ آخرت میں ہمارے خاص قرب کی قابلیت والوں میں ہے
 جب کہ اُن سے اُن کے پروردگار نے فرمایا گردن رکھ (تم اطاعت اختیار کرو) انہوں
 نے عرض کی: میں نے گردن رکھی (اطاعت اختیار کی) اس کے لئے جو رب ہے
 سارے جہاں کا۔ اور اسی دین کی وصیت کر گئے ہیں (ابراہیم علیہ السلام) اپنے
 بیٹوں کو اور اسی طرح یعقوب (علیہ السلام) بھی۔ میرے بیٹو! اللہ تعالیٰ نے اس
 دین (اسلام) کو تمہارے لئے چُن لیا ہے سو تم بجز اسلام کے اور کسی حالت پر جان
 مت دینا۔ بلکہ تم میں کہ خود (اس وقت) موجود تھے جس وقت یعقوب (علیہ السلام)
 کا آخری وقت آیا (اور) جس وقت انہوں نے اپنے بیٹوں سے پوچھا کہ تم لوگ
 میرے مرنے کے بعد کس کی عبادت کرو گے۔ انہوں نے بالاتفاق جواب دیا کہ ہم
 اس کی عبادت کریں گے جس کی آپ اور آپ کے بزرگ ابراہیم واسمعیل والحق
 (علیہم السلام) عبادت کرتے آئے ہیں یعنی وہی معبود جو وحدہ لا شریک ہے اور ہم
 اسی کی اطاعت پر (قائم) رہیں گے۔ ایک اُمت ہے کہ گزر چکی۔ اُن کے کام
 (اُن کے اعمال) اُن کا کیا ہوا آئے گا اور تمہارے کام تمہارا کیا ہوا آئے گا۔ اور تم

سے اُن کے کئے ہوئے (اعمال) کی پوچھ بھی تو نہ ہوگی۔ (اُن کے اعمال کا بدلہ اُن کے ساتھ اور تمہارے اعمال کا بدلہ تمہارے ساتھ اُن کے کاموں کی تم سے پوچھ نہ ہوگی)۔ اور یہ (کتابی) کہتے ہیں کہ تم لوگ یہودی ہو جاؤ یا نصرانی ہو جاؤ، تم بھی راہ پاؤ گے۔ تم فرماؤ بلکہ ہم تو ابراہیم علیہ السلام کا دین لیتے ہیں جو ہر باطل سے جدا تھے اور مشرکوں سے نہ تھے۔ یوں کہو کہ ہم ایمان لائے اللہ پر اور اس پر جو ہماری طرف اُترا (بھیجا گیا) اور اُس پر بھی جو اُتارا گیا (بھیجا گیا) ابراہیم واسماعیل و یعقوب (علیہم السلام) اور اُن کی اولاد پر۔ اور جو عطا کئے گئے موسیٰ و عیسیٰ (علیہما السلام) کو اور جو عطا کئے گئے باقی انبیاء کو اپنے رب کے پاس سے۔ ہم ان (انبیاء کرام) میں سے کسی پر ایمان میں فرق نہیں کرتے اور ہم اللہ کے حضور گردن رکھتے ہیں۔ پھر اگر وہ بھی یوں ہی ایمان لائے جیسا تم لائے جب تو وہ ہدایت پا گئے اور اگر منہ پھیریں تو وہ نری ضد میں ہے۔ تو اے محبوب ﷺ عنقریب اللہ اُن کی طرف سے تمہیں کفایت کرے گا اور وہی ہے سُننا جانتا۔ ہم دین کی اس حالت پر ہیں جس میں اللہ نے رنگ دیا ہے اور دوسرا کون ہے جس کے رنگ دینے کی حالت اللہ تعالیٰ سے خوب تر ہو اور اسی لئے ہم اسی کو پوجتے ہیں۔ تم فرماؤ: کیا اللہ کے بارے میں جھگڑتے ہو حالانکہ وہ ہمارا بھی مالک ہے اور تمہارا بھی۔ اور ہماری کرنی ہمارے ساتھ اور تمہاری کرنی تمہارے ساتھ۔ اور ہم نے اسی کے ہیں بلکہ تم یوں کہتے ہو کہ ابراہیم واسماعیل و یعقوب (علیہم السلام) اور ان کے بیٹے یہودی و نصرانی تھے۔ تم فرماؤ: کیا تمہیں علم زیادہ ہے یا اللہ کو۔ اور اس سے بڑھ کر ظالم کون ہے جس کے پاس اللہ کی طرف کی گواہی ہو اور وہ اُسے چھپائے اور خدا تمہاری کوتاہیوں (کیے ہوئے) حرکتوں اور اعمال) سے بے خبر نہیں۔

شرک میں مبتلا ہو کر جو لوگ اپنے آپ کو ملتِ ابراہیمی کا پیروکار بتاتے ہیں اس پر اللہ تعالیٰ نے یہ آیتیں نازل فرمائیں اور فرمایا کہ یہ لوگ ملتِ ابراہیمی پر تو کسی طرح نہیں ہو سکتے بلکہ یہ لوگ تو ملتِ ابراہیمی کے مخالف اور اس سے بھرے ہوئے ہیں تو یہ اُن کی کم عقلی اور بیوقوفی ہے۔

ملت سے مراد دین اور شریعت ہے کیونکہ ملتِ ابراہیمی دینِ فطرت ہے اس لئے ہر سلیم الطبع اسے قبول کرنے کے لئے آمادہ ہوتا ہے۔ ہاں جن کی طبیعتیں مسخ ہو چکی ہوں اور سمجھ بگڑ چکی ہو وہ اسے قبول نہیں کرتے۔

اسلام کا معنی ہے اللہ تعالیٰ کے حکم کے سامنے گردن رکھ دینا یعنی اپنی راحت اور تکلیف اپنے نفع اور نقصان، اپنی رائے یا خواہش کو بالکل نظر انداز کر دے اور بغیر کسی حیل و حجت کے اپنے رب کریم کے احکام کی تعمیل پر کمر بستہ ہو جائے۔ یہ ہے اسلام کا حقیقی مفہوم۔

یہی وعدہ سیدنا ابراہیم علیہ السلام نے اپنے رب سے کیا اور دُنیا شاہد ہے کہ اُس مردِ پاکباز نے کیسے اس عہد کو نبھایا۔ ان کی زندگی میں مشکل امتحان آئے لیکن اُس ذاتِ قدسی صفات نے جس عزم و ثبات اور تسلیم و رضا کا ثبوت دیا۔ اُس نے فرشتوں کو بھی تصویر حیرت بنا دیا۔ جن مُخَنِّق میں رکھ کر نمرود کی بھڑکائی ہوئی آگ میں آپ کو پھینکا جانے لگا تو جبریل امین علیہ السلام نے حاضر ہو کر عرض کی: **هل لك حاجة؟** کوئی کارِ خدمت؟ کوئی ضرورت؟ فرمایا: **اما اليك فلا** تجھ سے کوئی حاجت نہیں۔ جبریل امین نے پھر گزارش کی۔ فاسئل ربك اپنے رب سے تو سوال کرو کہ آپ کو اس آگ کے شعلوں سے بچالے۔ جواب دیا: **حسبي من سؤالي علمه بحالي** یعنی جب وہ جانتا ہے تو مجھے عرض کرنے کی کیا ضرورت۔

حضرت ابراہیم اور حضرت یعقوب علیہما السلام نے اپنی اولاد کو دین اسلام پر ثابت قدم رہنے کی وصیت فرماتے ہوئے جو الفاظ استعمال کئے ہیں ان سے زیادہ مختصر اور زوردار الفاظ مل نہیں سکتے۔ لا تموتن الا وانت مسلمون یعنی مرنا تو اسلام پر مرنا۔ کیونکہ موت ضرور آتا ہے لیکن اس کے آنے کا وقت ہمیں معلوم نہیں۔ اس لئے ایسی اٹل اور اچانک آ جانے والی چیز کے لئے انسان کو ہر لمحہ مستعد رہنا ضروری ہے۔ مطلب یہ ہوا کہ اسلام کا دامن ہر وقت مضبوطی سے پکڑے رہو۔ اور ایک آن کے لئے بھی یہ گرفت ڈھیلی نہ پڑے۔ مبادا وہی آن تمہارے یہاں سے کوچ کرنے کی ہو۔ اگر غفلت کی حالت میں موت کا پیغام آ گیا تو اپنے کریم رب کے حضور میں کیا منہ لے کر حاضر ہو گے۔ زندگی کی یہ بازی جیتنے کا ایک ہی طریقہ ہے کہ ہر وقت انسان چوکتا رہے۔ اپنا دامن گناہوں سے آلودہ نہ ہونے دے۔ نافرمانی اور سرکشی تو گناہ غفلت کی گرد سے بھی اپنے دل کے آئینہ کو مکدر نہ کرے۔ سیدنا ابراہیم علیہ السلام کی وصیت میں اسلام پر ثابت قدم رہنے کی تاکید ہے جو قیامت تک ہر مسلمان کے لئے جاری ہے کہ وہ دین اسلام پر اتنا مضبوط رہے کہ مرتے دم تک مسلمان ہو۔

یہودیوں اور نصرائیوں کو سیدنا ابراہیم علیہ السلام کی اولاد ہونے پر بڑا ناز تھا۔ ہر محفل اور ہر مجلس میں اس نسبت پر فخر کیا کرتے تھے۔ اور اپنی صداقت کی یہی دلیل پیش کرتے کہ ہم دین ابراہیمی کے پیروکار ہیں۔ لیکن بجائے اس کے کہ ان کے بتائے ہوئے راستہ پر گامزن ہوتے انھوں نے اُلٹا سیدنا ابراہیم علیہ السلام کو یہودی اور عیسائی ثابت کرنا شروع کر دیا تھا۔ اللہ تعالیٰ اُن کے فریب کا ہر دم چاک کرتے ہوئے اُن کی غلط بیانی کی تردید کرتا ہے کہ تمہاری اس شرک آلود یہودیت اور

نصرانیت سے اس موحدِ اعظم کا کیا واسطہ۔ اُن کا دامنِ عصمت تو ان تمام بدنام و دھتوں سے پاک اور منزہ تھا۔

یہود و نصاریٰ کی تنگ نظری اور تعصب کے ذکر کے بعد اب مسلمانوں کو تعلیم دی جا رہی ہے کہ تم اس تنگ نظری کا شکار نہ ہونا بلکہ تمہارا شیوہ یہ ہونا چاہیے کہ اُن تمام کتابوں پر ایمان لاؤ جو اللہ تعالیٰ نے نازل فرمائیں۔ تمام ان انبیاء کی تصدیق کرو جنہیں اللہ تعالیٰ نے مبعوث فرمایا۔ اگرچہ ان کتابوں کے ماننے کا دعویٰ کرنے والے تمہارے قرآن کو نہ مانیں اور اُن انبیاء کی اُمت کہلانے والے تمہارے نبی مکرم پر ایمان نہ لائیں بلکہ طرح طرح کی شرانگیزیوں سے اذیت پہنچائیں تب بھی تمہارا رویہ ایسا ہی ہونا چاہیے کیونکہ تم اللہ کے بندے اور اُس کے حکم کے سامنے سرانگندہ ہو۔

یہود کی رسم تھی کہ جب کوئی اُن کے دین میں داخل ہوتا تو اسے رنگِ دار پانی سے غسل دیتے۔ پھر عیسائیوں نے بھی اُسے اختیار کر لیا۔ اور جب کوئی بچہ پیدا ہوتا تو زرد رنگ کے پانی سے اُسے غسل دیتے اور پھر یہ سمجھتے کہ اب اس پر یہودیت اور عیسائیت کا رنگ چڑھ گیا ہے۔ قرآن فرماتا ہے کہ رنگ چڑھانا ہے تو اللہ کا رنگ چڑھاؤ جو نہ پانی سے دُھلے نہ دُھوپ سے اڑے اور نہ وقت گزرنے پر پھیکا پڑے۔ بھلا یہ ناپائیدار رنگ بھی کوئی رنگ ہے جس پر تم اترا رہے ہو۔ اور اللہ کا رنگ یہی توحیدِ خالص کا رنگ ہے جس کو چڑھانے والا سید انس و جاں محمد مصطفیٰ ﷺ ہے۔

سیدنا ابراہیم علیہ السلام نے دعوتِ حق کی انجام دہی کو دینی اور دُنیاوی دونوں پہلوؤں سے اس طرح منہمائے کمال تک پہنچایا کہ مذہبی میدان میں حقِ عبودیت ادا کرتے ہوئے اپنے لُحّتِ جگر تک کو اللہ کی راہ میں قربان کر دیا جب کہ دوسری طرف باطل اور طاغوتی نظام کی بیخ کنی اور کفر و شرک کے معاشرے کو توحید و اطاعتِ حق کے معاشرے میں بدلنے کے لئے آگ تک میں جلنا گوارا کر لیا۔ نتیجتاً ربِّ ذوالجلال

نے آپ کو اُمت حنیف اور آپ کے دین کو دین حنیف قرار دیا اور اس کی اطاعت میں ہی دنیا و آخرت کی فلاح قرار دیا :

﴿إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا ۖ وَلَمْ يَكُ مِنَ الْمُشْرِكِينَ ۚ شَاكِرًا
لِّأَنْعَمِهِ ۚ اجْتَبَاهُ وَهَدَاهُ إِلَى صِرَاطٍ مُسْتَقِيمٍ ۚ وَاتَّبَعَهُ فِي الدُّنْيَا حَسَنَةً ۚ
وَإِنَّهُ فِي الْآخِرَةِ لَمِنَ الصَّالِحِينَ ۚ ثُمَّ أَوْحَيْنَا إِلَيْكَ أَنْ اتَّبِعْ مِلَّةَ إِبْرَاهِيمَ
حَنِيفًا ۚ وَمَا كَانَ مِنَ الْمُشْرِكِينَ﴾ (النحل/۱۲۳-۱۲۴)

بے شک ابراہیم (علیہ السلام) بڑے مقتدا (امام) تھے۔ (اپنی ذات میں ایک اُمت تھے) اللہ تعالیٰ کے فرمانبردار اور باطل سے جدا (خالص مسلمان) اور مشرکین میں سے نہ تھے۔ (حضرت ابراہیم علیہ السلام، مثل یہود و نصاریٰ نہ مشرک تھے نہ ہی آپ نے کسی کو اللہ تعالیٰ کا شریک مانا) اسی کے احسانوں پر شکر کرنے والے اللہ نے انھیں (سیدنا ابراہیم علیہ السلام کو) چُن لیا اور سیدھی راہ دکھائی اور ہم نے انہیں دنیا میں بھلائی دی (دنیا میں حسن یعنی بھلائی یہ دی کہ رسالت اور اموال و اولاد اور ثنائے حسن اور قبولیت عامہ ایسی بخشش کہ تمام فرقے اور جماعتیں مسلمان، یہودی، نصاریٰ اور مشرکین عرب سب ان کی عظمت کرتے اور اُن سے محبت رکھتے ہیں) اور بے شک آخرت میں شانِ اقبال (صالحین میں سے) ہے۔ پھر ہم نے تمہیں وحی بھیجی کہ دین ابراہیم (علیہ السلام) کی پیروی کرو جو ہر باطل سے الگ تھے اور شرک کرنے والوں میں سے نہ تھے۔

اے مشرکین مکہ ! حضرت ابراہیم علیہ السلام کی ثنائی اور تکریم و تخریم کا دم بھرتے ہو اُن کی عقیدت کو مانتے ہو اُن کے حکم پر حج کرتے ہو اُن کے شہر میں بستے ہو اُن کے ہی آب زمزم سے جگر ٹھنڈے کرتے ہو اُن کی دُعاؤں کے طفیل ہی شہر مکہ حرم کعبہ میں دولت نعمت ثروت عزت سے چین کی زندگی گزارتے ہو مگر اُن کی سچی

تعلیم دین حق سیرت طیبہ پر چلے عمل کرنے کی بجائے شرکیہ مخالف راستے پر چلتے ہو اور پھر انتہائی ڈھٹائی سے جھوٹ بولتے ہوئے کہتے ہو کہ ابراہیم بھی مشرک تھے اور ہمارے دین پر تھے حالانکہ بیشک ہمارے خلیل ابراہیم اپنی ذات میں ہر طرح کی ظاہراً اشارۃ صفات میں کامل تھے اور پوری انسانیت کی اچھائیاں اُن میں موجود تھیں اس لئے وہ خود پوری اُمت تھے۔

اللہ تعالیٰ نے سیدنا ابراہیم علیہ السلام کے متعلق ارشاد فرمایا ﴿إِنِّ اِبْرٰہِیْمَ کَانَ اُمَّةً﴾ (بیشک ابراہیم علیہ السلام ایک اُمت تھے) یعنی وہ انسان جو تمام خوبیوں کا جامع ہو، پیشوا، امام ہدایت کرنے والے، بھلائی کی جانب دعوت دینے والے اور وہ جس کی اقتداء کی جائے۔

تفسیر زور المعانی میں علامہ آلوسی فرماتے ہیں: حضرت ابراہیم علیہ السلام کے پاس اتنی بھلائیاں تھیں جتنی ایک اُمت کے پاس ہوں اور اُمت جماعت کثیرہ کو کہتے ہیں۔ آپ کی ذات پر اطلاقی اُمت اس وجہ میں کیا گیا کہ آپ نے کمالات اتنے جمع فرمائے کہ ایک میں وہ جمع ہونے ممکن نہیں تھے سوائے متفرق جماعتوں کے۔

امام راغب اصفہانی لکھتے ہیں: ہر وہ جماعت جو کسی ایک امر میں مجتمع ہو اس کو اُمت کہتے ہیں خواہ اُن کا دین ایک ہو یا اُن کا زمانہ ایک ہو یا اُن کی جگہ ایک ہو اور خواہ وہ اس چیز میں اپنے اختیار سے مجتمع ہوں یا بغیر اختیار کے۔ مثلاً دین میں اختیار سے جمع ہوں گے اور کسی ایک زمانہ کے لوگ یا کسی ایک ملک یا شہر کے لوگ غیر اختیار سے طور پر مجتمع ہوں گے کیونکہ وہ ایک زمانہ میں یا ایک ملک میں پیدا ہوئے۔

﴿كَانَ النَّاسُ اُمَّةً وَّاحِدَةً﴾ (البتہ) تمام لوگ ایک صنف اور ایک طریقہ پر جمع تھے یعنی سب لوگ کفر اور گمراہی میں مجتمع تھے۔

﴿وَلَوْ شَاءَ رَبُّكَ لَجَعَلَ النَّاسَ أُمَّةً وَاحِدَةً﴾ (ہود/۱۱۸)

اگر آپ کا رب چاہتا تو تمام لوگوں کو ایک اُمت بنا دیتا۔

یعنی تمام لوگوں کو ایمان میں مجتمع کر دیتا۔

﴿وَالَّذِكْرُ بَعْدَ أُمَّةٍ﴾ (یوسف/۴۵)

اور (اب) اُسے ایک مدت کے بعد (یوسف علیہ السلام کے ساتھ کیا ہوا وعدہ) یاد آیا۔

اُمت کا معنی ہے ایک زمانہ کے لوگوں کے ختم ہونے کے بعد یا ایک عصر کے لوگوں کے گزرنے کے بعد اور یہاں مراد ہے لمبی مدت گزرنے کے بعد۔

اللہ تعالیٰ نے ہر دور میں اپنی ساری زمین پر چودہ (۱۴) مخلص بندے (نقیب اولیاء) مقرر فرمائے جن کے اعمالِ صالحہ اور دُعاؤں کی برکت سے زمین قائم ہے اور اہل زمین مصائب سے محفوظ رہتے ہیں لیکن دورِ ابراہیم میں صرف سیدنا ابراہیم علیہ السلام اکیلے ہی نقیبِ کامل۔ اس لئے بھی آپ کو اُمّۃ فرمایا گیا۔ (تفسیر کبیر تفسیر نعیمی، تفسیر مظہری، تفسیر ابن کثیر)

﴿إِنِّي إِبْرَاهِيمَ كَانَ أُمَّةً﴾ بیشک ابراہیم (علیہ السلام) اپنی ذات میں ایک اُمت تھے یعنی وہ ایک ایسے شخص تھے جو اللہ تعالیٰ کی عبادت کرنے میں ایک جماعت کے قائم مقام تھے پوری اُمت مل کر جتنی عبادت کرتی، وہ تنہا اتنی عبادت کرتے تھے۔

ان تمام معانی کے اعتبار سے حضرت ابراہیم ٹلیل اللہ علیہ السلام کو اُمّۃ کہا جاسکتا ہے کون سی ایسی خوبی اور کمال تھا جس سے آپ متصف نہ تھے۔ آپ کی امامت و پیغمبری کی گواہی خود قرآن نے دی ہے ﴿قَالَ إِنِّي جَاعِلُكَ لِلنَّاسِ إِمَامًا﴾ اگرچہ آپ فردِ واحد تھے لیکن اپنے اوصاف و شمائل، اپنے بے نظیر عزم و حوصلہ اور کارہائے نمایاں کے لحاظ سے آپ کسی قوم سے کم نہ تھے۔ جب ہر طرف کفر و شرک کا اندھیرا چھایا ہوا تھا تو حید کی شمع آپ کے دم سے ہی روشن تھی۔ تمام دُنیا ایک

طرف تھی اور یہ اللہ کا بندہ ایک طرف۔ غرض یہ کہ اُمت کے جتنے معانی یہاں ذکر کئے گئے ہیں وہ سب کے سب سیدنا ابراہیم خلیل اللہ علیہ السلام پر صادق آتے ہیں۔ ﴿قَاتِلْهُ﴾ (اللہ کا فرمانبرداری اطاعت گزار) یعنی ہر حالت میں اور حرکات و سکنات میں اللہ کے حضور خشوع و خضوع فرمانے والا۔

﴿حَنِيفًا﴾ (سب سے جدا) یعنی بصیرت پر مخلص، حنیف کہتے ہیں جو ہر باطل سے منہ موڑ کر حق کی طرف متوجہ ہو۔ حنیف وہ جو دین اسلام کی طرف دوام و ثبات کے ساتھ میلان کرنے والا ہو، حضرت ابن عباس رضی اللہ عنہما نے فرمایا: حضرت ابراہیم علیہ السلام پہلے شخص تھے جنہوں نے ختنہ کیا اور جنہوں نے مناسک حج قائم کئے اور قربانی کی اور یہ صفات حنیفیہ ہیں۔

سیدنا ابراہیم علیہ السلام کو حنیف ہونے کا منفرد لقب عطا ہوا۔ آپ کی ملت بھی حنیف ہے، حقیقت کی دس خصلتیں اور سُنَّتیں ہیں: (۱) ڈاڑھی رکھنی (۲) مونچھوں کو چھوٹا کرنا یعنی لبوں کے بال کاٹنا (۳) بغل کے بال موٹنا (۴) ختنہ کرانا (۵) بال زیر ناف موٹنا (۶) ناخن تراشنا (۷) قربانی کرنا (۸) مسواک کرنا (۹) حجامت کرنا (۱۰) غسل کرنا، خوشبو لگانا۔ اور یہی سُنَّتیں ملتِ ابراہیمی ہیں۔

اللہ تعالیٰ نے اس آیت میں اپنے خلیل کی جو توصیف اور مدح و ثناء فرمائی ہے اُسے پڑھ کر ہی عظمتِ خلیل کا اندازہ کیا جاسکتا ہے۔

﴿وَلَمْ يَكُ مِنَ الْمُشْرِكِينَ﴾ اور وہ مشرک نہ تھے۔ کفار مکہ کو تنبیہ کی جا رہی ہے کہ تمہارا دعویٰ تو یہ ہے کہ ہم دین ابراہیمی کے پیروکار ہیں، حالانکہ تم نے سیکڑوں بتوں کو خدا بنا رکھا ہے اور اُن کی پوجا کرتے ہو۔ حضرت ابراہیم علیہ السلام تو موجد تھے اُن کا کفر و شرک سے تو دور کا واسطہ بھی نہ تھا بلکہ بت خانہ میں گھس کر بتوں کو توڑ ڈالا جس کے سبب سے آگ میں ڈالے گئے۔ سیدنا ابراہیم علیہ السلام اپنے بچپن، جوانی اور

تمام عمر موحد رہے اور تو حید پر دلائل قائم کرتے رہے۔ نمرود پر جنت قائم کرتے رہے۔ ﴿شَاكِرًا لِّأَنْعَمِهِ﴾ اس کے احسانوں پر شکر کرنے والا یعنی اپنے تمام اعضاء قلب و زبان اور اعمال کے ذریعے اپنے رب کا شکر کرنے والا۔ روایت ہے کہ سیدنا ابراہیم علیہ السلام کسی مہمان کے بغیر کھانا نہیں کھاتے تھے، ایک دن اُن کو کوئی مہمان نہیں ملا تو انہوں نے اپنا کھانا مؤخر کر دیا۔

﴿اجْتَنِبْ﴾ اللہ نے اُسے چُن لیا یعنی اللہ تعالیٰ نے اپنی ذات کے لیے اُسے چُن لیا، اپنی رسالت کے لئے منتخب فرمایا (اللہ تعالیٰ نے اُن کو نبوت کے لئے پسند فرمایا) اور اپنا خلیل بنالیا اور دُنیوی و اُخروی ساری سعادتیں اُن میں جمع فرمادیں۔

احادیث سے ثابت ہے کہ صغی اللہ (سیدنا آدم علیہ السلام) سے افضل کلیم اللہ (سیدنا موسیٰ علیہ السلام) ہیں۔ کلیم اللہ (سیدنا موسیٰ علیہ السلام) سے افضل خلیل اللہ (سیدنا ابراہیم علیہ السلام) ہیں، اور خلیل اللہ سے افضل حبیب اللہ (سیدنا احمد مجتبیٰ محمد مصطفیٰ ﷺ) ہیں۔ اللہ تعالیٰ نے سیدنا آدم علیہ السلام کو صغی اللہ یعنی مصطفیٰ اور خلیل کے لئے فرمایا ﴿اجْتَنِبْ﴾ یعنی مجتبیٰ۔ لیکن چونکہ آقاء دو عالم حضور اقدس محمد رسول اللہ جامع کمالات ہیں اس لئے آپ مصطفیٰ بھی ہیں اور مجتبیٰ بھی۔

وصلی اللہ تعالیٰ علیٰ خیر خلقہ ونور عرشہ وزینۃ فرشہ سیدنا ومولانا محمد وعلی الو وبارک وسلم۔

اللہ تعالیٰ نے حضرت ابراہیم علیہ السلام کے بارے میں واضح فرمادیا کہ نہ تو وہ یہودی تھے اور نہ ہی نصرانی بلکہ وہ تو ہر باطل دین سے جُدا خالص مسلمان تھے اور نہ ہی وہ مشرک تھے۔ اسی لئے فرمایا: ﴿إِنَّ أَوَّلَى النَّاسِ بِإِبْرَاهِيمَ لِلْذِّنِّیْنَ اتَّبَعُوْهُ وَهَذَا النَّبِیُّ﴾ بیشک سب لوگوں سے ابراہیم (علیہ السلام) کے زیادہ حقدار وہ تھے جو اُن کے پیرو ہوئے یعنی وہ لوگ جو سیدنا ابراہیم علیہ السلام کے دَور میں اُن

کے دین کے پیروکار ہوئے اور وہ لوگ جنہوں نے بعد میں سیدنا ابراہیم علیہ السلام کے دین کو مضبوطی سے تھامے رکھا (وَهَذَا النَّبِيُّ) یعنی حضور اکرم ﷺ۔

اللہ تعالیٰ نے حضور نبی کریم ﷺ کے لئے اس دین کو مشروع کیا جو ہر باطل سے جدا تھا اور جو سیدنا ابراہیم علیہ السلام کے لئے مشروع کیا گیا تھا۔ اس دین حنیف کو آپ کے لیے مکمل و تمام فرمایا اور حضور نبی کریم ﷺ کو وہ کچھ عطا فرمادیا جو آپ سے قبل کسی نبی اور رسول کو نہ عطا کیا گیا تھا۔ دین ابراہیم (علیہ السلام) کی پیروی کرو جو ہر باطل سے الگ تھے یعنی صحت عقائد، مکارم اخلاق، دعوت و ارشاد کا حکیمانہ انداز، دلائل کی چٹکتی، بیان کی دلنشینی اور منکرین کے جور و جفاء کے مقابلہ میں حلم و بردباری یہ وہ سبقت ابراہیمی ہے جس کی پیروی کا حکم دیا جا رہا ہے۔ جو شخص تبلیغ و ارشاد کی ذمہ داری سنبھالتا ہے اُسے اسوۂ ابراہیمی پر کار بند ہونا پڑتا ہے۔

﴿ثُمَّ أَوْحَيْنَا إِلَيْكَ أَنْ اتَّبِعْ مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ﴾
 پھر سب سے بڑی فضیلت اور شان و عظمت حضرت ابراہیم علیہ السلام کو یہ ملی کہ اے پیارے نبی ! ہم نے آپ کی طرف وحی فرمائی اس بات کی کہ آپ بھی اُسی طریقے کی اتباع کرو جس کی پیروی حضرت ابراہیم علیہ السلام نے کی اور جو راستہ ہم نے ابراہیم (علیہ السلام) کو دکھایا اور وہ اُس پر چلے اُسے نبی تم بھی اس پر چلو۔ اس ایک حکم سے تاقیامت حضرت ابراہیم علیہ السلام کا نام روشن ہو گیا، ہر وقت کی نمازوں میں، تکبیر و تشریق میں، کعبہ و می میں، قربانی و حج میں، سیرت مصطفیٰ میں مومن کی ہر ادا میں ابراہیم کی یادگار قائم ہے، اگر ایسا نہ ہوتا “

تو ہوتے کہاں خلیل و ناکعبہ و منی

لولا کہ والے صاحبی سب تیرے گھر کی ہے

اے لوگو ! صرف ابراہیم کی شخصیت ہی حنیف نہ تھی بلکہ اُن کی ہر ادا، ہر سنت، اور ہر ملت حنیف تھی۔ اسی لئے اپنے حبیب نبی المرسلین محمد رسول اللہ ﷺ کو ہم نے ہی اس پر چلنے اور عمل و اختیار فرمانے کا حکم دیا تا کہ قیامت تک ہر مومن مسلمان پیارے نبی کے واسطے سے ملت ابراہیمی پر چل کر ہماری بارگاہ میں حنیف، طیب، پاکیزہ، منزہ ہر اچھائی سے، مبرا ہر بُرائی سے، قریب ہر حق سے رہے، دُور ہر باطل سے اور پاک ہر عیب سے ہو جائے۔ یہ ابھی تک ہم نے اپنے خلیل علیہ السلام کی جتنی بھی شانیں بیان فرمائی ہیں اور ان کی زندگی کی جیسی سچی تصویر کھینچی ہے اس سے تو یہی ثابت ہوتا ہے کہ ﴿وَمَا كَانَ مِنَ الْمُشْرِكِينَ﴾ بالکل قطعاً ہر گز وہ ابراہیم مشرکین میں سے نہ تھے۔ اس لئے کہ مشرک تو زمین پر بدترین انسان ہے نہ وہ حنیف ہو سکتا ہے نہ شاکر، نہ صالح، نہ قانت۔ اور مشرک کے پاس نہ ہدایت ہوتی ہے نہ حسنہ۔ مشرک حنیف نہیں بلکہ ہر بُرائی میں غلیظ ہوتا ہے شکر گزار نہیں بلکہ اپنے ہر قول و فعل میں ناشکر۔ بت پرستی کرنا اور سچے رب کا آستانہ چھوڑ کر باطل کی چوکھٹ پر سر رگڑنا، ناشکری کی بدترین اور سب سے بڑی مثال ہے۔ مشرک کے پاس دُنیا میں حسنہ اور آخرت میں اعمالِ صالحہ نہیں ہوتے۔

﴿قُلْ إِنِّي هَدَيْتُ رَبِّي إِلَى صِرَاطٍ مُسْتَقِيمٍ دِينًا قِيَمًا لِّلَّهِ اِبْرَاهِيمَ حَنِيفًا وَ مَا كَانَ مِنَ الْمُشْرِكِينَ قُلْ اِنْ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ لَا شَرِيكَ لَهُ وَبِذَلِكَ اُمِرْتُ وَاَنَا اَوَّلُ الْمُسْلِمِينَ﴾ (انعام/ ۱۶۳-۱۶۴)

کہہ دو کہ بے شک مجھے میرے رب نے سیدھی راہ دکھائی، ٹھیک دین، ابراہیم علیہ السلام کی ملت۔ جو ہر باطل سے الگ تھے اور مشرک نہ تھے۔ کہہ دو کہ بے شک میری نماز اور میری قربانیاں اور میرا جینا اور میرا مرنا (سب) اللہ تعالیٰ کے لئے ہے

جو رب ہے سارے جہانوں کا۔ نہیں کوئی شریک اُس کا، اور مجھے یہی حکم ہوا ہے اور میں سب سے پہلا مسلمان ہوں۔

اس سورت میں پہلے اللہ تعالیٰ نے توحید کے دلائل بیان فرمائے پھر مشرکین اور منکرین تقدیر کا رد فرمایا، اب اس کلام کو اس پر ختم فرمایا کہ مستحکم دین اور صراط مستقیم تو ملتِ ابراہیم ہے جو اللہ کی توحید اور اس کی عبادت پر مبنی ہے اور ہدایت صرف اللہ تعالیٰ کی عطا سے حاصل ہوتی ہے اور ہر شخص اپنے اعمال کا خود ذمہ دار ہے اور ہر شخص کو اس کے عمل کی جزا ملے گی۔

اللہ تعالیٰ اپنے نبی سیدنا محمد رسول اللہ ﷺ سے یہ فرماتا ہے کہ اے محمد ﷺ! آپ ان بت پرستوں اور مشرکوں سے کہے کہ میرے رب نے صراط مستقیم کی ہدایت دی ہے اور یہی ملتِ حنیفہ مستقیمہ ہے۔ اللہ تعالیٰ نے مجھے دین مستقیم کی ہدایت دی ہے جو ابراہیم علیہ السلام کی ملت ہے اور حضرت ابراہیم علیہ السلام تمام باطل اُدیان سے اعراض کرنے والے تھے اور وہ مشرکین اور بت پرستوں میں سے نہیں تھے۔

آیت میں لفظ صلوٰۃ سے مراد یا تو تہجد کی نماز ہے یا نماز عید ہے اور نُسَلو سے مراد ہر قسم کے نیک اعمال اور عبادات ہیں قربانی بھی اس میں داخل ہے۔۔

’کہو کہ میں دینِ حنیف اور ملتِ ابراہیمی والا ہوں‘ تو بیشک میری نماز، میری قربانی اور زندگی (یعنی میں زندگی میں جس کام پر ہوں) اور جو میرے معمولات ہیں اور موت (یعنی وہ چیز جس پر میں مَروں ایمان و طاعتِ الہی میں سے) سب کا سب اللہ تعالیٰ کے لئے ہے، جو پروردگار ہے سارے جہان کا۔ (تفسیر اشرفی)

حضور نبی کریم ﷺ کا سب سے پہلے مسلم ہونے کا یا تو یہ مطلب ہے کہ اپنی اُمت میں سب سے پہلے آپ ﷺ اللہ تعالیٰ کی وحدانیت پر ایمان لائے اور آپ کے بعد آپ کی اُمت آپ کی دعوت سے اس شرف سے مشرف ہوئی یا اذیت سے مراد اذیت حقیقیہ ہے کہ سب مخلوقات سے پہلے اللہ تعالیٰ کی توحید کا عرفان اتم ہمارے آقا و مولا سیدنا محمد رسول اللہ ﷺ کو ہوا کیونکہ ہر چیز سے پہلے حضور ﷺ کے نور کی تخلیق ہوئی اور سب سے پہلے حضور ﷺ نے ہی اپنے رب کی توحید کی شہادت دی۔

قال قتاده: ان النبی ﷺ قال كنت اول الانبياء في الخلق و آخرهم في البعث (قرطبی) قتادہ کہتے ہیں کہ حضور ﷺ نے ارشاد فرمایا کہ میری تخلیق تمام انبیاء سے پہلے ہوئی اور بخت سب کے بعد انہ اول الخلق اجمع (قرطبی) یعنی حضور ﷺ کی پیدائش سب مخلوق سے پہلے ہوئی۔

عموماً مفسرین ﴿وَإِنَّا أَوَّلُ الْمُسْلِمِينَ﴾ کا مطلب یہ لیتے ہیں کہ اس اُمت محمدیہ کے اعتبار سے آپ اول المسلمین ہیں لیکن جب جامع ترمذی کی حدیث کنت نبیا و آدم بین الروح والجسد (میں اس وقت بھی نبی تھا جب آدم ابھی روح و جسد کی درمیانی منزلیں طے کر رہے تھے) کے موافق آپ اول الانبياء ہیں تو اول المسلمین ہونے میں کیا شبہ ہو سکتا ہے۔ (تفسیر ضیاء القرآن)

حضور ﷺ عبد کامل ہیں جہاں عبودیت کی انتہاء ہو جاتی ہے عبودیت کے اس اعلیٰ و ارفع مقام پر صرف اسی محبوب کی رسائی ہے۔ کوئی کلمہ گو حضور ﷺ کو معبود والہ نہیں سمجھتا اور نہ حضور ﷺ کی عبادت کرتا ہے بلکہ ہر نماز میں کئی بار وہ اعلان کرتا ہے کہ اشہد ان محمداً عبده و رسوله میں گواہی دیتا ہوں کہ محمد ﷺ اللہ تعالیٰ کے بندے اور رسول ہیں۔

حضور نبی کریم ﷺ کی زبانی یہ بھی اعلان ہو رہا ہے ارشاد بانی ہے: ﴿قُلْ
 إِنَّمَا أَمِئْتُ أَنْ أَغْبِيَ اللَّهُ مَخْلَصًا لَهُ الدِّينَ وَأَمِئْتُ لِأَنْ أَكُونُ أَوَّلَ الْمُسْلِمِينَ﴾
 فرمایے مجھے حکم دیا گیا ہے کہ میں اللہ تعالیٰ کی عبادت کروں خالص کرتے ہوئے
 اس کے لئے اطاعت کو اور مجھے حکم دیا گیا ہے کہ میں سب سے پہلا مسلمان بنوں۔
 راہ حق میں ثابت قدم رہنے اور شیعہ کو روشن کرنے کی تاکید میں صرف تمہیں
 نہیں کر رہا ہوں بلکہ میرے رب نے مجھے بھی ایسا ہی کرنے کا حکم فرمایا ہے۔ میں سب
 سے پہلے ایمان لانے والا ہوں حضور کریم ﷺ عالم شہادت میں اس اُمت کے لحاظ
 سے اور عالم غیب میں تمام اولین و آخرین کے اعتبار سے اللہ تعالیٰ کے سب سے پہلے
 حکم بردار بندے ہیں۔

سیدنا ابراہیم علیہ السلام کا موتیوں سے جڑا محل :

حضرت ابو ہریرہ رضی اللہ عنہ فرماتے ہیں کہ رسول اکرم ﷺ نے ارشاد فرمایا کہ
 جنت میں ایک محل ہے راوی کہتے ہیں کہ میرا خیال ہے کہ حضور ﷺ نے فرمایا کہ وہ
 موتیوں سے جڑا ہوا ہے نہ تو کوئی اس میں شکاف ہے اور نہ ہی پھٹن۔ اللہ تبارک و تعالیٰ
 نے اس محل کو بطور میز بانی کے حضرت ابراہیم علیہ السلام کے لیے تیار فرمایا ہے۔

معراج کی رات سیدنا ابراہیم علیہ السلام کی حضور ﷺ سے ملاقات :

خصائص الکبریٰ میں ایک حدیث حضرت انس رضی اللہ عنہ سے مروی ہے کہ معراج
 کی رات حضور ﷺ کو کچھ احباب ملے۔ انھوں نے ان الفاظ میں آپ پر سلام پڑھا
 : السلام عليك يا اول السلام عليك يا آخر السلام عليك يا حاشر۔
 جبریل علیہ السلام نے عرض کیا حضور یہ سلام کرنے والے حضرت ابراہیمؑ حضرت
 موسیٰ اور حضرت عیسیٰ علیہم السلام تھے۔

معلوم ہوا کہ انبیائے سابقہ بھی آپ کو اوّل اور آخر کہہ کر پکارتے تھے۔
حضور ﷺ اوّل بھی ہیں اور آخر بھی، سب سے پہلے پیدا کئے گئے اور سب سے آخر
بھیجے گئے۔

مظہر امام اعظم محی الحنفیت اعلیٰ حضرت فاضل بریلوی علیہ الرحمہ فرماتے ہیں :
نماز اقصیٰ میں تھا یہی سرعیاں ہوں، معنی اوّل آخر
کہ دست بستہ ہیں پیچھے حاضر جو سلطنت آگے کر گئے تھے
شاعر مشرق علامہ اقبال فرماتے ہیں :

نگاہِ عشق و مستی میں وہی اوّل وہی آخر
وہی قرآن وہی فرقان وہی یلین وہی طہ

ساتویں آسمان پر سیدنا ابراہیم علیہ السلام نے مرحبا بالنبی الصالح والابن الصالح
یعنی اے نبی صالح خوش آمدید اور اے فرزند دلہند مرحبا کے محبت بھرے کلمات سے
استقبال کیا۔ حضرت ابراہیم علیہ السلام بیت المعمور سے پشت لگائے بیٹھے تھے۔
حضور نبی کریم ﷺ کی تمام انبیاء علیہم السلام سے ملاقات مسجد اقصیٰ میں ہوئی، وہ
اپنے اپنے مزارات مقدسہ میں بھی موجود تھے۔ انہوں نے حضور نبی کریم ﷺ کی
افتاء میں نماز ادا کی، اس کے بعد آسمانوں پر بھی اُن میں سے اولوالعزم انبیاء کرام
علیہم السلام نے آپ سے ملاقات کی سعادت حاصل کی۔ ان شواہد سے معلوم ہوا کہ
مقبولانِ بارگاہِ ایزدی کو خداوند قدوس نے یہ طاقت عطا فرما رکھی ہے کہ وہ بیک وقت
متعدد مقامات پر جلوہ افروز ہو سکتے ہیں اور یہی عقیدہ اہل سنت و جماعت کا ہے۔

سیدنا ابراہیم علیہ السلام کا حلیہ مبارکہ :

حضرت جابر رضی اللہ عنہ سے مروی ہے کہ رسول کائنات حضور نبی کریم ﷺ نے فرمایا
کہ مجھ پر انبیاء کو پیش کیا گیا۔ حضرت موسیٰ علیہ السلام ایسے خوب و مرد تھے گویا کہ اُن

مردوں میں سے تھے جن پر حسد کیا جاتا تھا۔ حضرت عیسیٰ ابن مریم علیہا السلام کو دیکھا تو وہ عروہ بن مسعود (رضی اللہ عنہ) کے مشابہہ تھے اور حضرت ابراہیم علیہ السلام میرے غلام وحیہ کلبی (رضی اللہ عنہ) کے مشابہہ تھے۔

حضرت عبداللہ بن مسعود رضی اللہ عنہما سے روایت ہے کہ رسول مکرم نور مجسم ﷺ نے فرمایا کہ میں نے حضرت عیسیٰ ابن مریم علیہا السلام، موسیٰ علیہ السلام اور حضرت ابراہیم علیہ السلام کو دیکھا۔ حضرت عیسیٰ علیہ السلام سرخ رنگ والے، گھنگریالے بالوں والے اور کشادہ سینے والے تھے اور حضرت موسیٰ علیہ السلام حضرت آدم علیہ السلام کی طرح بڑے قد آورا اور برجیم تھے۔ صحابہ کرام نے عرض کی اور ابراہیم علیہ السلام؟ آپ (ﷺ) نے فرمایا کہ اپنے صاحب (خود حضور ﷺ) کو دیکھ لو۔ (قصص الانبیاء) مجاہد علیہ الرحمہ روایت کرتے ہیں کہ حضرت عبداللہ ابن عباس رضی اللہ عنہما نے فرمایا کہ میں نے حضور نبی کریم ﷺ سے انبیاء کرام کے حلیہ کا تذکرہ فرماتے ہوئے سنا، حضور اکرم ﷺ نے فرمایا تھا کہ حضرت ابراہیم علیہ السلام کو دیکھنا چاہتے ہو تو گویا اپنے آقا ﷺ کو دیکھ لو۔ اور حضرت موسیٰ علیہ السلام گھنگریالے بالوں والے حضرت آدم علیہ السلام کی طرح تھے۔ میں نے انہیں دیکھا کہ وہ کھجور کی چھال سے بنی ہوئی مہار والی سرخ اونٹنی پر سوار ہو کر ایک وادی میں تشریف لے جا رہے تھے۔ (بخاری)

ذکرِ سیدنا ابراہیم علیہ السلام اور سلام :

﴿وَتَرْكُنَا عَلَيْهِ فِي الْآخِرِينَ ' سَلَامٌ عَلَىٰ إِبْرَاهِيمَ ' كَذَلِكَ نَخْزِي الْمُحْسِنِينَ ﴾ (الصفت/۱۱۰) اور پیچھے آنے والوں میں ہم نے اُن کا ذکرِ خیر چھوڑا۔ سلام ہو

ابراہیم پر، نیکی کرنے والوں (محسنین) کو ہم اسی طرح بدلہ (اجر) دیتے ہیں۔

﴿وَسَلَامٌ عَلَى الْمُرْسَلِينَ ' وَالْحَمْدُ لِلَّهِ رَبِّ الْعَالَمِينَ ﴾ (الصفت/۱۸۲)

اور سلام ہو پیغمبروں پر اور سب تعریفیں اللہ ہی کے لئے ہیں جو سب جہانوں کا رب ہے۔

﴿قُلِ الْحَمْدُ لِلّٰهِ وَسَلَامٌ عَلٰی عِبَادِهِ الَّذِيْنَ اصْطَفٰی﴾ (نمل/ ۵۹)
 (اے حبیب) آپ فرمائیں سب تعریفیں اللہ ہی کے لئے ہیں اور سلام اُس کے منتخب بندوں پر۔

پیدائش و وفات اور حشر کے دن انسان کے لئے خصوصی اہمیت کے حامل ہوتے ہیں۔
 اللہ تعالیٰ نے ان تینوں اہم موقعوں پر امن و سلامتی عطا فرمائی۔
 بعد وفات ذکرِ خیر دُنیا میں رہنا اللہ کی رحمت ہے۔ لوگ اپنا ذکرِ خیر باقی رکھنے کے لئے بڑی کوششیں کرتے ہیں مساجد، کونین، پل، مسافر خانے، دینی مدارس، کتب خانے وغیرہ بناتے ہیں، کتابیں لکھی جاتی ہیں۔

فرشتے، جنات، جانور، انسان تا قیامت انبیاء علیہم السلام کو سلام عرض کرتے ہیں۔ نیک کاروں (مُحْسِنین) کا ذکرِ خیر باقی رہتا ہے فرشتے انھیں سلام بھی کرتے رہتے ہیں۔
 اس سے دوسرے معلوم ہوئے۔

(۱) انبیاء کرام کو علیہ السلام کہنا چاہیے، جیسے ابراہیم علیہ السلام۔ کسی اور بزرگ کے نام پر علیہ السلام نہ کہا جائے جیسے امام حسین علیہ السلام، کیونکہ علیہ السلام نبیوں کے لئے ہے۔

(۲) حضور ﷺ پر سلام بھیجنا یا نبی سلام عليك يا السلام عليك ايها النبي جائز ہے۔ (کنز الایمان، تفسیر نور العرفان)

سیدنا ابراہیم علیہ السلام اور بیاروں پر جھاڑ پھونک :

اسلام نے شرک کو بیخ و بن سے اُکھڑ کر رکھ دیا۔ اس لئے یہ تو گمان ہی نہیں کیا جاسکتا کہ اسلام کسی ایسے منتر یا جھاڑ پھونک کی اجازت دے جس میں شرک یا شرکیہ عقائد کا شائبہ تک بھی پایا جاتا ہو۔ اس لئے ایسے تمام منتر، طلسم، نقوش، تعویذات

وغیرہ اسلام میں قطعاً حرام اور ممنوع ہیں۔ جن احادیث میں ذم کرنے، جھاڑ پھونک کرنے وغیرہ کی ممانعت کی گئی ہے اُن جملہ احادیث سے اسی قسم کے شرکیہ اعمال مُراد ہیں، لیکن ایسا دم اور تعویذ جس میں اللہ تعالیٰ کے اسمائے حسنیٰ میں سے کوئی اسم مبارک، کوئی آیت قرآنی، یا سرورِ عالم ﷺ کی زبانِ پاک سے نکلا ہوا کوئی جملہ ہو یا جس نقش میں یا ذم میں شرکیہ بات نہ ہو، اس کا کرنا جائز ہے۔ حضور ﷺ خود بھی اپنے آپ کو ذم فرمایا کرتے اور صحابہ کرام پر بھی ذم کرتے اور حسین کریمین کو تو خصوصی ذم فرمایا کرتے۔۔۔ عہد رسالت میں اور اس کے بعد صحابہ کرام کا بھی یہ معمول تھا، اُس وقت سے لے کر اب تک پا کا نِ اُمت کا بھی یہ دستور ہے۔

حضور ﷺ فرمایا کرتے تھے کہ حضرت ابراہیم علیہ السلام اپنے دونوں صاحبزادوں حضرت اسمعیل اور حضرت اِحق علیہما السلام کو یہ پڑھ کر ذم کیا کرتے تھے۔
 ☆ اَعُوذُ بِكَلِمَاتِ اللّٰهِ النَّامَةِ مِنْ شَرِّ كُلِّ شَيْطَانٍ وَهَامَةٍ وَمِنْ كُلِّ عَيْنٍ لَّامَةٍ۔
 اللہ تعالیٰ کے کلماتِ نامہ کی پناہ لیتا ہوں ہر شیطان اور زہریلی بلا کے شر سے اور ہر لگنے والی نظر بد کے شر سے۔

بچے کو نظر بد اور ہر طرح کی آفت و بلا، دکھ، بیماری سے محفوظ رکھنے کے لئے یہ تعویذ لکھ کر گلے میں ڈالیں۔

اللہ کے خلیل : ارشادِ باری ہے :

﴿وَمَنْ أَحْسَنُ دِينًا مِّمَّنْ أَسْلَمَ وَجْهَهُ لِلّٰهِ وَهُوَ مُحْسِنٌ وَاتَّبَعَ مَلَّةَ إِبْرَاهِيمَ حَنِيفًا ۚ وَاتَّخَذَ اللّٰهُ إِبْرَاهِيمَ خَلِيلًا﴾ (النساء/ ۱۲۵)

اور اس سے بہتر کس کا دین جس نے اپنا چہرہ (رخ) اللہ کے لئے جھکا دیا اور وہ نیکی والا ہے (جو سر تا پا اطاعت ہی اطاعت ہو، اس سے نیکی ہی نیکی صادر ہو، اُنی کا اس

سے ظہور نہ ہو، ہر طرف سے منہ موڑ کر جو اللہ تعالیٰ کی طرف مائل ہو) اور وہ ابراہیم (علیہ السلام) کے دین پر جو ہر باطل سے جدا تھا (اور وہ ملتِ ابراہیم کا اتباع کرے جس میں کبھی کا نام نہیں) اور اللہ نے ابراہیم (علیہ السلام) کو اپنا گہرا دوست بنایا۔

تفسیر اشرفی میں لکھا ہے کہ: 'کسی بھی دین کے واجب القبول، برحق اور بہتر ہونے کی ایک پہچان تو یہ ہے کہ وہ ایمان باللہ اور اعمالِ صالحہ پر مشتمل ہو، اور جب انسان کسی کو معبود مان لیتا ہے تو اُس کے آگے سر جھکا دیتا ہے..... سو جس نے اپنے جسم کے اعضاء میں سب سے اشرف اور اعلیٰ عضو کو اللہ کے سامنے جھکا دیا، وہ اللہ پر ایمان لانے والا ہے اور اللہ پر ایمان اسی وقت صحیح ہوگا جب اس کے رسولوں، اس کی کتابوں، اس کے فرشتوں اور اس کی فرمائی ہوئی تمام باتوں کو مان لیا جائے اور اس کے ارشادات پر سر تسلیم خم کر لیا جائے اور اللہ کے آگے سر جھکانا اسی وقت صحیح ہوگا جب غیر اللہ کے آگے سر نہ جھکایا جائے اور کسی غیر خدا کی پرستش نہ کی جائے۔

اس بیان نے پراگر دیکھا جائے تو اللہ تعالیٰ کے آگے سر جھکانے والوں کے مفہوم میں صرف مسلمان داخل ہیں..... المختصر..... یہ لفظ اختصار کے ساتھ اسلام کے تمام عقائد پر مشتمل ہے۔ اسی طرح لفظ 'محسن' اپنے اختصار کے ساتھ تمام اعمال کو بجالانے اور تمام بُرے کاموں سے اجتناب کو محیط ہے۔ تو جب صرف دین اسلام ہی تمام عقائد صحیحہ اور تمام اعمالِ صالحہ پر مشتمل ہے تو اس سے اچھا اور کون سا دین ہوگا۔ تو اب اسی دین کو قبول کرنا واجب ہوا۔ دین اسلام ہی دینِ برحق ہے۔ (تفسیر اشرفی) اے لوگو! خود سوچو کہ اس سے زیادہ اچھے دین والا کون ہوگا جس کے اعمال بھی اچھے ہوں، عقیدے بھی درست ہوں۔ اعمال تو اس طرح کہ وہ اپنے کو اُن کے سپرد کر دے، عقیدے اس طرح کہ وہ محسن ہو، دلی اخلاص رکھتا ہو اور دینِ ابراہیمی

یعنی اسلام کا پیروکار ہو۔ ہر بُرائی اور ہر بُرے سے دُور رہے۔ دین اسلام ہی دین ابراہیمی کے مطابق ہے۔ یہودیت و نصرانیت وغیرہ کو اس سے کوئی تعلق نہیں۔ دیکھ لو حج، خانہ کعبہ کی طرف نماز، حنظلہ، ڈاڑھی بڑھانا، مونچھ ناخن ترشوانا غرضکہ تمام ابراہیمی سنتیں صرف اسلام میں ہیں کسی اور دین میں نہیں۔ اب صرف مسلمان ہو کر ہی انسان دین ابراہیمی کی پیروی کر سکتا ہے۔

آیت مذکورہ میں اللہ تعالیٰ نے سیدنا ابراہیم علیہ السلام کی پیروی کی ترغیب دی کیونکہ وہ دین قیم اور صراطِ مستقیم پر کاربند تھے اور آپ نے ہر حکمِ الہی پر سر تسلیم خم فرمایا۔ اللہ تعالیٰ نے اس پر اُن کی مدح فرماتے ہوئے کہا: ﴿وَابْرَاهِيمَ الَّذِي وَفَّى﴾ (النجم/ ۳۷) اور ابراہیم (علیہ السلام) جو پورے احکام بجالایا۔

مفسرین نے کہا کہ سیدنا ابراہیم علیہ السلام کو جو بھی حکمِ الہی ہوا اسی کو بجالائے اور ایمان کے جملہ خصائل و شعبہ جات پر قائم و دائم رہے اور امرِ الہی کی بجا آوری کی خاطر چھوٹی چھوٹی مصلحتوں کو بھی نظر انداز نہیں فرماتے تھے نہ تو بڑے بڑے کام انہیں مشغول رکھتے تھے اور نہ ہی بڑی بڑی مصلحتیں اور مصروفیتیں چھوٹی چھوٹی باتوں کو فراموش کرنے دیتی تھیں۔

اسی لئے اللہ تعالیٰ نے آپ کو خلیل بنالیا اور خلۃ کا مطلب ہے انتہائی محبت۔ خلیل کا لفظ اس حبیب اور محب پر بولا جاتا ہے جس کے دل میں اپنے محبوب کی محبت یوں بس جائے کہ کسی غیر کی محبت کی گنجائش تک نہ رہے۔ خلۃ اس محبت کو کہتے ہیں جو نفس میں رچ جائے جیسے کسی شاعر نے کہا ہے: اے محبوب! جہاں جہاں میری رُوح ہے تیرا عشق وہاں سا گیا ہے اسی وجہ سے تو خلیل کو خلیل کہا جاتا ہے۔

خیال رکھو کہ ملتِ ابراہیمی ہمارے ہاں بڑی مقبول ہے کیوں نہ ہو کہ یہ ملتِ ابراہیمی ہے۔ ابراہیم علیہ السلام کو اللہ تعالیٰ نے اپنا خلیل بنایا ہوا ہے۔ خلیل بھی اللہ

کو پیارے اور خلیل کا دین بھی اللہ کو پیارا، لہذا جو اس پیارے کے پیارے دین کا پیرو ہوگا وہ بھی اللہ تعالیٰ کو پیارا ہوگا۔ بڑوں سے نسبت، چھوٹوں کو بڑا کر دیتی ہے۔ آپ زحرم تمام پانیوں سے افضل۔ صفا مروہ پہاڑ تمام پہاڑوں سے بہتر۔ مکہ معظمہ تمام شہروں سے بڑھ کر کیونکہ انہیں بزرگوں کے دم یا قدم سے نسبت ہے تو جو گنہگار مسلمان ہمارے مقبول بندے کا ہو جائے وہ مقبول ہوگا۔

دین کی عظمت، دین والے نبی کی عظمت سے معلوم ہوتی ہے لہذا دین و ملت کی عزت و کھانے کے لئے اس دین کے پیغمبر کی عزت و محبوبیت ظاہر کرنی چاہیے۔ دیکھو رب تعالیٰ نے یہاں ملت ابراہیمی کی اتباع کا حکم دیا تو ساتھ ہی ابراہیم علیہ السلام کے فضائل ارشاد فرمائے کہ ﴿وَاتَّخَذَ اللَّهُ إِبْرَاهِيمَ خَلِيلًا﴾۔

خَلَّتْ اللہ تعالیٰ کی بڑی نعمت ہے جو خصوصیت سے حضرت ابراہیم علیہ السلام کو عطا ہوئی اور آپ کا لقب خلیل اللہ ہوا۔

آج اگر اسلام کی عزت و عظمت ظاہر کرنا ہے تو حضور محمد مصطفیٰ ﷺ کی شان و عظمت کے خطبے پڑھو مگر افسوس کہ اس زمانہ کے بعض مسلم نمائندین نے حضور ﷺ کی شان گھٹانے کو تو حید سمجھا۔ اللہ تعالیٰ سمجھ دے۔

حبیب کبریا، حضور خاتم الانبیاء، سید المرسلین محمد رسول اللہ ﷺ نے اس سے بھی اعلیٰ مقام و مرتبہ پایا ہے۔

صاحب روح المعانی لکھتے ہیں کہ محبت کا جو مقام محبوب رب العالمین ﷺ کو عطا فرمایا گیا ہے وہ اتنا بلند ہے کہ حضرت خلیل کا طائر آرزو بھی وہاں پر نہیں مار سکتا۔ (روح المعانی)

حضرت عبداللہ بن مسعود رضی اللہ عنہ سے روایت ہے کہ حضور ﷺ نے فرمایا: اے لوگو! اللہ تعالیٰ نے مجھے بھی اپنا خلیل ویسے ہی بنالیا ہے جیسے حضرت ابراہیم علیہ السلام

کو بنایا تھا۔ (صحیحین)

اے لوگو ! اگر روئے زمین پر میں کسی کو خلیل بناتا تو ابوبکر (رضی اللہ عنہ) کو خلیل بناتا لیکن تمہارا صاحب (یعنی رسول اللہ ﷺ) اللہ کا خلیل ہے۔

حضرت عمرو بن میمون رضی اللہ عنہ سے روایت ہے کہ جب حضرت معاذ بن جبل رضی اللہ عنہ بن تشریف لائے، آپ نے نماز فجر پڑھائی، اس میں قرأت کی تو یہ آیت بھی تلاوت کی:

﴿وَاتَّخَذَ اللَّهُ إِبْرَاهِيمَ خَلِيلًا﴾

اور اللہ نے ابراہیم (علیہ السلام) کو اپنا گہرا دوست بنایا۔

لوگوں میں سے ایک شخص نے کھڑے ہو کر کہا، بیشک ابراہیم علیہ السلام کی والدہ کی آنکھیں ٹھنڈی ہو گئیں۔

حضرت عبداللہ بن عباس رضی اللہ عنہما فرماتے ہیں ایک مرتبہ صحابہ کرام بیٹھے حضور نبی کریم ﷺ کا انتظار کر رہے تھے۔ حضور ﷺ تشریف لائے، ملاحظہ فرمایا کہ صحابہ آپس میں گفتگو کر رہے ہیں۔ آپ نے بھی گفتگو سنا شروع کر دی۔ کسی نے کہا، تعجب ہے ! اللہ تعالیٰ نے اپنی مخلوق میں سے کسی کو خلیل بنایا تو حضرت ابراہیم علیہ السلام کو خلیل منتخب فرمایا۔ دوسرے نے کہا، سبحان اللہ ! موسیٰ علیہ السلام کو شرف تمکلمی نصیب کیا۔ ایک نے کہا کہ عیسیٰ علیہ السلام روح اللہ اور کلمۃ اللہ ہیں۔ ایک نے کہا کہ حضرت آدم علیہ السلام کو اللہ تعالیٰ نے جن لیا ہے۔ حضور نبی کریم ﷺ اُن کے پاس تشریف لے گئے، سلام کیا اور فرمایا کہ میرے اصحاب ! میں نے تمہارے کلام کو بھی سنا تھا اور تمہارے تجربات کو بھی ملاحظہ کر لیا۔ اس میں کوئی شک نہیں کہ حضرت ابراہیم علیہ السلام خلیل اللہ ہیں۔ اور یہ درست ہے حضرت موسیٰ علیہ السلام کلیم اللہ ہیں۔ یہ بھی درست ہے عیسیٰ علیہ السلام روح اللہ ہیں۔ یہ بھی درست ہے حضرت آدم علیہ السلام صفی اللہ ہیں۔ الا وانی حبیب اللہ سُن لو ! میں حبیب اللہ

ہوں اور مجھے اس پر فخر نہیں۔ سُن لو ! میں پہلا شفاعت کرنے والا ہوں اور سب سے پہلے میری ہی شفاعت قبول ہوگی اور مجھے اس پر فخر نہیں اور سب سے پہلے میں ہی جنت کے دروازے کو کھٹکھاؤں گا۔ اللہ تعالیٰ اس کو کھولے گا اور مجھے جنت میں داخل فرمائے گا اور میرے ساتھ مومن فقراء ہوں گے۔ میں بروز قیامت اولین و آخرین میں سب سے معزز ہوں گا اور کوئی فخر نہیں۔ (یعنی مجھے فخر نہیں کہ مجھے قیادت ملی بلکہ کائنات عالم کو فخر کرنا چاہیے کہ انہیں مجھ جیسا قائد مل گیا ہے)

حاکم علیہ الرحمہ نے اپنی مستدرک حضرت عبداللہ ابن عباس رضی اللہ عنہما سے روایت کیا ہے کہ حضور انور ﷺ نے ارشاد فرمایا کہ کیا تم حضرت ابراہیم علیہ السلام کے خلیل ہونے، حضرت موسیٰ علیہ السلام کے کلیم ہونے اور حضرت محمد ﷺ کے حبیب ہونے اور اللہ کے ویدار کرنے کا انکار کرتے ہو؟ صلوات اللہ وسلامہ علیہم اجمعین۔

اسحاق بن بشر رضی اللہ عنہ فرماتے ہیں کہ جب اللہ تعالیٰ نے حضرت ابراہیم علیہ السلام کو خلیل بنایا تو اُن کے دل میں خوف پیدا ہو گیا، خوف خداوندی سے اُن کا دل پھڑکتا تھا، پھڑکنے کی آوازیں سنائی دیتی تھیں جس طرح فضاؤں میں پرندے کے پھڑ پھڑانے کی آواز آتی ہے۔ (قصص الانبیاء)

مقام خلیل :

اللہ تبارک و تعالیٰ نے قرآن پاک میں بے شمار مقامات پر سیدنا ابراہیم علیہ السلام کی مدح سرائی کی ہے۔ (۳۵) مقامات پر سیدنا ابراہیم علیہ السلام کا ذکر خیر ہوا ان میں سے (۱۵) مرتبہ سورہ بقرہ میں ہے اور آپ پانچ اولوالعزم پیغمبروں میں سے ایک ہیں جن کے نام خصوصی طور پر احزاب و شورعی میں ذکر کئے گئے ہیں۔ ان دونوں صورتوں میں فرمان الہی یوں ہے :

﴿وَإِذْ أَخَذْنَا مِنَ النَّبِيِّينَ مِيثَاقَهُمْ وَمِنْكَ وَمِنْ نُوحٍ وَإِبْرَاهِيمَ وَمُوسَىٰ وَعِيسَىٰ ابْنِ مَرْيَمَ وَأَخَذْنَا مِنْهُمْ مِيثَاقًا غَلِيظًا﴾ (الاحزاب/ ۷)

اور اے محبوب (ﷺ) ! یاد کرو جب ہم نے نبیوں سے عہد (اقرار) لیا اور تم سے اور نوح اور ابراہیم اور موسیٰ اور عیسیٰ ابن مریم (علیہم السلام) سے بھی اور ہم نے اُن سے خوب پختہ عہد لیا۔

نکتہ : یہاں نبیوں سے عہد (اقرار) کا ذکر ہو رہا ہے کہ اور ہم نے تم سے اور نوح اور ابراہیم اور موسیٰ اور عیسیٰ ابن مریم (علیہم السلام) سے عہد لیا۔

آیت میں حضور نبی کریم ﷺ کا ذکر سب سے پہلے ہو رہا ہے پھر حضرت نوح، حضرت ابراہیم، حضرت موسیٰ اور حضرت عیسیٰ (علیہم السلام) کا حسب ترتیب زمانی ذکر ہو رہا ہے۔ اگر حضور نبی کریم ﷺ کی تخلیق سب سے آخر میں ہوتی تو ذکر کی ترتیب بھی سب سے آخر میں ہوتی۔..... المختصر..... حضور نبی کریم ﷺ کی تخلیق کے اعتبار سے سب سے اول ہیں اور بعثت کے لحاظ سے سب سے آخر۔

قال قتاده: ان النبی ﷺ قال كنت اول الانبياء في الخلق و آخرهم في البعث (قرطبي) قتادہ کہتے ہیں کہ حضور ﷺ نے ارشاد فرمایا کہ میری تخلیق تمام انبیاء سے پہلے ہوئی اور بعثت سب کے بعد انہ اول الخلق اجمع (قرطبی) یعنی حضور ﷺ کی پیدائش سب مخلوق سے پہلے ہوئی۔

حدیث پاک ہے كنت اول الناس في الخلق و آخرهم في البعث میں تخلیق کے اعتبار سے تمام انسانوں سے اول ہوں اور بعثت کے اعتبار سے آخر۔

(السراج المبرح شرح جامع صغیر)

قرآن کریم سیدنا ابراہیم علیہ السلام کی بعثت کو اسی مقصد سے عبارت ٹھہراتا ہے

جو مقصد حضرت نوح، حضرت موسیٰ، حضرت عیسیٰ (علیہم السلام) اور حتیٰ کہ حضور سید المرسلین ﷺ کی بعثت کا مقصد تھا اور اس مقصد کو قرآن حکیم 'اقامت دین' کا عنوان دیتا ہے۔ ارشادِ باری ہے:

﴿شَرَعَ لَكُمْ مِنَ الدِّينِ مَا وَصَّىٰ بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَىٰ وَعِيسَىٰ أَنْ أَقِيمُوا الدِّينَ وَلَا تَتَفَرَّقُوا فِيهِ﴾ (الشوریٰ/۱۳)

تمہارے لئے دین کی وہ راہ ڈالی جس کا حکم اُس نے نوح (علیہ السلام) کو دیا۔ اور جو ہم نے تمہاری طرف وحی کی۔ اور جس کا حکم ہم نے ابراہیم اور موسیٰ اور عیسیٰ (علیہم السلام) کو دیا کہ دین ٹھیک رکھو اور اس میں پھوٹ نہ ڈالو۔

انبیاء و رسل علیہم السلام کم و بیش ایک لاکھ چوبیس ہزار تشریف لائے لیکن اُن میں جلیل القدر جن کے پیرو کثیر تعداد میں ہوئے چار ہیں :

(۱) سید الانس والجن حضرت محمد مصطفیٰ ﷺ

(۲) حضرت ابراہیم خلیل اللہ علیہ السلام

(۳) حضرت موسیٰ کلیم اللہ علیہ السلام

(۴) حضرت عیسیٰ روح اللہ علیہ السلام۔

حضور سید المرسلین رحمۃ اللہ للعالمین خاتم النبیین محمد رسول اللہ ﷺ کے بعد مخلوق میں افضل ترین سیدنا ابراہیم خلیل اللہ علیہ السلام ہی ہیں۔ حضور نبی کریم ﷺ نے شبِ معراج میں دیکھا کہ سیدنا ابراہیم علیہ السلام ساتویں آسمان پر بیت المعمور کے ساتھ ٹیک لگائے بیٹھے ہیں۔ وہ بیت المعمور جس میں روزانہ ستر ہزار ملائکہ داخل ہوتے ہیں جو فرشتہ ایک مرتبہ داخل ہو گیا تا قیامت دوبارہ اس کی باری نہیں آتی۔

شریک ابن نمیر رضی اللہ عنہ حضرت انس رضی اللہ عنہ سے روایت کرتے ہیں کہ سیدنا ابراہیم علیہ السلام چھٹے آسمان پر اور حضرت موسیٰ علیہ السلام ساتویں آسمان پر تھے۔

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا:
بے شک کریم ابن کریم ابن کریم یوسف بن یعقوب بن اسحاق بن ابراہیم
علیہ السلام ہیں۔

حضرت موسیٰ علیہ السلام پر حضرت ابراہیم علیہ السلام کے افضل ہونے پر آقا
علیہ الصلوٰۃ والسلام کا وہ فرمان عالیشان بھی دلالت کرتا ہے کہ میں نے اپنی تیسری دعا
اس دن کے لیے مخصوص کر رکھی ہے جس دن ساری مخلوق حتیٰ کہ حضرت ابراہیم
علیہ السلام بھی میری طرف راغب ہوں گے۔

یہی وہ مقام محمود ہے جس کی خبر سرور کائنات علیہ الصلوٰۃ والسلام نے بایں الفاظ دی ہے
انا سید ولد آدم یوم القیامہ ولا فخر میں بروز حشر اولاد آدم کا سردار ہوں گا
اور کوئی فخر نہیں۔ پھر آپ (ﷺ) نے فرمایا کہ لوگ حضرت آدم علیہ السلام سے
شفاعت طلب کریں گے پھر حضرت نوح علیہ السلام پھر حضرت ابراہیم علیہ السلام پھر
حضرت موسیٰ علیہ السلام پھر حضرت عیسیٰ علیہ السلام سے لیکن جملہ انبیاء کرام اس سے
معذوری کا اظہار فرمائیں گے حتیٰ کہ مقام محمود پر فائز رسالت مآب ﷺ کی بارگاہ
بے کس پناہ میں آئیں گے۔ حضور شفیق المذنبین فرماتے ہیں انا لہا انا لہا ہاں میں
ہی شفاعت فرمانے والا ہوں۔

حضرت ابو ہریرہ رضی اللہ عنہ سے مروی ہے کہ حضور اکرم ﷺ سے عرض کیا گیا
من اکرم الناس لوگوں میں سے سب سے زیادہ معزز کون ہے؟ فرمایا: لوگوں میں
سے جو سب سے زیادہ متقی و پرہیزگار ہے۔ عرض کی گئی، نہیں: ہم نے اس حوالے
سے عرض نہیں کی۔ حضور ﷺ نے فرمایا کہ یوسف اللہ کے نبی بنی اللہ بن نبی
اللہ بن خلیل اللہ علیہ السلام۔ عرض کیا گیا، ہم اس حوالے سے بھی سوال نہیں کرتے۔
فرمایا: تم قبائل عرب کے حوالے سے مجھ سے پوچھتے ہو۔ سو! جو زمانہ جاہلیت میں

بہتر لوگ تھے وہ زمانہ اسلام میں بھی بہتر ہیں بشرطیکہ جب وہ سمجھدار ہو جائیں گے۔
(بخاری شریف)

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: کریم ابن کریم بن کریم بن کریم یوسف بن یعقوب بن اسحاق بن ابراہیم علیہ السلام ہیں۔
(احمد)

حضرت عبداللہ بن عمر رضی اللہ عنہما فرماتے ہیں کہ حضور نبی کریم ﷺ نے ارشاد فرمایا کہ کریم بن کریم بن کریم بن کریم یوسف بن یعقوب بن اسحاق بن ابراہیم علیہ السلام ہیں۔ (بخاری)

حضرت عبداللہ بن عباس رضی اللہ عنہما فرماتے ہیں کہ حضور نبی کریم ﷺ نے فرمایا: قیامت کے دن لوگ ننگے پاؤں اور برہنہ جسم اٹھائیں جائیں گے سب سے پہلے جنہیں لباس پہنایا جائے گا وہ حضرت ابراہیم علیہ السلام ہوں گے پھر آپ (ﷺ) نے یہ آیت تلاوت فرمائی: ﴿كَمَا بَدَأْنَا أَوَّلَ خَلْقٍ نُعِيدُهُ﴾ (الانبیاء/ ۱۰۴) جیسے پہلے اسے بنایا تھا ویسے ہی پھر کر دیں گے۔ (صحیحین من ابن عباس رضی اللہ عنہما)

سیدنا ابراہیم علیہ السلام کے لئے یہ معین فضیلت حضور سید المرسلین ﷺ پر افضل ہونے کے لئے کافی نہیں، کیونکہ حضور اکرم ﷺ کے بے شمار خصائص ہیں ان میں سے ایک مقام محمود بھی ہے جس پر اڈلین و آخرین سب رشک کننا ہوں گے۔ حضرت انس بن مالک رضی اللہ عنہ فرماتے ہیں کہ کسی شخص نے حضور نبی کریم ﷺ کو یاخید البدیۃ (مخلوق میں سے بہتر) کہا تو آپ (ﷺ) نے فرمایا: وہ ابراہیم علیہ السلام ہیں۔
(مسند امام احمد)

حضور نبی کریم ﷺ نے اپنے والد حضرت ابراہیم خلیل اللہ علیہ السلام کے لیے بطور عاجزی و انکساری یوں فرمایا کہ ذاک ابراہیم کہ بہتر مخلوق حضرت ابراہیم علیہ السلام ہے اور ایک روایت میں ہے کہ حضور اکرم ﷺ نے فرمایا کہ مجھے انبیاء پر فضیلت نہ دو۔

ایک دوسری روایت میں ہے کہ مجھے موسیٰ علیہ السلام پر فضیلت نہ دو کیونکہ لوگ قیامت کے دن گرج دار آواز سے بے ہوش ہو جائیں گے۔ میں پہلا شخص ہوں کہ جسے ہوش و حواس ہوگا۔ میں نے موسیٰ علیہ السلام کو دیکھا کہ وہ عرش کا پایہ پکڑے ہوئے ہیں۔ انہیں افاقہ نصیب ہوا، یا کوہ طور کی بے ہوشی کے عوض اُن کی بے ہوشی زائل ہوگئی۔ یہ تمام باتیں حضور نبی کریم ﷺ کے فرمان عالیشان کے منافی نہیں ہیں جو کہ آپ سے تو اتر کے ساتھ منقول ہے انا سید ولد یوم القیامہ میں بروز حشر اولاد آدم کا سردار ہوں گا۔

ایسے ہی صحیح مسلم میں ابی بن کعب رضی اللہ عنہ سے مروی ہے کہ میں نے تیسری دعا اسی دن کے لیے مخصوص کر لی ہے جس دن جملہ مخلوق حتیٰ کہ حضرت ابراہیم علیہ السلام بھی مجھ پر رشک کناں ہوں گے۔

جب حضور اکرم نور مجسم محبوب کائنات ﷺ کے بعد اولوا العزم اور افضل الرسل حضرت ابراہیم علیہ السلام ہیں تب ہی تو ہر نمازی کو اپنی تشہد میں درود ابراہیمی پڑھنے کا حکم ہے۔

صحیحین میں حضرت کعب بن عجرہ رضی اللہ عنہ سے مروی ہے کہ ہم نے عرض کیا: یا رسول اللہ ﷺ! ہم نے سلام آپ کے حضور عرض کرنے کا طریقہ تو پہچان لیا آپ کے حضور درود کیسے پیش کریں؟ حضور ﷺ نے فرمایا: کہو

اَللّٰهُمَّ صَلِّ عَلٰی مُحَمَّدٍ وَعَلٰی اٰلِ مُحَمَّدٍ كَمَا صَلَّيْتَ عَلٰی اِبْرٰهِيْمَ وَعَلٰی اٰلِ اِبْرٰهِيْمَ اِنَّكَ حَمِيْدٌ مُّجِيْدٌ ۝
اَللّٰهُمَّ بَارِكْ عَلٰی مُحَمَّدٍ وَعَلٰی اٰلِ مُحَمَّدٍ كَمَا بَارَكْتَ عَلٰی اِبْرٰهِيْمَ وَعَلٰی اٰلِ اِبْرٰهِيْمَ اِنَّكَ حَمِيْدٌ مُّجِيْدٌ ۝

حبیب اللہ اور خلیل اللہ :

ارشاد باری تعالیٰ ہے ﴿تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ﴾
یہ رسول جن کو ہم نے ایک دوسرے پر فضیلت بخشی ہے (نفس نبوت میں تو سب انبیاء
کرام برابر ہیں مگر فضائل و مراتب کے لحاظ سے زمین و آسمان کا فرق ہے)
حضور ﷺ کے درجات کی بلندی کس قدر ہے یہ اُن کا خالق ہی جانتا ہے۔
حضور سید المرسلین ﷺ سے پہلے آنے والے انبیاء کا دائرہ نبوت وسیع نہ تھا بلکہ زمانی
و مکانی حدود کے اندر تھا مگر حضور نبی مکرم ﷺ اس شان کمال کے نبی و رسول ہیں کہ
جب تک کائنات اُفق پر آفتاب اپنی تابانیوں کے ساتھ روشنی بکھیرتا رہے گا اس وقت
تک نبوت محمدی کا پرچم لہراتا رہے گا۔

حضرت انس بن مالک رضی اللہ تعالیٰ عنہ سے روایت ہے کہ حضور نبی کریم ﷺ نے
اللہ رب العزت کے حضور عرض کیا کہ اے پروردگار ! مجھ سے پہلے جتنے بھی تو نے
انبیاء کرام بھیجے ہیں تو نے اُن سب کو عزت بخشی ہے۔ حضرت ابراہیم علیہ السلام کو
ابنِ خلیل بنایا، حضرت موسیٰ علیہ السلام کو ابنِ کلیم بنایا، حضرت داؤد علیہ السلام کے لئے
پہاڑ مسخر کر دیئے، حضرت عیسیٰ علیہ السلام نے مُردے زندہ کر دیئے، اے اللہ ! تو
نے میرے لئے کیا کیا؟ اللہ تعالیٰ نے فرمایا اے پیارے حبیب ! کیا میں نے
تجھے افضل چیز عطا نہیں فرمائی؟ جب میرا ذکر ہوگا تو وہاں تیرا بھی ذکر ہوگا اور میں
نے آپ کی اُمت کے سینوں کو انجیلیں بنا دیا ہے یعنی قرآن کے لئے محفوظ بنا دیا ہے
اور وہ قرآن کو زبانی پڑھے گی اور یہ شرف میں نے کسی اور اُمت کو نہیں دیا اور میں
نے تجھے عرش کے خزانوں میں ایک خزانہ عطا کیا یعنی لَاحَوْلَ وَلَا قُوَّةَ إِلَّا بِاللّٰهِ
العلیٰ العظیم نہیں طاقت گناہ سے بچنے کی اور نہیں طاقت نیکی کرنے کی مگر اللہ کی
مدد کے ساتھ۔ (تفسیر ابن کثیر)

قتادہ رضی اللہ عنہ سے روایت ہے کہ اللہ تبارک و تعالیٰ کا یہ فرمانا کہ میں نے آپ کا ذکر بلند کیا یعنی اللہ تعالیٰ نے آپ کا ذکر دُنیا و آخرت میں یوں بلند فرمایا کہ کوئی خطیب اور کوئی کلمہ پڑھنے والا ایسا نہیں مگر وہ بلند آواز سے پکارتا ہے:

اشهد ان لا اله الا الله واشهد ان محمد رسول الله (درمثور)

حضرت شیخ بائید بسطامی فرماتے ہیں :

عام مومنوں کے مقام کی انتہاء؛ ولیوں کے مقام کی ابتداء ہے۔
 ولیوں کے مقام کی انتہاء؛ شہیدوں کے مقام کی ابتداء ہے۔
 شہیدوں کے مقام کی انتہاء؛ صدیقیوں کے مقام کی ابتداء ہے۔
 صدیقیوں کے مقام کی انتہاء؛ نبیوں کے مقام کی ابتداء ہے۔
 نبیوں کے مقام کی انتہاء؛ رسولوں کے مقام کی ابتداء ہے۔
 رسولوں کے مقام کی انتہاء؛ اولعزم کے مقام کی ابتداء ہے۔
 اولو العزم کے مقام کی انتہاء؛ حضور سید المرسلین ﷺ کے مقام رفیع کی ابتداء ہے۔
 اور آپ (ﷺ) کے مقام رفیع کو کوئی انسان نہیں جان سکتا۔

حضور ﷺ فرماتے ہیں کہ ابراہیم خلیل اللہ ہیں، موسیٰ کلیم اللہ ہیں، عیسیٰ روح اللہ ہیں، آدم صغی اللہ ہیں۔ علیہم السلام۔ مگر ہم حبیب اللہ ہیں۔ ہم شفیع المذنبین ہیں۔ ہم ہی جنت کا دروازہ کھلوائیں گے، ہم اللہ تعالیٰ کے نزدیک سارے اولین و آخرین سے افضل ہیں۔ (ترمذی، درامی و مشکوٰۃ)

اس کی شرح مرقات میں ہے کہ خلیل مُرید ہیں حبیب مُراد، خلیل سالک ہے حبیب مجذوب، خلیل طالب، حبیب مطلوب، خلیل وہ جو رب کی رضا چاہے، حبیب وہ کہ رب تعالیٰ اُس کی رضا چاہے۔ ﴿وَلَسَوْفَ يُعْطِيكَ رَبُّكَ فَتَرْضَىٰ﴾ اور عنقریب آپ کا رب آپ کو اتنا عطا فرمائے گا کہ آپ راضی ہو جائیں گے۔۔

﴿فَلَنُؤَلِّتَنَّكَ قِبْلَةً تَرْضَاهَا﴾ - عنقریب ہم تجھے اس قبلہ کی طرف پھیر دیں گے جس سے تو راضی ہو جائے۔ خلیل وہ ہے جسے مغفرت کی امید ہو، حبیب وہ جس کی مغفرت درجہ یقینی میں ہو۔ ابراہیم علیہ السلام نے فرمایا والذی اطمع ان یغفر لی خطیئتی یوم الدین حبیب کے لئے فرمایا گیا ﴿لَيَغْفِرَ لَكَ اللَّهُ مَا تَقَدَّمَ مِنْ ذَنْبِكَ﴾ اس لئے فرمایا گیا کہ ابراہیم خلیل ہیں اور ہم حبیب۔ (مرقاۃ)

☆ قرآن کریم نے حضرت خلیل علیہ السلام سے تمنائے وصال نقل کی ہے۔
﴿إِنِّي ذَاهِبٌ إِلَىٰ رَبِّي سَيَهْدِينِ﴾ میں اپنے رب کی طرف جانے والا ہوں قریب ہے کہ وہ مجھے راہ دے۔ (العنکبوت/ ۹۹)
لیکن حبیب ﷺ کو خود بلا کر عطاءے دولت کی خبر دی۔

﴿سُبْحَنَ الَّذِي أَسْرَىٰ بِعَبْدِهِ﴾ پاکی ہے اُسے جو اپنے بندے کو راتوں رات لے گیا۔ (بنی اسرائیل)

الحاصل حضرت خلیل علیہ السلام تمنائے لقاء کا اظہار فرما رہے ہیں اور حبیب کو عطاءے لقاء کے لیے قریب کیا جا رہا ہے۔

☆ قرآن کریم نے حضرت خلیل علیہ السلام سے آرزوئے ہدایت نقل فرمائی ہے۔
﴿سَيَهْدِينِ﴾ قریب ہے کہ وہ مجھے راہ دے۔

لیکن اپنے حبیب ﷺ سے خود ارشاد ہوا۔

﴿وَيَهْدِيكَ صِرَاطًا مُسْتَقِيمًا﴾ اور تمہیں سیدھی راہ دکھا دے۔

الغرض ایک طرف آرزوئے ہدایت ہے اور دوسری طرف مژدہ ہدایت ہے۔
☆ قرآن کریم نے نبینا سیدنا ابراہیم خلیل اللہ علیہ السلام سے نقل فرمایا ہے۔
وہ بارگاہ الہی میں عرض کرتے ہیں :

﴿وَلَا تُخْزِنِي يَوْمَ يُبْعَثُونَ﴾ (اشعراء/۸۷) مجھے رُسوانہ کرنا جس دن لوگ اُٹھائے جائیں گے

لیکن اپنے حبیب ﷺ کے لیے خود ارشاد ہوا :

﴿يَوْمَ لَا يُخْزِي اللَّهُ النَّبِيَّ وَالَّذِينَ آمَنُوا مَعَهُ﴾ (احقاف/۸) جس دن خدا رُسوانہ کرے گا نبی اور اُس کے ساتھ والے مسلمانوں کو۔

الحمد للہ حضور ﷺ کے صدقے میں صحابہ بھی اس بشارت عظمیٰ سے مشرف ہوئے، الخضر حضرت خلیل علیہ السلام التجا کر رہے ہیں اور حبیب مژدہ سماعت فرما رہے ہیں۔ سیدنا ابراہیم خلیل اللہ علیہ السلام نے عرض کیا کہ اے باری تعالیٰ ! مجھے قیامت کے دن رُسوانہ کرنا۔ آپ کی طرف رُسوائی کا سوال ہی کیا ! آپ کے دامن سے کتنے رُسواؤں کو نجات ملے گی لیکن بندہ کو حق ہے کہ وہ جیسا چاہے سوال کرے۔ یہاں سیدنا ابراہیم خلیل اللہ علیہ السلام کی رُسوائی کا سوال نہیں، یہ تو سیدنا خلیل نے سوال کیا۔ میرے حبیب (ﷺ) کا انداز دیکھو۔ اللہ تعالیٰ فرماتا ہے کہ قیامت کے دن اللہ اپنے نبی کو رُسوانہ فرمائے گا۔ خلیل فرماتے ہیں، حبیب کو کچھ بولنے کی ضرورت نہیں۔ فیصلہ قدرت ہو چکا کہ تم کو اور تمہارے چاہنے والے جو امتی ہیں اُن کو بھی رُسوانہ فرمائے گا۔ معراج کا واقعہ ہے جو اسی کی مناسبت سے ہے جب بارگاہ رب العزت میں حضور ﷺ حاضر ہوئے اور حکم ہوا کہ اے حبیب (ﷺ) بتاؤ کیا تمہیں اس بات کا غم ہے کہ میں تمہیں آخری نبی بنایا۔ فرمایا: نہیں۔ کیا تمہیں یہ غم ہے کہ تمہاری امت کو آخری امت بنایا۔ فرمایا: نہیں۔ جاؤ آپ کی امت کو خبر دو کہ میں تمہیں آخر میں اس لئے بھیجا ہوں تاکہ ساری امتیں اُس کے سامنے رُسواء ہوں وہ کسی کے سامنے رُسوانہ ہو، اس کے بعد کوئی امت ہی نہ آئے گی۔ امتِ لوط کا ذکر آئے گا اور دوسری قوم بنے گی۔ قوم ہود کا ذکر آئے گا اور دوسری امت بنے گی

مگر تمہاری اُمت کے بعد کوئی اُمت آئے گی ہی نہیں جو ذکر کرے اور نصے۔ اللہ تعالیٰ کسی اُمت کے سامنے ہم کو رسوا کرانا نہیں چاہتا۔

اے ایمان والو ! اے عشق و محبت رکھنے والو ! جب یہ خدا تمہیں یہاں رسوا کرانا نہیں چاہتا، جب ساری اُمتیں جمع ہوں گی وہاں کیسے رسوا کرے گا۔

فرش والے تیری شوکت کا علو کیا جانے خسر و اعش پر اڑتا ہے پھر پرا تیرا ☆ قرآن کریم میں حضرت خلیل علیہ السلام کے لیے آیا ہے کہ فرشتے اُن کے معزز مہمان ہوئے۔

﴿هَلْ أَتَكَ حَدِيثَ ضَيْفِ إِبْرَاهِيمَ﴾ اے محبوب کیا تمہارے پاس ابراہیم کے معزز مہمانوں کی خبر آئی ﴿الْمُكْرَمِينَ﴾
(جودس یا بارہ فرشتے تھے)

لیکن اپنے حبیب ﷺ کے لیے فرمایا کہ فرشتے اُن کے لشکری و سپاہی بنے۔
(۱) ﴿وَأَيَّدَهُ بِجُنُودٍ لَّمْ تَرَوْهَا﴾ اور اُن فوجوں سے اُس کی مدد کی جو تم نے نہ دیکھی (یہ ملائکہ کی فوج تھی)۔

(ب) ﴿يُنْفِذُكُمْ رَبُّكُمْ بِخَمْسَةِ آلَافٍ﴾ تمہارا رب تمہاری مدد کو پانچ ہزار فرشتے نشان والے بھیجے گا۔

(ج) ﴿وَالْمَلَائِكَةُ بَعْدَ ذَلِكَ ظَهِيرٌ﴾ اور اُس کے بعد فرشتے مدد پر ہیں۔

اور یہ ظاہر ہے کہ افضل مہمان ہو یا مفضول لیکن میزبان پر اُس کی خاطر مدارات ضروری ہوتی ہے۔ میزبان اپنے مہمان کو خوش رکھنے کے لیے ہر طرح کی دل جوئی سے کام لیتا ہے، المختصر مہمان جب تک مہمان ہے اس کی حیثیت محکوم و مامور کی نہیں ہوتی اس کے برعکس سپاہی اپنے کمانڈر انچیف کا محکوم و مامور ہوتا ہے، سپاہی اپنے

سالار سے اپنی خاطر مدارات نہیں چاہتا بلکہ ہر وقت اپنے حاکم کے حکم کا منتظر اور اُس کے حکم کو بجالانے کے لیے تیار و کمر بستہ رہتا ہے۔

الفرض۔ حضرت خلیل علیہ السلام کی بارگاہ میں فرشتے مہمان بن کر گئے اور حبیب ﷺ کی بارگاہ میں محکوم بن کر آئے۔

☆ حضرت نوح اور حضرت خلیل علیہما السلام سے نقل فرمایا کہ انھوں نے اپنی اُمتوں کے لیے دُعائے مغفرت کی چنانچہ حضرت نوح علیہ السلام نے عرض کیا۔

﴿رَبِّ اغْفِرْ لِي وَلِوَالِدَيَّ وَلِمَنْ اٰمَ بِرَبِّ مِثْلِي﴾ اے میرے رب مجھے بخش دے اور
تَخَلَّ بِبَيْتِيْ مُؤْمِنًا وَلِلْمُؤْمِنِيْنَ میرے ماں باپ کو اور اُسے جو ایمان کے
وَالْمُؤْمِنَاتِ ساتھ میرے گھر میں ہے اور سب مسلمان
مردوں اور سب مسلمان عورتوں کو۔

اور حضرت خلیل علیہ السلام نے عرض کیا۔

﴿رَبَّنَا اغْفِرْ لِيْ وَلِوَالِدَيَّ﴾ اے ہمارے رب مجھے بخش دے اور
وَالْمُؤْمِنِيْنَ يَوْمَ يَقُوْمُ الْحِسَابُ میرے ماں باپ کو اور سب مسلمانوں کو
جس دن حساب قائم ہوگا۔

لیکن حبیب ﷺ کو خود حکم دیا کہ اپنی اُمت کی مغفرت مانگو۔

﴿وَاسْتَغْفِرْ لِذَنْبِكَ وَلِلْمُؤْمِنِيْنَ﴾ اے محبوب! اپنے دامنِ کرم سے
وابستہ عام گناہ گاروں اور اپنے نبیوں کا ر
ماننے والوں اور ماننے والیوں کے لیے
دُعائے مغفرت کرو۔

رب رحیم و کریم بغیر کسی دُعاے مغفرت کے بھی مغفرت فرما سکتا ہے لیکن اُس نے اپنے محبوب کو حکم دیا کہ اے محبوب تم دُعاے مغفرت کرو پھر میں مغفرت فرماؤں تاکہ تمام مغفرت پانے والے اس بات کا یقین کر لیں کہ وہ سب اپنی مغفرت میں تیرے لبوں کی حرکت کے محتاج ہیں۔

یہ تو ظاہر ہی ہے کہ جو بغیر کسی حکم الہی کے خود ہی سے دُعاے مغفرت فرمانے والے ہیں وہ اجابت و قبولیت کے منتظر ہوں گے لیکن وہ جسے خود حکم الہی مل رہا ہے کہ وہ دُعاے مغفرت کرے تو یقیناً قبولیت و اجابت خود اُس کی دُعا کی منتظر ہوگی۔

حضرت خلیل علیہ السلام کے لیے آیا ہے کہ انھوں نے مستقبل کے آنے والوں میں اپنا ذکر جمیل باقی رہنے کی دُعا کی۔

﴿وَأَجْعَلْ لِّى لِسَانَ صِدْقٍ فِى الْآخِرِينَ﴾ (الشعرا/۸۲)

لیکن حبیب ﷺ کے لیے خود ارشاد فرمایا بغیر کسی طلب و دُعا کے۔

﴿وَرَفَعْنَا لَكَ ذِكْرَكَ﴾ اور ہم نے تمہارے لیے تمہارا ذکر بلند کیا۔

بلکہ اُس سے بھی ارفع و اعلیٰ مژدہ ملا۔

﴿عَسَىٰ أَنْ يَبْعَثَكَ رَبُّكَ مَقَامًا

مَحْمُودًا﴾ (بنی اسرائیل/۷۹)

یقیناً فائز فرمائے گا آپ کو آپ کا رب مقام

محمود پر۔ (تعریف کے مقام میں)

حضور کی حمد و ثنا کا شور ہر زبان سے

جوش زن ہوگا۔

☆ حضرت خلیل علیہ السلام کے قصہ میں فرمایا گیا ہے کہ انھوں نے قوم لوط سے رفع عذاب میں بڑی جدوجہد کی اور عرض و معروض پیش کرنے میں بڑا مبالغہ فرمایا۔ چنانچہ ارشاد ہے۔

﴿يُجَادِلُنَا فِي قَوْمِ لُوطٍ﴾
 قوم لوط کے بارے میں جھگڑنے لگا۔
 مگر اُن کو حکم ہوا۔

﴿يَا اِنْرَاهِيْمُ اَعْرِضْ عَنْ هٰذَا﴾
 اے ابراہیم اس خیال میں نہ پڑو۔
 حضرت ابراہیم علیہ السلام نے عرض پیش کی۔

﴿اِنَّ فِيْهَا لُوطًا﴾
 اس بستی میں لوط جو ہے۔
 جواب ملا۔

﴿نَحْنُ اَعْلَمُ بِمَنْ فِيْهَا﴾
 ہمیں خوب معلوم ہے جو وہاں ہے۔
 لیکن اپنے حبیب ﷺ سے ارشاد ہوتا ہے۔

﴿مَا كَانَ اللّٰهُ لِيُعَذِّبَهُمْ وَاَنْتَ فِيْهِمْ﴾
 اللہ اُن کافروں پر بھی عذاب نہ
 کرے گا جب تک اے رحمت
 عالم تو اُن میں تشریف فرما ہے۔
 (الانفال/۳۲)

☆ حضرت خلیل سے نقل فرمایا ہے۔

﴿رَبَّنَا وَتَقَبَّلْ دُعَاؤَ﴾
 الہی میری دعا قبول فرما۔

لیکن حبیب ﷺ اور اُن کے طفیلیوں کو ارشاد ہوا۔

﴿قَالَ رَبُّكُمْ الذُّعُوْنٰی اَسْتَجِبْ لَكُمْ﴾
 تمہارا رب فرماتا ہے مجھ سے دعا مانگو میں
 قبول کروں گا۔

دیکھا آپ نے حضرت خلیل علیہ السلام 'اجابت دعا' کے منتظر ہیں اور
 'اجابت الہی' دعاے حبیب اور دعاے وابستگان دامن حبیب کی منتظر ہے۔ المختصر۔

مقامِ خلیل اور ہے اور مقامِ حبیب اور۔

اللہ تبارک و تعالیٰ نے اپنے حبیب (ﷺ) کو بے شمار فضائل و محاسن ایسے عطا فرمائے کہ جن کی عظمت و رفعت تک کسی کا وہم و گمان بھی نہیں پہنچ سکتا۔ حسن و کمال، جاہ و جلال، ملک و مال، جو و نوال، غرض ہر ایک کمال ان کو بخش دیا۔ پھر لطف یہ کہ ہر کمال میں انھیں بے مثل و بے مثال بنا کر بھیجا۔ وہ سید المرسلین بھی ہیں اور رحمۃ للعالمین بھی۔ وہ مدثر و مزمل بھی ہیں اور طویلین بھی، وہ بشیر و نذیر بھی ہیں اور سراج منیر بھی۔

اُن کی ہر ادا، اُن کی صورت و سیرت، اُن کی ذات و صفات، اُن کے جسم پاک کا رنگ و لہر، اور بدن اقدس کا بال بال سراپا کمال ہے۔ ان کا ہر کمال خدا کی قسم بے مثل و بے مثال ہے۔ نبی الرحمة ﷺ کی شان کیلئے کیا کہنا، روزِ ازل ہی میں اللہ تعالیٰ نے تمام انبیاء و مرسلین سے یہ عہد و پیمان لے لیا کہ تم سب تمام زندگی نبی آخر الزماں ﷺ کی تشریف آوری کا خطبہ پڑھتے رہنا۔ اور ان کی نصرت و رفاقت کے لئے ہر دم کمر بستہ رہنا۔ اور ان پر ایمان لا کر اپنے سینوں کو اُن کی محبت کا مدینہ بنائے رکھنا۔ چنانچہ قرآن مجید میں ارشاد فرمایا: ﴿وَإِذْ أَخَذَ اللَّهُ مِيثَاقَ النَّبِيِّينَ لَمَّا أْتَيْتُكُمْ مِنْ كُنُوبٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ ۚ قَالَ أَأَقْرَضْتُمْ وَآخَذْتُمْ عَلَىٰ ذَٰلِكُمْ إِصْرِي ۚ قَالُوا أَقْرَضْنَا ۚ قَالَ فَاشْهَدُوا ۚ وَأَنَا مَعَكُمْ مِنَ الشَّاهِدِينَ ۝﴾ (ال عمران/ ۸۱) اور یاد کرو جب لیا اللہ تعالیٰ نے انبیاء سے پختہ وعدہ کہ قسم ہے تمہیں اُس کی جو عطا کروں میں تم کو کتاب اور حکمت سے پھر تشریف لائے تمہارے پاس وہ رسول جو تصدیق کرنے والا ہو اُن (کتابوں) کی جو تمہارے پاس ہیں تو تم ضرور ضرور ایمان لانا اُس پر اور ضرور ضرور مدد کرنا اُس کی (اُس کے بعد) فرمایا، کیا تم نے اقرار کر لیا اور اٹھایا تم

نے اُس پر میرا بھاری ذمہ؟ سب نے عرض کی، ہم نے اقرار کیا (اللہ تعالیٰ نے) فرمایا تو گواہ رہنا اور میں (بھی) تمہارے ساتھ گواہوں میں سے ہوں۔ اللہ تعالیٰ نے تمام نبیوں سے یہ عہد لے لیا کہ جب میرا آخری پیغمبر، شفیع محشر ﷺ جلوہ گر ہو تو تم سب کے سب اُن پر ایمان لانا اور اُن کی حمایت و نصرت کرنا۔ یہی وجہ ہے کہ حضرت آدم علیہ السلام سے لے کر حضرت عیسیٰ علیہ السلام تک تمام انبیاء و مرسلین اپنے زمانے میں نبی آخر الزماں ﷺ کی تشریف آوری کا خطبہ پڑھتے رہے اور اُن کی مدح و ثناء کے گیت گاتے رہے۔ حفظ جان دھری نے کیا خوب کہا ہے:

خلیل اللہ نے جس کے لئے حق سے دعائیں کیں ذبح اللہ نے وقتِ ذبح جس کی التجائیں کیں جو بن کر روشنی پھر دیدہ یکتوب میں آیا جسے یوسف نے اپنے حُسن کے نیرنگ میں پایا وہ جس کی یاد میں داؤد نے غمِ سرائی کی وہ جس کے نام پر شاہِ سلیمان نے گدائی کی دل بچکی میں ارماں رہ گئے جس کی زیارت کے لبِ عیسیٰ پہ آئے وعظ جس کی شانِ رحمت کے غرض ہر نبی و رسول اُن کی مدح ثنا کا خطیب، اُن کی عظمت کا نقیب رہا، ہر پیغمبر اُن کی اُلفت و محبت سے خوش نصیب رہا۔۔۔ کوئی کچھ نہیں جانتا اور کچھ نہیں بتا سکتا کہ وہ کھلتا اور ہنستا ہوا پھول کتنا عجیب رنگ اور کیسی انوکھی خوشبو رکھتا ہے کہ چمن رسالت کا ہر ہر پرند اُس کی آرزو اور تمنا میں چھپ چھپ رہا ہے اور اُس کی اُلفت و محبت کا دم بھر رہا ہے۔

سب سے انوکھے سب سے نرالے میرے نبی کی بات نہ پوچھو
رمِ جہم رمِ جہم بر سے رحمت اُن کی گلی کی بات نہ پوچھو (قمیس)

حضور نبی کریم ﷺ کی شانِ بے مثالی کا کیا کہنا، ایک مرتبہ حضرت جبریل امین علیہ السلام، سلطانِ کونین کے دربار پر عظمت میں حاضر ہوئے تو حضور ﷺ نے دریافت فرمایا کہ اے جبریل! آپ نے تو پوری دنیا کی سیر کی، تمام پیغمبروں کا دربار دیکھا، ہر نبی و رسول کے جمال کا دیدار کیا، بڑے بڑے سلاطین حُسن و جمال کی

شانِ جمال دیکھی، یہ تو بتائیے کہ میرا مثل و مثال بھی کہیں آپ کی نظروں سے کبھی گزرا؟ اس وقت حضرت جبرئیل امین علیہ السلام نے عرض کیا کہ یا رسول اللہ! میں نے طبقاتِ زمین کو الٹ پلٹ کر دیکھا، مشرق و مغرب کا کونہ کونہ اور شمال و جنوب کا گوشہ گوشہ دیکھا، بڑے بڑے حُسن و جمال والوں کی شانِ جمالی کے جلوے دیکھے مگر حضور آپ کے مرتبہ کا نہیں پایا۔

صحابی رسول حضرت حسان بن ثابت رضی اللہ تعالیٰ عنہ نے اسی مضمون کو کہتے انوکھے اور دلکش انداز میں نظم فرمایا ہے وہ ارشاد فرماتے ہیں:

وَأَجْمَلُ مِنْكَ لَمْ تَرَ قَطُّ عَيْنِي وَأَكْمَلُ مِنْكَ لَمْ تَلِدِ النَّسْلُ
خُلِقْتُ مُبَيَّنَّةً مِنْ كُلِّ عَنِيْبٍ كَأَنَّكَ قَدْ خُلِقْتَ كَمَا تَشَاءُ

یعنی اے حُسن و جمال کے تاجدار! احمد مختار! آپ سے بڑھ کر کوئی حُسن و جمال والا میری آنکھ نے کبھی نہیں دیکھا، آپ سے بڑا صاحبِ کمال تمام جہاں کی عورتوں کی آغوش میں کبھی کوئی نہیں پیدا ہوا۔ خالقِ حُسن و جمال نے آپ کو ہر عیب سے بری اور پاک پیدا فرمایا ہے گویا آپ جس طرح چاہتے تھے خلاقِ عالم نے آپ کی تخلیق فرمائی۔

درحقیقت بڑے بڑے بادشاہانِ زبان و قلم بھی آپ کی شانِ جمالی و بے مثالی کی منظر کشی نہیں کر سکے۔ حضرت بلبل شیراز سعدی علیہ الرحمہ نے میدانِ نعت میں طبع آزمائی کی تو یہ کہہ کے خاموش ہو گئے

يَا صَاحِبَ الْجَمَالِ وَيَا سَيِّدَةَ الْبَشَرِ مِنْ وَجْهِكَ الْفُئِيدُ لَقَدْ نُورَ الْقَمَرِ
لَا يَنْكَرُ الْغَنَاءُ كَمَا كَانَ حَقُّهُ بَعْدَ أَنْ خُذَا بِزَرْغِ تَوْنِي قَصَهُ مَخْتَصِرِ

یعنی اے حُسن و جمال کے مالک! اور اے نوعِ انسانی کے سردار! آپ کے روئے مُنیر سے چاند بھی نور کی بھیک مانگتا ہے اور بلاشبہ چاند کو بھی آپ ہی کے نور سے روشنی ملی ہے ورنہ چاند کی حقیقت ہی کیا ہے؟ اور نورِ جمالِ محمدی سے چاند کو کیا نسبت؟

چاند سے تشبیہ دینا یہ بھی کیا انصاف ہے چاند میں تو داغ ہیں اور اُن کا چہرہ صاف ہے
 لَا يُنْكِرُ الْفَنَاءَ كَمَا كَانَتْ حَقُّهُ بعد از خُدا بزرگ تو قی قصہ مختصر
 یعنی آپ کی مدح و ثنا کا حق تو ممکن ہی نہیں ہے۔ بس مختصر بات یہ ہے کہ
 خُدا کے بعد سب سے زیادہ عزت و عظمت والے بزرگی اور تقدس والے اعزاز
 و اکرام والے یا رسول اللہ ﷺ آپ ہی ہیں۔

حضرت بوصیری رحمۃ اللہ علیہ نے قصیدہ بردہ شریف میں فرمایا:

دع ما ادعته النصاری فی نبیہم

والحکم بما شئت مدحاً فیہ واحتکم

یعنی اے مسلمان! تو اپنے نبی کے بارے میں وہ بات تو مت کہنا جو نصاریٰ نے اپنے
 نبی کے بارے میں کہی۔ باقی اس کے سوا تو اپنے نبی کی مدح و ثناء میں جو کچھ بھی
 چاہے کبہ ڈال اور نہایت عزم اور یقین کامل کے ساتھ کہتا چلا جا۔ مطلب یہ ہے کہ
 نصاریٰ نے اپنے نبی حضرت عیسیٰ علیہ السلام کو خُدا کا بیٹا کہا۔ مسلمان کے لئے
 ہرگز ہرگز یہ جائز نہیں ہے کہ وہ اپنے نبی کو خُدا یا خُدا کا بیٹا کہے، لیکن اس کے سوا بڑی
 سے بڑی تعریف و توصیف اور اونچی سے اونچی مدح و ثناء جو کچھ کر سکتا ہے وہ سب
 کچھ اپنے نبی ﷺ کی شان میں بے دھڑک کر سکتا ہے۔ انھیں خلیفۃ اللہ الاعظم کہو،
 مالکِ رقاب الامم کہو، ساقیِ کوثر، شافعِ محشر، مالکِ کونین، سلطانِ دارین، قاسمِ نعمت،
 مختارِ جنت، جو کچھ بھی کہا جائے سب جائز و درست ہے۔ بلکہ اُن کے درجات رفیعہ
 و مراتبِ جلیلہ کے لحاظ سے یہ سب کچھ کم ہی ہے۔

در حقیقت سچی بات تو یہ ہے کہ حضور نبی کریم ﷺ کی مدح و ثنا کسی بشر سے کما حقہ
 ممکن ہی نہیں ہے اور یہ حق البتین رکھیے کہ رحمۃ اللعالمین کی مدح و ثنا سوائے رب
 العالمین کے کوئی کر ہی نہیں سکتا۔ بڑے بڑے عارفین و بزرگانِ دین نے نعت میں

خن گسٹری اور طبع آزمائی کی لیکن اپنے عجز و قصور کا اعتراف کرتے ہوئے قلم رکھ دیا اور دم بخود ہو گئے۔ سلطنت شاعری کے مسلم الثبوت بادشاہ حضرت جامی علیہ الرحمہ جو عشق رسول کی ایسی بلند منزل پر ہیں کہ اس منزل رفیع کا نظارہ کرنے میں بڑے بڑے صاحبان رفعت کے سروں سے ٹوپیاں گر پڑتی ہیں۔ بارگاہ رسول کی پر عظمت جناب میں مدح و ثنا کا ہدیہ پیش کرنے کے لئے ہمت کی تو اتنا کہہ کر خاموش ہو گئے کہ ہزار بار بشویم دین ز مشک و گلاب ہنوز نام تو گفتن کمال بے ادبی است یعنی میں اگر ہزاروں مرتبہ مشک و گلاب سے گلّیاں کر کے اپنا منہ صاف کر لوں پھر بھی میرا یہ منہ اس قابل نہیں ہو سکتا کہ تعریف تو گنجاً؟ میں ایک مرتبہ حضور ﷺ کا نام مبارک بھی اپنی زبان پر لاسکوں۔ اسی طرح ایک دوسرے عاشق رسول نے کتنے والہانہ انداز میں عرض کیا ہے کہ :

مَا اِنْ مَدَحْتُ مُحَمَّدًا بِمَقَالَتِي لَكِنْ مَدَحْتُ مَقَالَتِي بِمُحَمَّدٍ

یعنی میں نے بہت کچھ حضور سرور عالم ﷺ کی مدح سرائی اور تعریف و توصیف میں لکھا اور کہا، لیکن میرا یہ اعتقاد و یقین ہے کہ میں نے اپنے ان کلمات سے حضور ﷺ کی ذرہ برابر بھی نہ مدح کی ہے نہ کر سکتا ہوں بلکہ میرا مقصد تو صرف یہ ہے کہ حضور ﷺ کا نام نامی واسم گرامی لے لے کر میں اپنے کلام کو اس قابل بنا لوں کہ وہ لائق تعریف و تحسین بن جائے۔ مظہر امام اعظم اعلیٰ حضرت فاضل بریلوی فرماتے ہیں :

اے رضا خود صاحب قرآن ہے مداح حضور

تجھ سے کب ممکن ہے پھر مدحت رسول اللہ کی

گل خن کے لاکھ کھل جائیں مرے اشعار میں نعت احمد کے بناباغ خن ویران ہے (فتیں)
اللہ تعالیٰ فرماتا ہے اے نبی ﷺ ہم نے آپ کو بھیجا ہے یعنی آپ مخلوق کی طرف ہمارا عزیز ہدیہ ہیں اور جو شخص کہ شاہی ہدیہ کی قدر نہ کرے وہ یقیناً بادشاہ کے

عتاب میں آتا ہے۔ نیز آپ پہلے ہی سے ہماری بارگاہ میں حاضر تھے آپ کی تکمیل کر کے اور نبوت کا تاج آپ کے سر پر رکھ کر بھیجا، اب جو آپ میں عیب نکالے وہ درحقیقت ہم میں عیب نکالتا ہے کیونکہ سند یافتہ شاگرد میں عیب نکالنا درحقیقت سند دینے والے کا انکار ہے۔ ہم نے تمام مخلوق کو پیدا کیا ہے تم کو بھیجا ہے یعنی دیگر لوگ اپنا کام کرنے اپنی ذمہ داری پر دنیا میں گئے اور تم ہمارا کام کرنے ہماری ذمہ داری پر گئے۔ ہم نے آپ کو بہ تقاضائے حکمت، صداقت و حقانیت دے کر دلائل و معجزات سے مضبوط کر کے، سچا دین اور قرآن عطا فرما کر بھیجا۔

حضور ﷺ کی تشریف آوری بندوں کے لئے اللہ تعالیٰ کا تحفہ ہے۔ تمام نعمت الہیہ میں یہ نعمت سب سے افضل ہے۔ وہ چیز بھیجی جاتی ہے جو پہلے سے اپنے پاس ہو، معلوم ہوا کہ حضور ﷺ دنیا میں تشریف آوری سے قبل اپنے رب کے حضور بارگاہ خاص میں رہے۔ کس قدر حاضر رہے؟ اس کے متعلق ایک روایت تفسیر روح البیان میں ہے کہ ایک بار حضور ﷺ نے حضرت جبرئیل امین علیہ السلام سے دریافت فرمایا کہ تمہاری عمر کس قدر ہے؟ عرض کیا کہ یہ تو میں نہیں بتا سکتا، ہاں اتنا جانتا ہوں کہ ایک تار استر ہزار سال کے بعد پھٹتا تھا، وہ تار میں نے ۷۲ ہزار مرتبہ دیکھا ہے۔ ارشاد فرمایا وہ ستارہ ہم ہی تھے۔۔۔ جو ذات، بارگاہ خاص میں اس قدر حاضر ہو، اُس کے مراتب کا کیا پوچھنا؟ تل بھی بھول کے پاس صرف ایک رات رہ کر بس جاتے ہیں اور بھول کی سی خوشبو حاصل کر لیتے ہیں تو حضور نبی کریم ﷺ کیوں نہ صفات الہیہ سے موصوف ہو جائیں؟ شیخ محقق عبدالحق محدث دہلوی رحمۃ اللہ علیہ نے مدارج کے خطبہ میں فرمایا کہ حضور ﷺ، اللہ تعالیٰ کے صفات سے موصوف ہیں۔

تذکرہ اولادِ سیدنا ابراہیم علیہ السلام :

سیدنا ابراہیم علیہ السلام کے ہاں سب سے پہلے حضرت باجرہ رضی اللہ عنہا قطیہ مصریہ کے لطن سے حضرت اسماعیل ذبیح اللہ علیہ السلام پیدا ہوئے۔ پھر تیرہ سال بعد آپ کی بیوی (جو آپ کے چچا کی بیٹی تھی) حضرت سارہ رضی اللہ عنہا سے حضرت اسحاق علیہ السلام پیدا ہوئے۔ پھر آپ نے یقطن کنعانیہ کی بیٹی قطور سے شادی کی۔ اُن سے سیدنا ابراہیم علیہ السلام کے چھ بچے پیدا ہوئے۔ مدین، زمران، سرج، یقشان، نشق اور چھٹے کا نام معروف نہیں ہے۔ پھر اس کے بعد سیدنا ابراہیم علیہ السلام نے تھون بنت امین سے شادی فرمائی اور اُن سے پانچ بچے پیدا ہوئے۔ کیسان، سورج، امیم، لوطان، نانس۔ علامہ سہیلی علیہ الرحمہ نے اپنی کتاب التعلیف والاعلام میں انہیں ذکر کیا ہے۔ (قصص الانبیاء)

حضرت اسماعیل ذبیح اللہ علیہ السلام کی عمر :

حضرت اسماعیل علیہ السلام کی عمر ایک سو چھتیس (۱۳۶) سال ہوئی، آپ اپنی والدہ ماجدہ حضرت باجرہ رضی اللہ عنہا دونوں خانہ کعبہ میں (میزاب رحمت کے نیچے) احاطہ حطیم میں مدفون ہیں۔ (سیرت رسول پاک بروایت ابن اسحاق)

لطائف دیوبند: غازی ملت علامہ سید محمد ہاشمی اشرفی کی معرکہ الاراء تصنیف یہ حقیقت ہے کہ عوام آج کل زیادہ تر ہر لطف باتوں کے سننے کے عادی ہیں۔ خشک اور سیدھے سادے انداز میں کتنی ہی سچی بات پیش کی جائے سننے اور پڑھنے کے زوادر ہی نہیں ہوتے۔ اس لئے حضرت غازی ملت نے اس کتاب کو نہایت ہی ہر لطف پیرائے میں تالیف فرما کر بھولے بھالے مسلمانوں کو وقت کے ایک عظیم فتنے سے آگاہ کرنے کا فرض ادا کیا ہے۔ یہ بات حوالوں کی زنجیر میں جکڑی ہوئی اور انصاف و جمیدگی کے ساتھ پیش کی گئی ہے اور فیصلہ ناظرین کے اوپر چھوڑ دیا گیا ہے۔ کتاب کے مطالعہ کے بعد آپ اس نتیجہ پر پہنچیں گے کہ دیوبند کجیہ کے خلاف میں لپٹا ہوا ایک پراسرار مضم غائب ہے۔

قربانی اور الہدیت

احکام قربانی و عید الاضحیٰ

نام نہاد الہدیت (غیر مقلدین) : (Ahle-Hadith (Ghair Muqalladeen)

نام نہاد الہدیت ایک شہرت پسند اور ریاکار فرقہ ہے جو ہر قسم کی خامیوں اور نقائص کے باوجود اپنے لئے قرآن و حدیث کے علم اور ان پر عامل ہونے کا دعویدار ہے۔ مسلمانوں کی صفوں میں موجود گمراہ فرقوں میں نام نہاد الہدیت (غیر مقلدین) ایک نہایت ہی پُر فتن، بد عقیدہ، دہشت گرد و دہشت ناک اور بدعتی فرقہ ہے۔ یہ فرقہ، اہل قرآن کی طرح فقہ اور تقلید کا منکر ہے اور اتباع سنت کا مدعی۔

ہندو پاک میں ان کے بہت سے مدارس، مراکز اور مساجد (مسجد محمدی - الہدیت) قائم ہیں جن کی کثیر تعداد کو حکومت سعودی عرب مدد فراہم کرتی ہے۔

یہ لوگ خود کو الہدیت اور عامل بالحدیث کہہ کر پس پردہ اپنا مشن پورا کرنے میں مصروف ہیں۔ غیر مقلدین خود کو الہدیت کہہ کر مسلم عوام کے دینی جذبات کا استحصال اور قرآن و سنت کے ساتھ بھیاں کھینچتے ہیں۔

یہ فرقہ اتباع حدیث کا دعویٰ رکھتا ہے اور درحقیقت وہ لوگ اتباع حدیث سے کنارے ہیں۔ یہ لوگ محض الفاظ حدیث کی نقل پر اکتفاء کرتے ہیں اور حدیث شریف کی فہم اور اس کے معانی و مفاہیم میں غور و غوص کی طرف توجہ نہیں کرتے، ان لوگوں کا گمان ہے کہ محض الفاظ کا نقل کر لینا ہی کافی ہے حالانکہ یہ خیال حقیقت سے دور ہے کیونکہ حدیث سے مقصود تو حدیث کی فہم اور اس کے معانی میں غور و فکر کرنا ہے نہ کہ صرف الفاظ حدیث کی نقل پر اکتفاء کرنا۔ یہ لوگ اپنی غفلتوں میں بھٹکتے پھر رہے ہیں

نام نہاد اہلحدیث کو اُن کے مزاج و عقیدہ کے خلاف کوئی حدیث شریف دکھائی دے تو ضعیف یا موضوع یا باطل قرار دیتے ہوئے احادیث کا انکار کر دیتے ہیں۔ ائمہ مجتہدین، محدثین اُمت اور اسلاف صالحین سے مروی معتبر و مستند ہزار ہا احادیث کو ضعیف، موضوع، من گھڑت اور باطل قرار دیتے ہیں لہذا یہی اولین درجہ کے 'مکرمین حدیث' ہیں۔

- یہ ایک نوپید، غیر مانوس فرقہ شاذہ ہے۔
- یہ فرقہ تمام (۷۲) گمراہ فرقوں کا ملغوبہ ہے۔
- یہ فرقہ اپنے آپ کو اہل حدیث بتاتا ہے جب کہ تمام مسلمان اُسے غیر مقلد و ہابی اور لامذہب کہتے ہیں۔
- یہ فرقہ اپنے ماسوائی سارے مسلمانوں کو مخالف سنت و شریعت سمجھتا ہے۔
- یہ فرقہ اتباع سنت کے دعویٰ میں جھوٹا ہے کیونکہ سلف و خلف کے بیان معمول بہ حدیثوں کو بھی بلاوجہ رد کر دیتا ہے۔
- آثار صحابہ اس فرقہ کے نزدیک قانون کی طاقت سے عاری بے نورا قوال ہیں۔
- یہ فرقہ اجماعی مسائل کی بھی پرواہ نہیں کرتا۔
- یہ فرقہ سلف صالحین اور احادیث مرفوعہ وغیرہ سے ثابت قرآنی تفسیروں کے مقابلہ میں اپنی من مانی تفسیروں کو ترجیح دیتا ہے۔
- بس رفع یدین، قراءت خلف امام، آئین الجہر..... وغیرہ مختلف فیہ حدیثوں پر عمل تک اہل حدیث ہے آداب و سنن اور اخلاقی نبوی سے متعلق احادیث سے اُسے کوئی سروکار نہیں۔

- یہ فرقہ ائمہ مجتہدین اور اولیاء اللہ کی شان میں بے ادبی و گستاخی کرتا ہے۔
- یہ فرقہ اپنے علاوہ دیگر تمام طبقات مسلمہ کو بدعتی، مشرک اور کافر سمجھتا ہے۔

حالانکہ یہ بذات خود بدعتی ہیں۔ یہ اپنے آپ کو ابجدیٹ کہتے ہیں۔ حضور نبی کریم ﷺ کے زمانے میں کوئی بھی اپنے کو ابجدیٹ نہیں کہا کرتا تھا اُس دور میں صرف اہل اسلام تھے اب بتائیں کہ اُن کی بدعت کہاں گئی؟

نام نہاد ابجدیٹ غیر مقلدین کی حالت یہ ہے کہ جاہل سے جاہل غیر مقلد اپنے کو مجتہد مطلق سمجھ کر بڑے بڑے علماء، صوفیاء، ائمہ دین سے الجھنے کی کوشش کرتا ہے۔ غیر مقلدیت شر و فساد، ہٹ دھرمی اور فریب کاری کی جنم داتا ہے۔ اسلام کے چشمہ صافی میں غیر مقلدیت کی کدورت و گندگی شامل کر دینے سے ذہن و گمان فاسد اور بدبودار ہو جاتے ہیں۔ اس لئے یہ فسادى اور فتنہ پرور لوگ ذہنی مریض بن کر مسلمانوں کو بلا جھجک اور بلا تکلف مشرک و بدعتی کہہ دیتے ہیں۔ جس طرح بعض لاشعور ماں باپ، دین سے غفلت اور جہالت کے سبب اپنی شریر اولاد کو ڈانٹتے ہوئے غصہ میں 'حرام زادہ'، 'سُور کی نسل'، 'ٹٹے کا بچہ' کہہ کر اپنے آپ کو آخری خری گالی دے دیتے ہیں، اور 'ماٹھی ملا' (مٹھی میں ملے..... مرجائے) کہہ کر اولاد کو سب سے خطرناک بدعتا کہہ دیتے ہیں، اس بات پر انہیں نہ ہی افسوس ہوتا ہے اور نہ ہی احساس ہوتا ہے، ان الفاظ کو بہت ہی ہلکے اور معمولی تصور کرتے ہیں۔ اسی طرح بد مذہب و بد عقیدہ افراد مسلمانوں کو پتلے پھرتے ہلکے اور معمولی الفاظ تصور کرتے ہوئے 'مشرک و بدعتی' کہہ دیتے ہیں۔ بدعت..... ضلالت و گمراہی کو کہتے ہیں اور بدعتی کا ٹھکانہ جہنم ہوتا ہے۔ مسلمان کو مشرک و بدعتی کہنے کا صاف مطلب یہی ہے کہ مسلمان کو بُت پرست، دین کی بنیادوں کو ڈھانے والا، گمراہ اور جہنمی کہا جائے۔ یرقان کے مریض کو ہر چیز اصفر (زرد) نظر آتی ہے اور بد عقیدہ مقلد و غیر مقلد وہابی کو مسلمانوں کے سارے اعمال و عبادات بدعت نظر آتے ہیں۔ صحیح العقیدہ سنی مسلمانوں بلخصوص صوفیائے کرام کو یہ بد بخت لوگ پجاریوں اور پارہیوں کے

براہر قرار دیتے ہیں..... اولیاء اللہ کے مزارات (درگاہوں) کو نام نہاد اہلحدیث (غیر مقلدین) مندروں اور گردواروں کے مثل قرار دیتے ہیں۔

احکام قربانی اور اہلحدیث :

نام نہاد اہلحدیث بیباک، بے لگام، بے ٹوک اور بے امام ہوتے ہیں اُن کی زبان کی زد سے ائمہ تو درکنار بہت سے حضرات صحابہ رضوان اللہ علیہم اجمعین بھی محفوظ نہیں ہیں۔ ائمہ و محدثین پر بھی انھیں اعتما د نہیں ہوتا، اسی لئے اُن کی روایات و اسناد کو ضعیف قرار دے کر رد کر دیتے ہیں..... لیکن..... یہ کہتے ہوئے کوئی عار محسوس نہیں کرتے:

’واضح رہے کہ احادیث کی تصحیح و تضعیف میں زیادہ تر اعتما دریکس الہد شین والحفاظ بخاری زماں علامہ دوراں امام محمد ناصر الدین البانی کے اقوال پر کیا گیا ہے‘
(قربانی کے احکام/۲ - مختار احمد - مکتب الدعوة و تعیہ الجالیات بالبحیل)

غیر مقلد کہنا یہ چاہتا ہے کہ احادیث کی صحت و ضعف کا معیار ناصر البانی ہے۔ اگر ناصر البانی کسی حدیث کو صحیح قرار دے دیں تو اہلحدیث بھی اُس کو صحیح حدیث مان لیں گے اور اگر ناصر البانی کسی حدیث کو ضعیف، موضوع اور باطل قرار دے دیں تو اہلحدیث بھی اُس حدیث کو ضعیف، موضوع اور باطل قرار دیں گے۔ (نوذ باللہ من ذلک)
کیا یہ ناصر البانی کی تقلید نہیں ہے؟ کیا یہ ناصر البانی کو درجہ نبوت پر پہنچانا نہیں ہے؟

یوم عرفہ کا روزہ : ذوالحجہ کی ۹/ تاریخ جسے یوم عرفہ (یوم حج) کہتے ہیں اس دن تمام حجاج میدان عرفات میں وقوف کرتے ہیں۔ یوم عرفہ کا روزہ دو سال کے گناہوں کو مٹا دیتا ہے۔ ابو قتادہ رضی اللہ عنہ سے روایت ہے کہ رسول اللہ ﷺ سے

عرفہ کے دن روزہ کے بارے میں سوال کیا گیا تو آپ نے فرمایا: ایک سال پہلے اور ایک سال بعد کے (صغیرہ) گناہوں کو مٹا دیتا ہے۔ (صحیح مسلم)

دُنیا کا کوئی بھی ملک ہو (اسٹریلیا، ہندوستان، امریکا) وہاں کے اعتبار سے عرفہ ۹/ ذوالحجہ کو کہا جائے گا خواہ سعودی عرب میں ۶ یا ۷ یا ۸ ذوالحجہ ہو۔

نام نہاد اہلحدیث کہتے ہیں کہ عرفہ میں تاریخ کا اعتبار نہیں بلکہ دن کا لحاظ رکھا جائے:

”عرفہ کا صوم رکھنے میں تاریخ کا نہیں بلکہ دن کا اعتبار ہوگا یعنی جس دن عرفہ ہوگا اسی دن صوم رکھا جائے گا خواہ وہ کوئی بھی تاریخ ہو اس لحاظ سے برصغیر والوں کو اپنے اپنے یہاں کے کیلنڈر کے مطابق ذی الحجہ کی نو (۹) تاریخ کی بجائے عرفہ کے دن جس دن کہ حجاج کرام عرفہ میں وقوف کرتے ہیں صوم رکھنا چاہیے جو ہمارے یہاں کی تاریخ کے حساب سے ذی الحجہ کی آٹھ تاریخ ہوتی ہے“ (قربانی کے احکام/۶ - مختار احمد - مکتب الدعوة و تعویۃ الجالیات بالبحیل)

غیر مقلدین فہم و فراست اور بصیرت سے محروم ہوتے ہیں۔ مقلدین کو تفقہ فی الدین اپنے اپنے امام کے فیض سے حاصل ہوتا ہے۔ غیر مقلدین کی جغرافیائی معلومات کا دائرہ بھی بہت محدود ہوتا ہے۔ وہ اپنے کونئیں میں بیٹھ کر ہی سوچتے ہیں۔

صوم عاشورہ ہو یا صوم عرفہ ہر جس ملک میں رہ رہے ہیں وہاں کی تاریخ کا اعتبار ہوگا۔ غیر مقلدین صرف ہندوستان کی حد تک ہی سوچ رہے ہیں کہ جس دن سعودی عرب میں ۹/ ذی الحجہ ہوگی اُس دن ہندوستان میں ۸/ ذی الحجہ ہوگی۔ عموماً دو دن کا بھی فرق ہوتا ہے یعنی ۷/ ذی الحجہ بھی ہو سکتی ہے۔ ممکن ہو اُس دن امریکہ اور اسٹریلیا میں (۶) ذی الحجہ ہو لیسیاء میں کبھی ۱۰/ ذی الحجہ بھی ہوتی ہے۔ ۱۰/ ذی الحجہ (یوم النحر - عید الاضحیٰ) کو روزہ حرام ہوتا ہے۔

وقت کے اعتبار سے سعودی عرب کے مقابلے میں ہندوستان ڈھائی گھنٹے اور
 ہنگہ دلش تین گھنٹے آگے ہے۔ اسٹریلیا میں جب سورج غروب ہوتا ہے اس وقت
 سعودی عرب میں سورج طلوع ہوتا ہے اور جب سعودی عرب میں سورج غروب
 ہوتا ہے اُس وقت امریکہ میں سویرا ہوتا ہے یعنی دُنیا میں کہیں دن ہوتا ہے تو کہیں
 رات ہوتی ہے اور کہیں سویرا ہوتا ہے اور کہیں دوپہر ہوتی ہے۔ اب بتائیں
 کونسا ملک کس اعتبار سے عرفہ کا روزہ رکھے؟

یوم عرفہ (جس دن کہ حجاج کرام عرفہ میں وقوف کرتے ہیں) ملحوظ رکھ کر اگر
 ہندوستانی روزہ رکھیں تو ڈھائی گھنٹے پہلے ہی افطار ہو جائے گا، ہنگہ دیشیوں کا تین
 گھنٹے پہلے افطار ہو جائے گا، لندن میں آٹھ گھنٹے پہلے اور کینڈا میں دس گھنٹے پہلے
 افطار ہو جائے گا۔ اسٹریلیا اور امریکہ بلکہ آدھی دُنیا میں رات ہوگی۔ روزہ تو
 دن میں رکھا جاتا ہے، وقت کی مطابقت ممکن ہی نہیں ہوگی۔

میری رائے یہ ہے کہ چونکہ ۷ - ۸ - ۹ ذوالحجہ کو حجاج کرام مکہ معظمہ، منی
 اور عرفات میں ہوتے ہیں اور یہ سارے ایام بہت ہی فضیلت اور بڑی شان و عظمت
 والے ہیں ان دنوں میں روزہ رکھنا بہت ہی زیادہ اجر و ثواب کا باعث ہے اس لئے
 ان دنوں میں روزہ رکھ لیا جائے اور راتیں اذکار و عبادات میں گذاریں۔ ان شاء
 اللہ عرفہ کے روزہ کی فضیلت ضرور مل جائے گی اور اس سے محرومی کا احتمال نہیں رہے
 گا اور ایک سے زائد روزے رکھنا نہ ممنوع ہے اور نہ ہی وہ ضائع ہوں گے کیونکہ عشرہ
 ذوالحجہ کے روزوں کی بھی فضیلت ثابت ہے اور اس سے ثواب بھی مل جائے گا۔

عید کے دن معافہ (گلے ملنا) :

خوشیوں کے موقع پر معافہ (گلے ملنا) ساری دُنیا کے انسانوں کی فطرت ہے۔ سفر سے واپسی پر معافہ کیا جاتا ہے، فوز و کامیابی کے بعد معافہ کیا جاتا ہے، اظہارِ مسرت کے لئے معافہ کیا جاتا ہے، عیدوں کے موقع پر معافہ کیا جاتا ہے۔

معافہ حضور نبی کریم ﷺ سے ثابت ہے۔ مشکوٰۃ کتاب الادب، باب المصافحہ والمعاہدہ میں لکھا ہے کہ حضور نبی کریم ﷺ نے حضرت زید ابن حارثہ رضی اللہ عنہ سے معافہ فرمایا۔ حدیث کی روش بتاتی ہے کہ یہ معافہ خوشی کا تھا اور عید کا دن بھی خوشی کا دن ہے اس لئے اظہارِ خوشی میں معافہ کرتے ہیں۔

نام نہاد اہلحدیث، مسلمانوں کے درمیان خلوص و محبت کو بھی پسند نہیں کرتے اس لئے وہ معافہ کو بھی بدعت (ضلالت و گمراہی) قرار دیتے ہیں۔

’ (عید کے دن ملاقات پر) معافہ کرنے کی کوئی دلیل نہیں ہے بلکہ وہ بدعت ہے اس سے احتراز کیا جائے‘
(قربانی کے احکام/ ۲۰ - مختار احمد - مکتب الدعوة و توعیۃ الجالیات بالبحیل)

عید کے دن ملاقات پر (مسلمانوں کا خوشیوں سے آپس میں گلے ملنا) معافہ سے اخوت پیدا ہوتی ہے، اختلافات ختم ہوتے ہیں، فخر و غرور دور ہوتا ہے نفس کشی ہوتی ہے عاجزی و انکساری پیدا ہوتی ہے امن و شافی کا ماحول بنتا ہے۔ معافہ کو بدعت (ضلالت و گمراہی) کہنے کا صاف مطلب یہی ہے کہ جو مسلمان خوشیوں سے آپس میں گلے لگتے ہیں وہ سب جہنمی ہیں، یہ سزا انہیں معافہ کی وجہ سے دی جائے گی۔ (معاذ اللہ)

عیدین میں ایک خطبہ :

مذہب اہلحدیث میں عیدین میں ایک ہی خطبہ ہوتا ہے :

’واضح رہے کہ عیدین میں ایک ہی خطبہ ہے جمعہ کی طرح دو خطبے نہیں ہیں۔ جو علماء دو خطبہ کے قائل ہیں اُن کے پاس جمعہ پر قیاس کے علاوہ کوئی صحیح دلیل نہیں ہے۔‘
(قربانی کے احکام/ ۲۷ - مختار احمد - کتب الدعوة وتوعیۃ الجالیات بالجلیل)

عیدین اور جمعہ کے دوسرے خطبہ میں چونکہ خلفائے راشدین، عشرہ مبشرہ اور اہلبیت اطہار کا نام لیا جاتا ہے اس لئے نام نہاد اہلحدیث، دوسرے خطبہ کو ترک کرنا چاہتے ہیں۔ نام نہاد اہلحدیث غیر مقلدین کا مذہب یہ ہے کہ خطبہ جمعہ میں التزاماً خلفاء کرام کا نام لینا بدعت ہے۔ غیر مقلدین کو معلوم ہونا چاہیے کہ خطبہ میں خلفاء راشدین کا ذکر مبارک اہل سنت و جماعت کا شعار ہے۔ خطبہ میں خلفائے راشدین کا ذکر مبارک وہی شخص چھوڑ سکتا ہے جس کا دل مریض ہو اور باطن ضعیف۔ ابن ماجہ کی روایت میں عید الفطر اور عید الاضحیٰ کے دن دو خطبے کا ذکر ہے لیکن اس روایت کے بارے میں غیر مقلدین کے امام ناصر البانی کہتے ہیں :

’منکر سندا ومتناً والمحفوظ ان ذالك في خطبة الجمعة‘
(یعنی یہ روایت سنداً ومتناً دونوں لحاظ سے منکر ہے محفوظ یہ ہے کہ یہ خطبہ جمعہ سے متعلق ہے)
(قربانی کے احکام/ ۲۷ - مختار احمد - کتب الدعوة وتوعیۃ الجالیات بالجلیل)

مذہب اہلحدیث میں عید کے دن جمعہ کی نماز ترک کرنے کا اختیار :
نماز جمعہ ہر مسلمان عاقل بالغ شہرست، مقیم پر فرض ہے اور نماز عید واجب ہے۔

اگر جمعہ کے دن عید ہو جائے تو نماز جمعہ جو کہ فرض ہے ہرگز ساقط نہیں ہوگا۔ امام اور متقدمیوں سب کو نماز جمعہ ادا کرنا ہوگا۔ فرض کو ترک کرنا کسی کا اختیار ہی عمل نہیں ہے۔ مذہب اہلحدیث میں عید اگر جمعہ کے دن ہو تو جمعہ کی نماز ترک کرنے کی اجازت ہے :

<p>’اگر عید جمعہ کے دن پڑ جائے تو امام کے علاوہ صلاۃ عید ادا کرنے والوں کو جمعہ اور ظہر کی صلاۃ میں اختیار ہے‘ (قربانی کے احکام/ ۳۰ - مختار احمد - مکتب الدعوة وتوعیۃ الجالیات بالکھیل)</p>
<p>’صلاۃ جمعہ اور صلاۃ ظہر میں اختیار صرف متقدمیوں یعنی عوام الناس کو ہے جہاں تک امام کی بات ہے تو اس سے جمعہ ساقط نہیں ہوگا‘ (قربانی کے احکام/ ۳۰ - مختار احمد - مکتب الدعوة وتوعیۃ الجالیات بالکھیل)</p>

نام نہاد اہلحدیث (غیر مقلد) کہنا یہ چاہتا ہے کہ اگر عید جمعہ کے دن پڑ جائے تو چونکہ عید کی نماز خطبہ کے ساتھ پڑھی جا چکی ہے اس لئے اب (امام کے علاوہ) عام لوگوں کو اس بات کی اجازت ہے کہ وہ جمعہ کی بجائے گھر پر نماز ظہر ادا کرے، باجماعت نماز جمعہ ادا کرنے کی ضرورت نہیں ہے اپنے گھر پر نماز ظہر ادا کرے۔ امام سے جمعہ ساقط نہیں ہوگا..... عام مسلمان نماز ظہر ادا کر لیں تو جمعہ ساقط ہو جائے گا۔

مذہب اہلحدیث میں قربانی واجب نہیں ہے :

قربانی کی شریعت کی اصل کتاب و سنت اور اجماع امت ہے۔ ارشاد ربانی ہے:

﴿فَصَلِّ لِرَبِّكَ وَانْحَرْ﴾ اپنے رب کے لئے نماز پڑھے اور قربانی کیجئے۔

﴿قُلْ إِنْ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ﴾ (الانعام/ ۱۶۴) کہہ دو کہ بے شک میری نماز اور میری قربانیاں اور (زندگی اور موت کے معمولات) میرا جینا اور میرا مرنا (سب) اللہ تعالیٰ کے لئے ہے جو رب ہے سارے جہانوں کا۔

قربانی، اللہ تبارک و تعالیٰ کی عبادت اور اُس کے تقرب کا اہم ذریعہ ہے۔
 صاحب استطاعت پر قربانی واجب ہے۔ حج قرآن اور حج تمتع کرنے والے پر بھی
 قربانی واجب ہے۔

نام نہاد اہلحدیث قربانی کو کہیں سنت قرار دیتے ہیں اور کہیں مستحب بتاتے
 ہوئے قربانی کے وجوب کا انکار کرتے ہیں:

’اکثر علماء کے نزدیک قربانی سنت موكده ہے‘
 (قربانی کے احکام/۳۳ - مختار احمد - مکتب الدعوة وتوعیۃ الجالیات بالجیل)

’قربانی کے وجوب و استحباب کے بارے میں علماء کے یہاں اختلاف پایا
 جاتا ہے اکثر فقہاء و محدثین اور علماء کرام استحباب کے قائل ہیں‘
 (قربانی کے احکام/۳۴ - مختار احمد - مکتب الدعوة وتوعیۃ الجالیات بالجیل)۔

نام نہاد اہلحدیث کے یہاں ’اکثر فقہاء و محدثین اور علماء کرام‘ سے صحابہ کرام،
 تابعین عظام، سلف صالحین، ائمہ مجتہدین و محدثین، علمائے متقدمین یا اجماع اُمت
 مُراد نہیں ہے بلکہ یہ غیر مقلدین ہوتے ہیں جن کے اقوال کو وہ حجت تسلیم کرتے ہیں :
 ابن تیمیہ، ابن قیم، ابن جوزی، قاضی شوکانی، ابن عبد الوہاب نجدی، عبد العزیز بن باز،
 عبدالحق بناری، نواب صدیق حسن خاں بھوپالی، عبد اللہ روپڑی، محمد بن صالح العثیمین،
 محمد بن صالح المنجد، نواب وحید الزماں، نور الحسن، نذیر حسین، ثناء اللہ امرتسری، ربیع احمد
 ندوی سلفی، شمس الحق عظیم آبادی، عبد الملک الکلب، عبید اللہ مبارکپوری، ابو عبد الرحمن
 شبیر، صفی الرحمن مبارکپوری، جو ناگدھی، حکیم فیض عالم، ناصر الدین البانی، یوسف
 القرضاوی، عبد اللہ غازی پوری، عبد الجلیل سامرودی، محمد صادق سیالکوٹی.....

‘قربانی سنت ہے واجب نہیں ہے‘ یہی اکثر اہل علم کا قول ہے، البتہ احناف نے جمہور علماء کی مخالفت کرتے ہوئے قربانی کو واجب قرار دیا ہے
(قربانی کے احکام/ ۴۸ - مختار احمد - مکتب الدعوة وتوعیۃ الجالیات بالبحیل)

حضور نبی کریم ﷺ فرماتے ہیں من ذبح قبل ان یصلی فلیعد مکانها
آخری ومن لم یذبح فلیذبح جو عید کی نماز پڑھنے سے پہلے ذبح کر دے وہ اس
کے بدلہ دوسری قربانی دے اور جس نے پہلے ذبح نہ کیا ہو اسے چاہیے کہ ذبح
کرے۔ (بخاری، مسلم)

اگر قربانی واجب نہ ہوتی تو دوبارہ ذبح کرنے کا حکم ہرگز نہیں دیا جاتا۔
حضور نبی کریم ﷺ کا ارشاد ہے کہ چار قسم کے جانور قربانی میں جائز نہیں ہیں:
(۱) کانا، جس کا کانا پین ظاہر ہو (۲) پیار جس کی بیماری ظاہر ہو (۳) لنگڑا، جس کا
لنگڑا پین ظاہر ہو (۴) بہت زیادہ ڈبلا پتلا، جس کے گودا نہ ہو۔ (نسائی، ابوداؤد، ترمذی)
حضور ﷺ کا یہ فرمانا ‘چار قسم کے جانور قربانی میں جائز نہیں ہیں‘ قربانی کے
وجوب پر دلالت کرتے ہیں، اس لئے کہ نفلی و تطوع کاموں میں یہ نہیں کہا جاتا ہے کہ
یہ جائز نہیں ہے۔ عیوب سے سلامتی کا خیال ان گردنوں (غلاموں) کے آ زاد کرنے
میں رکھا جاتا ہے جو واجب ہوتے ہیں، رہا تطوع و نفلی عمل تو اس میں عیب دار اور کانا
وغیرہ سے بھی اللہ کا تقرب حاصل کیا جاسکتا ہے یہی مثال قربانی کی بھی ہے کہ اگر
قربانی واجب نہ ہوتی تو ہر قسم کے جانور کی قربانی جائز ہوتی۔

حضور نبی کریم ﷺ کا فرمان: من کان له سعة ولم یضح فلا یقربن
مصلانا جو وسعت کے باوجود قربانی نہ کرے وہ ہمارے مصلی (عید گاہ) کے قریب
نہ آئے۔ (ابن ماجہ، مسند امام احمد، مستدرک حاکم)

اس حدیث سے بھی قربانی کا واجب ہونا ثابت ہوتا ہے۔

قربانی اور ضعیف روایات :

نام نہاد اہلحدیث چونکہ قربانی کے واجب ہونے کے منکر ہیں اور قربانی کو محض مستحب کا درجہ دیتے ہیں اس لئے وہ چاہتے ہیں کہ مسلمان قربانی کو مستحب کہہ کر ترک کرتے رہیں۔ مسلمانوں کے ذہنوں سے قربانی کی اہمیت کو ختم کرنے کے لئے قربانی کی فضیلت میں بیان کی جانے والی ساری حدیثوں کو نام نہاد اہلحدیث ضعیف، موضوع، من گھڑت اور باطل قرار دیتے ہیں حالانکہ اصول حدیث کے مطابق فضائل میں حدیث ضعیف بھی معتبر ہوگی :

’جب ذی الحجہ کا مہینہ آتا ہے تو برصغیر میں قربانی کی فضیلت میں بہت ساری حدیثیں بیان کی جاتی ہیں اہل قلم صفحات کے صفحات سیاہ کر دیتے ہیں اور خطباء و مقررین فضائل کے انبار لگا دیتے ہیں جب کہ محققین اہل علم و محدثین کے نزدیک قربانی کی فضیلت میں بیان کی جانے والی کوئی بھی حدیث معیار صحت پر پوری نہیں اُترتی‘

(قربانی کے احکام/ ۳۵ - مختار احمد - مکتب الدعوة و توعیۃ الجالیات بالبحیل)

منکرین حدیث کی جرأت دیکھئے کہ قربانی کی فضیلت میں بیان کی جانے والی ساری احادیث کو ضعیف، ناقابل حجت، من گھڑت قرار دے رہے ہیں گویا ساری احادیث کا انکار کیا جا رہا ہے۔

’قربانی کی فضیلت میں کوئی صحیح حدیث ثابت نہیں ہے لوگوں نے اس کی فضیلت میں عجیب و غریب روایتیں بیان کر رکھی ہیں جو صحیح نہیں ہیں، انہی روایتوں میں سے یہ بھی ہے کہ ’قربانی جنت کی سواری ہے‘
(قربانی کے احکام/ ۳۵ - مختار احمد - مکتب الدعوة وتوعیۃ الجالیات بالبحیل)

نام نہاد اہلحدیث، یہاں لوگوں سے مراد ائمہ مجتہدین و محدثین کرام لے رہے ہیں۔ اب کتب صحاح ستہ میں سے ترمذی شریف و ابن ماجہ شریف کی حدیث ملاحظہ فرمائیں:

’ام المؤمنین عائشہ صدیقہ رضی اللہ عنہا سے مروی ہے کہ رسول اللہ ﷺ نے فرمایا: انسان قربانی کے دن کوئی ایسا عمل نہیں کرتا جو اللہ کے نزدیک خون بہانے (قربانی) سے زیادہ محبوب ہو، قربانی کا جانور بروز قیامت اپنی سیٹوں، کھروں اور بالوں سمیت آئے گا اور خون زمین پر گرنے سے قبل ہی اللہ کے یہاں قبولیت کا درجہ حاصل کر لیتا ہے لہذا تم خوش دلی سے قربانی کرو‘ (سنن ترمذی، سنن ابن ماجہ)

ترمذی و ابن ماجہ کی اس حدیث شریف پر نام نہاد اہلحدیث کا تبصرہ دیکھئے:

’اس حدیث کی سند ضعیف و کمزور ہے‘
’اس حدیث کو ابن جوزی نے العلل المتناہیۃ میں اور ناصر البانی نے ضعیف ترمذی و ضعیف ابن ماجہ میں ذکر کیا ہے‘ (سلسلۃ الاحادیث الضعیفہ)
’یہ حدیث مصنف عبدالرزاق میں بھی ہے‘ (سند میں ایک راوی متروک ہے)
(قربانی کے احکام/ ۳۵ - مختار احمد - مکتب الدعوة وتوعیۃ الجالیات بالبحیل)

اب مسند احمد و ابن ماجہ کی یہ حدیث بھی ملاحظہ فرمائیں:

’زید بن ارقم رضی اللہ عنہ سے مروی ہے کہ صحابہ کرام نے رسول اللہ ﷺ سے سوال کیا: قربانی کیا ہے؟ آپ ﷺ نے فرمایا، تمہارے باپ ابراہیم (علیہ السلام) کی سُنّت ہے، صحابہ نے پوچھا، ہمیں اس میں کیا ملے گا؟ فرمایا: ہر بال کے بدلے ایک نیکی۔ لوگوں نے کہا، اے اللہ کے رسول ﷺ! اون (میں کتنا ثواب ہے؟) فرمایا: اون کے ہر بال میں ایک نیکی۔ (مسند احمد ابن ماجہ)

نام نہاد اہلحدیث کو یا تو اللہ تعالیٰ کی عطا اور شانِ مغفرت میں شک ہو رہا ہے یا قدرتِ الہی تسلیم کرنے میں تذبذب ہو رہا ہے یا فرمانِ رسالت ﷺ میں مبالغہ نظر آرہا ہے یا ائمہ و محدثین میں کذب و کھائی دے رہا ہے، ملاحظہ فرمائیے :

’یہ حدیث ہمارے یہاں بڑے زور و شور سے بیان کی جاتی ہے، بڑے بڑے علماء کرام کی زبانوں اور اُن کی کتابوں میں یہ حدیث سننے اور پڑھنے کو ملتی ہے حالانکہ یہ موضوع حدیث ہے‘
 ’ناصر البانی نے ضعیف ابن ماجہ میں ضعیف جداً، جب کہ سلسلہ ضعیفہ میں موضوع قرار دیا ہے‘
 (قربانی کے احکام/ ۳۸ - مختار احمد - مکتب الدعوة و توعیۃ الجالیات پانچیل)

نام نہاد اہلحدیث مسند احمد و ابن ماجہ کی حدیث کو محض اس لئے ضعیف اور موضوع قرار دے رہے ہیں کیونکہ اُن کے غیر مقلد امام ناصر البانی نے اس حدیث کو ضعیف و موضوع قرار دیا ہے۔ ناصر البانی کے کہنے پر فرمانِ نبوی ﷺ کو بھی وہ جھٹلا سکتے ہیں۔ بڑے بڑے علماء کرام سے مُراد ائمہ مجتہدین و محدثین کرام ہیں، گویا ائمہ مجتہدین و محدثین کرام کی روایات بھی نام نہاد اہلحدیث کے لئے ناقابلِ حجت ہیں۔

اللہ تبارک و تعالیٰ قادر مطلق ہے وہ اپنے فضل سے بہت آسان عمل پر بھی بھاری اجر عطا فرماتا ہے، کسی کو مجال اعتراض نہیں۔

حضور نبی کریم ﷺ نے فرمایا: دو کلمے زبان پر لکھے اور ترازو میں بھاری، رُحْمَن کو پیارے ہیں سبحان اللہ وبحمدہ، سبحان اللہ العظیم (مسلم بخاری) سبحان اللہ وبحمدہ، سبحان اللہ العظیم یہ دونوں کلمے پڑھنے میں زبان پر بہت آسان ہیں مگر کل قیامت میں اُن کا وزن بہت زیادہ ہوگا کیونکہ ہمارے کام سے اللہ تعالیٰ کا نام وزنی ہے پھر خوبی یہ کہ اللہ تعالیٰ کو یہ کلمات بڑے پیارے ہیں لہذا جو ان کلمات کا ورد کرے گا وہ بھی پیارا ہوگا اور اس کی زبان بھی پیاری ہوگی۔

یہ دو کلمے رب تعالیٰ کی دونوں قسم کی حمدوں کو غنی وجہ الکمال جامع ہے عیوب سے پاکی کا مکمل بیان سبحان اللہ میں ہے اور صفات کمالیہ سے موصوف ہونے کا کامل بیان وبحمدہ میں ہے اسی لئے یہ کلمات بہت جامع ہیں اور رب تعالیٰ کو پیارے ہیں۔ امام بخاری رضی اللہ عنہ نے اپنی کتاب صحیح بخاری کو ان ہی دو کلموں پر ختم فرمایا اور یہی حدیث کتاب کے ختم پر ذکر فرمائی ہے۔

نام نہاد اہلحدیث، اب مستدرک حاکم کی اس حدیث کو بھی ضعیف قرار دے رہے ہیں:

’ابوسعید الخدری رضی اللہ عنہ سے مروی ہے کہ حضور نبی کریم ﷺ نے سیدہ فاطمہ زہراء رضی اللہ عنہا سے فرمایا: چلو اپنی قربانی دیکھو جس کے خون کے پہلے قطرہ کے ساتھ ہی سابقہ گناہوں کی مغفرت ہو جاتی ہے۔ فاطمہ زہراء نے کہا: یا رسول اللہ ﷺ! کیا یہ ہم اہل بیت کے ساتھ خاص ہے یا تمام مسلمانوں کے لئے ہے؟ حضور نبی کریم ﷺ نے فرمایا: یہ تمام مسلمانوں کے لئے ہے‘ (مستدرک حاکم، مستدرک ابی یزید)

قربانی کی فضیلت میں بیان کردہ اس حدیث شریف پر نام نہاد اہلحدیث کا تبصرہ دیکھئے:

’یہ حدیث بھی ضعیف ہے اس کی سند میں دو ضعیف راوی ہیں‘
(قربانی کے احکام/ ۳۹ - مفتی راشد - مکتب الدعوة والتوعية الجالیات بالکبیل)

ضعیف حدیث، جھوٹی یا گڑھی ہوئی حدیث کو نہیں کہتے جیسا کہ نام نہاد اہلحدیث غیر مقلدین نے عوام کے ذہن نشین کرا دیا ہے بلکہ محدثین نے محض احتیاط کی بناء پر اس حدیث کا درجہ (حدیث صحیح اور حسن سے) کچھ کم رکھا ہے۔

(☆) ضعیف حدیث وہ ہے جس کا کوئی راوی متقی یا قوی الحافظ نہ ہو، راویان کا تسلسل نہ ہو (درمیان میں کوئی راوی چھوٹ گیا ہو)، احادیث مشہورہ کے خلاف ہو یعنی جو صفات حدیث صحیح میں معتبر تھیں اُن میں سے کوئی ایک صفت نہ ہو۔ ضعیف حدیث بھی فضائل میں معتبر ہے۔

اب سنن بیہقی کی یہ حدیث بھی ملاحظہ فرمائیں :

’حضرت علی مرتضیٰ رضی اللہ عنہ سے مروی ہے کہ حضور نبی کریم ﷺ نے سیدہ فاطمہ زہراء رضی اللہ عنہا سے فرمایا: اے فاطمہ! تم اپنی قربانی کو دیکھو جس کے پہلے قطرہ کے ساتھ ہر گناہ کی بخشش ہو جاتی ہے قیامت کے دن اسے گوشت اور خون سمیت ستر گنا زیادہ کر کے لایا جائے گا پھر تمہارے پلڑے میں رکھ دیا جائے گا‘ (سنن بیہقی)

غیر مقلدین کا تبصرہ دیکھئے :

’یہ موضوع حدیث ہے۔ اس جیسی حدیث مصنف عبدالرزاق میں امام زہری رحمۃ اللہ علیہ سے مرسل مروی ہے اس میں ایک راوی حد درجہ ضعیف ہے (قربانی کے احکام/۴۰ - مختار احمد - مکتب الدعوة وتوعیۃ الجالیات بالجیل)

جس روایت میں ایک فاسق راوی آجائے وہ روایت ضعیف یا موضوع ہے۔ ہمیں بتائیں کہ فاسق راوی کون ہے؟ ائمہ محدثین کے اصول کے خلاف کسی بھی حدیث کو ضعیف یا موضوع یا باطل قرار دینا ’احادیث‘ کا انکار کہلائے گا۔ ضعیف حدیث دو یا زیادہ سندوں سے روایت کی جائے اگرچہ وہ سب اسنادیں ضعیف ہوں (چند ضعیف روایتوں سے مروی ہو جائے) تو اب وہ ضعیف نہ رہی کسن بن گئی۔ اس سے احکام و فضائل سب کچھ ثابت ہو سکتے ہیں۔ کمزور متکمل کر مضبوط رسی بن جاتے ہیں تو کمزور اسنادیں متن حدیث کو قوی کیسے نہ کریں گی۔ اب طبرانی کی حدیث ملاحظہ فرمائیں:

’حسین بن علی رضی اللہ عنہما سے مروی ہے کہ حضور نبی کریم ﷺ نے فرمایا: جو خوش دلی اور اجر کی نیت سے قربانی کرتا ہے وہ اس کے لئے جہنم سے آڑ بن جاتی ہے‘ (المجم للطبرانی)

غیر مقلدین کا تبصرہ دیکھئے :

’یہ موضوع روایت ہے اس حدیث کو ناصر البانی نے موضوع قرار دیا ہے‘ ملاحظہ ہو: سلسلہ ضعیفہ (ج/۵۲۹)

(قربانی کے احکام/۴۰ - مختار احمد - مکتب الدعوة وتوعیۃ الجالیات بالجیل)

طبرانی اور سنن دارقطنی کی یہ حدیث بھی ملاحظہ فرمائیں :

’حضرت ابن عباس رضی اللہ عنہما سے مروی ہے کہ حضور نبی کریم ﷺ نے فرمایا: اللہ کے نزدیک بقرعید کے دن سب سے محبوب عمل جس میں پیسہ خرچ کیا جاتا ہے قربانی ہے‘ (طبرانی، دارقطنی)

غیر مقلدین کا تبصرہ دیکھئے :

’یہ بہت ہی ضعیف حدیث ہے اس حدیث کو ابن جوزی اپنی کتاب ’العلل المتناہیة‘ میں ذکر کرنے کے بعد فرماتے ہیں: یہ حدیث صحیح نہیں ہے۔ البانی نے اس حدیث کو سلسلہ ضعیفہ میں ضعیف جداً کہا ہے‘
(قربانی کے احکام/ ۳۱ - مختار احمد - مکتب الدعوة وتوعیة الجالیات بالجیل)

ابن جوزی اور ناصر البانی کے اقوال چونکہ غیر مقلدین کے لئے جہت ہیں اسی لئے ان پر اعتماد کرتے ہوئے ساری احادیث کو ضعیف، موضوع، من گھڑت اور باطل مانا جاتا ہے۔

حضرت ابن عباس رضی اللہ عنہما سے مروی یہ حدیث بھی ملاحظہ فرمائیں :

’حضرت ابن عباس رضی اللہ عنہما سے مروی ہے کہ حضور نبی کریم ﷺ نے عید الاضحیٰ کے دن فرمایا: آج کے دن ٹوٹے ہوئے رشتوں کے جوڑنے کے سوا قربانی سے بہتر کوئی عمل نہیں ہے‘ (طبرانی فی الکبیر)

غیر مقلدین کا تبصرہ دیکھئے :

’اس کی سند میں دو ضعیف راوی ہیں۔ ناصر البانی نے اس حدیث کو ضعیف قرار دیا ہے (سلسلہ ضعیفہ)‘
(قربانی کے احکام/ ۳۲ - مختار احمد - مکتب الدعوة وتوعیة الجالیات بالجیل)

مسند و یلمی کی اس حدیث کو ملاحظہ فرمائیں :

’حضرت ابو ہریرہ رضی اللہ عنہ سے مروی ہے کہ حضور نبی کریم ﷺ نے فرمایا: تم فریہ جانوروں کی قربانی کر دو وہ پل صراط پر تمہاری سواریاں ہیں‘ (مسند یلمی) غیر مقلدین کا تبصرہ دیکھئے :

’اس حدیث کا بھی ہمارے یہاں بڑا شور مچا دیتا ہے جب کہ یہ بہت ہی ضعیف حدیث ہے۔ البانی نے ضعیف الجامع (۹۲۴/ح) میں اس حدیث کو ضعیف قرار دیا ہے جب کہ سلسلۂ ضعیفہ میں ضعیف حد کہا ہے‘
(قربانی کے احکام/۴۲ - مختار احمد - مکتب الدعوة و توعیۃ الجالیات باللجیل)

تقلید کو شرک قرار دینے والے ناصر البانی کی تقلید کے نشہ میں بدست نظر آتے ہیں۔ ساری احادیث کی صحت و ضعف کا اعتبار ناصر البانی پر موقوف ہے۔ (معاذ اللہ)
اب قربانی کی فضیلت میں بیان کردہ ساری حدیثوں کو ضعیف قرار دیا جا رہا ہے:

’خلاصہ کلام یہ کہ قربانی کی فضیلت میں بیان کی جانے والی ساری حدیثیں ضعیف ہیں ان میں سے کوئی بھی حدیث کی صحت کے درجہ کو نہیں پہنچتی‘
(قربانی کے احکام/۴۲ - مختار احمد - مکتب الدعوة و توعیۃ الجالیات باللجیل)

محمد عبدالرحمن مبارکپوری کے ہدایہ شیخ غازی عزیز، محدثین کرام کے منہج و اصول پر فضائل قربانی میں بیان کی جانے والی حدیثوں کا مفصل جائزہ لینے کے بعد رقمطراز ہیں:

’قربانی کی تاکید و اہمیت و مسنونیت اپنی جگہ مسلم، مگر افسوس کہ اس کی فضیلت میں بیان کی جانے والی کوئی ایک حدیث بھی صحت کے درجہ کو نہیں پہنچتی‘ جو بھی روایات اس بارے میں وارد ہیں ان میں سے کچھ تو بہت

ضعیف ہیں کچھ منکر، کچھ بے اصل، کچھ موضوع۔ اس باب کی اصح یعنی بہتر سے بہتر روایت بھی ضعیف راویوں سے خالی نہیں ہے
(قربانی کے احکام/۴۴ - مختار احمد - مکتب الدعوة و تعویۃ الجالیات بالبحیل)

مذہب اہلحدیث میں بھینس کی قربانی جائز نہیں ہے:

ہندوستان، پاکستان، بنگلہ دیش، سری لنکا، افغانستان ہر سال قربانی کے موقع پر کروڑوں کی تعداد میں بھینس کی قربانی ہوتی ہے۔ بھینس، گائے کی جنس سے ہے اس کا دودھ بھی گائے کے دودھ کی طرح حلال ہوتا ہے۔ بھینس کو ہیبتہ الانعام میں شمار کیا جاتا ہے لہذا اس کی قربانی جائز ہوتی ہے۔

’اونٹ‘ گائے، بھینس، بکری، بھیڑ، زامادہ، خنسی، غیر خنسی سب کی قربانی ہو سکتی ہے‘
(عائلیہی، قانون شریعت)

’وحشی جانور جیسے ہرن، نیل گائے، بارہ سنگھا وغیرہ کی قربانی نہیں ہو سکتی‘
(عائلیہی، قانون شریعت)

نام نہاد اہلحدیث (غیر مقلدین) بھینس کی قربانی کو ناجائز قرار دیتے ہیں:

’بھیڑ (نر اور مادہ) بھیڑ میں دنیہ چھترا‘

بکرے (نر اور مادہ)

اونٹ (نر اور مادہ)

گائے (نر اور مادہ)

مذکورہ آٹھ جانوروں کے علاوہ کسی دوسرے جانور کی قربانی جائز نہیں ہے‘

(قربانی کے احکام/۵۹ - مختار احمد - مکتب الدعوة و تعویۃ الجالیات بالبحیل)

’بھینس برصغیر کا ایسا جانور ہے جو حجاز میں نہیں پایا جاتا۔ شاید یہی وجہ ہے کہ اس کے بارے میں کتاب وسنت میں نصوص نہیں ملتے‘
(قربانی کے احکام/۶۲ - مختار احمد - مکتب الدعوة وتوعیۃ الجالیات بالبحیل)

’بھینس کی جنس کیا ہے؟ اس میں اختلاف کی وجہ سے علماء کے مابین اس کی قربانی کے بارے میں بھی اختلاف پایا جاتا ہے‘
(قربانی کے احکام/۶۲ - مختار احمد - مکتب الدعوة وتوعیۃ الجالیات بالبحیل)

’جو علماء بھینس کو الگ اور مستقل جنس کہتے ہیں وہ اس کی قربانی کے قائل نہیں ہیں‘ ملاحظہ ہو: مختصر مسائل و احکام عیدین و قربانی - شیخ محمد منیر قرہ حضور ﷺ سے بھینس کی قربانی ثابت نہیں ہے‘
(قربانی کے احکام/۶۲ - مختار احمد - مکتب الدعوة وتوعیۃ الجالیات بالبحیل)

مذہب اہلحدیث میں ایک بکرا پورے خاندان

(سوا افراد) کی طرف سے کافی ہے :

برصغیر ہندوستان، پاکستان، بنگلہ دیش..... میں مشترکہ خاندان (جوائنٹ فیملی سسٹم) کا رواج ہے جس میں ایک خاندان کے افراد کی تعداد (۱۰۰) بھی ہو سکتی ہے۔ نام نہاد اہلحدیث (غیر مقلدین) مشترکہ خاندان کو ایک گھر تصور کرتے ہوئے کہتے ہیں کہ قربانی میں ایک بکری پورے گھر والوں کی طرف سے کافی ہے یعنی صدر خاندان کی حیثیت سے اگر پردادا (گریٹ گرانڈ فادر) قربانی میں ایک بکری ذبح کر دیں تو خاندان کے سارے افراد کی جانب سے قربانی ادا ہو جائے گی :

ابن قیم اپنی کتاب زاد المعاد میں لکھتے ہیں:

’ایک بکری مالک اور پورے گھر والوں کی طرف سے کافی ہوتی ہے اگرچہ گھر والوں کی تعداد زیادہ ہی کیوں نہ ہو‘ (قربانی کے احکام / ۸۹ - مختار احمد)

غیر مقلد شمس الحق عظیم آبادی ’عون المعبود‘ میں لکھتے ہیں:

’جج کے سوا قربانی میں ایک بکری پورے گھر والوں کی طرف سے کافی ہے اگرچہ گھر والوں کی تعداد زیادہ ہی کیوں نہ ہو‘
’صحیح یہی ہے کہ ایک بکرا پورے گھر والوں کی طرف سے جائز و درست ہے‘
(قربانی کے احکام / ۹۰ - مختار احمد - کتب الدعوة ووعیۃ الجالیات بالجلیل)

غیر مقلد صدیق حسن خان ’بدورالابلہ‘ میں لکھتے ہیں:

’ایک ہی بکری کی قربانی بہت سے گھر والوں کی طرف سے کفایت کرتی ہے اگرچہ سو آدمی ہی ایک مکان میں کیوں نہ ہوں‘ (بدورالابلہ ۳۴۱)

اگر سو کی جگہ پر ایک مکان میں ہزار آدمی ہوں تو ایک بکری قربانی میں اُن کی طرف سے کافی ہوگی یا نہیں؟ مکان کے سو یا ہزار آدمی ایک بکری میں شریک ہو کر قربانی کرنا چاہیں تو سب کی طرف سے قربانی ادا ہو جائے گی یا نہیں؟ نفی و اثبات دونوں کے لئے نص صریح صحیح ہونا چاہیے۔

مذہب اہلحدیث میں ایک اونٹ میں (۱۰۰۰) ہزار افراد

اور ایک گائے میں (۷۰۰) سات سو افراد کی قربانی جائز ہے:

حضور نبی کریم ﷺ کی احادیث صحیحہ سے گائے اور اونٹ میں ایک سے زیادہ

افراد کی شرکت ثابت ہے۔

حضرت جابر بن عبد اللہ رضی اللہ عنہ فرماتے ہیں کہ ہم نے حدیبیہ کے سال رسول اللہ ﷺ کے ساتھ اونٹ اور گائے میں سات سات آدمیوں کی طرف سے قربانی کی۔ (صحیح مسلم)

حضرت جابر رضی اللہ عنہ ہی سے روایت ہے کہ ہم حضور نبی کریم ﷺ کے ساتھ حج کا تلبیہ پکارتے ہوئے روانہ ہوئے تو حضور ﷺ نے ہمیں حکم دیا کہ ہم اونٹ اور گائے میں سات سات آدمی شریک ہو جائیں۔ (صحیح مسلم)

مذکورہ بالا احادیث سے گائے اور اونٹ میں شرکت کا ثبوت ملتا ہے۔ جمہور اہل علم (اجماع ملت) کا یہی قول ہے یعنی گائے اور اونٹ میں سات افراد کی شرکت۔

نام نہاد اہلحدیث کی عبارات، ہم اوپر نقل کر چکے ہیں کہ مذہب اہلحدیث میں ایک ہی بکری کی قربانی بہت سے گھر والوں کی طرف سے کفایت کرتی ہے اگرچہ سو آدمی ہی ایک مکان میں کیوں نہ ہوں۔ ایک آدمی پورے گھر کے سوا افراد کا نمائندہ ہوتا ہے۔ یہ بات ذہن نشین رکھتے ہوئے پڑھتے جائیں کہ اُن کے بقول ایک آدمی سے مراد گھر اور خاندان کے پورے (۱۰۰) سوا افراد کا نمائندہ۔

شوکانی کہتے ہیں :

’حج میں ایک اونٹ میں سات جب کہ عید الاضحیٰ میں دس آدمیوں کی شرکت جائز ہے‘

(قربانی کے احکام / ۸۷ - مختار احمد - مکتب الدعوة و التبویۃ الجالیات النحیل)

یہاں 'سات' سے مراد (۷۰۰) سات سو افراد ہوں گے اور 'دس' سے مراد (۱۰۰۰) ہزار افراد مراد ہوں گے کیونکہ ایک آدمی پورے گھر کے سو (۱۰۰) افراد کا نمائندہ ہو کر قربانی ادا کرے گا، گویا ایک گائے یا ایک اونٹ کی قربانی پورے محلے بلکہ گاؤں کی جانب سے ادا ہو سکتی ہے۔ دراصل یہ اُمت میں انتشار اور فتنہ کی سازش ہے۔ ہر سال لاکھوں حجاج کرام مٹی میں اپنی واجب قربانی کرتے ہیں۔ اگر ایک گھر سے دس افراد حج کر رہے ہوں اور حجاج کرام کے افراد گھر سے کوئی فرد اپنے ملک میں قربانی کر لے تو کیا سب کی جانب سے قربانی ادا ہو جائے گی؟ غور کیجئے کہ غیر مقلدین کے غلط اور مضحکہ خیز مسائل کی وجہ سے کتنے لوگوں کا حج متاثر ہو رہا ہے۔ (لاحول ولا قوۃ)

دشمن الحق عظیم آبادی اور محمد عبدالرحمن مبارکپوری کا رجحان بھی اسی کی طرف ہے، ملاحظہ ہو (نیل الاوطار ۵/۲۱۱، عون المعبود ۷/۳۶۱، تحفہ الاحوذی ۵/۷۳) جب جانوروں کی قلت ہو اور قربانی کرنے والے زیادہ ہوں تو ایسی صورت میں اونٹ میں دس آدمی شریک ہو سکتے ہیں اور جب قربانی کے جانوروں کی فراوانی ہو تو ایک اونٹ میں سات آدمی شریک ہوں،
(قربانی کے احکام ۸۸/۸۸ - مختار احمد - مکتب الدعوة و تعویۃ الجالیات بالکھیل)

نام نہاد اہلحدیث، تقلید کو شرک اور مقلدین کو مشرک قرار دیتے ہیں اور ساتھ ہی ساتھ عامل بالحدیث ہونے کا جھوٹا دعویٰ بھی کرتے ہیں۔ صحابہ کرام رضوان اللہ علیہم اجمعین کے اعمال و اقوال کو حجت نہیں مانتے لیکن عامل بالحدیث کا دعویٰ بھول کر دشمن الحق عظیم آبادی اور محمد عبدالرحمن مبارکپوری کے رجحان کو حجت تسلیم کر لیتے ہیں اور ان بد باطن عناصر کے غیر شرعی رجحان کی تقلید شروع کر دیتے ہیں۔

قربانی کا وقت : دسویں ذوالحجہ کی صبح صادق سے بارہویں کے غروب آفتاب تک ہے یعنی تین دن اور دو راتیں لیکن دسویں سب میں افضل ہے پھر گیارہویں پھر بارہویں۔ (قانون شریعت)

حضرت عبداللہ ابن عمر رضی اللہ عنہما نے فرمایا کہ قربانی یوم النحر یعنی ۱۰/ ذوالحجہ کے بعد دو دن ہے۔ امام مالک رضی اللہ عنہ نے اس کو روایت کیا ہے۔ (مشکوٰۃ شریف)

سیدنا علی مرتضیٰ رضی اللہ عنہ فرماتے ہیں کہ قربانی کے دن تین ہیں پہلا دن افضل ہے۔ (بحوالہ موطا امام مالک)

پوری دنیا (حرمین شریفین [سعودی عرب]، ہندوستان، پاکستان، انڈونیشیا، عراق، مصر، یمن، سوڈان، عرب امارات، سوڈان، اردن وغیرہ تمام عالم اسلام) میں صرف تین دن (۱۰، ۱۱، ۱۲) ذوالحجہ کو قربانی ہوتی ہے۔ حج کا فرض طواف جسے طواف افاضہ اور طواف زیارہ کہتے ہیں اُس کا وقت بھی ایام حج کے تین دن (۱۰، ۱۱، ۱۲) ذوالحجہ تک ہے۔ نام نہاد اہلحدیث غیر مقلدین، مسلمانوں میں انتشار اور فتنہ پھیلانے کے لئے چوتھے دن یعنی ۱۳/ ذوالحجہ کو قربانی کرتے ہیں اور نہ کرنے والوں کو گمراہ کہتے ہیں اللہ تعالیٰ ایسے بد عقیدہ اور گمراہ لوگوں سے محفوظ رکھے۔ (آئین)

مسئلہ : شہر میں قربانی کی جائے تو شرط یہ ہے کہ نماز عید کے بعد ہو اور دیہات میں چونکہ نماز عید نہیں اس لئے صبح صادق سے ہو سکتی ہے۔ (قانون شریعت)

مسئلہ : قربانی کے وقت میں قربانی ہی کرنی لازم ہے اتنی قیمت یا اتنی قیمت کا جانور صدقہ کرنے سے واجب ادا نہ ہوگا۔ (عالمگیری، قانون شریعت)

مسئلہ : قربانی کے دن گزر جانے کے بعد قربانی فوت ہوگئی، اب نہیں ہو سکتی لہذا اگر کوئی جانور قربانی کے لئے خرید رکھا ہے تو اس کو صدقہ کرے ورنہ ایک بکری کی قیمت صدقہ کرے۔ (رد المحتار، عالمگیری، قانون شریعت)

حضرت عمر فاروق، حضرت علی مرتضیٰ اور حضرت ابن عباس رضی اللہ عنہم سے حدیث شریف مروی ہے انہوں نے فرمایا: ایام النحر ثلاثة افضلها اولها قربانی کے تین دن ہیں اُن میں کا افضل پہلا دن ہے۔ (ہدایہ)

حضرت نافع رضی اللہ عنہ سے حدیث شریف روایت ہے انہوں نے کہا کہ حضرت ابن عمر رضی اللہ عنہما نے فرمایا: الاضحی یومان بعد یوم الاضحی عید الاضحی کے بعد قربانی دو دن ہے۔ (موطا امام مالک)

مسلمانوں نے ان حدیثوں کو قبول کیا اور ان پر عمل کیا۔ اس طرح سے وہ تین ہی دن قربانی کرتے چلے آئے۔ یہاں تک کہ مکہ شریف اور مدینہ شریف میں بھی تین ہی دن قربانی ہوتی ہے لیکن نام نہاد اہلحدیث کے نزدیک یہ حدیثیں غلط ساری دُنیا کے مسلمانوں کا تین ہی دن قربانی جائز سمجھنا غلط۔

مذہب اہلحدیث میں قربانی کے چار دن ہیں:

نام نہاد اہلحدیث کے نزدیک قربانی کے چار دن ہیں۔ اہلحدیث چاہتے ہیں کہ دین میں آسانی اور جھوٹ دے کر سب کو اہلحدیث (غیر مقلد) بنایا جائے۔ چوتھے دن بھی گوشت کی فراوانی دیکھ کر لوگ ہمارا مذاہب قبول کر لیں گے۔ اہلحدیث دراصل سہولت اور آسانی کے نام پر دین اسلام کے عقائد، نظریات، عبادات و اعمال سب کو بدل دینا چاہتے ہیں۔ نام نہاد اہلحدیث کا حدیث پر عمل فقط ایک دعویٰ ہے جس کا حقیقت سے کوئی تعلق نہیں! نام نہاد اہلحدیث دراصل اپنی خواہش نفس کے مقلد ہیں اس لئے انہیں اہل ہوا (ہوا پرست، نفس پرست) کہا جاتا ہے۔ جس میں نفس کو آرام ملے وہ ہی اُن کا مذہب ہے۔

‘قربانی کے چار دن ہیں عید الاضحیٰ اور اس کے بعد تین دنوں تک’
(قربانی کے احکام / ۹۶ - مختار احمد - مکتب الدعوة وتوعیہ الجالیات بالکھیل)

‘قربانی کے چار دن ہونے کا مطلب یہ ہے کہ اگر کسی شخص کو پہلے دن قربانی میسر نہ ہو تو بعد تین ایام میں جب اللہ رب العالمین توفیق سے نوازے قربانی کر لے گویا اُس نے قربانی کر لی اور قربانی کا حکم ادا ہو گیا’
(قربانی کے احکام / ۹۹ - مختار احمد - مکتب الدعوة وتوعیہ الجالیات بالکھیل)

نام نہاد اہلحدیث چونکہ قربانی کے واجب ہونے کے منکر ہیں اور قربانی کو محض مستحب کا درجہ دیتے ہیں اس لئے وہ چاہتے ہیں کہ مسلمان قربانی کو مستحب کہہ کر ترک کرتے رہیں۔ مسلمانوں کے ذہنوں سے قربانی کی اہمیت کو ختم کرنے کے لئے اس طرح کی بکواس کرتے رہتے ہیں۔

مذہب اہلحدیث میں کافر کا ذبح کیا ہوا جانور حلال ہے :

‘کافر کا ذبح کیا ہوا جانور حلال ہے۔ اس کا کھانا جائز ہے’
(دلیل الطالب ص ۳۱۳ مؤلفہ نواب صدیق حسن خاں
عرف الجاوی صفحہ ۲۳۷ مؤلفہ نذیر حسین خاں)

مذہب اہلحدیث میں قربانی کے لئے وضو کرنا بدعت ہے :

نام نہاد اہلحدیث چونکہ فطرۃ گندے اور نجس ہوتے ہیں، وہ اپنے عثمانکد اور باطل نظریات کی وجہ سے بھی ناپاک ہوتے ہیں اسی لئے انہیں پاکی و صفائی کے خیال سے وضو کرنا بھی بدعت (ضلالت و گمراہی) نظر آتا ہے :

’قربانی کے لئے وضو کرنا نبی کریم ﷺ سے ثابت نہیں ہے۔ جن عبادات کے لئے آپ ﷺ نے وضو کا حکم دیا ہے ان میں سے قربانی نہیں ہے لہذا ایسا کرنا دین میں بدعت ہے‘
(قربانی کے احکام - مختار احمد - مکتب المدعوۃ وتوعیۃ الجالیات بالجیل)

یہی نا قربانی کے لئے وضو شرط نہیں ہے لیکن کیا نام نہاد اہلحدیث یہ ثابت کر سکتے ہیں کہ حضور نبی کریم ﷺ نے بغیر وضو قربانی ادا فرمائی؟ عام پرہیزگار مسلمان بھی اکثر با وضو ہوتے ہیں۔ وضو سے گناہ دھلتے ہیں لیکن بد باطن نام نہاد اہلحدیث کہتے ہیں کہ وضو بدعت ہے۔ بدعت..... ضلالت و گمراہی کو کہتے ہیں اور بدعتی کا ٹھکانہ جہنم ہوتا ہے گو یا قربانی کے لئے وضو کرنے کی سزاء اپنے آپ کو جہنم میں جھوکتا ہے۔ (معاذ اللہ)
جانور کو ذبح کرتے وقت مسنون اور قرآنی دعائیں پڑھی جاتی ہیں:

﴿قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ لَا شَرِيكَ لَهُ وَبِذَلِكَ أُمِرْتُ وَأَنَا أَوَّلُ الْمُسْلِمِينَ﴾ (الانعام/۱۶۳)

کہہ دو کہ بے شک میری نماز اور میری قربانیاں اور (زندگی اور موت کے معمولات) میرا جینا اور میرا مرنا (سب) اللہ تعالیٰ کے لئے ہے جو رب ہے سارے جہانوں کا، نہیں کوئی شریک اس کا، اور مجھے یہی حکم ہوا ہے اور میں سب سے پہلا مسلمان ہوں۔

مسنون و قرآنی دعائوں کے پڑھنے اور اللہ اکبر کہنے کے لئے وضو کرنا بہت اچھی عادت ہے پاکی تو مومن کی فطرت ہے۔ اذان اور سعی کے لئے بھی وضو شرط نہیں ہے ممکن ہے نام نہاد اہلحدیث بغیر وضو کے اذان کہتے ہیں اور صفا و مروہ کی سعی کرتے ہیں۔

تفسیر روح البیان نے سورہ احزاب ﴿مَا كَانَ مُحَمَّدٌ أَبَا أَحَدٍ مِّن رِّجَالِكُمْ﴾ کی تفسیر میں فرمایا کہ سلطان محمود غزنوی کے غلام ایاز کے لڑکے کا نام محمد تھا۔ سلطان محمود غزنوی اُس کا نام ادب سے لے کر پکارتے تھے۔ ایک بار کہا کہ اے ایاز کے لڑکے استغنی کے لئے پانی لاؤ۔ ایاز نے عرض کیا کہ حضور آج کیا قصور ہوا کہ آپ نے اُس کا نام نہ لیا، فرمایا کہ میں اُس وقت بے وضو تھا اور یہ نام پاک میں بغیر وضو نہیں لیتا۔

ہزار بار بشویم دہن ز منک و گلاب
ہنوز نام تو گفتن کمال بے ادبی است

اللہ تبارک و تعالیٰ ہمیں اور ہماری نسلوں کو سنتِ ابراہیمی پر عمل کرنے (اسوۂ ابراہیمی پر کار بند ہونے) صدائے ابراہیمی پر لبیک کہنے اور ملتِ ابراہیمی پر قائم رہنے کی توفیق عطا فرمائے۔ آمین بجاہد السید المرسلین

وَاجْزُ دَعْوَانَا اِنَّ الْحَمْدَ لِلّٰهِ رَبِّ الْعَالَمِينَ
وَصَلَّى اللّٰهُ تَعَالٰی عَلٰی خَيْرِ خَلْقِهِ مُحَمَّدٍ وَاٰلِهِ وَصَحْبِهِ اَجْمَعِينَ

ہماری جدید مطبوعات

تذکرہ سیدنا ابراہیم علیہ السلام	عقیدہ علم غیب
بیعت اور صحبت صالحین	تفسیر آیہ رحمۃ للعالمین
اہل سنت کی پہچان	اسلام اور امن و سلامتی
مقام انسانیت	اسکول اور دینی تعلیم
اتباع نبوی ﷺ	اہلحدیث اور قادیانی
سنتِ مسواک	قربانی اور اہلحدیث
کیا اور پردہ	شانِ صوفیاء میں اہلحدیث کی گستاخیاں

منقبت

بعضو غوث العالم مزدوم سید اشرف جہانگیر سمنانی قدس سرہ (کچھ چھہ شریف)

جہاں میں ہے بڑا شہرہ ولایت ہو تو ایسی ہو ملایا حق سے لاکھوں کو ہدایت ہو تو ایسی ہو
شہ سمنان تھے پہلے پھر ہوئے کونین کے سرور ہدایت ہو تو ایسی ہو نہایت ہو تو ایسی ہو
جہاں جس نے مدد چاہی وہیں مشکل ہوئی آسان غلاموں پر جو آقا کی عنایت ہو تو ایسی ہو
مُریدوں کی قیامت میں رہائی ناز و نوح سے کریں گے اشرف سمنان حمایت ہو تو ایسی ہو
تمہارے حُسن کا قصہ کوئی عشاق سے پوچھے تڑپ جاتا ہے دل سُن کر حکایت ہو تو ایسی ہو
شہ سمنان کی مدحت سے نوید مغفرت پائی سخن کی اشرفی خستہ جو غایت ہو تو ایسی ہو

شجرہ خوانی

الغیاث الغیاث یا غیاث العالمین غوث اعظم بندہ قدرت نما کے واسطے
دونوں عالم کی شرافت بخش دے مولیٰ مجھے اشرف سمنان مرے غوث الوریٰ کے واسطے
آنکھ میں دے نور میرے رزق میں دے برکتیں عبدالرزاق نورعین اولیاء کے واسطے
جس طرف دیکھوں نظر آئے مجھے اشرف کا نور حضرت اشرف حسین اشرف نما کے واسطے
ہم پہ احمد کا ہو سایہ ہم پہ اشرف کا کرم سیدی مختار اشرف باصفا کے واسطے
ایک اختر کیا ہے سارے ستاروں کو بخش دے یا الہی شافع روز جزا کے واسطے
(اختر : حضور شیخ الاسلام کا مخلص ہے)

شجرہ خوانی سے متعدد فوائد ہیں :

- رسول اللہ ﷺ تک اپنے اتصال کی سند کا حفظ
- صالحین کا ذکر کہ موجب نزول رحمت ہے
- نام بہ نام اپنے آقا یا نعت کو ایصالِ ثواب کہ اُن کی بارگاہ سے موجب نظر عنایت ہے
- جب یہ اوقات سلامت میں اُن کا نام لیوا رہے گا وہ (بزرگانِ سلسلہ) اوقاتِ مصیبت میں اُس کے دستگیر ہوں گے۔ (احکام شریعت)

شجرہ نسب حضور شیخ الاسلام

(بزبان اُردو منظوم)

بخش دے یا رب شفیع دوسرا کے واسطے سرور و سید محمد مصطفیٰ کے واسطے
یا اللہ العالمین نارِ جہنم سے بچا فاطمہ کے واسطے مشکل کشا کے واسطے
برگزیدہ کر عمل کو اور ایمان کو حسن سیط اکبر اس حسن کے اجتہاد کے واسطے
دیدے تو بزمِ حسیناں میں مجھے دوہرا مقام اس مٹائے حسن کی ارتقا کے واسطے
میں رہوں اللہ کا بندہ کھرا بے ریب و عیب سید عبداللہ محض الاولیاء کے واسطے
یا الہی دیکھ لوں میں بھی تو جلوہ طور کا شاہِ موئی الجون نور الاصفیاء کے واسطے
یا الہی ہندگی کا تاج زیبِ سر رہے سید عبداللہ عبد بے ریا کے واسطے
جلوہ وحدت رہے سرمایہ قلب و نظر شاہِ موئی بیکرِ صدق و صفا کے واسطے
یا الہی مجھ کو دیدے نغمہ داؤد بھی سیدی داؤد خوٹو خوش نوا کے واسطے
یا الہی مرتے دم تک رکھ محمد کا غلام حضرت سید محمد کی ولا کے واسطے
زندگی وہ دے کہ جس پر کھ پڑیں سب زندہ باد سیدی بچی کی شانِ جانفزا کے واسطے
اپنی ہر سانس میں اللہ کا بندہ رہوں سید عبداللہ جلی کی ادا کے واسطے
نفس بد کو مار کر پا جاؤں میں پوری صلاح میرا بوسالچ بڑے جنگ آزما کے واسطے
الغیث الغیث یا غیاث العالمین غوثِ اعظم بندہ قدرت نما کے واسطے
دین کا ہو تاج سر پر رزق میں ہوں برکتیں تاجِ دین اس عبدالرزاقِ اولیاء کے واسطے
دین کا ناصر بنا اور دین کا کردے عود اس عماد الدین نصر اللہ کے واسطے
نصرت دین محمد میں رہوں میں عمر بھر شاہِ بونصر اس محمد کی ضیاء کے واسطے
دین کی تلوار دیدے زندگی بھر ہاتھ میں سیفِ دین بچی کے زہد و اتقا کے واسطے
آفتاب ویداری ہو جبین میں جلوہ گر شمسِ دین جلی کی تخییر و ضیا کے واسطے
ہو بلندی دین و ایمان کو مرے پوری نصیب اس علاء الدین علی کی ارتقاء کے واسطے

ماہ کامل دین کا کردے بہ اندازِ حسن بدر دین شاہ حسن کی ہر فیاض کے واسطے
نام احمد ہو زباں پر شانِ عباسی کیساتھ سید ابوالعباس احمد بے ریا کے واسطے
مُرتے دم بس یا غفور یا غفور کا ہو ذکر سید عبدالغفور حق آشنا کے واسطے
آنکھ میں دے نور میرے رزق میں دے وسعتیں نور عینِ محمد رزاق اولیاء کے واسطے
میری دُنیا ہو کہیں اور میرا عقبتی ہو کہیں شہ حسن سردار بزمِ انقیاء کے واسطے
دل میں عشقِ محمد لب پہ ہو حمدِ خدا شہ محمد اشرف شاہ ہدیٰ کے واسطے
میرا سر ہو اور سوادے محمد مصطفیٰ حضرت سید محمد اولیاء کے واسطے
یا الہی نفس بد پر مجھکو دے فتحِ مبین سید بوالفتح جیسے بے ریا کے واسطے
دونوں عالم سے غنی کر دے مجھے بندہ نواز شاہ عثمان صاحب ملک غتا کے واسطے
اے مرے رُحٰن ہر دل میں بنا مجھکو عزیز اس عزیز ذاتِ رُحٰن کے علا کے واسطے
یا الہی مجھ میں بھر دے دین کا حُسن و جمال شہ جمال الدین کے صدق و صفا کے واسطے
دل محمد پر فدا ہو سر میں ہو سوادےِ غوث اس محمد غوث کے حُب و ولا کے واسطے
اے خدا تیری نوازش ہر گھڑی مجھ پر رہے شہ نواز اس صاحبِ جو و صفا کے واسطے
یا الہی عمر بھر خاکِ دَرِ اشرف رہوں اس ترابِ اشرف کے زہد بے ریا کے واسطے
مست کر دے مست رکھ اور اپنے مستوں میں اٹھا حضرت سید قلندر کی ولا کے واسطے
یا اللہ العالمین منصب مرا کر دے بلند سید منصب علی کی ارتقاء کے واسطے
ہر گھڑی مجھ پر الہی تیرا ہو فضل و کرم سید فضل حسین بے ریا کے واسطے
نذر کر دوں اشرف سمنان کو اپنی جان و دل نذر اشرف کی حکیمانہ ادا کے واسطے
وہ محدث وہ فقیہ عصر و بحر العلوم ہاں اسی شخص ہدیٰ کی ہر فیاض کے واسطے
ایک اختر ہی کیا سب مومنوں کو بخندے مصطفیٰ اور مرتضیٰ اور مجتبیٰ کے واسطے

بِرَحْمَتِكَ يَا أَرْحَمَ الرَّاحِمِينَ